

پر قسم کی کتابیں اردو فارسی عربی
 نیر علیا دیوبند کی تصانیف
 صلئے کاپتہ (مولوی) سید احمد مالک کتب خانہ اعزازیہ دیوبند ضلع سہارنپور (دیوبند)

يَعْنِي مَنْ تَشَاءُ وَتُرِي مَنْ تَشَاءُ

مع اضافات

تقریریں

از افشا حجة الاسلام حضرت مولانا محمد قاسم علیہ السلام

قیمت جسکو ہے

(مولوی) سید احمد مالک کتب خانہ اعزازیہ نے

اچھے

کتب خانہ اعزازیہ دیوبند ضلع سہارنپور سے شائع کیا

قیمت نسبت گراں کاغذ ہے

پر قسم کی کتابیں اردو فارسی عربی
 نیر علیا دیوبند کی تصانیف
 صلئے کاپتہ (مولوی) سید احمد مالک کتب خانہ اعزازیہ دیوبند ضلع سہارنپور (دیوبند)

بِسْمِ اللّٰهِ الرَّحْمٰنِ الرَّحِیْمِ

صد ہزاروں حمد و سپاس اُس خالق بیچون کو کہ جس نے عالم کو بنایا اور اُس میں بنی آدم کو رتبہ اعلیٰ عطا فرمایا۔ ہزار ہا نعمتیں عطا فرما کر سب سے بڑی ایک وہ نعمت دی کہ جس کے باعث سب کائنات سے اشرف ہوا۔ وہ کیا ہے؟ ایک جو سب سے بڑا عقل با صفا ہے کہ حق و باطل، نیک و بد، نفع و نقصان کے جاننے و پہچاننے کے لئے ایسا ہے جیسا سیاہ و سفید، زرد و سرخ، عرض و طول، اچھی بُری شکل و صورت کے دریافت کرنے کے لئے آگ کی چمک یا چاند سورج ستاروں کا نور ہے مگر عجب اُس کی قدرت کی نیرنگی ہے کہ ہر چیز کا ایک جدار رنگ ہے اور ہر شے کا نیا ڈھنگ ہے۔ ہر ایک کی صورت جُدی، سیرت جُدی، کوئی اچھی، کوئی بُری، کوئی کم، کوئی زیادہ، نہ کم زیادہ ہو سکے، نہ زیادہ کم ہو سکے، نہ اچھا بُرا ہو سکے نہ بُرا اچھا۔

الغرض عالم کو زورِ اختلاف سے سنوارا تا ہر چیز اُس کی نیرنگی قدرت اور اپنی بے اختیاری پر گواہی دے۔

گلابائے رنگِ ننگ سے ہر رونق چمن
اے ذوق اس جہاں کو زیرِ اختلاف سے
اسی طرح عقل میں بھی سب کو متفاوت بنایا اور دانش و فہم میں اہل فہم کو مختلف پیدا کیا
جو باتیں کم فہموں سے رہ جاتی ہیں اُس کو کامل عقل والے حل کرتے ہیں اور جہاں کج فہم بھلتے
ہیں وہاں سے سیدھی عقل والے سیدھے بھلتے ہیں اور وہاں کو سنبھالتے ہیں اور آپ سنبھلتے ہیں
نعت نبویؐ | سو ہزاروں رحمتیں اُن کی جانِ پاک پر کہ آپ بچے اور آوروں کو بچایا اور بھکے
ہوؤں کو سیدھا راستہ دکھایا خصوصاً اُس پر کہ جو ان سب میں بمنزلہ آفتاب کے ستاروں
ہیں ہو۔ اور اُس پر جو اُس کے پیروؤں اور پیاروں میں ہو۔

اقوام عالم کو دعوتِ اسلام | اُس کے بعد گنہگار شرمسار، بیچدان بندہ خیر خواہ، خلاق سب ہندو
مسلمان، نصاریٰ، یہود، مجوس، آتش پرست کی خدمت میں بنظر خیر خواہی اپنے چند خیالات

پر لیٹان کو جمع کر کے عرض کرتا ہے اور امیدوار ہے کہ سب صاحب اپنے تعصب مذہبی اور جی لگی باتوں کی محبت سے الگ ہو کر میری بات کو سنیں۔ اگر پسند آئے قبول کریں نہیں تو اصلاح فرمائیں۔ پر ایک بار اول سے آخر تک دیکھ جائیں۔ جب تک یہ سالہ سارا نہ دیکھ لیں حرف گیر نہ ہوں کہ شاید پہلی بات کا ثبوت آخر میں نکلے اور آخر کا اول سے کام چلے مگر شدت تعصب اہل زمانہ اور ہر کسی میں خواہش کی پیروی کو دیکھ کر یوں ڈرتا ہوں کہ حسب مثل مشہور "نیکی ہر باد گنہ لازم" مجھے کیا کیا کچھ نہ کہیں گے۔ کوئی دیوانہ بتائے گا، کوئی جنبتی کہے گا۔ مگر مجھے کسی سے کیا کام۔ اپنے کام سے کام۔

غرض یہ ہے کہ عالم میں جسے دیکھے اُس کی نرالی ہی رسم و راہ نظر آتی ہے۔ اس لئے اتنا کچھ سنی آدم میں باہم اختلاف نظر آتا ہے کہ بیان نہیں ہو سکتا۔ اتنی نوعی اور یگانگت مجنسی کے برخلاف فقط اس اختلاف کے باعث ایک دوسرے کے خون کا پیا سا پھرتا ہے۔ اس بات کے دیکھنے سے عقل نارسا کو سخت حیرانی پیش آئی کہ کس کو حق کہئے اور کس کو باطل بتائیے۔ کبھی یوں خیال ہوا کہ شاید سب حق ہوں اور کبھی یوں گمان ہوا کہ عجب کیا جو سب باطل ہوں۔ اور کبھی دل میں یوں ٹھنی کہ نہیں نہ سب حق ہیں نہ سب باطل ہیں۔ کچھ حق کچھ باطل ہیں۔ پھر اس پر بھی جی کو تسلی نہ ہوئی اسکی تلاش رہی کہ حق ہے تو کون ہے اور باطل ہے تو کون ہے۔

الغرض تمیز حق باطل کی بہت دشوار نظر آتی مدت تک یہ حیرانی رہی کہ کیا جیل کیجے کہ جس سے یہ عقدہ حل ہو اور یہ مشکل آسان ہو۔ آخر کو جی میں آئی کہ اتنی حیرانی کیوں ہے۔ اس عالم میں تو ہر درد کی دوا اور ہر بلا سے نجات رکھی ہوئی ہے۔ اس پتے پر میں بھی تجسس کرنے لگا۔ جو بندہ یا بندہ آخر کو مطلب کا سراغ لگا۔ غیب سے یہ بات جی میں آئی کہ جو ہر عقل و دانش جو ہر انسان کو کم و بیش عنایت ہوا ہے اس لئے دیا گیا ہے کہ اس سے حق و باطل کو پہچانیں۔ اور نیک و بد کو جانیں اور آدمی اگر نفع نقصان دنیوی کے دریافت کرنے میں اس کو کام میں لاتے ہیں تو اُس کو اس کام میں صرف کر۔ اور شروع سے مطلب کو چھپڑ۔ اگر کچھ کام چلا تو آگے چلیو نہیں تو خیر۔

اول تو یہ بات دیکھ کہ اس عالم کا کوئی بنانے والا اور بنا کر تھا مٹے والا بھی ہے یا یوں ہی ہے جیسے دہر یہ کہتے ہیں کہ "ایک خود رو کارخانہ ہے" اس کی فکر میں جو ستر جھکایا تو یہ قصہ ایک دریائی بے پایاں نظر آیا۔ اول تو عقل نارسا اس کم عقل کی بہت ہی غلطان بیچاں ہوئی مگر ہزار ہزار شکر اُس خالق بنڈواز کا کہ اُس نے محض اپنے فضل سے مجھے سنبھالا اور اس جگہ سے کامیاب نکالا۔ وجود صانع | الغرض سوچ بچار میں یوں خیال میں آیا کہ جب ہم کسی مکان کو دیکھتے ہیں تو یہ بات دیکھتے ہیں

سمجھ لیتے ہیں کہ اس کا کوئی بنانے والا ہو گا چھوٹے سے لیکر بڑے تک اس جہان میں ایسا کوئی مکان نہیں کہ اُس کا کوئی بنانے والا نہ ہو اور کوئی سُراغ نہیں کہ اُس کے لئے کوئی جانتے والا نہ ہو۔ اتنا بڑا مکان کہ جس کو عالم کہتے ہیں بے اس کے کہ اس کا بنانے والا کوئی نہ ہو نہیں ہو سکتا۔

ہاں اگر اس کے احوال میں تفاوت نہ ہوتا اور حاجتمندی کے آثار اس میں نظر نہ پڑتے تو یوں بھی کہہ سکتے کہ جیسے خدا کا کوئی بنانے والا نہیں اپنے آپ موجود ہے ایسے ہی عالم کا بھی کوئی بنانے والا نہیں اپنے آپ موجود ہے۔ لیکن یہاں جس طرف نظر ڈالئے ذلتِ خواری ٹپکتی ہے۔ آسمان چاند سورج ستاروں کو دیکھئے ایک حال پر قرار نہیں۔ کبھی عروج، کبھی نزول، کبھی طلوع، کبھی غروب، کبھی نور، کبھی گہن ہے۔ آگ کو دیکھئے تو یہ بیقرار ہے کہ تھامے نہیں تھمتی۔ ہوا کا یہ حال ہے کہ کبھی حرکت کبھی سکون اور حرکت بھی ہے تو کبھی شمال اور کبھی جنوب، کبھی پورب اور کبھی کچھم کو ماری ماری پھرتی ہے اور پانی کا کرہ ہوا کے دھکوں سے کہیں کا کہیں نکلا جاتا ہے۔ اور زمین کو بھی پستی کے سوائے لاچار ہی اس درجہ کو ہے کہ اُس پر کوئی ہکتا ہے کوئی موتتا ہے۔ کوئی کھودتا ہے کوئی پھرتا ہے۔ نباتات ہیں کہ کبھی چھوٹے ہوتے ہیں کبھی بڑے کبھی تر اور کبھی خشک اور ان پر باوجود آب و خاک کے ایک ہونے کے اس قدر طرح طرح کے پھل پھول لگتے ہیں کہ ایک دوسرے سے نہیں ملتا۔ علیٰ ہذا القیاس حیوانات علیٰ الخصوص افراد بشر باوجودیکہ سب کے سب اربع عناصر ہی سے مرکب سے ہیں۔ شکل و شمائل خوب خاصیت مزاج میں اتنے مختلف ہیں کہ کہا نہیں جاتا۔ علاوہ اس کے بھوک، پیاس، گوہ، موت، صحت، مرض، گرمی، سردی، حرص، ہوا بہت سی موکل ان کے پیچھے ایسے لگا دیئے ہیں کہ جس سے شرفِ حیات کو بھی بڑے لگا۔ جس میں حضرت انسان کے پیچھے تو اتنا کچھ شکر کا لشکر حرص ہو اور حاجات کا متعین کیا کہ جس نے اُس کی فہم و دانش کو لاچار کر کے تمام شرفِ عزت کو خاک میں ملا دیا اور جاندار تو فقط کھانے اور پینے ہی کے محتاج ہیں۔ کپڑا، مکان، گھوڑا، عزت، منصب، جاگیر، میٹھے کھٹے نمکین کی کچھ پرواہ نہیں رکھتے اور انسان کی بغیر ان کے گذر نہیں ہو سکتی۔ جب انسان کہ باتفاق اہل عقل شرف المخلوقات ہے اس قدر ذلیل اور محکوم ٹھیرا کہ چار طرف سے پیادگانِ سرکاری اُسکی گردن پکڑے ہوئے ہیں اور باقی عالم کا آسمان سے لیکر زمین تک محلِ معلوم ہو ہی چکا تو پھر کونو کمر عقل گوارا کرے کہ سب کا رخا نہ بے سیرا ہے۔ جو کوئی ایسی بات کہے اُس کو بے وقوف نہ کہئے تو کیا کہئے۔ بلکہ غور کیجئے تو یوں نظر آتا ہے کہ جس میں کوئی خوبی زیادہ تر ہے اُس کو اوروں سے زیادہ قید قیود میں رکھا ہے۔ ہم دیکھتے ہیں کہ بادشاہ اگر غریبوں کو قید کرتے ہیں تو کئی کئی قیدیوں کو ایک

سپاہی محافظ کفایت کرتا ہے اور اگر بادشاہ یا امیر ان کی قید میں آجاتا ہے تو گو اسے تعظیم سے رکھیں
 پڑا اس پر بہت بہت پہرے اور بڑے بڑے بہادر حفاظت کے لئے مقرر کرتے ہیں۔ سو ہم جو
 دیکھتے ہیں آسمان میں چاند سورج سے زیادہ اشرف کوئی نہیں نظر آتا اور زمین میں انسان سے
 بہتر کوئی معلوم نہیں ہوتا۔ اور حقیقت میں دیکھئے تو انسان سب سے افضل ہے۔ چاند سورج میں
 اگر نور شعاع ہے تو انسان میں نور عقل ہے۔ نور شعاع سے اگر زمین و آسمان روشن ہوتا ہے
 تو نور عقل سے کون و مکان و زمین و زمان منور ہوتا ہے۔ پھر یہ نور اگر صورت دکھاتا ہے تو وہ نور
 حقیقت کو کھولتا ہے۔ اس نتیجے میں ایک بات عجیب ہاتھ لگی وہ یہ ہے کہ اگر اس نور کے سبب
 چاند سورج پرستش کے قابل ہوتے تو انسان بدرجہ اولیٰ معبود ہوتا۔ پر طرفہ تماشا ہے کہ اُسے
 بانس پہاڑ کو جائیں۔ اعلیٰ ادنیٰ کی عبادت کرتا ہے۔ بہر حال جب ایسے ایسے اشرف اجزا عالم
 اس ذلت و خواری میں گرفتار ہیں جس کا کچھ کچھ اوپر مذکور ہوا۔ اور ایسے ناچار ہیں کہ ان
 قیدوں میں مقید ہیں تو بلاشبہ ان کے سر پر کوئی ایسا حاکم ہے کہ ان سے ہر دم مثل قیدیوں
 کے یہ سب بیگاریں لیتا ہے اور چین سے نہیں رہنے دیتا تاکہ یہ مغرور نہ ہو جائیں اور اوروں کو
 ان پر بے نیازی کا گمان نہ ہو بلکہ ان کو خوار ذلیل دیکھ کر یہ بھی اور اور بھی خدا کو پہچانیں اور جانیں کہ یہ
 اُس کے انتظام کی خوبی ہے کہ اُن سے طرح طرح کے کام لیتا ہے اور ان پر طرح طرح کے احوال
 بھیجتا ہے اور یہ بعینہ ایسا قصہ ہے کہ جو حاکم بڑا منظم ہوتا ہے تو ماتحت کے لوگوں کو فایز نہیں
 رہنے دیتا۔ اور اس پر بھی کبھی کبھی کہیں بدلتا رہتا ہے۔ افسوس کہ ہوشیاروں نے اس انتظام
 کو دیکھ کر انتظام سلطنت کو سیکھا پر یہ نہ دیکھا کہ یہ انتظام کون کرتا ہے اور کیوں کیا ہے۔ سو اے
 مہربانو! ہر چند میرے مُنہ پر یہ بات زیب نہیں دیتی اور اس موقع میں میری ایسی مثل ہوئی
 جاتی ہے کہ چھوٹا مُنہ بڑی بات نگرے

بغلط بر ہدف زند تیرے

گاہ باشد کہ کودکِ ناداں

میری بیچدانی اور اپنی ہمہ دانی پر مت جاؤ یہ بھی اسی قسم کی اُس صانع علی الاطلاق کی
 کار سازی ہے کہ بڑوں کو عاجز کرے اور چھوٹوں سے بڑے کام لے۔ الغرض ان انقلابوں کو
 دیکھ کر یوں سوچتا ہے کہ کوئی تو رہی مختار کار ہے کہ جو چاہتا ہے سو کرتا ہے۔

اجماع عل سے اثبات صانع | معنہ ا یہ بات سب کے نزدیک مسلم ہے کہ جب کسی بات میں اختلاف ہوتا ہے
 تو فہم والے اپنی فہم پر بھروسہ کرتے ہیں اور کم فہم اُس کو دیکھتے ہیں کہ جو عقل و فہم دوسروں سے زیادہ

نظر آویں وہ عقل کی رو سے کیا کہتے ہیں اور جو سب متساوی الاقدام ہوں تو یہ کجا رکھتے ہیں کہ زیادہ کس نظر
ہیں۔ القصدہ جو بات عقل میں خود نہیں آتی تو اس طرح سے اسے عقل میں لاتے ہیں۔ میں بھی اس روش پر
چلتا ہوں اور اس قاعدہ کو برتتا ہوں تا حضرات دہریہ کی کج فہمی اور اپنی راستی کی دلیل ہو۔
جناب من لڑکے سے لیکر بڑے تک ہندو و مسلمان نصاریٰ یہود بت پرست آتش پرست
میں سے جسے دیکھئے اس بات کا قائل ہے کہ ہمارا کوئی خالق ہے، ہم اس کی مخلوق ہیں۔ اب تعجب ہے
کہ دنیا کی پنجائتوں اور کونسلوں اور مشوروں میں تو اس قاعدے کے پابند رہیں پر یہاں آکر فقط
اس سب سے کہ صانع نظر نہیں آتا ڈوب جائیں اگر اقرار کرنے کے لئے دیکھنا ہی ضروری ہے تو دیوار کے
پیچھے سے دھواں دیکھ کر آگ کا کیوں یقین کرتے ہو اور گھر میں بیٹھے صحن میں دھوپ دیکھ کر آفتاب
آسمان پر کیوں نکلا سمجھتے ہو اور سڑک بے سڑک قدم کا نشان دیکھ کر کسی کی رفتار کا کیوں اقرار
کرتے ہو۔ یہاں آکر غیب سے ایک اور مضمون دل میں آتا ہے اول اسے بیان کر لوں تو آگے چلوں۔
مسئلہ توحید | وہ یہ ہے کہ اس قاعدہ سے جیسا نرا صانع کا ہونا ثابت ہوتا ہے بعد تفتیش کے
یوں معلوم ہوتا ہے کہ اس کا ایک ہونا بھی ثابت ہوتا ہے۔ ہر چند بظاہر یہ بات گونہ خلاف معلوم
ہوتی ہے کیونکہ نصاریٰ یوں کہتے ہیں کہ عالم کے لئے تین خدا ہیں اور جب وہ یہ کہیں تو ان کے
مقابلہ میں اگر سارا جہان بھی ہو تو قابل اعتبار نہیں کیونکہ وہ ایسے عاقل ہیں کہ جن کی عقل کا شہرہ
یہاں تک ہوا ہے کہ دانش فرنگ ضرب المثل ہو گئی۔ اسی طرح اور بہت سے یوں کہتے ہیں کہ خالق خیر
اور ہے اور خالق شر اور ہے اول کو یزدان اور دوسرے کو اہرمن کہتے ہیں۔ اور بعض یوں کہتے
ہیں کہ بندہ جو کام اپنے اختیار سے کرتا ہے اس کا خالق یہ خود ہی ہے اس سے بھی یوں سمجھا جاتا ہے کہ
کئی خالق ہیں بلکہ لاکھوں کروڑوں ہیں کیونکہ اس صورت میں ہر آدمی اپنے افعال کا خالق ٹھہرتا
ہے۔ بہر حال ان سب مذہبوں کی قدر مشترک یہ ہے کہ خالق کئی ہیں۔ سو اس تقریر سے گواہ ایک دفعہ

لہ نصاریٰ تثلیث کے ثبوت میں ایک تو وہ عبارت پیش کرتے ہیں جو انجیل یوحنا ۵ باب ۷، وہ آیت میں ہے تین ہیں جو آسمان پر
گواہی دیتے ہیں باپ اور روح القدس اور یہ تینوں ایک ہیں۔ گریساخ اور شولز مفسر اس عبارت کو الحاقی بتاتے ہیں اور پادری
فانڈر نے بھی اس کا اقرار کیا ہے۔ پادری میٹھرنے اردو بیبل مطبوعہ مرزا پور ۱۸۶۹ء میں اس عبارت کے حاشیہ پر لکھا ہے کہ
ذیہ الفاظ کسی قدیم نسخے میں نہیں پائے جاتے، دوسری عبارت وہ پیش کرتے ہیں جو پولوس سے بطور دعا کے قرینوں کے
دوسرے نامہ ۱۳ باب ۴ میں منقول ہے لیکن اسحق نیوٹن نے اپنے رسالہ میں ان دونوں کو الحاقی ثابت کیا ہے۔ بہر حال ان
دونوں آیتوں کے الحاقی ہونے کے محققین علمائے نصاریٰ قائل ہیں چنانچہ ان دونوں جو علمائے نصاریٰ انگلستان میں انجیل کی ترمیم
کر رہے ہیں انھوں نے یہ آیتیں نکال ڈالی ہیں۔ لیکن تماشا یہ ہے کہ تثلیث کا کچھ ثبوت نہیں اور اسی
پر جھے ہوئے ہیں ۱۲ +

و ہم آتا ہے کہ یہ قاعدہ یہاں نہ چلے مگر یہ ناکارہ اپنا مافی الضمیر بھی عرض کرتا ہے اگر اہل انصاف انصاف فرمائیں۔ پر ڈرتا ہوں کہ میری گمنامی کے باعث میری بات سے اعراض کر کے اور ونکی رو رعایت سے ان کی طرف نہ ڈھلنے لگیں مگر خیر ہرچہ بادا باد یہاں نہیں بات کے اظہار سے فقط یہی غرض نہیں ہے کہ میرا بول بالا ہو۔ بلکہ اگر کچھ غلطی ہو تو اوروں کے طفیل سے شاید وہ نکل جائے اس لئے جو کچھ عقل نارسا میں آتا ہے بے تکلف عرض کرتا ہوں۔

ابطالِ تالیث | جناب من جو بات بظاہر خلاف عقل ہوتی ہے اس کو بے دلیل کوئی ماننا نہیں کرتا ہاں اگر دلیل معقول دیکھتے ہیں تو اہل عقل مان لیتے ہیں۔ پر جو بات بے دلیل عقل سلیم کے نزدیک مسلم ہوتی ہے جیسے دو دونی چار اس کے خلاف پر سو دلیلیں بھی ہوتی ہیں تو اس پر غالب نہیں سکتیں ایسے موقع میں یوں ہی کہا کرتے ہیں کہ ہماری عقل کا قصور ہے ہونہ ہو کچھ ان دلیلوں میں فتور ہے اور یہ بات حقیقت میں معقول ہے مثل مشہور ہے **صح** شنیدہ کے بود مانند دیدہ۔

ظاہر ہے کہ دھواں دیکھ کر دیوار کے پیچھے سے جو آگ کا علم ہو جاتا ہے تو آنکھوں سے تو دھواں ہی دیکھتے ہیں پر دھواں یوں کہتا ہے کہ دیوار کے پیچھے آگ بھی ہے۔ سو دھوئیں کی زبان سے آگ کو سننا آنکھوں سے دیکھنے کے ہم پلہ نہیں ہو سکتا۔

سو جہاں ایک طرف تو دلیل ایک بات کی خبر ہے اور ایک طرف عقل کو بے دلیل اس کے خلاف نظر آئے تو اہل عقل ہرگز پہلی بات کو تسلیم نہ کریں گے۔ مثلاً ایک شخص تو طلوع یا غروب کے وقت کسی بلندی پر یا میدان میں کھڑا ہوا آفتاب کو زمین سے اونچا دیکھتا ہو اور ایک شخص آنکھوں سے تو نہ دیکھے پر گھڑی گھنٹہ کے حساب سے یوں کہے کہ آفتاب طلوع نہیں ہوا "یا غروب ہو گیا" تو اس شخص کا دعویٰ اس اول شخص کے سامنے پیش نہیں جانے کا یوں ہی کہیں گے کہ ہونہ ہو گھڑی بگڑی ہوئی ہے۔

تالیث نضاری مخالف عقل اور سواب ذرا کان دھر کر سننے کہ نضاری جیسے اس بات کے قائل ہیں کہ خدا بدیہی طور سے دعویٰ بلا دلیل ہے حقیقت میں تین ہیں ویسے ہی اس بات کے بھی قائل ہیں کہ وہ تینوں حقیقت

میں ایک بھی ہیں۔ اور اس بات کے اثبات کے لئے سو اس کے کہ انجیل میں ہے یا ہم اپنے باپ دادوں سے سننے چلے آتے ہیں کوئی دلیل بیان نہیں کرتے۔ اور ادھر عقل کے نزدیک تین کا حقیقہ ایک ہونا اور ایک کا تین ہونا ایسا ظاہر البطلان ہے کہ جیسا دن کارات ہونا اور رات کا دن ہونا۔ بلکہ اس سے بھی زیادہ یہاں تک کہ عقل کے نزدیک ظاہر البطلان ہونے میں کوئی بات اس سے زیادہ نہیں اور یہاں تک کہ دو کے ایک ہونے کے محال ہونے میں اور اسی طرح چار پانچ چھ سات وغیرہ کے ایک ہونے کے باطل

ہونے میں نصاریٰ بھی سارے جہان کے شریک ہیں۔ پرتین کے ایک ہونے میں انجیل کے مقابلہ میں کسی کی تو کیا اپنی عقل کی بھی نہیں سنتے۔

موجودہ انجیل محرف ہے آسمانی نہیں | اب میں پوچھتا ہوں کہ انجیل کی باتوں پر تو جب کوئی یقین کرے گا کہ اسے صحیفہ آسمانی اور خدا کی کتاب سمجھے اور انجیل یا کسی اور کتاب کا خدا کی کتاب ہونا بظاہر بعید ہے اور نیز ہر کوئی کتاب تصنیف کر کے کہہ سکتا ہے کہ یہ کتاب آسمانی اور خدا کا کلام ہے جب تک کوئی سند نہ ہو کون مانے گا سو کوئی بہت کہے گا تو یوں کہے گا کہ حضرت عیسیٰ علیہ السلام نے اس کے کتاب اللہ ثابت کرنے کے لئے ہزاروں کرشمے دکھلائے سو یہ بات کسی کے نزدیک ثابت بھی ہو تو یہ معنی ہوں گے کہ حضرت عیسیٰ علیہ السلام کا دعویٰ کر کے کرشموں کا دکھلانا تو یوں کہتا ہے کہ انجیل کتاب اللہ ہے اور انجیل یوں کہتی ہے کہ تین ایک ہے اور ایک تین ہے۔ غرض عقل کے نزدیک تین کا ایک اور ایک کا تین ہونا تو دو واسطوں سے ثابت ہوا۔ اور ایک کے تین ہونے اور تین کے ایک ہونے کو بے واسطہ مجال جانتی ہے۔ اور میں کہہ ہی چکا ہوں کہ **ع شنیدہ کے بود مانند دیدہ۔**

بن دیکھی چیز کی سچائی کی | معہذا ہمیں کیونکر یقین ہو کہ جس انجیل میں اب یہ بات لکھی ملتی ہے یہ وہی انجیل ہے شرط انجیل میں نہیں ہے کہ جس کے کلام خدا ہونے پر حضرت عیسیٰ علیہ السلام نے کرشمے دکھلائے تھے یا اسی کی بعینہ نقل ہے۔ ان دیکھی باتوں کے یقین کرنے کی بجز اس کے کوئی صورت سمجھ میں نہیں آتی کہ یا عقل تسلیم کرے یا خبر صحیح پہنچے سو عقل کا تسلیم کرنا تو معلوم ہو چکا۔ باقی رہی خبر صحیح اس کی یہ صورت ہے کہ اس کثرت سے اس کے بیان کرنے والے ہوں کہ عقل کو ان سب کا جھوٹا ہونا باور نہ ہو جیسے کلکتہ دلی کا ہونا۔ کسی عاقل کو یہ احتمال نہیں ہو سکتا کہ دلی یا کلکتہ کوئی چیز نہیں۔ یہ خبر یوں ہی ارادی گئی ہوگی سو یہاں اتنا ہونا تو معلوم۔ ایک بھی یوں نہیں کہتا کہ یہ وہی انجیل ہے یا اس کی بعینہ نقل ہے۔ بلکہ نصاریٰ ہی کے اقرار سے یوں ثابت ہوتا ہے کہ اصل انجیل عبرانی زبان میں تھی اب

۱۰ پادری والنش کہتے ہیں کہ اسقف ٹیلر کا قول ہے کہ انگلستان میں ایسا ایک بھی فاضل نہیں جو توریت و انجیل کے الہامی ہونے کا قائل ہو اور سالہ قربت الہی مطبوعہ ۱۸۶۸ء علماء رومن کا تھو لک توریت انجیل کی نسبت یہ کہتے ہیں کہ ان کا کلام الہی ہونا ثابت نہیں ہوتا۔ اور پھر ان میں کے اکثر اجزاء گم ہو گئے اور جو اجزاء باقی ہیں ان میں حد سے زیادہ غلطیاں بھری ہوئی ہیں۔ (ازمراء الصدق مؤلفہ پادری بیدی) اور علماء پراسٹنٹ نے جو اپنا عقیدہ رسالہ تقدیس الہی میں مشتہر کیا ہے وہ یہ ہے کہ (بائبل کلام خدا نہیں) پراسٹنٹ بشب ماسک فرماتے ہیں کہ دین کے معاملہ میں چھ سو امر ہیں جن کو خدا نے مقرر کیا مگر کتاب مقدس میں ان کا ذکر نہیں آتا۔ بہر حال انجیل موجودہ تصنیف متی و یوحنا وغیرہ کی ہیں جو ۳۰ یا ۳۱ء میں تصنیف ہوئیں۔ وہ انجیل جو حضرت عیسیٰ علیہ السلام لائے تھے اس کا کہیں پتہ نہیں ۱۲ مولانا فخر الحسن **۱۱** جمہور علمائے نصاریٰ اسی کے قائل ہیں کہ جو انجیل نازل ہوئی تھی وہ زبان عبرانی میں تھی لیکن بعد سولی پانے حضرت عیسیٰ علیہ السلام کے وہ بالکل گم ہو گئی اب عالم میں کہیں اس کا پتہ نہیں اور عقل کے نزدیک یہی صحیح ہے۔ کیونکہ جب انجیل بنی اسرائیل کی ہدایت کے لئے آئی تھی تو ضرور ہوا کہ انھیں کی زبان میں ہو اور ان کی زبان (ہقیہ حاشیہ) میں

انگریزی، عربی، فارسی، اردو میں جو کچھ ہے اُس کے ترجمے ہیں اور اصل کا کہیں پتہ بھی نہیں ملتا۔ اور یہ بات ظاہر ہے کہ ترجمہ کوئی ایک ہی کیا کرتا ہے گو اُس کی اور لوگ بھی نقلیں کر لیں۔ سو ہو سکتا ہے کہ مترجم نے دیدہ و دانستہ کسی غرض کے لئے کچھ بدل بدل دیا ہو یا غلط فہمی سے کچھ غلطی ہو گئی ہو یا کتاب میں غلطی ہو گئی ہو اور اُس کی بعینہ نقل ہوتی رہی۔ اور پھر نقل میں بھی یہی احتمال ہیں۔ معہذا جو ترجمہ دیکھے کچھ نہ کچھ دوسرے کے مخالف ہے۔ اردو میں کچھ فارسی میں کچھ اور علیٰ ہذا القیاس جب آج باوجود اس کے کہ مسلمانوں کی طرف سے تحریف کا الزام برابر سننے چلے آتے ہیں بدل بدل سے نہیں ڈرتے۔ تو جس زمانہ میں کسی کو اس بات کی خبر بھی نہ تھی اگر ایسا کیا ہو تو کیا بعید ہے بلکہ خود پادریوں نے مسلمانوں کے مقابلہ میں اس بات کا اقرار کیا کہ ہاں ہمارے علمائے آٹھ سات جگہ دیدہ و دانستہ بدل دیا ہے اور تیس چالیس ہزار ہمارے نسخوں میں سہو کا تب ہیں اور باہینہ ان آٹھ سات جگہ کو معین نہ کیا۔

اب دیکھئے کہ ان باتوں کے دیکھنے کے بعد میرا کہا صحیح نظر آتا ہے یا ایک کا تین ہونا اور ایک کا تین ہونا الغرض نصاریٰ کے اقرار اور دلائل سے بھی یہ ثابت ہوا کہ یہ عقیدہ فقط اپنی مانی ہوئی انجیل کے بھروسہ پر جی میں جلاتے ہیں اور سوچ سمجھ سے کچھ علاقہ نہیں۔

کثرت آراء پر کب فیصلہ ہو سکتا ہے اور اختلاف کی صورت میں جو ایک جانب کی بہتایت یا زیادتی عقل پر نظر کرتے ہیں تو جب کرتے ہیں کہ طرفین عقل کی رو سے کچھ بیان کریں اور جب یوں ہی دھینگا دھینگا کئے جائیں تو اس صورت میں ان کا کچھ اعتبار نہ ہوگا۔

ایک شبہ کا ازالہ یہاں وہ شبہ جو دانش فرنگ کے باعث دل میں آتا تھا رفع ہو گیا اور معلوم ہوا کہ اس بات کے انکار سے ان کی دانش کا انکار لازم نہیں آتا۔ ہاں عقل کا ادھر نہ لگانا ثابت

دقیقہ حاشیہ ص ۱۱ بلاشبہ عبرانی تھی۔ جب اہل اسلام نے یہ اعتراض کیا کہ اصل انجیل تو کم ہو گئی اور نصاریٰ بے کتاب رہ گئے تو اس کے جواب میں عیسائیوں نے یہ دعویٰ کیا کہ اصل انجیل یونانی زبان میں اتری تھی اور وہ موجود ہے۔ لیکن ان کا دعویٰ نقلاً عن عقلاً محض غلط ہے چنانچہ مذکور ہوا ۱۲ مولانا فخر الحسن (حاشیہ صفحہ ۱۱) ہاں صاحب اپنی تفسیر میں تورات و انجیل کی مختلف عبارتوں کا ذکر لکھتے وقت لکھتے ہیں کہ دو یا زیادہ مختلف عبارتوں میں فقط ایک عبارت صحیح ہو سکتی ہے باقی خواہ تو دیدہ و دانستہ تبدیل کی گئی ہو گئی یا وہ نقل کر نیوالوں کی غلطیاں ہو گئی پھر وہ اس اختلاف کے چار سبب لکھتے ہیں۔ اول لکھنے والے کی غفلت یا غلطی۔ دوسرے جن نسخوں سے نقل کی گئی ہو ان کا غلط یا ناقص ہونا۔ تیسرے نقل کرنے والے کا بلا معتبر سند کے اس عبارت میں اصلاح دینا۔ چوتھے دیدہ و دانستہ کسی اہل فریق کی تائید کیلئے عبارت کا بگاڑ دینا انتہی یہی مضمون اور بہت علمائے نصاریٰ نے بھی اپنی تفسیروں میں لکھا ہے۔ پھر باقرار جمہور علماء نصاریٰ تحریف ثابت ہے ۱۲ مولانا فخر الحسن پادری فائدہ نے اکبر آباد میں مجمع عام کے روبرو یہ اقرار کیا تھا اس پر جناب مولوی رحمۃ اللہ صاحب سلمہ اللہ نے فرمایا کہ آپ وہ سات آٹھ غلطیاں معین کر دیجئے ہم ان کے سوا اور غلطیاں بتا دیں گے۔

۱۲ مولانا فخر الحسن پادری صاحب نے اس نکتے سے زیادہ نقل آئیں اور مجھے زیادہ شکر مند ہونا پڑے

ہوتا ہے۔ سو یہ اور بات ہے وہ اور بات۔ اور عقل کے ادھر نہ لگانے کی دلیل فقط یہی نہیں ہے کہ انجیل پر حوالہ کرتے ہیں اور عقل کا مذکور نہیں کرتے۔ بلکہ ان کے حال کے دیکھنے سے یوں نظر آتا ہے کہ بہت سارے کے سارے الاما اشار اللہ دنیا کی طرف متوجہ ہیں۔ آٹھویں دن کا گر جانا دین کی باتوں میں گناجاتا ہے۔ سو وہ بھی کسی کسی کو نصیب ہوتا ہے سو جن کو دین کی طرف اس قدر بے توجہی ہو ان کی عقل کو لیکر کیا چاہیں۔

عقلانے یورپ اپنے فن کے ماہر ہیں روشن ضمیر نہیں | اس سے معلوم ہوا کہ ان کی دانش کا شہرہ بھی فقط اسی سبب سے ہے کہ جن باتوں میں مشہور ہیں ان کی طرف ان کی کمال درجہ کو توجہ ہے اور اگر اوروں کو اتنی توجہ ان کاموں میں ہو تو عجب نہیں کہ ان سے زیادہ نہیں تو اتنے ہو جائیں چنانچہ جن علموں یا فنوں میں ہندوستانی گھٹنے سے گھٹنا ملا کر ان کے ساتھ محنت کرتے ہیں ان سے کچھ کم نہیں رہتے بلکہ بسا اوقات بڑھ جاتے ہیں۔

الغرض دین کے حصہ کی توجہ بھی اس قوم کو دنیا ہی کی طرف معلوم ہوتی ہے۔ چنانچہ ظاہر ہے۔ پُر انصاف کی حاجت ہے۔ پھر کیونکر اوروں سے دانش دنیا میں فوق نہ لی جائیں سو اس قیاس پر یوں معلوم ہوتا ہے کہ جنھیں دین کی طرف زیادہ توجہ ہوگی انھیں دین کی عقل میں نسبت اور بنائے جنس کے تفوق ہوگا۔

اب بات دُور جا پڑی کہنا تھا کچھ اور کہنے لگا کچھ۔ خدانے چاہا تو کسی اور موقعہ میں اس بات کو پورا کروں گا۔ اب اس جھگڑے کو یہیں چھوڑ کر پھر اسی مطلب کے پیچھے پڑتا ہوں جس کو بیان کرتا تھا

سابقہ مضمون کی طرف مراجعت | جناب من ہم اگر نصرانیوں کی خاطر سے شرمناک اس موقع میں بہت گفتگو نہ کریں اور بظاہر یوں ہی کہیں کہ یہ قاعدہ یہاں اس طور سے نہیں چلتا پُر قطع نظر اور دلیلوں کے جو وجود انیت کے اثبات میں کافی ہیں یہی قاعدہ اور طرح سے یہاں جاری ہوتا ہے وہ یہ ہے کہ ایک کے تین اور تین کے ایک ہونے میں نصاریٰ ایک طرف ہیں اور سارا جہان ایک طرف۔

۱۰ وہ یوں جن کو عیسائی مقدس کے لقب سے یاد کرتے ہیں رسولوں کے اعمال میں ایک جگہ یہ فرماتے ہیں کہ جو شریعت پر عمل کرے وہ لعنتی ہے۔ پھر وہی حضرت دوسری جگہ فرماتے ہیں کہ پاکوں کو سب پاک ہے اور ناپاکوں کو سب ناپاک ہے اور تمام عیسائیوں کا اسی پر عمل آ رہا ہے یعنی کسی حکم کی تعمیل اپنے ذمہ ضروری نہیں سمجھتے اسی لئے انجیل کے دیکھنے والے اور عیسائیوں کے عمل درآمد پر غور کرنے والے بشر طیکہ وہ عقل بھی رکھتے ہوں بلا تاقل یہ کہتے ہیں مع مذہب معلوم اہل مذہب معلوم ۱۲

پرستارانِ تثلیث نصاریٰ کیلئے بلکہ نصاریٰ بھی غور سے دیکھئے تو عقل کی رو سے سب کے ساتھ ہیں تو موافق بھی توحید واجب التسلیم ہے۔

قاعدہ مذکورہ کے ان کا قول غلط ہوگا اور جب یہ قول غلط ہوا تو تین خداؤں کا ہونا جو اس قول کا نصف ہے قول بے قائل رہ گیا۔ اور اگر سئلہ کہ نصاریٰ کا عقیدہ صحیح بھی ہو تو موافق مثل مشہور کے شروع گورا حافظہ نباشد وہ آپ بھی ایک ہونے کے قائل ہو گئے۔ اور اپنے خلاف مرضی اس ایک قاعدہ کو ثابت کر گئے۔ اس تقریر سے نصاریٰ کا قول تو غلط ہوا پر من جانب اللہ غیب سے ایک اور بڑی بات حل ہو گئی۔ کہ تفصیل اس کی یہ ہے کہ:-

گذشتہ اصل موضوع کے مطابق یہ تو مسلم ہو چکا کہ عقل کے نزدیک جو اعتبار اس بات کا ہوتا ہے جو خدا کا بشر ہونا محال ہے بے واسطہ اس کے نزدیک مسلم ہوتی ہے اس کا نہیں ہوتا کہ جو بواسطہ کسی ضعیف یا قوی دلیل کے ہو سو بسبب اس کے جیسے ایک کاتین ہونا اور تین کا ایک ہونا غلط ہے ایسے ہی خدا کا بشر کی قسم سے ہونا محال اور غلط ہے۔ کیونکہ یہ بات تو عقل کے نزدیک بے واسطہ اور بے دلیل مسلم ہے کہ خالق کسی بات کا محتاج نہ ہو اور بشر کو احتیاج لازم ہے۔ وہ بھی یہاں تک کہ بھوک پیاس گوار موت صحت مرض وغیر ذلک کا اس پر زور چلتا ہے پھر معلوم نہیں کہ شریعہ اور کنہیا جی اور حضرت عیسیٰ علیہ السلام اور حضرت عزیر کو خدا یا خدا کا بیٹا کیونکر سمجھتے ہیں اس صورت میں کئی خداؤں کے ہونے کا اگر کہیں سے جھوٹا سچا پتا بھی ملے تو یہ صاحب تو ہرگز خدا نہیں ہو سکتے۔

پرستارانِ اہرن و یزدان اور معتزلہ وغیرہ اب باقی ہے وہ لوگ کہ خالق خیر ان کے نزدیک اور ہے اور کا مذہب اور انہیں کے اقوال ان پر لازم خالق شر اور ہے۔ اور وہ لوگ کہ بندہ کو اپنے افعال اختیار کا خالق جانتے ہیں۔ اور افعال غیر اختیاری کا مثل رعشہ وغیرہ کے خدا کو خالق سمجھتے ہیں۔

معتزلہ وغیرہم کا رد اسوان میں اخیر کے لوگ بھی ایک طرح سے ایک ہونے کے قائل ہوئے کیونکہ اول تو وہ اپنے آپ کو بڑے موحدوں میں گنتے ہیں اور اس سے معلوم ہوتا ہے کہ وہ بھی توحید ہی کو اصل سمجھتے ہیں۔ اور دوسرے ان کی اسی بات سے ان کے ذمہ توحید لازم آتی ہے کیونکہ بندہ تو مخلوق خدا ہوا اور وہ ایک ہے اور اس کے افعال اس کی مخلوق ہوئے اور وہ لاکھوں کڑوڑوں ایک ایک آدمی صبح سے شام تک ہزاروں کام کرتا ہے اور ساری عمر کا تو کچھ ٹھکانا ہی نہیں۔ اور اس مذہب والے جنات اور فرشتوں کے بھی قائل ہوئے ہیں۔ اور وہ جاندار اور

۱۲ اگر آریہ افعال عباد کا خالق عبد کو سمجھیں تو یہ ان کا بھی جواب ہو سکتا ہے

صاحب اختیار ہیں اور فرشتے فقط ان کے نزدیک اس کثرت سے ہیں کہ کوئی چیز ان کے برابر نہیں ہو سکتی۔ سب مل کے تو اور بھی زیادہ ہوں گے۔ تو اس صورت میں بندہ کی مخلوقات خدا کی مخلوقات سے بڑھ گئی۔ اور یہ بات خدا کی عظمت اور قوت اور بندہ کی پستی اور ناچاری اور عجز کے ایسے خلاف ہے کہ جیسے ایک کاتین ہوتا یا دو دو نی پانچ۔ اور خدا کی عظمت اور قوت اور بندہ کی پستی اور ناچاری بھی سب کے نزدیک خصوصاً اس مذہب والوں کے نزدیک مسلم الثبوت ہے بلکہ بعد غور کے اسی درجہ کی ہے۔

مصنف کی جانب سے مسئلہ زیر بحث پر اجمالی نظر اور اس جگہ شاید کسی کو کلام ہو اس لئے میرے بھی جی میں آتا ہے کہ اس کو مفصل لکھوں۔ مگر اس اندیشہ سے کہ بات کہیں کی کہیں جا پڑے گی اور مطلب رہ جائے گا فقط اتنا اشارہ سمجھ والوں کے لئے کئے جاتا ہوں کہ دو دو نی چار جو عقل کے نزدیک یقینی ہے تو اس کے یہی معنی ہیں کہ جب عاقل دو کے معنی اور چار کے معنی اور دو کی دو نی ہونے کے معنی خوب سمجھ لے گا تو پھر نہیں ہو سکتا کہ دو دو نی پانچ یا دو دو نی تین مثلاً کہنے لگے۔ ہاں اگر دو کے معنی تین اور دو کے معنی اکن سمجھ لے تو پھر وہ قیامت تک دو دو نی چار نہ کہے گا۔ بلکہ دو دو نی تین ہی کہے گا۔ اسی طرح جو خدا کے معنی اور عظمت اور قدرت کے معنی خوب سمجھ لے گا تو پھر اس سے نہیں ہو سکتا کہ خدا کو عظیم نہ کہے یا قدر نہ سمجھے۔ اور اسی طرح جب بندہ اور عجز کے معنی سمجھ لے گا تو پھر اس کو قدیر و عظیم نہ کہے گا اور جو اس پر بھی اپنی وہی مرغی کی ایک ٹانگ گائے جاوے تو اس سے کلام نہیں۔ نتیجہ یہ ہے کہ یہ سب جانتے ہیں کہ اگر افعال اختیار یہ انسان کے اختیار میں ہیں تو اختیار تو انسان کے اختیار میں نہیں کیونکہ یہ تو کوئی فعل نہیں جو اسے بھی اختیار ہی کہیں۔ بلکہ جیسے آدمی ہونا اور اندھا پیدا ہونے کی ہونیا یا انکھیا ہونا یا گونا گوا بہر اپیدالشی ہونا۔ یا خلاف اس کے اختیار میں نہیں خدا نے جیسا بنا دیا بن گیا۔ اختیار بھی خدا نے پیدا کیا ہے۔ قطع نظر اس کے ظاہر ہونیکے اختیار تو جان کے ساتھ ہے جب یہ نطفہ یا اور کچھ تھا تو نہ جان تھی نہ اختیار تھا۔ جب خدا نے جان عطا کی اختیار بھی عطا کیا۔

بہر حال اختیار خدا کا پیدا کیا ہوا ہے۔ اسی طرح قدرت جو انسان کو عطا کی ہے وہ بھی خدا ہی نے عطا کی ہے۔ جب ہاتھ یا پاؤں کسی کا شل ہو جاتا ہے اور قدرت جاتی رہتی ہے پھر وہ نئے سرے سے قدرت پیدا کر کے کام نہیں کرنے لگتا؛ اور ایک ایک کام میں سوائے

قدرت اور اختیار کے ہاتھ پاؤں آنکھ ناک وغیرہ کی ضرورت پڑتی ہے پھر ایک ایک کام کے سبب ہزاروں ہوتے ہیں اور یہ سب سبب ان کے ہمارے اتفاق سے خدا ہی نے پیدا کئے ہیں اور بندہ خود خدا کا بنایا ہوا ہے۔ غرض جتنے ایک کام کے سامان ہیں وہ تو سب کے سب خدا کے بنائے ہوئے ہیں پھر بندہ کیونکر خالق ہوا۔ اس پر بھی بندہ اگر آپ کو خالق سمجھے تو بعینہ یہ ایسی مثال ہے کہ:-

مثال نمبر ۱ | دو شخص ایک کھیت کی پیداوار پر تکرار کریں ان میں سے ایک دوسرے سے اقرار کرے کہ جس کھیت میں یہ کھیتی پیدا ہوئی ہے وہ کھیت بھی تیرا ہے اور بیج بھی تو نے ہی ڈالا اور بیل، ہل، پاتھ اور جو کچھ سامان بیج کے بونے سے لیکر اتنا استعمال میں آئے وہ بھی سب تیرے ہی تھے اور روپیہ بھی سب تیرا ہی صرف ہوا لیکن پھر بھی پیداوار میری ہے۔ سو ایسے ظالم کا جواب بجز سزا کے اور کچھ نہیں ہوتا اور ہر بیل ہم یوں ہی سمجھ جاتا ہے کہ یہ جھوٹا ہے اور دوسرے آدمی کا دعویٰ سچا ہے۔

الغرض اس وجہ سے بھی اس قول سے اس قول والوں کو توحید کا بنا چاری اقرار کرنا پڑا اور خدا ان کے دعویٰ کا بالکل اٹھیں کے دعوے سے لازم آیا۔

مثال نمبر ۲ | یہ ایسی بات ہے کہ جیسے کوئی کہے کہ میری بیوی رانڈ ہو گئی یا میرا بیٹا یتیم ہو گیا۔ ظاہر ہے کہ اس کا ہونا اور یہ کہنا خود اس کے دعوے کی تکذیب کرتا ہے تو گویا ظاہر میں یوں کہے کہ میرا بیٹا یتیم ہو گیا یا میری بیوی بیوہ ہو گئی۔ پر حقیقت میں یوں کہتا ہے کہ میری بیوی سہاگن ہے اور میرے بیٹے کا باپ زندہ ہے۔

ایسے ہی یہ فرقہ بھی بظاہر تو یوں کہتا ہے کہ افعال اختیار کو بندہ پیدا کرتا ہے اور حقیقت میں پردہ یوں کہتا ہے کہ خدا ہی پیدا کرتا ہے۔ اس صورت میں یہ فرقہ بھی توحید کا قائل ہوا۔

عبدا یزداں یا مجوسیوں کی تردید | باقی رہے وہ لوگ جو خالق خیر اور خالق شر کے جدا جدا قائل ہیں ان کو بھی اگر بغور دیکھئے تو ایک خدا کے قائل ہیں اور ان کے قول سے بھی مثل فرقہ سابقہ کے ان کے قول کا خلافت لازم آتا ہے۔ تفصیل اس کی موقوف ایک مقدمہ پر ہے۔ اول آتے کان دھر کر سنئے من بعد مطلب کی بات عرض کروں گا۔

مقدمہ | جناب من ہم جو بڑے کام کرتے ہیں مثل چوری زنا وغیرہ کے اور اس کے کرنے سے بڑے کہلاتے ہیں اور ہماری طرف وہ بُرائی عائد ہوتی ہے اگر خدا کو ان کاموں کا خالق کہیں گے تو اس کی طرف ان کی بُرائی رجوع کرے گی یا نہیں اور اسے بھی ہم ان کاموں کے سبب بُرا کہہ سکیں گے یا نہیں۔

سوان دو فرقوں کے گمان میں تو ظاہر کی رو سے انسان میں اور خدا میں کچھ فرق نہ معلوم ہوا اور یہ دھوکا پڑا کہ جیسے ہم بُرے کاموں کے کرنے سے بُرے کہلائے اگر خدا کو اُن کا خالق قرار دیں گے تو خدا کا بھی بُرا ہونا لازم آئے گا۔ اس بچاؤ کے لئے اُنھوں نے تو یوں کہا کہ خالق شر خود بندہ ہے اور اُنھوں نے یہ کہا کہ خالق شر اہرمن یعنی شیطان ہے۔

مصنف کے فکر عالی سے انکار باطلہ کارو | پس اس سچیدان کی فہم ناقص میں یوں آتا ہے کہ یہ کچھ بات نہیں پیدا کرنا کجا اور کام کرنا کجا۔ ان دونوں میں زمین آسمان کا فرق ہے۔ قیاس کرنے کے لئے یہ بات ضرور ہے کہ دونوں چیزیں ایک سی ہوں۔

تبصرہ | اگر یہی قیاس ہے تو ہم کہتے ہیں کہ ناپاک چیز کے لگنے سے چیز ناپاک ہو جایا کرتی ہے پر نور آفتاب پاخانہ پیشاب پر پڑتا ہے اور ناپاک نہیں ہوتا۔ بلکہ اُٹا اُسے بھی منور کر دیتا ہے۔ اسی طرح خدا کا نور ہر چیز کے وجود کو محیط ہے پر اُن چیزوں کی بُرائی اُس تک نہیں پہنچتی۔ بلکہ عور کے بعد یوں معلوم ہوتا ہے کہ بُری اور ناپاک چیز کا جس جگہ وجود ہوتا ہے وہ جگہ ہی بُری اور ناپاک ہو جاتی ہے۔ اور اُس کا بنانے والا بُرا اور ناپاک نہیں ہو سکتا۔

تمثیل نمبر ۱ | ظاہر ہے کہ اگر کوئی ہوشیار کوزہ گر جان بوجھ کر کوئی بُری سی شکل کا برتن بنائے یا کوئی بُرا مشاق خوشنویس دیدہ و دانستہ ایک بُرا لفظ کسی کاغذ پر لکھ دے یا کوئی آدمی کسی چیز سے کچھ پاخانہ اٹھا کر کسی کپڑے وغیرہ پر ڈال دے تو اُس برتن اور اُس حرف ہی کو بُرا کہیں گے اور کوزہ گر اور خوشنویس کو بُرا نہ کہیں گے۔ اور اُس کپڑے کو ناپاک سمجھیں گے۔ پر اُس آدمی کو جس نے اُسے ناپاک بنا دیا ناپاک نہ کہیں گے اور جس صورت میں ہمارا نزاع ہے وہاں تو یوں ہی ہے کہ انسان اُن حرکات اور سکنتات کا محل اور مقام ہے سوان کی بُرائی سے اگر انسان بُرا ہو جائے تو عجب نہیں پر خالق بُرا نہیں ہو سکتا۔

تمثیل نمبر ۲ | دیکھنے کی جگہ ہے کہ پتلیوں کے سانگ والے کسی پتلی سے تو اچھا کام لیتے ہیں اور حرکات موزوں اور خوش آئندہ مثل ناچ وغیرہ کے کراتے ہیں اور کسی پتلی کو یوں ہی بے قاعدہ ہلاتے ہیں اور حرکات ناموزوں کراتے ہیں۔ تو سب یوں ہی کہتے ہیں کہ فلانی پتلی خوب ناچتی ہے فلانی بُری۔ پتلیوں نہیں کہتے کہ پتلی والا خوب ناچا یا بُرا ناچا۔ یا اُس نے بُرا کیا بلکہ اُس کا بُری طرح پنا نا بھی اُس کے حق میں اچھا گنا جاتا ہے۔ اس لئے کہ اُس کی غرض جو متا سنا ہے دونوں کاموں سے خوب نکلتی ہے۔

نتیجہ | الغرض بُرے کام کے پیدا کرنے سے خدا کی طرف بُرائی عائد نہیں ہو سکتی اور جب بُرائی عائد نہ ہوئی تو اُس کے حق میں بُرا بھی نہ ہوا۔ اور جب بُرا نہ ہو تو اچھا ہو گا اور جب بُرے کام بھی خالق

کے حق میں اچھے ہوئے تو خالق شر بھی خالق خیر ہوا۔ اور خالق خیر تو ان کے نزدیک ایک ہی ہے تو جنہیں وہ دہتاتے تھے وہ ایک ہی نکلا۔

ایک شبہ کا ازالہ | اور یہ بات کچھ محال نہیں کہ ایک کام ایک کے حق میں اچھا ہو اور ایک کے حق میں بُرا۔ کس واسطے کہ ہم دیکھتے ہیں کہ چور اور قطاع الطريق کو قید کرنا مار ڈالنا ان کے حق میں بُرا ہے بادشاہ اور رعایا کے حق میں اور سلطنت کے انتظام کی دستی کے لئے ایسا ہی اچھا ہے کہ جیسا کار گزاروں کا انعام و اکرام کرنا غرضکہ رعایت اور سیاست بادشاہ کے حق میں دونوں خیر ہی ہیں۔ پرجن کے ساتھ کی جاتی ہے ان کے حق میں رعایت بہتر ہے اور سیاست بدتر۔ الغرض یہ فرقہ بھی اپنے خلاف مرضی بے کہے سب کے ساتھ ہو لیا۔

منو کی اصنام پرستی کا | اور منو دگو بہت سے اوتاروں کے قائل ہوئے پر نرکار ایک ہی کو جانتے ہیں۔ بلکہ اپنی مرج بھی توحید ہی ہے | غلط فہمی سے جس کی طرف ابھی اشارہ گذرا یوں کہتے ہیں کہ سب اسی ایک کا مظہر ہیں۔ وہی صورتیں بدل بدل کر مختلف وقتوں میں ظاہر ہوا ہے باقی رہے بت یا اور معبود ان کے سوا انھیں خالق نہیں سمجھتے ہیں گو عبادت کرتے ہیں۔ غرضکہ قاعدہ مذکورہ سے بوجہ احسن ہمارا مطلب ثابت ہوا کیونکہ اس میں تو زیادہ ہی کو دیکھتے ہیں اور یہاں سب ایک ڈھال ہو گئے۔

مشرکین ہند کا مرد | اور اگر بالفرض والتقدیریوں کہیں کہ یہ فرقے کسی طرح موحدین کے موافق نہیں تو بھی اجماع ملے مقابلہ میں ہی | اس قاعدہ سے یہ مطلب ثابت ہو جائے گا کیونکہ ابتدائے آفرینش عالم سے اب تک سب موجودوں کا حساب کیجئے۔ اور ادھر حاصل جمع ان فرقوں مذکورہ کا نکالنے تو ان کو ان کے ساتھ نسبت عشر عشر کی بھی نہ ہوگی پھر ان میں وہ وہ صاحب کمال گذرے ہیں کہ بیان نہیں ہو سکتا۔ حکمائے یونان اور پیشوایان بنی اسرائیل کہ جنہیں وہ اپنا نبی یا ولی کہتے ہیں۔ اور پیشوا و علمائے اہل اسلام کو ایک پلہ میں رکھئے اور ان کی فرقہ ہائے مذکورہ کو دوسرے پلہ میں۔ پھر انھیں تولئے اور ان کے اقوال کو ان کے اقوال سے موازنہ کیجئے اور محنت اور توجہ کو جو دین کی طرف رکھتے تھے ان کی بے توجہی اور غفلت سے ملائیے پھر انصاف سے کہیے کہ کس طرف جی ڈھلتا ہے۔

ہر چند اس تقریر کے بعد کچھ حاجت نہیں کہ اثبات توحید کے لئے کچھ اور بیان کیجئے کیونکہ جیسے اس قاعدہ سے توحید ثابت ہوتی یہ بھی ثابت ہو گیا کہ کوئی جہان میں منکر توحید ہی نہیں کہ اس کے مقابلہ میں کچھ لکھئے ہر کوئی توحید کا مقرر ہے گو اس کو اپنے اقرار کی خبر ہو یا نہ ہو اور ان لوگوں کی دلیلوں کا حال بھی معلوم ہو گیا جو توحید کے خلاف پر تکیہ لگائے ہوئے بیٹھے ہیں مگر اس لحاظ سے کہ اس قاعدہ سے مطلب کا ثبوت ظنی ہوتا ہے یقینی نہیں ہوتا جیسے اس قاعدہ کی تقریر کے

ضمن میں اوروں کی دیلوں کا فاسد ہونا یقیناً معلوم ہو گیا ویسے ہی اپنے مطلب کے لئے بھی کوئی ثبوت یقینی چاہئے دشمن کے گھر کے ڈوہ جانے سے اپنا گھر نہیں بنتا ہے اس لئے جو کچھ ہم نارسیاں آتا ہے اہل انصاف کی خدمت میں گزارش کرتا ہوں۔

دلیل تمناع یعنی تعدد الہ
فساد عالم کو مستلزم ہے

حضرت من اگر دو یا کئی صانع ہوں گے تو لازم آئے گا کہ یہ عالم بالکل نیست و نابود ہو جائے گا۔ کیونکہ یہ تو ہم یقیناً جانتے ہیں کہ جو خدا ہو گا اس میں کسی طرح کا نقصان نہ ہو گا۔ اگر نقصان ہو گا تو ہم میں اور اس میں کیا فرق رہا ہم بھی تو بندے اسی سبب ہیں کہ ہم میں طرح طرح کے نقصان ہیں اور جس میں نقصان ہوتا ہے وہ آپ سے موجود نہیں ہو سکتا اور نہ ہم کو اگر وجود کا اختیار ہوتا اپنے لئے ساری خوبیاں موجود کر لیتے جس کو کسی چیز کا اختیار ہوتا ہے اپنے لئے کسب کی کرتا ہے۔ جب یہ بات قرار پائی تو یہ ہو ہی نہیں سکتا کہ آدھی مخلوقات ایک کی ہوں اور آدھی ایک کی ہوں۔ نہیں تو ہر خدا میں آدھوں آدھ کی خدائی کی کمی اور کسر ہو گی۔ بلکہ ہر خدا ساری ساری خدائی کا مالک ہو گا اس صورت میں جیسا وہ کامل ہو گا دوسرے پر بھی اس کی تاثیر کامل ہی پڑے گی اس واسطے کہ موجودات اور خالق کی ایسی مثال ہے جیسے آفتاب یا چاند وغیرہ اور زمین آسمان وغیرہ کی آفتاب سے آفتاب کی طرح کا اور چاند سے چاند کی طرح کا نور پھیلتا ہے اور ہر ایک کے حسبِ قابلیت منور کر دیتا ہے اور چیزیں تو فقط نظر ہی آنے لگتی ہیں پر آئینہ کا اتنے ہی نور سے کچھ اور حال ہو جاتا ہے خود بھی منور ہوتا ہے اور اوردوں کو بھی منور کر دیتا ہے۔

الغرض جتنا چاند سورج میں فرق ہے اتنا ہی ان کی شعاعوں میں اور اورد چیزوں کے منور ہونے میں فرق ہے پس جب خدا کا وجود بڑا ہی کامل ہو نہ یہ کہ کھوڑا بہت کامل ہے تو کامل کے طور پر مخلوقات میں وہ وجود سرایت کرے گا اب اگر ایسے ایسے دو یا کئی خدا ہوں گے اور مخلوقات مشترک ہو گی تو ہر طرف سے کامل ہی کامل وجود ہر مخلوق کے اندازہ اور حوصلہ کے موافق آئے گا۔ گز میں گز بھر اور بالشت میں بالشت بھر۔ اور ہم دیکھتے ہیں کہ ایک سانچہ میں دو چیزیں اور ایک سیر بھر کے برتن میں دو سیر اناج اور ایک جوتی میں دو سیر ویسے دو قدم اور ایک انگر کہہ میں اس کے موافق دو بدن اور ایک نیام میں اسی مقدار کی دو تلواریں اور ایک مکان میں اسی کی گنجائش کے موافق دو چنر اسباب نہیں سماتا اور دھینگا دھینگی سے ایک میں دو کو تو نے لگتے ہیں تو وہ سانچے اور وہ برتن وغیرہ ٹوٹ پھوٹ کر برابر ہو جاتے ہیں۔ سو اگر دونوں خداؤں کی طرف سے پورا پورا وجود ایک مخلوق میں سمانے لگے تو بیشک وہ مخلوق معدوم ہو جائے گی۔

دوسرے کا جواب اول | ہاں اگر خدائے تعالیٰ کے وجود کا کمال ثابت نہ ہوتا بلکہ احتمال نقصان کا ہوتا تو یوں بھی کہہ سکتے کہ جیسے دو چراغوں کا نور مل کر کامل نور ہو جاتا ہے ایسے ہی دو خدا کے وجود کا پر تو مل کر کمال کو پہنچ جاتا ہے مگر چونکہ اُس کا کمال ثابت ہو چکا ہے تو اب بجز معدوم ہو جانے کے چنانچہ مرقوم ہوا اور کچھ نتیجہ دو خدا کے وجود کے پر توے کے ملنے سے حاصل نہ ہوگا۔ ان دو وجودوں سے تو وہ ایک ہی بھلا جس سے بچا تو ہے۔

جواب دوم | مہندا ہم پوچھتے ہیں کہ وہ دو وجود جو دو خدا کی طرف سے مخلوق کو ملے ہیں اگر ایک ہی خدا کے خزانہ میں ہوتے تو بیشک دونوں مل کر ایک سے بڑھ جاتے۔ پس اس صورت میں ہر خدا میں تو ہوں آدھ کا نقصان نکلا۔ سو ہمارے ایسے خداؤں کو جن میں نقصان اور کمی ہو سلام ہے۔ ہم اسی کو خدا جانتے ہیں جو بے عیب اور بے نقصان ہے اور اسی سے وجود کون و مکان ہے سب چیزیں اسی کے سہارے اور بھروسہ پر قائم ہیں وہ کسی کے سہارے کا محتاج نہیں وہ سب کی اصل ہے اور سب اس کی فرع ہیں۔

ہر منشتر کا مرجع واحد ہے | اور کیوں نہ ہو جس کا رخا نہ کو دیکھئے ایک اصل پر قرار ہے۔ نور آفتاب کو دیکھئے تو ہزاروں مکانوں اور ہزاروں روشندانوں میں جدا جدا جلوہ دکھلا رہا ہے۔ پر سب کو آفتاب کے ساتھ رابطہ ہے جو اُس سے ٹوٹ کر بگاڑ لے تو ایک کا بھی پتہ نہ ہے۔ عدد کے سلسلہ کو نظر کیجئے تو ایک سے الی غیر انتہائی پھیلا ہوا ہے کہیں دو ہیں کہیں تین کہیں چار کہیں پانچ کہیں دس کہیں بیس کہیں سو کہیں ہزار علی ہذا القیاس۔ اور اُس پر کہیں جذر کہیں مجذور کہیں حاصل ضرب کہیں مضروب کہیں مضروب فیہ کہیں حاصل قسمت کہیں مقسوم کہیں مقسوم علیہ وغیرہ۔ پر سب کی اصل وہی ایک ہے اگر ایک نہ ہو تو سب شیطان کی سلی تری سلسلے اعداد کی نیست و نابود ہو جائے۔

موجوں اور بلبوں کے کارخانہ کو دیکھئے تو سب کی اصل وہی ایک جڑ ہے۔ آدمی وغیرہ کو دیکھئے تو سب اصل میں جسے انسانیت وغیرہ کہئے مشترک ہیں اسی طرح جس طرف نظر پڑتی ہے کوئی ایسا کارخانہ نظر نہیں آتا کہ جس کا کوئی سر منشا نہ ہو۔ پھر اُن سر منشاؤں کو دیکھئے تو اُن کا کوئی اور سر منشا ہے اور اسی طرح اوپر تک چلے چلو مثلاً مجھ میں تم میں ہندو مسلمان نصاریٰ یہود وغیرہ میں تو آدمیت مشترک ہے اور وہی سر منشا ہے اسی نے ہر فرد بشر میں اپنی حکومت پھیلا رکھی ہے۔ اور اپنے احکام مثل کلام و گفتگو شکل و صورت کے جاری کر رکھے ہیں تمام اُس کی رعیت اور تابعدار ہیں۔ جو صورت ملتی ہے اُس سے انکار نہیں ہو سکتا جو انداز ملا اُس سے بدل نہیں سکتا۔ بول چال کا تمغہ اپنے جی سے دور نہیں کر سکتا۔ اسی طرح گھوڑوں میں اور سر منشا ہے اور گدھوں کی اور اصل ہے اور کتوں کی اور اصل ہے۔ ان سب اصلوں کی اصل جاندار ہونا ہے ادھر نباتات کی علیحدہ اصل ہے اور اُن کا اور ہی سلسلہ اور اور ہی سر منشا ہے۔ پھر اُن کی اصل اور جانداروں کی اصل جسمیت

کے زیر حکومت ہے۔ اسی طرح اوپر تک چلے چلو۔ سارے عالم میں وجود کا اشتراک ہے۔
 وجود عین موجودات نہیں | پر چونکہ شے مشترک عین اشیاء متعددہ نہیں ہو سکتی ہے تو تعدد کیوں نہ ہو اس لئے
 یوں سمجھ میں آتا ہے کہ وجود عین عالم اور عین موجودات نہیں۔ بلکہ بائیں لحاظ کہ بولا کرتے ہیں کہ فلانی شے
 موجود ہے اور فلانی موجود نہیں۔ یوں سلوم ہوتا ہے کہ وجود عالم کی ذات سے ایک جدی چیز ہے نہیں تو یوں
 نہ ہو سکتا کہ ایک شے کبھی موجود ہو اور کبھی نہ ہو بلکہ ہمیشہ ہمیشہ موجود رہتی۔ معہذا سب کا وجود یکساں
 نظر آتا ہے۔ یعنی جس طرح آسمان زمین کو موجود کہتے ہیں ویسے ہی ہمیں تمہیں موجود کہتے ہیں وہاں وجود کا
 کچھ اور نام نہیں ہو گیا یہاں کچھ اور نہیں ہو گیا۔ بلکہ جیسے دھوپ کہیں ہو دھوپ ہی کہیں گے ایسے ہی
 عالم میں ہر جگہ وجود کو وجود ہی کہتے ہیں یہ نہیں کہ جیسے دھوپ میں اور چاند کی چاندنی میں فرق ہے کہ
 اُس کے سبب دو نام ہو گئے ہیں۔ آسمان اور زمین کے وجود کا کچھ اور نام ہو اور ہمارے اور تمہارے وجود کا
 کچھ اور نام ہو۔ وہاں جیسے دھوپ صبح میں زیادہ آتی ہے اور دیر تک رہتی ہے اور صبح تنگ میں
 کم آتی ہے اور غھوڑی دیر رہتی ہے ایسے ہی زمین و آسمان کا وجود بڑا ہے اور دیر پا ہے اور ہمارا تمہارا
 وجود کم ہے چنناں دیر پا نہیں۔

عالم کا عارضی وجود کسی اصلی وجود کا فیض ہے | القصہ وجود کے مشترک ہونے سے معلوم ہوا کہ وجود عالم میں اور خود
 عالم میں فرق ہے یہ دونوں بالکل ایک شے نہیں بلکہ بائیں لحاظ کہ ایک شے کبھی موجود ہوتی ہے اور
 کبھی معدوم۔ یوں معلوم ہوتا ہے کہ وجود عالم ایک خارجی چیز اور ایک عارضی شے ہے اور ذاتی نہیں۔
 اور جب وجود عالم عارضی اور خارجی اور مستعار ٹھہرا اصلی اور ذاتی نہ ہو تو ہم بقیاس اس بات کے
 کہ جیسے گرم پانی کی گرمی جو عارضی خارجی مستعار ہے آگ کی عطا کی ہوئی ہے۔ جس کی گرمی اصلی اور
 ذاتی ہے۔ یا جیسے قلعی دار آئینہ کا نور جو آفتاب کے مقابل ہو اصلی نہیں۔ بلکہ آفتاب کا فیض ہے جس کا
 نور اصلی اور ذاتی ہے۔ بالیقین یوں سمجھتے ہیں کہ ایسے ہی عالم کا وجود جو اصلی اور ذاتی نہیں ایک شے عارضی
 ہے۔ کہیں خارج سے ایسے موجود سے ملا ہوگا جس کا وجود اصلی ہوگا اور وہ بجز صانع کے اور کون ہے۔
 عرض یہاں سے بھی یہ ثابت ہو گیا کہ یہ عالم خود بخود یوں ہی موجود نہیں بلکہ اس کے لئے کوئی موجب ہے
 اور یہ وہی پہلی بات ہے کہ جس سے اس رسالہ کا شروع ہوا ہے۔

الحاصل اس بات سے تو تسلی ہوئی کہ اس عالم کا وجود اصلی نہیں بلکہ ایک عارضی چیز ہے تو جیسے
 گرم پانی کی مثلاً گرمی جو اصلی نہیں عارضی ہے آگ کا فیض ہے جس کی گرمی اصلی ہے۔ ایسے ہی اس

۱۲ اشیا موجودہ کا وجود اصلی اور خانہ زاد نہیں۔ مستعار اور عارضی ہے ۱۲

عالم کا وجود عارضی ہے کسی موجود اصلی کا فیض ہوگا اور وہ موجود اصلی ہی اس عالم کا خدا اور خالق ہے۔ مگر چونکہ سب کا وجود ایک طرح کا نظر آتا ہے چنانچہ اوپر مذکور ہوا۔ تو جیسے آفتاب سے گو ہزار ہا جگہ دھوپ پھیلی پرسب کے سب ایک ہی آفتاب کا فیض ہے۔ ایسے ہی یوں سمجھنا چاہئے کہ تمام عالم کا وجود بھی ایک موجود حقیقی اور اصلی کا پر نوا ہے سو اسی کو ہم خدا کہتے ہیں۔

ایک غلجان کا استیصال باقی رہا یہ شبہ ہم نے مانا کہ موجودات کے وجود میں اس طرح کا فرق نہیں جیسا دھوپ

میں اور چاند کی چاندنی میں سب کا وجود ایسا ہی یکساں نظر آتا ہے جیسے اس میدان کی دھوپ اور اس میدان کی دھوپ پر اگر فرض کریں کہ آسمان پر کئی آفتاب ہوں تو جیسے بہت سے ستاروں کا نور ملکر رات کو یکساں نظر آتا ہے ایسے ہی ان آفتابوں کا نور بھی ملکر یکساں ہی نظر آئے تو اگر اسی طرح کئی صانع بھی ہوں اور سب کے وجود کا پر تو وہ ملکر یکساں نظر آتا ہو تو کیا بعید ہے سو اس شبہ کا جواب اول تو یہ ہے کہ ابتدا میں اس تقریر کے یہ معلوم ہو چکا ہے کہ جس کا رخانہ کو دیکھئے وہ کسی ایک چیز پر منقطع ہوتا ہے اور جس سلسلہ کو دیکھئے کسی ایک پر منتهی ہوتا ہے۔ چنانچہ دو چار مثالیں اسی دھوپوں کا کارخانہ آفتاب پر تمام ہونا ہے اور عدد کا سلسلہ ایک پر اور موجوں کا قصبہ پانی پر اور سوا ان کے نور

مثالیں بھی پہلے بیان ہو چکی ہیں (سو معلوم ہوا کہ جتنی جہان میں پھیلاؤ ہیں وہ کسی ایک شے کی طرف سمٹتے چلے آتے ہیں جیسے مخروط یا زاویہ یا گاجر کے نیچے کی جانب ایک نقطہ پر سمٹتے چلے آتے ہیں اب ہم پوچھتے ہیں کہ وحدت اشیا مذکورہ بھی آخر اشیا موجودہ میں سے ہے یعنی موجود کی قسم میں سے ہے۔ جیسے ہم تم انسان کی قسم میں سے اور پھر اشیا مذکورہ کی وحدت کا وجود بھی عارضی ہے کیونکہ آفتاب اور پانی وغیرہ کے بہت ٹکڑے ہو سکتے ہیں (چنانچہ ظاہر ہے) اصلی جب ہوتا کہ ان کی وحدت کسی طرح زائل نہ ہو سکتی یعنی کسی طرح سے تقسیم نہ ہو سکتی اور کثرت کی گنجائش نہ ہوتی تو اس صورت میں جیسے عالم کا وجود عارضی ہے وحدت بھی عارضی ہوگی اور یہ وحدت بھی اسی موجود اصلی کا فیض ہوگا جس کا فیض وجود عالم ہے تو بیشک اس کے اندر وحدت بھی اصلی ہوگی اور یہی ہمارا مطلب ہے۔

کثرت چند عددوں کا نام ہے۔ بخلاف کثرت کے کہ وہ حقیقت میں وجود کے اقسام میں سے نہیں غلطی کے باعث اسے موجودات میں سے شمار کرتے ہیں۔ بلکہ جیسے وحدت کی اصل وجود ہے کثرت کا مبنی عدم پر ہے کیونکہ ہم دیکھتے ہیں کہ نور آفتاب ایک شے واحد ہے پر اگر دیوار میں ایک مکان کے دور و شاندار برابر برابر ہوں تو بسبب بیچ کے اندھیرے کے ہر روشندان کا نور جدا معلوم ہوگا۔ غرض یہ کثرت اندھیرے کے سبب معلوم ہوتی ہے۔ اگر ادھر ادھر نور بیچ میں اندھیرا نہ ہو یعنی دیوار کو مکان کے بیچ میں سے

اٹھا ڈالیں تو سب جگہ نور ہی ہو جاوے۔ اور یہ فرق اور امتیاز اور تعدد جس کا نام کثرت ہے باقی نہ رہے اور چونکہ اندھیرا نور کے نہ ہونے کو کہتے ہیں اور یہی عدم ہے تو معلوم ہوا کہ یہ کثرت عدم کے باعث معلوم ہوتی ہے چھ وجود کے اقسام میں سے نہیں۔

انقصہ کوئی یوں نہ دھوکا کھائے کہ کثرت بھی تو وجود کے اقسام میں سے ہے اور وجود عالم عارضی ہے تو یہ بھی کسی موجود حقیقی کا فیض ہوگا تو لازم آئے گا کہ کثرت بھی خدا کے اندر ہو۔ کیونکہ دوسرے کو فیض اسی چیز کا ہوتا ہے جو اپنے اندر ہوتی ہے۔ آگ میں اگر گرمی نہ ہو تو دوسروں کو کیا گرم کرے۔ اس تقریر سے یہ بھی ثابت ہو گیا کہ جو اوصاف وجود کے اقسام میں سے ہیں اور عالم میں پائے

جاتے ہیں جیسے مثلاً بینا ہونا تو وہ ضرور ہیں کہ خدائے تعالیٰ میں بھی ہوں اور جو اوصاف عدی ہوں جیسے مثلاً نابینا ہونا وہ ضرور ہیں کہ خدا میں نہ ہوں۔ اور یہ بھی ثابت ہوا کہ جو موجود اصلی ہوگا اس میں کسی طرح تقسیم کی گنجائش نہ ہوگی۔ نہیں تو وحدت جو اوصاف وجودی میں سے ہے دینا چاہی ظاہر ہوا، اُس میں اصلی نہ ہوگی حالانکہ یہ محال ہے کہ وجود تو اُس کا اصلی ہو اور سب قسم کا وجود موجودات کو اُس سے پہنچے اور ہر طرح کے وجود کا وہ معدن اور منبع ہو اور پھر اُس میں بعضی قسم کا وجود کے اصلی نہ ہوں اور یہ بھی ثابت ہوا کہ وجود اُس کا عین ذات ہے اور ذات اُس کی عین اوصاف ہے اور اوصاف اُس کے عین وجود ہیں یہ نہیں کہ ذات اُس کی اور ہے اور اوصاف اور ہیں اور وجود اور ہے ورنہ دو خرابیاں لازم آئیں گی۔ ایک تو یہ کہ اُس میں وحدت اصلی نہ ہو۔ حالانکہ اُس کی وحدت کا اصلی ہونا بھی ثابت ہوا۔ دوسرے یہ کہ جیسے ہمارا وجود بسبب اُس کے کہ ہماری ذات پر ایک شے زائد ہے عارضی ٹھہرا ایسے ہی اُس کا وجود بھی عارضی ہوگا۔ پھر وہ موجود اصلی کیوں ہوگا۔

انقصہ وہ ایک شے مفرد بسیط ہے کہ عقل میں اُس کا مرکب ہونا کسی طرح نہیں آسکتا اور ان مضامین کی شرح خدا کو منظور ہے تو کہیں آئندہ کی جاوے گی۔

جواب ثانی | دوسرا جواب کہ جس سے تقریر دلیل (مردوم بالا) میں احتمال تعدد صنائع کی گنجائش نہ ہے مقدمہ (۱) یہ ہے کہ اگر مثل دو آفتابوں کے کئی صنائع ایجاد عالم میں شریک ہوں تو وہ دونوں جیسے صنائع ہونے اور موجود اصلی ہونے میں شریک ہوں گے ویسے ہی کسی بات میں علیحدہ بھی ہوں گے کیونکہ جہاں تعدد اور اشتراک کسی بات میں پائے جاتے ہیں وہاں لازم ہے کہ کسی بات میں علیحدگی بھی ہوگی۔ مثلاً دو آدمی باوجود یکہ آدمیت میں شریک ہیں کسی بات میں علیحدہ بھی ہیں۔ جیسی شکل و صورت اور قیامت مکان و زمان رنگ و روپ مزاج وغیرہ میں اگر یہ علیحدگی اور فرق نہ ہو تو تعدد ہرگز نہ ہو ہی ایک آدمی ہے۔ جب یہ بات ثابت ہو چکی

کہ تعدد اور کثرت اگر ایسی جگہ ہوں کہ وہ کسی بات میں مشترک بھی ہوں تو لازم ہے کہ وہاں کسی کسی بات میں علیحدگی اور کوئی کوئی خصوصیت بھی ہونی چاہئے۔ تو :-

مقدمہ (۲) | اب دوسری بات سنئے کہ ایسی جگہ نام باعتبار ان خصوصیات کے ہی ہو کرتا ہے مثلاً کلو بدھو وغیرہ یا عورت مرد یا ہندو مسلمان، انگریز یہود ان خصوصیات ہی کا نام ہے آدمیت جو ایک شے مشترک ہے وہ ان ناموں سے علیحدہ ہے۔ اس کو ان میں کچھ دخل نہیں اسی واسطے اگر پوچھتے ہیں کہ کلو مثلاً کونسا ہے تو یوں کہا کرتے ہیں کہ فلانے کا بیٹا فلانی جگہ کارہنے والا فلانی شکل و صورت کا علی ہذا القیاس۔ غرض اس سوال کے جواب میں اس کی خصوصیات ہی بیان کیا کرتے ہیں اور وجہ اس کی یہ ہے کہ نام تمیز اور پہچان کے لئے ہوتا ہے۔ سو پہچان اور تمیز اگر حاصل ہوتی ہے تو خصوصیات ہی کے جاننے سے ہوتی ہے۔ الغرض کلو بدھو چند خصوصیات کا نام ہے کہ جن میں آدمیت مشترک ہے۔ اسی طرح آدمی گھوڑا گدھا وغیرہ چند خصوصیات کا نام ہے کہ جن میں زناگی اور جاندار ہونا مشترک ہے اسی طرح اوپر تک چلے چلو سب سے اوپر جو اشتراک ہے تو وجود میں ہے یعنی وجود سب میں مشترک ہے۔ اب سمجھنا چاہئے کہ موافق قاعدہ مذکورہ کے سب موجودات جیسے وجود میں شریک ہیں ایسے ہی کسی کسی بات میں مخصوص بھی ہوں گے۔ یعنی بعضی بعضی ایسی خصوصیات بھی ہوں گی کہ جن کے سبب ایک دوسرے سے متمیز ہو گا اور ہر ایک کے جُدهے نام ہو جائیں گے۔

ذات سے کیا مراد ہے | سو ان خصوصیات ہی کو تقریر مرتومہ بالا میں ذات کہا ہے یعنی جو باتیں کہ موجودات میں سوائے وجود کے پائی جاتی ہیں ان سب کے مجموعہ کا نام ذات ہے۔ مگر ذات بے وجود کے معدوم محض ہے جب تک کہ اس کے ساتھ وجود نہ لگے۔ وہ کچھ شمار میں نہیں آتی۔

القصد ذات بے وجود کے موجود نہیں ہو سکتی اور اس کے موجود ہونے اور اس کے ساتھ وجود کے لگنے کے یہ معنی ہیں کہ جیسے درو دیوار زمین پہاڑ، آفتاب کے سبب (جو منور اصلی ہے) منور ہو جاتی ہیں اور ان کی تیرگی اور اندھیرا جو ذاتی ہے زائل ہو جاتا ہے۔ ایسے ہی خداوند کریم کے باعث جو موجود اصلی ہے ذات کی (یعنی ان خصوصیات) کی نسبت اور عدم اصلی زائل ہو جاتا ہے اور ایک طرح کا وجود حاصل ہو جاتا ہے۔ پر جیسے درو دیوار وغیرہ کی روشنی کو آفتاب کی روشنی سے کچھ نسبت ایسے ہی ذات کے وجود کو موجود اصلی کے یعنی خدا کے وجود سے کچھ نسبت نہیں۔

الغرض جیسی مثال مذکور میں آفتاب کے سوا سب چیزیں اصل سے سیاہ اور تیرہ ہیں۔ اور منور ہے تو آفتاب ہی ہے۔ چنانچہ تہہ خانوں وغیرہ میں جہاں آفتاب کی چمک بالکل نہ پہنچتی ہو

اور کچھ نظر نہ آتا ہو وہاں پیدا و سیاہ برابر ہو جاتے ہیں۔ ایسے ہی موجود اصلی کے سوا جو چیز ہے اصل سے معدوم ہے۔ اگر کچھ وجود اسے ملتا ہے تو موجود اصلی کا پر تو اہوتا ہے۔ جیسے درو دیوار کا نور آفتاب کے نور کا پر تو ہے اور جیسے آفتاب میں سب درو دیوار شریک ہیں اور اس کے یہ معنی ہیں کہ ایک آفتاب سے سب جگہ دھوپ پھیل رہی ہے۔ ایسے ہی موجود اصلی میں بھی سب موجودات شریک ہیں اور اس کے یہ معنی ہیں کہ سب جگہ موجود اصلی کے وجود کا پر تو ہے۔ اس تہید کے بعد یہ گوش گزار ہے کہ اگر درو یا کئی موجود اصلی اور صانع ہوں گے تو جیسے وہ موجود اصلی اور صانع ہونے میں شریک ہوں گے ویسے ہی ان میں کچھ خصوصیات بھی ہوں گی جس کے سبب وہ دونوں ایک ایک دوسرے سے متمیز ہوں گے۔ ورنہ دونی نہ ہوگی۔ اور موافق تقریرات سابقہ کے وہ خصوصیتیں جو ماسوا موجود اصلی کے ہیں اصل سے معدوم ہوں گی اور وہ اگر موجود بھی ہوں گے تو مثل اور موجودات کے یعنی مثل ذات عالم اور ذات افراد عالم کے موجود اصلی کے پر توہ سے موجود ہوں گی۔ اس صورت میں اول تو موجود اصلی پھر وہی ایک نکلا بلکہ یہ بات ثابت ہوگئی کہ موجود اصلی کے معنی میں یہ بات داخل ہے کہ ایک ہی ہو کر بنا ہے اس میں تعدد کا احتمال کرنا عقل کی نارسائی ہے۔ بلکہ ایسا ہے جیسے زید عمر و بکر میں کئی تعدد کا احتمال کالے دوسرے ہم میں ان صانعوں میں کیا فرق رہا۔ کیونکہ جب ان کے موجود اصلی میں شریک ہونے کے یہ معنی ہوئے کہ موجود اصلی کے پر توہ سے موجود ہیں تو یہ بات تو ہم میں بھی پائی جاتی ہے۔ سو یہ کیا نا انصافی ہے کہ انھیں تو صانع اور موجود اصلی کہو اور ہمیں نہ کہو۔

دوسرے ہمارا مطلب بھی توحید سے اتنا ہی ہے کہ سب موجودات کا سلسلہ ایک موجود اصلی پر تمام ہوتا ہے سو یہ بات اس صورت میں بھی حاصل ہوگئی۔ کیونکہ جب موجودات صانع سے مثلاً پیدا ہوئے اور وہ دونوں ایک موجود اصلی میں شریک ہوئے اور اصل سے معدوم ٹھہرے تو یہ معنی ہوئے کہ موجود اصلی کا فیض ان دونوں کے واسطے سے اوروں کو پہنچتا ہے جیسے پرنا کے وسیلہ سے چھت کا پانی نیچے آتا ہے اور آتش شیشہ کے طفیل آفتاب کی سوزش اور چیزوں کو پہنچتی ہے اور آئینہ قلعی دار کے صدقہ سے آفتاب کا نور ان درو دیوار کو پہنچتا ہے جو آفتاب کے مقابل نہیں ہوتے۔ ان سب صورتوں میں سب جانتے ہیں کہ یہ فیض حقیقت میں پرنا کے اور آتش شیشہ اور آئینہ کا نہیں۔ گو ظاہر میں یوں ہی معلوم ہوتا ہو کہ انھیں کا فیض ہے بلکہ چھت کا پانی پرنا کی راہ سے آتا ہے پرنا سے پیدا نہیں ہوتا۔ آفتاب کی سوزش آتش شیشہ کی راہ سے آتی ہے۔ آتش شیشہ میں کچھ حرارت نہیں آتی۔ آفتاب کا نور آئینہ کی راہ سے اور اشیا کو پہنچتا ہے۔ آئینہ میں ذرہ برابر نور نہیں۔ سو ایسی طرح کے اگر بہت سے موجود اصلی اور کثرت سے صانع موجود ہوں تو توحید میں کچھ رخنہ نہیں پڑے گا بلکہ اور محکم اور مستحکم ہو جاوے گی۔

عالم کی تمام اشیا فیضان فیض باری کیلئے محض واسطہ ہیں خود موجود اور موثر نہیں | کیونکہ فلک اور زمانہ جو باعتبار شہرت کے

وقائع عالم کا فاعل گنا جاتا ہے یا انسان حیوان وغیرہ کہ باعتبار ظاہر کے افعال اختیار کیے خالق معلوم ہوتا ہے۔
 دچنانچہ بہت سے نادانوں کو اسی سبب سے ان کی طرف خالق ہونے کا گمان بلکہ یقین ہے (یا دوا وغیرہ تاثیر کی چیزیں
 جو بہ نسبت اپنی تاثیروں کے موثر حقیقی یعنی خدا معلوم ہوتے ہیں۔ وہ سب چیزیں بہ نسبت اپنے فیوض کے
 وسیلہ فیض اور واسطہ ایجاد سمجھے جائیں گے اور ان کے خالق ہونے کا دھوکا جو بعض ظاہر پرستوں کو
 پڑا تھا بے محنت حل ہو جائے گا۔

الفرض قربان جائے ایسے معترض کے کہ اُس نے اعتراض کیا کیا بہت سی مشکلات کے سمجھنے کا باعث
 ہو گیا۔ اگر یہ شبہ نہ پڑتا تو کاہے کو ہمیں اتنی جدوجہد کی فوجت پہنچتی جس سے ان اشیائے مذکورہ کا اسباب
 ہونا اور خدائے تعالیٰ کے مسبب الاسباب ہونے کے معنی ہیں معلوم ہوتے بلکہ یہ کیا بہت سے مسائل مختلفہ
 اور غیر مختلفہ حل ہو گئے۔ اب ہم پکے گلے کہہ سکتے ہیں کہ ماسوا خالق بزرگ کے جو چیزیں کہ ظاہر میں مصدر
 افعال یا مصدر تاثیرات معلوم ہوتی ہیں وہ سب خداوند بزرگ کے سامنے بمنزلہ آلات کے کارگیر کے سامنے
 معلوم ہوتی ہیں۔ ظاہر میں ان چیزوں سے کام ہوتا ہے حقیقت میں خدا کرتا ہے۔ اس میں نبی ہو یا ولی ہو
 ویو ہو یا پری ہو اوتار ہو یا فلک دوار ہو دوا ہو یا دعا ہو پتھر ہو یا کوئی جاندار ہو زمانہ ہو یا مکان ہو چاند
 ہو یا سورج ہو ستارے ہوں یا اور کچھ ہو سب کے سب خداوند کریم کے سامنے ایسے ہیں جیسے بڑھئی کے آگے
 بسولانہانی برہم وغیرہ فرمانبردار ہوتے ہیں کہ بے ہلئے اُسکے نہیں ملتے اور بے مرضی اُسکے کوئی کام نہیں کرتے
 مردمان ظاہر میں تو اُنھیں ہی دیکھ کر حیران ہو گئے اور خالق ہونے کی تہمت ان اشیاء پر دھرنے
 لگے۔ بہت خیر گزری کہ ان اشیاء کو نہ دیکھا کہ جو ان سے بھی اعلیٰ درجہ پر ہیں اور ان سے مثل بیگاریوں کے
 کام لیتے ہیں۔ ورنہ اُنھیں خالق کا بھی خالق کہتے۔ انسان کے ہاتھ پاؤں کو کام کرتے دیکھ کر تو یوں کہنے لگے
 کہ انسان خالق افعال ہے اگر ان لوگوں کو یہ معلوم ہو جائے کہ انسان اپنے آپ کام نہیں کرتا قدرت اور طاقت
 یہ کام کرتی ہے۔ اگر آدمی بیمار ہو جائے اور اُس کے بدن میں ذرہ برابر طاقت نہ ہے تو جب دیکھیں کہ پھر
 کیا کرتا ہے تو اُس وقت طاقت کو شاید خالق کا خالق کہنے لگیں اور اسی طرح اگر معلوم ہو جائے کہ طاقت
 بھی ارادہ کے محکوم ہے کتنا ہی زور ملی کیوں نہ ہو اگر ارادہ نہ ہو تو خاک بھی نہ ہو سکے۔ پھر ارادہ بھی حاکم
 بالاستقلال نہیں وہ بھی رغبت کے اشاروں پر چلتا ہے۔ اگر کسی کام کی طرف رغبت نہ ہو تو کتنا ہی حساب
 ارادہ کیوں نہ ہو اُس طرف کو ارادہ ہرگز بھی نہیں ہو گا۔ پھر رغبت بھی کسی طرف کو خود بخود نہیں متوجہ
 ہوتی جب تک کسی چیز کی خوبی اور اُس کا نفع نہیں معلوم ہوتا تب تک اُس طرف رغبت نہیں ہوتی۔
 ایضاً رغبت کی کارگذاری علم کے ہاتھ میں ہے۔ پھر علم اور خدا کے درمیان عقل اس طرح سے

واقع ہے کہ جیسے تیشہ کام کے اور کاریگر کے بیچ میں۔

اس سلسلے کے دیکھنے اور سوچنے سے صاف یوں ظاہر ہوتا ہے کہ یہ ایسا قصہ ہے جیسے گلوں کے کارخانوں اور گھڑیوں وغیرہ میں بہت سی کلیں آگے پیچھے ہوتی ہیں۔ پھر اگر کوئی کام لینا نہ نظر ہوتا ہے تو اول کل کو ہلاتے ہیں اور پھر بہ ترتیب سب کلیں ہلتی ہیں۔ اور آخر میں جو کام مقصود ہوتا ہے وہ اخیر کی کل سے ہوتا ہے۔ اب ظاہر ہے کہ یہ کلیں اپنے آپ نہیں ہلتیں۔ وہ بے حس و حرکت ہیں۔ اُن کے واسطے جب تک صاحب عقل صاحب ارادہ زور والا کام لینے والا نہ ہو گا کام نہ چلے گا۔ اور پھر اُس کام کا کرنے والا اسی کو کہیں گے جو ان گلوں کا محرک ہو گا۔ اسی واسطے ریل کا چلانا ملازمان ریل کی طرف منسوب ہوتا ہے گلوں کی طرف منسوب نہیں ہوتا ہے اور اگر ہوتا بھی ہے تو مجازاً کہہ دیا کرتے ہیں۔

القسمتوں ہی اس سلسلہ میں خدا کو فاعل حقیقی سمجھے اور بنی آدم وغیرہ کو مثل اخیر کی کل کے فاعل مجازی قرار دیکھے اور مثل سارے اجزاء سلسلہ مذکورہ کے اس کو بھی ایک واسطہ ایجاد مقرر کیجئے ورنہ سب چیزیں اصل سے معدوم ہیں (چنانچہ اوپر مذکور ہو چکا ہے) جو اپنے آپ معدوم ہوتا ہے وہ دوسرے کو کیا موجود کرے گا۔ ان کے حق میں تو یہی کہہ بن پڑتی ہے کہ جیسے چھت کا پانی پرنالہ سے بہہ کر زمین وغیرہ کو تر کرتا ہے ایسے ہی مؤثر حقیقی اور موجود اصلی یعنی خدا کی ایجاد کی تاثیر ان کے واسطے سے افعال وغیرہ تک پہنچتی ہے اور انہیں بھی موجود کرتی ہے۔ اور حقیقت اور ذات ان اشیاء مندرجہ سلسلہ مذکور کی بھی (یعنی وہ خصوصیات جو ماسوا وجود کے ان میں پائی جاتی ہیں جس کے سبب ہر ایک کا مجد ایجاد نام ہو گیا ہے۔ مثل خصوصیات افعال یعنی اُن کی ذات اور حقیقت کی) اصل سے معدوم ہیں۔ فرق اتنا ہی ہے کہ وجود ان کو پہلے عطا ہوتا ہے اور افعال کو پیچھے سوا اس سے خالق ہونا ثابت نہیں ہوتا۔ خالق ہونا جب ثابت ہوتا کہ اُن کا وجود اصلی ہوتا یعنی ان کی ذات میں خود موجود ہوتا۔ اپنے موجود ہونے میں دوسرے کے وجود کے محتاج نہ ہوتے۔ جیسے آفتاب روشن ہونے میں کسی اور آفتاب کا محتاج نہیں اور زمین آسمان اپنے روشن ہونے میں آفتاب کے محتاج ہیں ایسے ہی اُن کی ذات بھی خود موجود ہوتی اور اوروں کو موجود کرتی۔ ہاں یہ بات خداوند کریم ہی میں ہے۔

خدائے قیوم ازلی اور ابدی ہے | مگر چونکہ یہ بات بجز اس کے نہیں ہو سکتی کہ اُس کی ذات (یعنی وہ خصوصیت کہ جس کے باعث تمام موجودات سے متمیز ہو) خود موجود ہو بلکہ خود وجود ہو اور اوروں کا وجود اُس سے ایسی طرح نکلتا ہو کہ جیسے آفتاب کا نور (یعنی دھوپ) نکلتی ہو۔ نہ یہ کہ کسی اور سے وجود نکلتا ہو اُس پر پڑتا ہو اور اُس سے موجود کر دیتا ہو تو ہم یوں یقین کرتے ہیں کہ وہ نہ کبھی معدوم تھا اور نہ کبھی معدوم ہو گا۔ کیونکہ جیسے آفتاب خود منور ہے بلکہ ایک نور مجسم ہے اور اُس سے اندھیرا نائل ہو جاتا ہے

ایسے ہی اُس کے پر توہ وجود سے عدم زائل ہو جاتا ہے۔ جیسے اندھیرا آفتاب کے پاس نہیں پھٹک سکتا ایسے ہی خدا کے پاس عدم نہیں پھٹک سکتا۔ یہ بات جب ہوتی کہ خدائے تعالیٰ کی ذات یعنی جس سے کہ وہ اوروں سے متمیز ہو رہا ہے اور ہوتی اور وجود اُس کا اور ہوتا۔ پھر اُس وقت البتہ جدا ہونا ان دونوں کا ممکن تھا اور در صورت جدا ہو جانے وجود کے اُس کی ذات سے یوں کہہ سکتے کہ وہ معدوم ہو گیا۔ کیونکہ معدوم ہونے کے یہی معنی ہیں کہ وجود اُس سے الگ ہو جائے۔ جیسے اندھیرا ہو جانے کے یہ معنی ہیں کہ اُس جگہ سے نور زائل ہو جائے۔

غرض عدم کے معنی بجز اس کے اور کچھ نہیں کہ وجود الگ ہو جائے۔ سو در صورتیکہ خدا کی ذات یعنی وہ شے کہ جس سے وہ اوروں سے جدا کہلاتا ہے وہ خدا کا وجود ہی ٹھہرا تو اس صورت میں اُس سے وجود کے الگ ہو جانے کے یہ معنی ہوں گے کہ وجود وجود نہیں۔ سو یہ بات دیوانے بھی نہیں کہتے عاقلوں کا تو کیا ذکر ہے۔ ہاں ماسوائے خداوند کریم کے اگر پہلے سے معدوم ہوں اور پھر معدوم ہو جائیں۔ چنانچہ بعضی بعضی موجودات میں مشاہدہ بھی ہوتا ہے تو عقل سے چنداں بعید نہیں۔ بلکہ عین مقتضائے عقل ہے کیونکہ ابھی ثابت ہو چکا کہ ماسوائے خداوند کریم کے جو کچھ موجود ہے اُن کی ذات اور ہے اور اُن کا وجود اور ہے اور جب وہ دو چیزیں ٹھہریں تو اُن کا جدا ہو جانا کچھ محال نہ ہو۔

توضیح | اب ایسی بات کہ جس سے اچھی طرح ان اشیا کے ذات اور وجود کا جدا ہونا واضح ہو جائے عرض کرتا ہوں۔ جناب من جب کوئی معمار مکان بناتا ہے تو اول اُس کا نقشہ ذہن میں جمالیتا ہے اور پھر اگر بنکر وہ مکان گر جاتا ہے تو دیکھنے والوں کے دلوں میں اُس کا نقشہ باقی رہ جاتا ہے اب سنئے کہ اُس نقشہ ہی سے وہ مکان اور مکانوں بلکہ اور چیزوں سے متمیز ہوتا ہے۔ سو یہ نقشہ اُس مکان کی ذات ٹھہری۔ کیونکہ مکرر کہہ رہا ہوں کہ اسی کو کہتے ہیں جس سے تمیز حاصل ہو اور یہ حال کہ وہ زمین پر بنا ہوا انکھیاؤں کو نظر آنے لگا۔ اور اندھوں کے ہاتھ کو معلوم ہونے لگا۔ اور اُس میں آدمی آنے جانے اور اٹھنے بیٹھنے لگے یہ اُس کا وجود ہوا۔ سو اب دیکھئے ذات اُس مکان کی یعنی وہ نقشہ اور چیز ہے اور اُس کا وجود اور چیز ہے اور اسی سبب وہ دونوں کبھی اکٹھے ہو جاتے ہیں اور کبھی علیحدہ ہو جاتے ہیں اگر دونوں ایک ہی ہوتے تو علیحدگی نہ ہوتی۔ سو اس بات میں مکان اور زمین آسمان میں اور اور موجودات میں کچھ فرق نہیں معلوم ہوتا۔ اُن کا بھی ایک نقشہ جدا ذہن میں آتا ہے اور ہر جدا فرق ہے تو اتنا ہے کہ کوئی بنا محکم اور مضبوط ہے کوئی نہیں جیسے بعضے مکان بہت مستحکم ہوتے ہیں بعضے ویسے نہیں ہوتے۔ ہاں اگر خداوند کریم کا نقشہ یعنی

۱۲ ہے غالباً ناہیت ہے ۱۲

اس کی ذات اگر کسی کو معلوم ہو جائے تو بالیقین یوں کہہ اٹھے کہ یہاں تعدد نہیں ذات اور وجود دونوں ایک ہی ہیں۔ اور قبل معلوم ہونے اُس نقشہ کے اگر کسی کو یہ بقیاس اور موجودات کے خدا کی نسبت بھی ذات اور وجود کے جدا جدا ہونے کے توہمات پیدا ہوں تو وہ ایسے ہیں کہ جیسے مادر زاد اندھے کو یہ نسبت دیکھنے اشیا کے طرح طرح کے توہمات اور خیالات پیدا ہوتے ہیں اور پھر سب غلط ہیں۔

ہاں موجودات کی نسبت اگر یوں کہا جائے کہ اُن کی ذات اور ہے اور وجود اور ہے تو ہم ہرگز انکار نہ کریں۔ کیونکہ ابھی بدلائل قویہ اس مضمون کو ثابت کیا ہے۔ غایت الامر یہ ہے کہ کوئی یہی کہے گا کہ ہم نے مانا عالم کا وجود اور ہے اور اُس کی ذات اور نقشہ اور ہے اور اس سے ہم انکار بھی نہیں کر سکتے۔ کیونکہ تمام عالم میں یہ بات ظاہر نظر آتی ہے۔ لیکن اب ایک بڑی مشکل یہ ہے کہ نقشہ بھی تو ایک شے ہے اس لئے انھیں سمجھتے ہیں اور کسی کو بھلا اور کسی کو بُرا کہتے ہیں۔ یہ بات بے ہونی نہیں ہو سکتی اور بے وجود کے سمجھ میں نہیں آتی۔ سو اگر نقشوں کے لئے بھی نقشے ہیں اور اُن کے نقشوں اور وجود میں بھی فرق ہے تو یہ ایک شیطان کی انٹری ٹھیری۔ یہ بات تو سمجھ ہی میں نہیں آتی اور اگر اُن کا وجود اور ذات دونوں ایک ہی ہیں تو اُن میں اور خدا میں کیا فرق رہا۔ وہ بھی مثل خدا کے موجود اصلی اور موجود قدیمی ہونے۔ سو اہل انصاف اگر غور فرمائیں اور میری کم حوصلگی پر نہ جائیں تو اس بڑی بات کو بنام خدا اس چھوٹے سے صفحہ سے ادا کرتا ہوں۔ واقعی ان نقشوں کے منجملہ موجودات کے ہونے کا انکار نہیں ہو سکتا ساری نشانیاں وجود کی موجود ہیں اور یوں بھی نہیں کہا جا سکتا کہ نقشوں کے لئے بھی نقشے ہیں اور پھر نقشے وجود جدا جدا ہیں نہیں تو ایک سلسلہ غیر متناہی نکل آئے گا اور اُس کو کسی کی عقل قبول نہیں کرتی۔ پر اگر یوں کہا جائے کہ جیسے آفتاب کے ساتھ شعاعیں لگی ہوئی ہیں۔ اور وہ شعاعیں آفتاب ہی کے سبب سے روشن ہیں۔ پر اُن کی روشنی ایسی عارضی نہیں جیسے زمین و آسمان و رود یوار کی روشنی کہ اصل میں وہ تیرہ اور سیاہ ہیں پر آفتاب کا نور اُن کے اندھیرے کو مٹاتا ہے بلکہ وہ شعاعیں مثل آفتاب ہی کے اصل سے منور ہیں۔ ہاں اتنی بات ہے کہ آفتاب کو نہیں پہنچتیں کیونکہ اول تو وہ آفتاب سے پیدا ہوئیں۔ دوسرے وہ بات کہاں جو آفتاب میں ہے۔

تقدیر کی تصویر | ایسے ہی تمام عالم کا نقشہ بھی خدا کے سبب قدیم سے ایک پنہاں وجود رکھتا ہو اور وجود اصلی ہو مثل اس ظاہری وجود کے عارضی نہ ہو پر ویسا اصلی بھی نہ ہو جیسا خداوند کریم کا وجود۔ اور اُس نقشہ ہی کے مطابق اس وجود ظاہری کا کارخانہ برقرار ہوتا ہو اور اُس وجود پنہانی ہی کو تقدیر کہتے ہوں اور اس وجود ظاہری کو اُس وجود پنہانی سے ایسی نسبت ہے جیسے کنوئیں کے

عکس کو ہمارے ساتھ یا ہر کے حروف کو نگین کے نقوش کے ساتھ یعنی جیسے ہم کنوئیں کے کنارہ پر کھڑے ہوں تو گو بعینہ ہماری صورت نظر آتی ہے پر کچھ نہ کچھ مخالفت ضرور ہوتی ہے سر نہاں اوپر اور پاؤں نیچے ہیں تو وہاں اس کے برعکس ہے ایسے ہی ہر کے حروف ہیں اور نگین کے نقوش میں اُلٹے سیدھے ہونے کا فرق ہے۔ معنی اجو اصلیت کہ ہمارے وجود میں اور نگین کے نقوش میں ہے وہ کنوئیں کے عکس میں اور ہر کے حروف میں نہیں۔ ایسے ہی یہ وجود ظاہری اُس وجود باطنی کے مطابق بھی ہو اور مخالف بھی ہو۔ جیسے یہاں کی خاکساری کو سب اہل عقل عزت اور فخر سمجھتے ہیں اور یہاں کے متکبروں کو ذلیل جانتے ہیں اور یہاں کی سختیوں کو جو حقیقت میں مال خرچ کر کے مفلس ہو جاتے ہیں غنی سمجھتے ہیں اور یوں کہتے ہیں صح تو نگری بدل است نہ بال۔ اور اُن کی بڑی عزت کرتے ہیں اور بخیلوں کو اگرچہ بڑے مالدار ہوں بمنزلہ مفلسوں کے سمجھتے ہیں۔ یہ شاید اسی عکسی کا اثر ہو اور بمنزلہ ہمارے وجود اور نگین کے نقوش کے وہ وجود پنہانی وہ اصلیت رکھتا ہو کہ یہ وجود ظاہری بطور کنوئیں کے عکس اور ہر کے حرف کی وہ اصلیت نہ رکھتا ہو۔ اور عقل اُس وجود پنہانی کی موجودات کو ایسی طرح دریافت کرتی ہو جیسے حواس ظاہری آنکھ ناک کان اس وجود کے موجودات کو دریافت کرتے ہیں۔ پر جیسے آنکھوں کی صفائی اور عدم صفائی اور اشیا کے دور و نزدیک ہونے کے سبب نظر آنے میں فرق پڑتا ہے۔ ایسے ہی عقل کی تیزی اور کند ہونے کے باعث اور اُس عالم کی موجودات کے زیادہ اور کم جاننے میں فرق پڑتا ہو۔

فائدہ جلیلہ | اور اُس وجود پنہانی کے ماننے میں ایک یہ بھی بڑا فائدہ ہے کہ خدائے تعالیٰ کا تفصیل و اِس عالم کا قدیم سے جاننا ثابت ہو جائے گا اگرچہ بالا جمال جاننے میں وہ اِس وجود پنہانی کا محتاج نہیں بلکہ سب کو بغیر اِس کے بھی بالا جمال جانتا ہے۔

علم اجمالی سے کیا مراد ہے | پر اُس کے بالا جمال جاننے کے یہ معنی نہیں کہ کچھ جانا کچھ نہ جانا یہ تو جہل ہے اور عیب ہے، اور عیب کا اُس کی ذات و صفات میں پتہ بھی نہیں بلکہ اُس کا بالا جمال جاننا تفصیل و اِس سے بھی زیادہ ہو تو کچھ عجب نہیں جیسے آفتاب کی شعاعیں اور دھوپیں اُس کے نور کی تفصیل ہے۔ پر آفتاب کے جرم میں جو نور بھرا ہوا ہے گو نسبت شعاعوں اور دھوپوں کے اجمالی معلوم ہوتا ہے لیکن کھوں درجہ اُن سے زیادہ معلوم ہوتا ہے کیونکہ یہ اُس سے پیدا ہوتے ہیں اور اُس کو لازم ہیں۔ ایسے ہی اُس کے علم اجمالی سے علم تفصیلی پیدا ہوتا ہو سو ہم اُس علم تفصیلی ہی کی معلومات کو موجودات پنہانی کہیں تو کچھ مشکل نہیں اور ہم کو اُس کے قدیمی ہونے میں کچھ انکار نہیں۔ بہت ہو گا تو یہ ہو گا کہ تقدیر کا ہونا لازم آئے گا سو اُس میں کیا خرابی ہے اور جو کچھ بعض لوگوں کو اُس کے ماننے میں خلجان پیش آتے ہیں کچھ کچھ

تو ان کو رفع کر دیا ہے اور جو کچھ باقی رہا ہے اُس کو بھی خدا نے چاہا کہیں بیان کریں گے۔ پر یہاں تو غرض اتنی بات سے ہے کہ یہ وجود ظاہری کسی کا دائمی نہیں اگر ہے تو خدا کا وجود دائمی ہے۔

عالم یا بعض اشیائے عالم | اسو اب ہم یوں کہتے ہیں کہ ان لوگوں نے بڑی غلطی کھائی جنہوں نے آسمان وغیرہ کو یوں کہا کہ معدوم نہیں ہو سکتے اور ہمیشہ ہمیشہ رہیں گے۔ اس بات کے اگر ان کے

نزدیک یہ معنی ہیں کہ ان کا معدوم ہونا محال ہے تو یہ بات خود محال اور عقل سے دور ہے ان کا معدوم ہو جانا اُس وقت محال ہوتا کہ ان کی ذات اور وجود دونوں ایک شے ہوتی۔ دو نہ ہوتی اس وقت یعنی بر تقدیر ذات اور وجود کے ایک ہونے کے اگر یہ معدوم ہوں تو یہ معنی ہوں کہ موجود اصلی معدوم ہے بلکہ وجود وجود نہیں اور در صورتیکہ وہ دونوں دو ہوں تو محال نہیں کہہ سکتے۔

محال کی صورتیں | کیونکہ محال ہونے کی بجز اس کے اور کوئی صورت نہیں کہ جو دو چیزیں آپس میں ایسی مخالفت رکھتی ہوں

کہ وہ دونوں نہ ایک وقت میں ایک شے میں مجتمع ہو سکیں اور نہ دونوں سے وہ شے ایک وقت میں خالی ہو سکے جیسے ہونا نہ ہونا کہ یہ دونوں ایک وقت میں ایک شے میں نہ اکٹھے ہو سکیں اور نہ یہ ہو سکے کہ کوئی شے ان دونوں سے ایک وقت میں خالی ہو۔ ایسی دو چیزوں کا یا تو ایک جگہ ایک وقت میں مجتمع ہونا محال ہے یا ایک شے کا ایک وقت میں ان دونوں سے خالی ہونا محال ہے سو اس کے اور کوئی صورت محال کی نہیں اور شاید اس میں کوئی نیم ملا تا تل کے سوا ہاتھ کنگن کو آرسی کیلے تجربہ کر لے خدا نے چاہا تو نہ ہر محال کا انجام انھیں دو باتوں پر آٹھیرا۔

معہذا ہم سے بھی سنئے جو باتیں بایں صفت موصوف نہ ہوں گی تو وہ یا تو ایسی ہوں گی کہ ایک وقت میں ایک

جگہ مجتمع ہو سکیں تو ان کا مجتمع ہونا تو ممکن ہی ہے۔ دونوں کے دونوں کا نہ ہونا بھی ممکن ہو گا یعنی ہو سکتا ہے کہ

کوئی ایسی شے ہو کہ اُس میں یہ دونوں نہ ہوں جیسے ایک شے میں دونوں لکھے ہیں۔ وجہ اس کی یہ ہے کہ ایک جگہ

مجمع ہونے کے حقیقت میں یہ معنی ہیں کہ دونوں کو ایک وجود گھیرے ہوئے ہے جیسے اجسام میں رنگ اور مقدار

کہ ایک جسم واحد میں دونوں پائے جاتے ہیں۔ سو اس کے یہی معنی ہیں کہ ان دونوں کو ایک وجود محیط ہے یہ نہیں کہ

ہر ایک کا وجود جدا جدا ہے نہیں تو یہ دونوں بھی مثل دو جسموں کے جدا جدا چیزیں ہوتیں۔ غرض ایک وجود میں

دونوں باہم اس طرح صلح سے گزارتے ہیں کہ جیسے دو فقیر ایک گڈری میں گزارا کر لیتے ہیں یہ نہیں کہ مثل دشمنوں

کے ایک دوسرے کا ہونا نہیں چاہتا۔ پھر جب ان میں اتنی موافقت ہے تو ان کی طرف سے اس بات میں بھی انکار

نہ ہو گا کہ دونوں کے دونوں عدم میں بھی ساتھ رہیں یعنی کسی شے میں دونوں نہ پائے جائیں کہ دونوں کے ایک جگہ

موجود ہونے سے اتنی بات کل آئی کہ ان دونوں کی ذات میں کچھ مخالفت نہیں جو ذات وجود میں تھی۔ وہی

عدم میں ہے یہاں اگر کچھ بدل نہیں گئی۔ کیونکہ ذات انھیں خصوصیات کو کہتے ہیں جو وجود سے علاوہ ایک چیز

کیونکہ جب اُن کو دو کہا تو یہ معنی ہوئے کہ اُن کی ذات جُدا جُدا ہے اور ذات کے وہی معنی ہیں جو اوپر مذکور ہو چکی اور جب ذات جُدا ہوئی تو اکٹھے ہونے کے پھر یہی معنی ہیں کہ ایک وجود ان دونوں کو لپٹ رہا ہے ورنہ حقیقت میں جُدا جُدا دو چیزیں ہیں۔ سو ایسی دو چیزوں میں سے اگر ایک کو نکال لیں اور ایک کو رہنے دیں تو کچھ خلاف عقل نہیں اسی واسطے ہم بہت سی چیزوں کو دیکھتے ہیں کہ وہ وجود میں مجتمع ہیں جیسے سُرخ اور خوشبو گلاب کے پھول میں یا عدم میں مجتمع ہیں جیسے گرمی اور نور بہت پانیوں میں اور پھر وہ علیحدہ علیحدہ پانی جاتی ہیں چنانچہ بہت سے پھول اور کپڑے وغیرہ سُرخ ہوتے ہیں اُن میں خوشبو نہیں ہوتی۔ گلاب کے عرق میں خوشبو ہے تو سُرخ نہیں۔ گرم پانی میں گرمی ہے تو نور نہیں۔ گرم شبتاب یعنی جلنو کی دُم میں نور ہے تو گرمی نہیں۔ علیٰ ہذا القیاس جو چیز جُدا جُدا پائی جاتی ہیں اُن کا وجود اور عدم میں مجتمع ہونا بھی محال نہیں اگر کہیں محال نظر آتا ہے تو محال کی اُنھیں دو صورتوں میں سے کوئی نہ کوئی ہے۔

اب غور کرنے کی جگہ ہے کہ ماسوا ایسی چیزوں کے جن میں ایسی مخالفت اور دشمنی ہو کہ نہ وہ وجود میں اکٹھے ہو سکیں نہ عدم میں۔ اس سے زیادہ احتمال نہیں ہو سکتے کہ جتنے میں نے بیان کئے چنانچہ اہل عقل پر مثل آفتاب کے روشن ہے۔ پھر اُن میں بھی اگر کوئی صورت محال ہے تو اسی سبب سے کہ وہی محال کی پہلی صورت یا دوسری ہے۔ تو اب اگر یہ کمترین یوں عرض کرے کہ موجود اہلی کا معدوم ہونا تو محال ہے اور آسمان کا معدوم ہونا ممکن۔ تو کوئی مظلم کی بات نہیں۔ کیونکہ موجود اہلی یعنی خداوند کریم کا وجود تو عین ذات ہے سو اگر وہ معدوم ہو تو یہ معنی ہوں کہ وجود معدوم ہے۔ اور چونکہ معدوم ہونے کے یہ معنی ہیں کہ وجود نہیں تو وجود کے معدوم ہونے کے یہ معنی ہوں کہ وجود وجود نہیں اور یہ وہی پہلی صورت محال کی ہے۔ بخلاف آسمان کے۔ اس لئے کہ اُس کا وجود اور ذات اور ہے چنانچہ اچھی طرح واضح ہو چکا) تو اگر وہ معدوم ہو تو یہ معنی ہوں کہ اُس کی ذات سے یہ وجود ظاہری الگ ہو گیا اور ظاہر ہے کہ اس میں اُن دونوں محال کی صورتوں میں سے ایک بھی نہیں۔

ایضاً محال اُسے کہتے ہیں کہ عقل اُسے قبول کرے اور وہ فقط ایک بات سے حاصل نہیں ہوتا اُس کے واسطے ضرور ہے کہ ایسی دو چیزیں جو وجود اور عدم دونوں میں اکٹھی نہ ہو سکیں یا تو کہیں وجود میں اکٹھی ہو جائیں یا کہیں عدم میں یعنی کوئی ایسی شے ہو کہ اُس میں وہ دونوں نہ پائے جاویں سو یہ بات موجود اہلی کی معنی خدا کے معدوم ہونے میں تو لازم آتی ہے پر آسمان کے معدوم ہونے میں لازم نہیں آتی۔ غرض اگر ان لوگوں کی مراد جو آسمان کے ہمیشہ ہمیشہ اسی طرح صحیح و سالم رہنے کے قائل ہوئے ہیں یہ ہے کہ آسمان کا معدوم ہونا محال ہے تو یہ ایک خیال بے اصل ہے اب بجز اس کے کیا کہئے کہ جس نے یہ دعویٰ کیا اُس نے بڑی بھاری غلطی کھائی۔ کوئی کیوں نہ ہو بڑا ہوشیار ہو۔ اگر کوئی بڑا ہو کر اس جگہ چوک گیا ہو اور اس کمترین خلائق نے ٹھیک کہا تو کیا مضائقہ ہے۔

گاہ باشد کہ کودک نادان بخلط برہدف زند تیرے

فساد و ارض و سما اور اگر یہ مطلب ہے کہ آسمان کا معدوم ہونا ممکن تو ہے پر کبھی معدوم ہونے کا نہیں ہمیشہ
 اسی طرح قائم دائم رہے گا تو یہ بات البتہ ٹھکانے کی ہے۔ پر ظاہر ہے کہ یہ بات آنکھ سے تو معلوم نہیں ہو سکتی
 کیونکہ جو اس کی رسائی فقط زمانہ حال تک ہے آگے پیچھے کی انھیں کچھ خبر نہیں آنکھ کیا جانے کہ کل کو کیا ہوگا۔
 زمین و آسمان تو درکنار اپنا حال تو ایک گھڑی کے بعد کا معلوم ہی نہیں۔ اب بجز اس کے نہیں ہو سکتا کہ یا تو
 کسی رازدار خداوندی سے یہ حال معلوم ہوا ہو یا دلائل سے یہ بات ظاہر ہوئی ہو سو کسی رازدار خداوندی کا
 توجوالہ نہیں دیتے بلکہ اکثر ایسی باتوں کے کہنے والے اس بات کے قائل ہی نہیں کہ کوئی رازدار خدا بھی ہے اور
 قائل بھی ہوں گے تو فقط امکان ہی کے قائل ہوں گے۔ اتنی بات کہ کوئی ہو بھی ہے یا جو لوگ کہ بعضے بعض
 اپنے پیشواؤں کی نسبت یہ اعتقاد رکھتے ہیں کہ وہ سچ کہتے ہیں شاید وہ ہرگز تسلیم نہ کریں اب یہی احتمال باقی
 رہا کہ بوسیلہ دلائل یہ حال معلوم ہوا ہو سو دلائل سے کسی حال کے معلوم کرنے کی یہ صورت ہے کہ جب عقل دو
 چیزوں کو دیکھے کہ ایک دوسرے سے جدا نہیں ہوتیں۔ ہوتی ہیں تب دونوں ساتھ ہوتی ہیں۔ اور نہیں ہوتیں
 تب دونوں نہیں ہوتیں جیسے آفتاب اور دن۔ کہ جو آفتاب نکلا ہوا ہو گا تو دن بھی ضرور ہی موجود ہو گا اور دن
 موجود ہو گا تو آفتاب بھی ضرور ہی نکلا ہوا ہوگا۔ اس صورت میں تو عقل کو اگر ایک کا حال معلوم ہو جائے گا
 تو بے تامل دوسرے کے بھی ہونے کا یقین کر لے گی۔ یا کبھی یوں ہوتا ہے کہ عقل کو دو چیزوں میں ایک طرف
 ارتباط اور موافقت معلوم ہوتی ہے جیسے آفتاب اور حرارت کہ آفتاب کو تو حرارت لازم ہے جہاں آفتاب
 نمایاں ہو گا وہاں کچھ نہ کچھ حرارت بھی ضرور ہوگی پر حرارت بے آفتاب کے بھی پائی جاتی ہے۔ چنانچہ آگ میں اور گرم دواؤں
 میں حرارت سب کو محسوس ہوتی ہے۔ اس صورت میں آفتاب کو دیکھ کر تو حرارت کا یقین کر سکتے ہیں اور کہہ سکتے
 ہیں کہ جیسے ہمارے شہر میں اس وقت نسبت رات کے گرمی ہے ایسے ہی اور شہروں میں نسبت شب کے
 گرمی زیادہ ہوگی۔ پر کسی چیز میں حرارت کو دیکھ کر یوں نہیں کہہ سکتے کہ یہ آفتاب ہی سے گرم ہوئی ہے
 ہو سکتا ہے کہ آگ سے گرم ہوئی ہو۔

جب یہ بات بیان ہو چکی تو اب سنئے کہ ہم نے جو آسمان کے ہمیشہ اسی طرح قائم رہنے کے دلائل کو تلاش
 کر کے غور کیا تو دیکھا کہ اول تو جن کتابوں میں اس بات کو ثابت کیا ہے وہ خود مصنف ہی اس بات کے دلائل پر
 اعتراض کر کے جب کوئی جواب نہیں ملتا ہاں جھک مار کر چپ ہو رہتے ہیں۔ دوسرے یہ کہ واقعی ان باتوں
 میں کہ جن سے آسمان کے ہمیشہ قائم رہنے کو ثابت کرتے ہیں اور آسمان کے ہمیشہ قائم رہنے میں ایسی ملازمت

۱ جن دو چیزوں میں وجود اور عدم میں تلازم ہوا ان کے ایک کے وجود سے دوسرے کا وجود اور عدم سے عدم معلوم ہوتا ہے ۱۲ +

اور ایسا ارتباب جیسا آفتاب اور دن میں ہے یا جیسا آفتاب میں اور حرارت میں ہے ہرگز نہیں ملتا۔ بلکہ وہ دلیلیں ہی خود تھوک کا ستون نظر آتی ہیں۔ کیونکہ وہ ایسی باتیں نہیں کہ ان کو کوئی بے دلیل تسلیم کرے جیسا دو کا جفت ہونا مثلاً۔ بلکہ وہ بھی دلائل ہی سے ثابت ہوں تو ہوں۔ چنانچہ مدعیوں نے اسی واسطے پیش بندی کے لئے ان کے ثابت کرنے کو اپنی طرف سے بہت سی جان ماری ہے لیکن دروغ کو فروغ نہیں ہوتا۔ خدا کے فضل سے وہ دلیلیں بھی ثابت نہ ہوئیں آسمان کا ہمیشہ رہنا تو درکنار اگر کوئی سمجھکر ان دلائل ہی کے ثبوت سے انکار کر بیٹھے اور مدعیوں کے فریب میں نہ آئے تو ہم جانتے ہیں کہ اہل فہم اس کو کم فہم نہ کہیں گے بلکہ اہل انصاف سے تو یوں توقع ہے کہ آفریں اور مرجبات پیش آئیں اور اگر کوئی بہ پاس خاطر ان مذہب والوں کے تعصب ہی کرے اور دن کو رات ہی بتانے لگے اور اپنی ہی کہے جائے اور اوروں کی نہ سنے تب بھی پیش بریں ہوگا کہ سب میں اوپر کے آسمان کا جو ان کے نزدیک نواں ہے ہمیشہ رہنا ان دلائل سے نکلے اگر اندیشہ تطویل اور خیال انشکال ہوتا تو ان دلائل کو مفصل بیان کر کے ایک ایک کا حال دکھلاتا۔ پر ایک تو اصل سے یہ مضمون شکل پھر رد و قدح میں خدا جانے نوبت کہاں کی کہاں پہنچے۔ یہ ایک رسالہ مختصر ہے۔ کوئی دفتر تطویل و عرض نہیں جس میں جو چاہئے سو بھر دیجئے۔ معہذا اگر میرا اعتبار نہ ہو تو آسمان کے احوال کی کتابیں مشہور و معروف ہیں اہل فہم اپنی خود تسلی کر لیں اور نہ کریں تو میں ایک سہل طریقہ سے تسلی کئے دیتا ہوں ذرا کان دھر کر سنے۔ جناب من دلائل سے اگر آسمان کے ٹوٹ پھوٹ جانے کا کوئی محال ہونا ثابت کرے تو بعد اس کے کہ اس کا ممکن ہونا آفتاب کی طرح دانشمندوں کے لئے واضح ہو چکا ایسا ہے کہ کوئی بڑا عالم فاضل ہوشیار عقلمند کسی مکان میں بیٹھ کر قریب شام کے جیسی گھڑی کے وسیلہ سے کسی جاہل سے جاہل بے وقوف کم عمر سے جو بلند مکان پر گھڑا آفتاب کو نکلا ہوا دیکھتا ہو پکار کر یوں کہے کہ آفتاب غروب ہو چکا۔ اب دیکھئے کہ وہ سنے والا چند ماہ عقل نہیں رکھتا کتنا ہی اس کہنے والے کا معتقد کیوں نہ ہو اور جانتا ہو کہ علم و فضل میں یتائے روزگار ہے اس کی بات کبھی نہیں مانے گا۔ اور اپنے یقین کے بھروسہ یوں ہی کہے گا کہ بیشک یہ گھڑی غلط ہے۔ اگرچہ وہ یہ بات بھی نہ جانتا ہو کہ گھڑی سے کیونکر وقت کو دریافت کر لیتے ہیں غلطی کی وجہ معلوم کرنی تو درکنار اس اپنی نہ جاننے اور اپنی بے وقوفی اور بے علمی کی وجہ سے اس بات کے غلط ہونے میں متامل نہ ہوگا اسی طرح جب یہ واضح ہو گیا کہ ماسوائے موجود اصلی کے جو سوائے خداوند کریم کے اور کوئی نہیں سب کا وجود عارضی ہے تو یہ قوت سب بے وقوف بھی اس بات کو سمجھ کر اس کے زوال کے ممکن ہونے میں ہرگز متامل نہ کرے گا۔ پھر اگر افلاطون بھی اسے چونکہ آسمان ممکن ہے لہذا ابدی نہیں ہو سکتا بلکہ ارادہ اور مشیت خداوندی کے تابع ہے جب تک چاہے باقی رکھے جب چاہے فنا کر دے۔ اور ارادہ خداوندی کا صحیح علم اسی کے فرمانے سے ہو سکتا ہے عقل اس کے ادراک سے قاصر ہے ۱۲

زمین سے نکل کر آئے اور ہزاروں دلیلوں سے اس بات کو ثابت کرے کہ آسمان کے وجود کا زائل ہو جانا اور اس کا معدوم ہونا محال ہے تو گو ان دلیلوں کو نہ جانتا ہو بلکہ ان کے سمجھنے کی بھی لیاقت نہ رکھتا ہو یوں ہی کہے گا کہ ان دلیلوں میں کچھ نہ کچھ قصور ہے۔

الفرض جو دلائل کہ آسمان کے معدوم ہونیکے محال ہونے میں ہیں ان کے غلط جاننے کیلئے خود انکا جاننا کچھ ضرور نہیں۔ اور اگر مد نظر ان دلائل سے جو آسمان کی ہمیشگی کی اثبات کے ہیں یہ بات ہے کہ ہر چند آسمان کا معدوم ہو جانا ممکن ہے مگر معدوم نہ ہوگا۔ تو یہ بات اول تو ہمارے دعوے کے خلاف نہیں۔ کیونکہ ہم بھی تو یہی کہتے ہیں کہ آسمان کا معدوم ہو جانا ممکن۔ اس کا تو ابھی ہمیں بھی دعویٰ نہیں کہ بالضرور معدوم ہی ہوگا۔ دوسرے دوام کسی ایسی شے کا جس کا وجود اور عدم دونوں ممکن ہوں بجز اس کے نہیں معلوم ہو سکتا کہ کسی کو ارادہ الہی کی خبر ہو جائے کیونکہ ایسی باتوں کے دریافت کرنے کے تین احتمال ہیں ایک تو یہ کہ ارادہ الہی کے ایسی باتوں کی نسبت کچھ خبر ہو جائے۔ دوسرے یہ کہ جو اس سے معلوم ہو۔ یعنی دیکھنے کی چیز دیکھنے سے سننے کی بات سننے سے مثلاً صورت اور رنگ آنکھوں سے معلوم ہوتی ہیں اور آوازیں کان سے۔ سو جو اس کا حال یہ ہے کہ ان کو اگلے پچھلے زمانہ کی کچھ خبر نہیں ہوتی۔ البتہ فی الحال جو چیز موجود ہو اور ان کے دریافت کرنے کے قابل ہو تو ان سے معلوم ہو سکتی ہے۔ اس لئے کتنی ہی آنکھیں چیر چیر کر دیکھو ایک گھڑی پہلے اور ایک گھڑی بعد کے احوال معلوم نہیں ہو سکتے۔ اب دیکھئے آسمان کا ہمیشہ اسی طرح رہنا فی الحال آنکھوں سے تو معلوم نہیں ہو سکتا تیسرا احتمال یہ ہے کہ جیسے گھر میں آفتاب کو دیکھ کر جنگل میں دن ہونے کو یاد دھوپ کو دیوار پر پھینک کر آفتاب کے غروب ہونے کو دریافت کر لیتے ہیں۔ اسی طرح کسی بات سے یہ بات دریافت کر لیں کہ آسمان ہمیشہ اسی طرح دائم قائم رہے گا اس کو استدلال کہتے ہیں اور جس چیز سے دوسری چیز کو دریافت کریں اسے دلیل کہتے ہیں اور دلیل سے مدعا کے معلوم ہو جانے کی لم یہ ہوتی ہے کہ دلیل کو مدعا ایسی طرح لازم ہوتا ہے جیسا آفتاب کو دن یا دن کو آفتاب لازم ہوتا ہے غرض اس ارتباط اور ملازمت ہی پر مدار کا استدلال ہے۔ اگر یہ ارتباط اور ملازمت زائل ہو جاوے تو پھر استدلال بھی غلط ہو جاوے۔

سو ہم نے آفتاب کی اور نور کی ملازمت۔ اور آگ کی اور حرارت کی ملازمت کو جو غور کر کے دیکھا تو حقیقت میں ان کا ارتباط اتفاقی نظر آیا اور یہ بعینہ ایسی مثال ہے کہ کسی نے ایک کتے کو گاڑی کے نیچے اس طرح سے دیکھا کہ جس وقت وہ کتا ٹھہر گیا تو اتفاق سے وہ گاڑی بھی ٹھہر گئی اور جب وہ کتا چلا تو اتفاق

لے حاصل کلام شریف یہ ہے کہ عالم قدیم ہو تو اس کی قدامت کی دلیلوں کا ماخذ محض اس کے لوازم ہوں گے اور اثبات عالم کے ساتھ جو چیزیں بظاہر علاقہ لزوم رکھتی ہیں ان کا لزوم اتفاقی ہے ذاتی نہیں۔ جو مشیت ایزدی پر موقوف ہے ۱۲ +

سے وہ گاڑی بھی چلنے لگی۔ اور پہلے اس سے نہ کبھی کتے کو دکھا تھا نہ گاڑی کو نہ ان کا کچھ حال کسی سے سنا تھا غرض اُس سادہ لوح کو کتے کے چلنے اور گاڑی کے چلنے کی ملازمت اور ارتباط کو دیکھ کر یہ یقین ہو گیا کہ گاڑی کتے کی تان چلتی ہے اور یہ نہ سمجھا کہ یہ ارتباط اور معیت اتفاقی ہے۔ یہ محبت باہمی کچھ ضروری نہیں۔

اب اہل انصاف سے یہ سوال ہے کہ اگر آگ میں اور حرارت میں بھی ایسا ہی ارتباط اتفاقی ہو تو کسی کے پاس کیا دلیل ہے جس سے یہ ثابت کرے کہ یہ ارتباط ضروری ہے اتفاقی نہیں یعنی اس کے خلاف ہونا ممکن ہی نہیں۔ بلکہ بنظر اس بات کے کہ آگ ایک جدی چیز ہے اور حرارت جدی چیز۔ چنانچہ اپنے دل میں دونوں کو جدا سمجھتے ہیں۔ آگ کو ایک اصل شے سمجھتے ہیں اور حرارت کو اُس کی ایک صفت جانتے ہیں یوں سمجھ میں آتا ہے کہ اگر یہ دونوں ایک دوسرے سے ظاہر میں جدا ہو جائیں تو کیا عجب ہے۔ کیونکہ ان دونوں کی ملازمت کے یہ معنی ہیں کہ یہ دونوں وجود ظاہری میں اکٹھے ہیں جیسے وجود باطنی میں جدا ہے یعنی جدا سمجھ میں آتے ہیں اور وجود ظاہری میں اکٹھے ہونے کے یہ معنی ہیں کہ دو چیزوں کو جن کی ذات اور حقیقت جدا ہو ایک وجود ظاہری محیط ہو جائے۔ جیسے شکر اور پانی اصل سے جدا ہے مگر بعد شربت بنا لینے کے وہ دونوں ظاہر میں ایک ہو جاتے ہیں یا جیسے شور پانی کہ اُس میں اجزائے نیک جدا ہیں اور پانی جدا ظاہر میں یہ بھی مثل شربت کے ایک نظر آتے ہیں اور حقیقت میں دو چیزیں جدا جدا باہم مخلوط اور مربوط ہو رہی ہیں اور ظاہر میں کسی سے باسانی جدا جدا نہیں ہو سکتیں۔ اگر بھیکے کی ترکیب کسی کو معلوم نہ ہوتی تو شربت کے اجزاء کے جدا جدا ہو جانے کا تو کسی کو یقین بھی ہو سکتا۔ پر شور پانی کے اجزاء کے جدا جدا ہو جانے کا ہر کسی کو یقین نہ ہوتا مگر غنیمت ہے کہ بوسلیا بھیکے کے یہ بات دریافت ہو گئی۔ غرض اسی طرح اگر کوئی بھیکا یا اور کوئی ترکیب خدا کے یہاں ایسی ہو کہ جس سے آگ سے آگ کی حرارت اور اُس کی چمک اور آفتاب سے اُس کی حرارت اور اُس کی چمک اور آسمان سے اُس کا وجود اور اُس کی یہ ہیئت جدا ہو جائے تو کچھ دور نہیں بہت ہو گا تو یہ ہو گا کہ ہمیں تمھیں معلوم نہ ہو۔ سو ہم پر کونسا علم اور قدرت اور دانائی اور حکمت ختم ہو چکی ہے۔ بہت سی ایسی ترکیبیں ہیں کہ متقدمین کو اُن کی خبر نہ تھی متاخرین ہی نے انھیں ایجاد کیا ہے۔

معہذا بسا اوقات دیکھتے ہیں کہ حرارت برودت ایسی اشیاء کی جو دوسروں کے ساتھ ہو کر تپتی ہیں اپنے ٹھکانوں سے الگ ہو جاتی ہیں۔ مثلاً پانی اصل سے ٹھنڈا ہے اگر اُس کو گرم کیجئے تو اُس وقت اُس سے برودت علیحدہ ہو جاتی ہے اور حرارت اُس میں آجاتی ہے۔ پھر تھوڑی دیر کے بعد حرارت دور ہو جاتی ہے اور برودت آجاتی ہے۔ اب کون نہیں جانتا کہ برودت پانی کی ذاتی چیز ہے۔

معہذا ایسی طرح اُس سے علیحدہ ہو جاتی ہے کہ برودت کی جگہ بسا اوقات حرارت آجاتی ہے اُس وقت

اُس پانی کو اگر ایسا شخص دیکھے کہ جس نے کبھی پانی کو نہ دیکھا ہو اور نہ اُس کا کچھ حال سنا ہو تو بالیقین یوں ہی معتقد ہو کہ حرارت پانی کی اصلی خاصیت ہے۔ اب ان مشاہدوں سے صاف یوں واضح ہوتا ہے کہ حرارت برودت، یبوست، رطوبت، نور، ظلمت، بقا، فنا، ماسوا اس کے اور کچھ بعض بعض مخلوقات کے لوازم میں سے ہیں سب قابل انفصال ہیں ہو سکتا ہے کہ ایک دوسرے سے جدا ہو جائے سو ہم جانتے ہیں کہ بعض حیوانیات یہود و نصاریٰ اور اہل اسلام کے جو افسانے کچھ ایسے مشہور ہیں کہ آگ میں وہ گرے نہ جلے بلکہ اُن کے حق میں وہ آگ مثل پانی کے ٹھنڈی ہو گئی کچھ عجیب نہیں کہ سب صحیح ہوں اگر یہ بات کسی معتبر تاریخ سے ثابت ہو جائے تو ہم بیشک تسلیم کر لیں اور ہرگز انکار نہ کریں اور یہ نہ دیکھیں کہ ہمارے باپ دادا یا ہماری قوم کے لوگ بھی اس بات کو تسلیم کرتے ہیں یا نہیں بلکہ ساری ایسی باتیں جن میں ملازمت کا خلاف لازم آتا ہو۔ جیسے کثرتِ امتوں اور کرشموں کا حال سُننے ہیں۔ ہمارے نزدیک سب اسی قسم کے ہیں بالجملہ ملازمت اور ارتباط جو دو چیزوں میں ہو اگر تا ہے تو اُس کے یہی معنی ہوتے ہیں کہ دو چیزیں اکٹھی رہتی ہیں ایک دوسرے سے جدا نہیں ہوتیں نہ یہ کہ جدا ہی نہیں ہو سکیں بلکہ بہت سی اصلی خاصیتوں کو ہم دیکھتے ہیں کہ بسبب کسی خارجی چیز کے وہ زائل ہو جاتی۔ اگر وہ خارجی چیز عالم میں نہ ہوتی تو کسی کو بھی اُن کا زائل ہو جانا خیال میں نہ آتا اگر آگ اور آفتاب نہ ہوتا تو پانی کی برودت کے زائل ہو جانے کا اور اُس کے گرم ہو جانے کا کسی کو احتمال بھی نہ ہوتا۔ اگر ہمارے ہاتھ پاؤں کا زور اور ہوا وغیرہ کی طاقت کا کچھ ظہور نہ ہوتا تو ہرگز پتھر وغیرہ اشیاء کی جو اوپر سے نیچے کو گر کر تھکتی ہیں اوپر کی جانب جانے کی کوئی صورت نہ ہوتی سو اگر کسی شے کو کسی شے کا لازم کہو گے تو بہت سے بہت یہ ہو گا کہ اُس کو اسکی خاصیت ذاتی کہو گے۔ تو جیسی یہ خاصیتیں رجن کا ہم نے بیان کیا، کسی خارجی سبب سے زائل ہو جاتی ہیں ایسے ہی اگر وہ خاصیت بھی زائل ہو جائے تو کسی کو کیا انکار ہے۔

الفصلہ اگر کوئی بوجہ دلائل آسمان کے دوام اور بقا کو ثابت کرے گا تو بیش بریں نیست یہ معنی ہونگے کہ اُن دلائل میں اور اس مضمون میں ملازمت اور ارتباط ہے اس لئے ہم کہتے ہیں کہ آسمان میں اور دوام میں ملازمت ہے اور یہ اُس کی اصلی خاصیت ہے اس سے اپنے آپ زائل نہیں ہو سکتی۔ سو ابھی واضح ہوا ہے کہ اول تو یہ ملازمتیں جو باہم اشیاء میں معلوم ہوتی ہیں بنظر حقیقت میں سب اتفاتی ہیں۔ چنانچہ یہ بات ویسے بھی ظاہر ہے اس لئے کہ مثلاً آگ جلاتی ہے تو اُس کا سبب یہ ہو سکتا ہے کہ آگ کمال درجہ کی گرم ہے پر گرم ہونے کا سبب پوچھئے تو کوئی کیا بتائے۔ بجز اس کے نہیں کہا جاتا کہ یوں ہی بے سبب آگ اور حرارت کو خداوند کریم نے جمع کر رکھا ہے سو اسی کو اتفاتی کہتے ہیں کہ دو چیزیں بے سبب خدا کے جمع کرنے سے جمع ہو جائیں جیسے کتے اور گوری کی مثال گذری یا جیسے ایک آدمی کا سیاہ رنگ ہو اور لمبا قد ہو تو اس صورت میں سیاہی اور لمبائی جو باہم مخلوط

اور مربوط ہیں تو یوں ہی بے سبب مربوط ہیں۔ لمبائی اور سیاہی میں کچھ علاقہ اور رشتہ نہیں۔ نہیں تو ہر جگہ کٹھی ہی رہتے۔ غرض آگ کے ساتھ حرارت اور پانی کے ساتھ برودت بے سبب مجتمع ہیں اور کوئی تلاش کر کے کوئی سبب نکال بھی لے تو وہ سبب آگ کے یا پانی کے ساتھ بے سبب مجتمع ہو گا سو انجام کو کہیں کہیں سلسلہ منقطع ہو جائے گا اور وہی اتفاقی اجتماع نکلے گا۔ اور ظاہر ہے کہ اتفاقی اجتماع کو دوام لازم نہیں ورنہ کتے کی چال اور گاڑی کی چال میں حقیقہً ملازمت ہوتی اسی طرح سیاہی اور لمبائی میں فی الواقع ارتباط ہوتا۔

الفصہ اگر کوئی دلیل سے آسمان میں اور اُسکے وجود میں جو ایک سے جدا گانہ ہے چنانچہ مکرر سکریٹس واضح ہو چکا ہے ملازمت ثابت بھی کر دے تو وہ حقیقت میں ملازمت نہ ہوگی ایک اتفاقی اجتماع ہو گا۔ سو اتفاقی اجتماع کو دوام لازم نہیں مہذبہاں دو چیزوں میں ملازمت ہوتی ہے تو اس سے زیادہ ایک کو دوسرے سے ارتباط نہیں ہو سکتا کہ ایک دوسرے کی خاصیت ذاتی ہو۔ سو یہ بھی ظاہر ہو گیا کہ خاصیتیں ذاتی گو اپنے آپ زائل نہیں ہو سکتیں پر خارجی اسباب سے زائل ہو سکتی ہیں۔ چنانچہ پانی کے گرم ہو جانے اور پتھر کے اوپر کی جانب پھینکنے کی مثال سے یہ بات خوب واضح ہو گئی اسی طرح بہت سے بہت آسمان کا دوام اُس کی ایک خاصیت ذاتی ہو گا سو وہ بے سبب اگر زائل نہ ہو تو ہو سکتا ہے کہ کسی خارجی سبب سے زائل ہو جائے۔ اس کے بعد ہم یہ پوچھتے ہیں کہ جن چیزوں کے وسیلے سے آسمان کے دوام کو ثابت کرتے ہیں وہ بھی آخر منجملہ مخلوقات ہیں خالق نہیں۔ اور ظاہر ہے کہ مخلوقات سب معدوم ہو سکتی ہیں۔ چنانچہ بخوبی واضح ہو چکا ہے۔ سو اگر بالفرض والتقدیر ان چیزوں میں اور آسمان کے دوام میں ملازمت حقیقی بھی ہو جب بھی تو دوام ثابت نہیں ہو سکتا۔ ہاں جب تک وہ اشیاء موجود رہیں گی تب تک آسمان کا وجود قائم رہنا ضرور ہو گا مگر در صورتیکہ وہ اشیاء خود معدوم ہو سکتی ہیں تو آسمان کا وجود کیونکر پائدار رہے گا۔ الغرض کوئی ملنے یا نہ مانے پر انصاف کی بات یہ ہے کہ جیسے حواس سے آسمان کا دوام معلوم نہیں ہو سکتا ایسے ہی بواسطہ ملازمت بھی اُس کا دوام بلکہ ساری ایسی چیزوں کا دوام جن کا وجود اور ہے اور ذات اور معلوم نہیں ہو سکتا۔ ہاں اگر کسی طرح یہ بات دریافت ہو جاوے کہ ارادہ خداوندی نسبت آسمان کے یوں مقرر ہوا ہے کہ آسمان ہمیشہ اسی طرح قائم رہے تو البتہ ہم انکار بھی نہیں کر سکتے۔ کیونکہ یہ بھی ممکن ہے مگر عالم کے احوال میں غور کرنے سے اور اُس کے تغیرات کے مشاہدہ سے گمان غالب یوں ہے کہ ایک روز نہ ایک روز یہ کارخانہ بالکل درہم و برہم ہونے والا ہے۔

حقیقت عالم | شرح اس کی یہ ہے کہ جیسے انسان اربع عناصر سے یعنی آب، خاک، ہوا، آگ سے جو باہم

لے (حاصل یہ ہے کہ) مجموعہ عالم انسان کی طرح مختلف مزاجوں سے مرکب ہے اور ان مزاجات مختلفہ کے (افراط و تقریط کے باعث اُس کے حالات میں ایسے تغیرات پیدا ہوتے رہتے ہیں کہ جن کو اگر صحت و مرض سے تعبیر کیا جاوے تو بجائے۔ انھیں تغیرات کے باعث) (بقیہ حاشیہ بر صفحہ ۳۷)

خلاف مزاجی اور دشمنی رکھتے ہیں مرکب ہوا ہے۔ ایسے ہی یہ عالم بھی اشیاء مختلف المزاج اور مختلف التأثير سے مرکب ہوا ہے۔ منجملہ زمین اور دریائے سمندر اور باقی دریاؤں اور ہوا اور آگ کی مخالفت کو سب جانتے ہیں۔ من بعد آفتاب کی گرمی کی شدت تو ہے ہی چاندنی میں دریا کے سمندر کی طغیانی بھی شہرہ آفاق ہے۔ علیٰ ہذا القیاس ہم سمجھتے ہیں کہ اور ستاروں میں بھی اختلاف تاثیر ہوگا۔ کیونکہ جیسا اشیاء مذکورہ میں شکل صورت رنگ وغیرہ کا فرق ہے ایسا ہی ستاروں میں بھی باہم فرق نظر آتا ہے کسی کا رنگ سرخ نظر آتا ہے کسی کا سفیدی مائل کسی کا سبزی نما۔ چنانچہ ظاہر ہے۔ جو جیسا اشیاء مرقومہ بالا میں مثل اربع عناصر وغیرہ کے فرق تاثیرات ہے ایسا ہی ستاروں میں بھی فرق تاثیر ہوگا۔ گو ہمیں اُس کی تفصیل معلوم نہ ہو۔ مہذا ہم دیکھتے ہیں کہ اکثر فرقے خاصکر ہمارے ہندوستان والے ماسوائے گرمی وغیرہ کے اور اور بھی تاثیریں ان ستاروں میں بتاتے ہیں۔ چنانچہ شادی وغیرہ میں جو اوقات کا لحاظ رکھتے ہیں تو اُس کی وجہ یہی ہے جو کیا عجیب ہے کہ یہ بات بالکل بے اصل نہ ہو۔ کیونکہ نحوست اور برکت اور موت اور حیات وغیرہ بھی منجملہ تاثیرات ہیں۔ جیسے آفتاب کی تاثیر گرمی ہے اور جو لو ازم گرمی کے ہیں مثلاً زمین سے بخارات کا اٹھنا اور پانی کا ابھرنے چنانچہ سایہ میں کھنتی کم جاتی ہے۔ اور علیٰ ہذا القیاس پھلوں کا اور کھیتوں کا پکنا۔

ایسے ہی اگر کسی ستارہ کی تاثیر نحوست یا برکت ہو تو کیا بعید ہے۔ پر چونکہ ستارے لاکھوں ہیں اور ہر ایک میں یوں معلوم ہوتا ہے کہ کچھ نہ کچھ تاثیر ہوگی تو مجموعہ کی تاثیر خدا جانے کیا ہوگی۔ کیونکہ ہم دیکھتے ہیں کہ ایک دوا کی کچھ تاثیر ہوتی ہے اور دوا کی ملکر کچھ اور ہوتی ہے۔ علیٰ ہذا القیاس جوں جوں اجزاء نسخہ مرکبہ کے بڑھاتے جائیں گے وہوں وہوں اُس کی تاثیر بھی بدلتی جائے گی۔ سو اگر کسی نسخہ میں سو دو سو دوائیں ہو جائیں تو پھر اُس کی تاثیر کو اور اُس کے درجہ مزاج کو دریافت کرنا دشوار ہو جائے گا۔ اور صورتیکہ بعض مفردات کی تاثیر معلوم نہ ہو اور باہم پھر یہ بھی معلوم ہو کہ اس نسخہ میں کتنی دوائیں ہیں تو پھر اس نسخہ کی تاثیر پہلے استعمال کے دریافت ہونی محال ہو جائے گی ہو سکتا ہے کہ ایسی صورت میں کسی ایک دوا کا اتنا حال معلوم ہو کہ یہ دوا بیمار کو نافع ہے یا مضر ہے مگر بسبب اس بات کے کہ کسی اور دوا سے اس کی اصلاح ہوگی ہو یا اور کسی دوانے اس کے نفع کو کھو دیا ہو تو اُس دوا کا اُس نسخہ کے ضمن میں استعمال کرنا بیمار کو نافع یا مضر معلوم نہ ہو۔ ایسے ہی ہو سکتا ہے کہ کسی ستارہ کا نحوس یا متبرک ہونا کسی وجہ سے کسی کو ایسا یقین ہو جائے جیسے آفتاب کا گرم ہونا۔ مگر دوسرے ستاروں کی تاثیر ملکر وہ حال نہ ہے بلکہ برعکس ہو جائے جیسے برن کی سردی بسا اوقات بعض چیزوں میں آفتاب کی تاثیر کو ظاہر نہیں ہونے دیتی اور یہ تو ظاہر ہے ہی کہ سب ستاروں کی گنتی کسی کو معلوم نہیں۔ پھر سب کی تاثیر کسی کو کیا معلوم ہوگی۔ اس لئے ہم کو یقین ہے

(بقیہ حاشیہ ص ۳۷) اُس پرسی زمانہ میں عوارض طفولیت عارض ہو کر کسی میں وہ شباب کے حالات میں اور کسی وقت پیری کے امراض و حوادث میں مبتلا رہا اور ہے۔ ان تغیرات حسی کا لازمی نتیجہ یہ ہے کہ اُس کے اخلاط میں نقصان آکر ایک روز اُس کا شیرازہ منتشر اور حیات منقطع ہو جائے گی۔ اور وہ وقت آئے گا کہ مواعید اکہیہ کے مطابق انشقاق سمار ہو کر یوم دین دقیامت واقع ہو۔ واللہ اعلم بالصواب

کہ علم نجوم کا کسی کو ایسا کمال حاصل نہیں ہو سکتا کہ جس سے بطور قاعدہ کے ہر سوال کا جواب نکال دے بلکہ لازم ہے کہ اکثر غلط ہو کرے۔ سو ہم جانتے ہیں کہ منجموں کی غلطی کا باعث یہی ہوتا ہے کہ اس علم کا کمال ممکن نہیں اور وہ جو گاہ و بیگاہ کوئی بات صحیح ہو جاتی ہے تو اُس کا اعتبار نہیں اگر کوئی اپنے جی میں کوئی بات لے کر دوسرے سے پوچھے کہ بتائیں جی میں کیا ہے اور وہ یوں ہی اتفاقاً اُسی بات کو بتا دے جو اُس کے جی میں تھی تو یہ بات کچھ قابلِ تعریف نہیں بلکہ اگر کوئی اتنی بات پر مغرور ہو اور یوں سمجھ بیٹھے کہ میں دوسرے کے جی کی بات بتا سکتا ہوں تو اُس سے گدھا بھی بہتر ہے اسی لئے ہماری سمجھ میں یوں آتا ہے کہ اس علم میں دل کا لگانا عمر کا گنونا ہے بلکہ حکام کو مناسب ہے کہ اُن کو تنبیہ کی جاوے کیونکہ ایسے لوگ اپنی عمر کھوتے ہیں اور اوردوں کو خراب کرتے ہیں اور عجب نہیں کہ یہ فریب بازی اور عمر کی بربادی خدا کے نزدیک بھی موجبِ ممنوعیت کا ہو جاوے۔ اب سنئے عالم کی مختلف قسم کی اشیاء کے مرکب ہونیکے بیان میں یہ کمترین کچھ کا کچھ کہنے لگا اب پھر وہی معروض ہے۔

صحت و مرض عالم اور اُن کے وجوہ | جناب من عرض یہ ہے کہ تمام عالم بھی مثل بنی آدم اور حیوات اور نباتات کے اشیاء مختلف تاثیر سے مرکب ہے بلکہ کثرت اجزاء عالم بقدر عالم کی بڑائی کے بدرجہ غایت ہے چنانچہ مثل اجزاء کے بعض کی طرف اشارہ بھی کیا گیا سو یوں سمجھ میں آتا ہے کہ جب عالم بہت سی مختلف قسموں کی موجودات سے مرکب ہو اور ہر قسم کی مختلف تاثیر ہونی تو بیشک ایک دوسرے کا دشمن ذاتی اور مخالف اصلی ہو گا اور اُس کے ہونے کا روادار نہ ہو گا اور جب ذرا بھی ایک کو غلبہ ہو گا تو تمام عالم کے مزاج میں ایک فساد آجائے گا یعنی وہ کیفیت متوسطہ جو پہلے اُس جز کے غلبہ کی تھی وہ زائل ہو جائے گی اور جب وہ کیفیت باقی نہ رہی اور اعتدال مزاج جاتا رہا تو یوں سمجھو کہ نسبت تمام عالم کے یہ ایک مرض ہو گا جیسا کہ بنی آدم میں نسبت کیفیت طبعی کے اگر کسی کا رجب عناصر میں سے غلبہ ہوتا ہے تو اُس کو مرض کہتے ہیں۔ چنانچہ بخار رجب عناصر میں سے آگ کے غلبہ کا اثر ہوتا ہے اور فالج زکام اور اکثر درد پانی کے غلبہ کا اثر ہوتا ہے اور خارش وغیرہ خاک کے غلبہ کی وجہ سے پیدا ہوتی ہے اور ورم اور بعضے درد ہوا کی زیادتی کے سبب پیدا ہوتے ہیں اسی واسطے ان کے علا جوں میں اُن دواؤں کو استعمال کرتے ہیں جن کی تاثیریں اُس خلط کی تاثیر کے مخالف ہوں جس کے سبب مرض پیدا ہوا ہے۔

الغرض جیسے آدمی میں رجب عناصر کے غلبہ کے سبب چار خلطوں میں سے کسی خلط میں سودا میں یا صفرا میں خون میں یا بلغم میں فساد آجاتا ہے ایسا ہی عجب نہیں کہ اجزاء عالم میں سے بھی کسی کی تاثیر کے غلبہ کے باعث عالم کے مزاج میں کچھ فساد نمایاں ہو بلکہ اُس سے زیادہ ہو تو کچھ دور نہیں۔ کیونکہ آدمی کا بدن کل چار چیزوں سے مرکب ہے۔ پھر ان چار ہی کے غالب مغلوب ہونے سے ہزاروں طرح کے مرض پیدا ہوتے ہیں عالم تو بیشمار چیزوں سے مرکب ہے۔ اُن کے آپس میں غالب مغلوب ہونے سے تو لاکھوں قسم کے مرض پیدا

ہونے چاہئیں۔ معہذا انسان کی ترکیب کی کیفیت ہے کہ ان چاروں چیزوں کو باہم خلط ملط کر کے اول ایک کر لیا ہے۔ پھر سارے اعضاء کو سرے لیکر پاؤں تک ایک ایسی شے بنایا ہے تو اس سبب سے سارے بدن کا اکثر اوقات ایک سا حال رہتا ہے۔ ہاں اگر کبھی خارج سے یعنی غذا کی یا آب و ہوا کی خرابی کے سبب یا انقلاب موسم کے باعث ایک کو دوسرے پر غلبہ ہو گیا تو ہو گیا بخلاف عالم کے اجزاء کے کہ اُس کی ترکیب گویا اس قسم کی سمجھتی چاہئے کہ سر تو خاک کا ہو اور سینہ پانی کا اور پیٹ ہوا کا اور پاؤں آگ کے یا برعکس تو اس صورت میں سر سینہ کا دشمن ہو گا اور سینہ پیٹ کا اور پیٹ پاؤں کا۔ چنانچہ ظاہر ہے کہ زمین سے لیکر آسمان تک ہر شے اپنی جگہ پر ہے اور معہذا ایک دوسرے سے متصل ہے یہ نہیں کہ زمین میں اور سمندر میں اور ہوا میں کچھ فاصلہ ہو۔ اسی طرح اوپر تک اُن لوگوں کے نزدیک جو آسمان کے قائل ہیں ایک سلسلہ متصل معلوم ہوتا ہے۔ **الذرا علم۔**

وجہ امراض | الغرض اجزائے عالم کے باہم اختلاف کے باعث بلحاظ اتصال مذکور کے لازم ہے کہ اگر ایک کو حرکت ہو اور اس حرکت میں ایک دوسرے سے ٹکرائے اور گرے یا ایک دوسرے کی جگہ پر آجائے تو بیشک ایک جز کو دوسرے جز سے اُس ضرر کے علاوہ جو فقط اتصال کے باعث پیدا ہوتا تھا ایک اور ضرر پیدا ہو گا اور تمام مجموعہ کی کیفیت بدل جائے گی اور ایسا حال ہو جائے گا کہ مثلاً کسی آدمی کا سر تو فقط آگ کا ہو اور ہاتھ فقط پانی کے ہوں اور وہ اپنے ہاتھ کو حرکت دیکر سر پر لے جائے تو بیشک اس صورت میں علاوہ اُس کے جو پہلے سے بسبب اتصال بدنی کے سر کو ہاتھ کی برودت کا اثر اور ضرر پہنچا تھا اور ہاتھ کو سر کی گرمی کا اثر پہنچا تھا۔ ایک اور بھی اثر اور ضرر ایک کو دوسرے سے ہو گا۔

سو بعینہ یہی قصہ اس عالم میں نظر آ رہا ہے جب ہواؤں کو حرکت ہوتی ہے اور آندھی چلتی ہے تو خاک کہیں کی کہیں اُڑتی پھرتی ہے اور سمندر کی طغیانی اور جوش کا حال جو وقت شدت ہوا کے ہوتا ہے جہاز پر سوار ہونے والوں سے سربے سُنا ہو گا۔ الغرض ان حرکات کے باعث کہنے یا کسی اور سبب سے عالم کے اکثر اجزاء میں ایک

۱۔ بلکہ اُن لوگوں کے نزدیک جو آسمان کے وجود سے انکار کرتے ہیں اوپر تک سلسلہ متصل ہے۔ کیونکہ جو قاعدہ کششوں کا کیکر صاحب وغیرہ نے ایجاد کیا ہے اور ہرشل صاحب اور نیوٹن صاحب وغیرہ نے اُس کو تسلیم کیا ہے اُس کشش کے واسطے ضرور ہے کہ جو ستارہ دوسرے ستارہ کو کھینچتا ہے اُس کی قوت جاذبہ کے واسطے کوئی ذریعہ اور واسطہ نفوذ تاثیر کا چاہئے یعنی ایک ستارہ سے دوسرے ستارہ تک کوئی موجود درکار ہے جو اثر قوت جاذبہ کا قبول کرے اور وہ اثر اجزائے مادہ درمیانی میں پیدا ہوتا چلا جائے یہاں تک کہ اُس دوسرے کو پہنچے ورنہ انقطاع قوت جاذبہ کا درمیان میں ہو جا اگر کرہ زمین سے آفتاب تک بعد انقطاع کرہ ہوائی کے جس کی مقدار معین ہے خلائے محض مان لیا جائے یا دیگر سیارات تک درمیان میں کوئی جسم سیال یا غیر سیال واقع نہ ہو تو قوت جاذبہ شمسی کا پہنچنا متعذر ہے بلکہ انقطاع کلی ہو جائے گا علیٰ ہذا القیاس جو روشنی کو اکب کی پہنچتی ہے اس کے واسطے بھی کوئی جسم یا مادہ درکار ہے جس پر وہ پہلے پڑتی ہو اور اس کو چمکاتی ہو اور وہ جسم اپنے قریب کے اجزاء مادہ کو منور کرتا چلا جائے یہاں تک کہ ہم تک پہنچے اور رفتار روشنی کی بحساب مسلمہ فی سکند دو لاکھ میل ہے اور فاصلہ آفتاب کا زمین سے دو کروڑ اسی لاکھ میل یا آٹھ کروڑ چالیس لاکھ میل ہے ۱۲ +

طرح کا فساد اور خرابی اکثر اوقات نظر آتی ہے۔ آب و ہوا کا فساد اور ان سے امراض کا اور وباؤں کا پیدا ہونا تو سہی جانتے ہیں۔ باقی زمین کا یہ حال ہے کہ بعضی زمینوں میں بہت پیدا ہوتا ہے اور بعضوں میں کم۔ معہذا ایک ہی زمین سے ایک عرصہ تک بہت پیداوار ہوتی ہے اور پھر اتنی نہیں ہوتی۔ ہر چند سب سامان نشوونما کے مثلاً زمین کا ہلانا اور کھات دینا اور پانی کا سچنا یا مینہ کا برسنا ایک سال میں قرار واقعی پائے جاتے ہیں اور دوسرے سال میں یہ سامان نسبت اُس کے کم۔ مگر بالینہمہ بسا اوقات پیداوار برخلاف سامان کے ہوتی ہے کھیتی والے سب جگہ موجود ہیں اگر کسی کو شک ہے تو پوچھ دیکھئے۔

معہذا ہم دیکھتے ہیں کہ کسی سال میں درخت نمودار خوب بار آورہوتے ہیں اور کسی سال میں ایسے نہیں ہوتے بلکہ ایک ہی باغ میں ایک درخت خوب پھیلتا ہے اور ایک کم یہ سب صورتیں عقل کے نزدیک زمین کے مزاج میں فساد آجانے کے باعث پیدا ہوتی ہیں۔ آدھر دیکھئے کہ کبھی برسات خوب ہوتی ہے اور کبھی نہیں ہوتی۔ یوں ہر سال کا سال بلکہ کئی کئی سال خشک گزر جاتے ہیں اور پھر کبھی اوڑھے پڑتے ہیں کبھی نہیں اور پھر کبھی بڑے بڑے اوڑھے پڑتے ہیں کبھی چھوٹے چھوٹے۔ کبھی کم اور کبھی زیادہ۔ آدھر کبھی برق گرتی ہے اور بہت سی خرابیاں کر جاتی ہے۔ کبھی دم دار ستارے نظر آتے ہیں۔ کبھی چاند سورج گہرے جاتے ہیں سو برق کا گرنا تو کمرہ ناری دینی آگ کے طبقے کی جو ہوا سے اوپر بتاتے ہیں، خرابی پر دلالت کرتا ہے۔ باقی چاند گہن تو بالاتفاق اُسے کہتے ہیں کہ چاند میں نور نہ رہے۔ سو یہ چاند کے حق میں بھی ایک نقصان اور فساد ہوا اور ان چیزوں کے حق میں بھی جو اُس سے منور ہوتی ہیں کیونکہ جن چیزوں کی اصلاح نور سے ہوتی تھی وہ سب اس وقت خراب ہو جائیں گے یا خراب ہو جانے کے قریب ہو جائیں گے اور جو باتیں کہ نور سے پیدا ہوتی تھیں۔ چنانچہ کچھ کچھ اوپر مذکور ہو چکا ہے وہ سب اس وقت مسدود ہو جائیں گی اور سورج گہن میں اگرچہ حکماء کے خیال کے موافق آفتاب سے نور زائل نہیں ہو جاتا فقط آفتاب چاند کی اوٹ میں آجاتا ہے مگر اور چیزیں تو اس وقت اُس کی گرمی کے فیض اور اُور فیضوں سے محروم رہ جاتی ہیں ان سب تغیرات میں سے جو بات موافق مزاج عالم کے قرار دی جائے اُسے تو صحت کہہ لیجئے باقی سب مرض ہی گنے جائیں گے لیکن عقل کے نزدیک وہ تغیرات کہ جن سے کسی جزو کو اجزائے عالم میں سے ضرر پہنچے یا عالم کے کمال کے خلاف معلوم ہو جیسے چاند گہن سورج گہن کہ نسبت تمام عالم کے بمنزلہ آشوب چشم یا رتوندی کے ہے مرض ہونے چاہئیں۔ چنانچہ ظاہر ہے سو اس لحاظ سے ہم کہتے ہیں کہ آب و ہوا کا ایسا تغیر کہ جس سے دبا پھیلے اور بنی آدم کو جو منجملہ اجزائے عالم ہیں ضرر پہنچے اور خشک سالی اور اولوں کی بارش وغیرہ اسی قسم کی چیزیں امراض عالم میں سے ہیں جیسے کہ پھوڑا پھنسی آشوب چشم وغیرہ جن سے بعض اعضائے بنی آدم کو ضرر پہنچتا ہے یا اُس کی خوبی میں کچھ فرق آجاتا ہے۔ بنی آدم کے

حق میں مرض گئے جاتے ہیں۔ مگر جیسے ہمارے تمھارے بدن کے پھوڑا پھنسی وغیرہ امراض ظاہری ہیں اور اُس کے مقابلہ میں دردِ حلقان وغیرہ امراض باطنی بھی ہیں ایسے ہی عالم کے امراض مذکورہ کے مقابلہ میں جو بہت تمام عالم کے امراض ظاہری ہیں اس کمترین کو امراض باطنی بھی نظر آتے ہیں۔ وہ کیا ہیں۔ اکثر بنی آدم کے اخلاق کا بد ہونا اور افعال ناپسندیدہ کا سرزد ہونا۔

الغرض عالم کے لئے بھی امراض ضرور ہیں لیکن ہمیں سب کی تفصیل معلوم نہیں ہو سکتی۔ مرض کی خبر مریض ہی کو ہوتی ہے خاص کر مرض پنہانی کی اور وہ بھی ایسا ہو کہ کسی اور کو بھی نہ ہو اور سو اپنے امراض کی خبر پوری پوری عالم کی روح کو پہنچا عالم اور عالمیات کی ارواح | باقی رہا عالم کے لئے روح کا ہونا ہر چند نظر سہری میں ایک نامعقول بات معلوم ہوتی ہے مگر میں جانتا ہوں کہ وجہ اس کی بجز اس کے اور کچھ نہیں کہ زندگی سانس کے لینے اور اپنے ارادہ سے حرکتوں کے کرنے کا نام رکھ چھوڑا ہے اور اگر ہم تم یہ بات جانتے کہ زندگی اسے نہیں کہتے بلکہ زندگی حقیقت میں اُسے کہتے ہیں کہ جس سے جاننا پہچاننا سوچنا سمجھنا تعلق رکھتا ہے تو ماسوا انسان اور حیوانات کے زمین آسمان درخت پہاڑ بلکہ مجموعہ عالم کے حق میں بھی روح کے ہونے کا اگر اقرار نہ کرتے تو انکار بھی نہ کرتے۔ بڑی دلیل اس بات کی کہ زندگی فقط سانس لینے اور حرکت کرنے کا نام نہیں ہے کہ اگر آدمی دیر تک سانس بند کر کے بیٹھا ہے اور اپنے ارادہ سے کوئی حرکت نہ کرے تو کوئی دیوانہ بھی اُسے یوں نہ کہے گا کہ اب یہ زندہ نہیں مر گیا۔ ہاں اتنی بات بیشک ہے کہ انسان اور حیوانات میں تادم حیات سانس لینا ایک طبعی بات ہے پر ہر وقت لازم نہیں کہ برابر سانس لئے جائے۔ باقی رہا اپنے ارادہ سے حرکت کرنا سو ہمیں ایسا کوئی شخص نظر نہیں آتا کہ کسی دلیل سے یہ بات ثابت کرے کہ زمین پہاڑ درخت پہاڑ وغیرہ اپنے ارادہ سے حرکت نہیں کر سکتے بہت بہت کوئی کہے گا تو یوں کہے گا کہ ہم نے آج تک کسی درخت کو مثلاً اپنی جگہ سے دوسری جگہ سرکتے نہیں دیکھا سو اگر یہی دلیل ہے تو ہم نے تم نے بہت سی چیزیں نہیں دیکھیں۔ اگر خبر کے غلط ہونے کا احتمال کسی طرح اٹھ جائے تو میں تو ان قصوں کا جن سے درختوں پتھروں وغیرہ کا بولنا اور اپنے آپ حرکت کرنا ثابت ہے ہرگز انکار نہ کروں۔ کیونکہ مجھے بڑی دلیل قوی سے یہ بات معلوم ہوتی ہے کہ ماسوا ان اشیا کے جن کو ہم جاندار کہتے ہیں اوروں میں بھی بلکہ ہر شے میں جان ہے اور ہر ذرہ اور ہر چیز کے لئے ایک روح ہے۔ تفصیل اس اجمال کی یہ ہے کہ پہلے اس سے واضح ہو چکا ہے کہ اس عالم کی ہر چیز کا چھوٹی سے لیکر بڑی تک وجود اور ہے اور ذات اور ہے۔ یعنی دو وجود ہیں ظاہری اور باطنی۔

ممکنات کے وجود کا | سو باطنی وجود کو ذاتِ خداوندی سے کچھ اس قسم کی نسبت ہے جیسے شعاعوں کو آفتاب سے ذاتِ الہی سے تعلق | اور وجود ظاہری کو بمنزلہ دھوپوں کے جو شعاعوں سے پیدا ہوتی ہیں اور صحن اور ہر میدان میں جدا جدا نظر آتی ہیں سمجھنا چاہئے چنانچہ جیسے دھوپ کبھی آتی ہے کبھی چلی جاتی ہے ایسے ہی

وجود ظاہری کبھی ہوتا ہے کبھی نہیں ہوتا اور جیسے آفتاب کے طفیل سے شعاعیں ہمیشہ موجود رہتی ہیں ایسے ہی خداوند کریم کے طفیل سے اس وجود باطنی کو بھی ہمیشہ قیام ہے اب سنئے کہ جیسے آفتاب کے نور سے اول شعاعیں پیدا ہوئیں اور بعد میں دھوپیں ظاہر ہوئیں اور اس ترتیب ہی کے سبب سے جس قدر ہر قسم کے کمال آفتاب کے کمالوں میں سے یعنی نور گرمی وغیرہ شعاعوں کو ملا وہ دھوپوں کو نہیں ملاکتی ہی بڑی اور خوش قطع دھوپ کیوں نہ ہو اسی طرح وجود باطنی اول ہے اور وجود ظاہری بعد میں بلکہ وجود باطنی ہی کا پر توہ سمجھنا چاہئے جیسے دھوپ شعاعوں کا پر توہ ہے سولازم ہے کہ وجود باطنی کو اول فیض ربانی پہنچے بعد میں وجود ظاہری تک جائے سو یہ نہیں ہو سکتا کہ ہمارے تمھارے وجود ظاہری تک حیات کا فیض پہنچ جائے اور اوروں کے وجود باطنی کو بھی خبر نہ ہو کیونکہ وجود باطنی کسی کا ہو ہر کسی کے وجود ظاہری سے مقدم ہے جیسے شعاعیں کسی طرف کی کیوں نہ ہو ہر جگہ کی دھوپ سے اشرف اور مقدم ہیں اور نیز یہ بھی ثابت ہو چکا ہے کہ ذات خداوندی میں ایک ہو کر پھر سب کمال بھری ہوئی ہے یعنی وہ ایک ہے سب کمالوں کے کام کرتا ہے جیسے ایک شخص کلکٹری اور مجسٹریٹ کے دونوں کام کرتا ہے کام کے سبب دو نام ہو گئے ہیں ورنہ ہے وہ ایک ہی۔

ایسے ہی ذات خداوندی بھی بسبب جدا جدا کاموں کے خالق رازق سمیع بصیر کہلاتی ہے اور جب یہ ہو کہ وہ ایک ہے اور پھر سب کمال اس میں ہیں تو اس کا فیض بھی بیشک مجموعہ ساری خوبیوں کا ہو گا اور جس جس کو وہ پہنچے تھوڑا بہت اس میں ہر قسم کا کمال ہونا چاہئے۔ ہاں قابلیت کے فرق سے اتنا فرق ہونا ضرور ہے جیسا آئینہ قلعی دار اور اینٹ پتھر میں آفتاب کا نور برابر پہنچتا ہے پر جتنا زیادہ ظہور اس نور کا آئینہ میں ہوتا ہے۔ اتنا پتھر میں نہیں ہوتا سو ہم بھی یہ نہیں کہتے کہ انسان کی حیات اور پتھر کی حیات کیساں ہونی چاہئے۔ بلکہ اتنی بات ہم یقیناً جانتے ہیں کہ جو حیات کا ظہور انسان میں ہوا ہے وہ اور حیوانات میں نہیں کیونکہ انسان کے سے علو اور کمالات کا ان میں پتہ نہیں پھر جو بات کہ حیوانات میں پائی جاتی ہے نباتات میں نہیں پائی جاتی اور جو بات کہ نباتات میں نظر آتی ہے پتھر وغیرہ میں نہیں کیونکہ یہ تو سب درختوں میں سلوم ہوتا ہے کہ اگر کسی درخت کی کسی شاخ کے سامنے کوئی چیز آجائے اور یہ سلوم ہوتا ہو کہ اگر شاخ بدستور بڑھے گی تو اس چیز میں آکر رکے گی تو وہ شاخ خود بخود اس کے بعد اور طرف کو بڑھنا شروع کرتی ہے چنانچہ سب نے دیکھا ہو گا کہ اگر ایک درخت ایک زمین میں بوتے ہیں تو اس درخت کی شاخیں دائیں بائیں بہت پھیلتی ہیں پر ابھر تا کم ہے اور اگر چند درخت ایک زمین میں پاس پاس لگائے تو یہ سب اس بات کے کہ ایک درخت دوسرے کو ادھر ادھر پھیلنے سے مانع ہوتا ہے تو وہ درخت سب کے سب سیدھے اوپر کو چلے جاتے ہیں اور جس قدر تنہا ابھرتے اس سے زیادہ ابھر جاتے ہیں۔ الغرض کسی میں حیات کا ظہور زیادہ

ہے کسی میں کم۔ کوئی بالکل مردہ نظر آتا ہے جیسے کوئی دم چڑا کر پڑ جاتا ہے۔ پر خانی کوئی نہیں۔ یہاں تک کہ پتھر وغیرہ کو اگر غور کیجئے تو بعضے بعضے حیات کے نشان ان میں بھی نظر آتے ہیں کسی پتھر کو کتنا ہی اونچے نیچے اور جب چھوڑ دو تب نیچے ہی کی جانب کو جاتا ہے اوپر کو نہیں اڑ جاتا۔ اور نہ دائیں بائیں کو سر کے لوہا مقناطیس کو جس طرف ہو دوڑ کر چمٹ جاتا ہے۔

اب یہ پہچان کہ نیچے ہی کو پتھر آتا ہے اور طرف کو نہیں جاتا۔ اور لوہا مقناطیس ہی کی جانب دوڑتا ہے اگر حیات نہیں تو پتھر کہاں سے آئے۔ اور اگر یوں کہئے کہ زمین پتھر کو اور مقناطیس لوہے کو کھینچتے ہیں یہ خود اس طرف نہیں دوڑتے۔ تو میں پوچھتا ہوں کہ زمین میں اور مقناطیس میں اگر شعور نہیں تو یہ تمیز کیوں کرتے ہیں زمین پتھر ہی کو کھینچتی ہے آگ کے شعلہ کو نہیں کھینچتی وہ ہمیشہ اوپر کی طرف کو جاتا ہے اور پتھر مقناطیس کو لوہے ہی کی کیا تخصیص ہے۔ لوہے سے ہلکی اور چیزیں بہت ہیں ان کا کھینچنا چنداں کچھ دشوار بھی نہیں انھیں کیوں نہیں کھینچتا۔ اور اگر یوں کہئے کہ یہ حرکتیں یا پکٹیشنیں طبعی ہیں اور اس کے یہ معنی لئے جائیں کہ حقیقت میں یہ حرکتیں یا پکٹیشنیں انھیں اشیا مذکورہ کا کام ہے اور یہی یہ کام کرتے ہیں۔ پرا انھیں اپنے کام کرنے کی خبر نہیں ہوتی تو یہ بات تو جسے کچھ بھی شعور ہو گا سمجھ جائے گا کہ کسی بے شعور کی بات ہے اس سے تو یہی بہتر ہے کہ یوں کہئے کہ ان میں جان ہے اور یہ کام جان بوجھ کر کرتے ہیں۔ باقی رہی یہ بات کہ اگر یہ کام ارادہ سے ان اشیا مذکورہ سے صادر ہوتے تو کبھی نہ کبھی یوں بھی ہوتا کہ اس کے خلاف ہوتا چنانچہ جتنے کام جان بوجھ کر کیا کرتے ہیں جیسے کھانا پینا سونا ان میں یہی ہوتا ہے کہ بسا اوقات نہیں کرتے۔ تو اس کا جواب یہ ہے کہ اس بات میں کہ پتھر کو جب چھوڑیے نیچے ہی جاتا ہے اور اس بات میں کہ جب کسی آدمی پر تلوار اٹھائے تو بے تامل اس کا ہاتھ روکنے کے لئے اٹھے ظاہر میں کیا فرق ہے۔ جیسا پتھر ہمیشہ نیچے ہی کو آتا ہے ایسا ہی آدمی کا ہاتھ بھی ایسی صورتوں میں ہمیشہ روکنے کے لئے اٹھتا ہے۔ با اینہم پھر اس حرکت کو مثل عرشہ کی حرکت کے بے ارادہ نہیں سمجھتے۔ اور اگر طبعی کے یہ معنی لیجئے کہ خداوند کریم نے اپنی عادت یوں مقرر کر لی ہے کہ پتھر کو مثلاً جب کوئی چھوے تو وہ اسے نیچے ہی پہنچا دے۔ تو یہ بات مسلم اور آنکھوں پر۔ کیونکہ ہم تو ان افعال کو کیا اپنے افعالِ رادی کو بھی خدا ہی کا کیا سمجھتے ہیں (چنانچہ اوپر اس کا مذکور ہو چکا ہے) مگر عالم اسباب میں جو کچھ ہے کسی سبب سے ہوتا ہے اگرچہ خالق حقیقی خدا ہی ہے۔ جیسے بڑھئی جو کچھ چھیلتا تراشتا ہے وہ کسی اوزار ہی سے چھیلتا تراشتا ہے فرق فقط اتنا ہے کہ خدا بے سبب بھی کر سکتا ہے جیسے اسباب کو بے سبب بنا دیا اور بڑھئی سے بے اوزار کچھ نہیں ہو سکتا۔ غرض یہ ہے کہ اس عالم اسباب میں یہ پتھر کی اور لوہے کی حرکت کس سبب سے ہوتی ہے اور خداوند حقیقی کس آلہ سے یہ کام لیتا ہے سو یہ تو عقل کا کام نہیں کہ یوں کہے کہ یہ کام خود اشیا مذکورہ

ہی کرتی ہیں۔ پھر انھیں خبر نہیں ہوتی۔ کیونکہ نیچے ہی کی تخصیص کرنی بے شعور کی سمجھ نہیں آتی۔ اب بجز اس کے نہیں کہا جاسکتا کہ ان اشیا میں روح ہے اور یہ کام یہ اشیا اپنے ارادہ سے کرتی ہیں۔ الغرض لائل سے بھی اور قرآن سے بھی یوں ہی معلوم ہوتا ہے کہ ہر شے میں روح ہے اور ہم جانتے ہیں کہ ہنود وغیرہ جو سینکڑوں مسانے کو پوجتے ہیں تو اس بات میں گواہی غلطی ہوتی کہ انھیں قابل پرستش سمجھا۔ پر اتنی بات میں سچے معلوم ہوتے ہیں کہ ان اشیا کی روح کے قائل ہوئے اور اس لئے ہم ان فسانوں میں جن سے تھڑوں وغیرہ کا بولنا یا باختیار خود حرکت کرنا ثابت ہوتا ہے بوجہ محال ہونے کے حرف گیر نہیں ہو سکتے کیا عجیب ہے کہ جیسے پتھر باوجودیکہ ان کی زبان اور ان کے منہ کا سوراخ محسوس نہیں ہوتا اور پتھر کس قدر شور کرتے ہیں ایسے ہی وہ پتھر بھی کسی جزو سے بول سکتے ہوں اور وہ ان کی زبان ہو سکتا بولنے سے غرض اظہار مافی الضمیر ہے سو وہ کچھ آواز ہی پر منحصر نہیں۔ خط و کتابت سے بھی ہو سکتا ہے۔ سو جیسے یہ دو طریقے بولنے کے سوا ہیں ایسا ہی اگر کوئی تیسرا طریقہ بولنے کے سوا ہو تو کیا تعجب ہے۔ چنانچہ چیونٹیوں وغیرہ کے حال کے مشابہہ سے صاف یوں معلوم ہوتا ہے کہ ان میں کوئی طریقہ اظہار مطلب کا ضرور ہے۔ کیونکہ ہم دیکھتے ہیں کہ اگر ایک چیز اپنے کھانے کی کسی چیونٹی کو مل جاتی ہے تو وہ جا کر اوروں کو بلاتی ہے۔ اس سے صاف معلوم ہوتا ہے کہ یہ آپس میں کوئی طریقہ اظہار مافی الضمیر کا رکھتے ہیں سو وہ اگر آواز ہے تو ایسی پست ہے کہ ہمیں سنائی نہیں دیتی۔ پر چیونٹیوں کی ایسی قوت سامعہ ہے کہ وہ اُس سے سن لیتی ہیں۔ تو ایسے ہی اگر کسی آدمی میں بھی اتنی ہی قوت سامعہ ہو تو کیا حرج ہے آخر تفاوت تو ہے۔ غرض ان اجسام کے ذی ارواح ہونے میں کسی طرح خلل نہیں آتا۔ ہر شے میں بلاشبہ ایک روح ہے۔ چونکہ عالم بھی سب کا سب ایک شے ہے تو اُس میں بھی جدا روح ہوگی اور نیز یہ بھی ہے کہ بنی آدم وغیرہ تمام عالم کے مقابلہ میں بمنزلہ اعضاء اور اجزاء کے ہیں جب ان میں روح ہوتی تو تمام عالم کے لئے بھی روح ہونی چاہئے اور جب تمام عالم کے لئے ایک جدا روح ہوتی تو بقیاس اس بات کے کہ اُس کے اعضاء میں ہم تم میں بھی روح ہے۔ یوں سمجھ میں آتا ہے کہ جیسے ہمارے کل بدن کے لئے ایک روح ہے ہمارے اعضاء کے لئے بھی ایک روح ہو تو کیا عجیب ہے، پر نہ ہمیں اعضاء کی ارواح سے خبر ہو اور نہ ہمارے اعضاء کی ارواح کو ہماری ارواح کی خبر ہو جیسے ہماری ارواح کو اپنی کل کی روح کی یعنی روح عالم کی خبر نہیں۔ یہ حال مجموعہ عالم کے لئے ایک روح معلوم ہوتی ہے۔ اس روح کو اُس کے امراض کی پوری پوری خبر ہوتی ہوگی۔ ہم کو ان امراض کا مفصل حال معلوم ہونا منجملہ محالات معلوم ہوتا ہے۔ مگر جس قدر امراض منجملہ امراض عالم ہیں معلوم ہوئے جن میں سے بعض بعض کا ابھی ذکر ہوا ہے۔ وہ اس زمانہ میں متواتر واقع ہوتی ہیں۔

زمانہ کاشباب اور پیری
اور اُس کی وفات

اور اخبار صحیحہ متواترہ سے یوں معلوم ہوتا ہے کہ یہ امراض اور یہ فساد پہلے زمانہ میں بہت کم پیش آتے تھے۔ خاصکر جن کو امراض باطنی کہتے ہیں کہ اب وہ بہت شدت پر ہیں اور باہرہ نہ ان امراض کے مواد کے نکالنے یا تحلیل کرنے کی فکر ہے اور نہ یہ کہ مثل پلوں دوڑے ہوئے عضو کے ان اعضا ہی کو کاٹ کر پھینک دینے کی صورت اچھے ہونے کی نہیں۔ ان امور کے لحاظ سے یوں سمجھ میں آتا ہے کہ یہ زمانہ عالم کے حق میں ایسا ہے جیسے ہمارے تمھارے لئے بڑھاپے کا زمانہ کہ ہر طرح کی قوت کم ہو جاتی ہے اور ہر قسم کے امراض پیش آتے ہیں اس لئے یوں خیال میں آتا ہے کہ ایک دن نہ ایک دن یہ امراض اپنا کام کر گزریں گے اور زمانہ عالم کی حیات کا تمام ہو جائے گا۔ پھر جیسے ہمارا تمھارا بدن بعد روح کے نکل جانے کے خراب ہو کر ہر جزو اُس کا پھول پھٹ جاتا ہے اسی طرح یہ جسم عالم جو آسمان سے لیکر زمین تک نظر آتا ہے پھول پھٹ کر برابر ہو جائے۔ بہت ہو تو یہ ہو کہ آسمان اور پہاڑ جو اس جسم کے لئے بمنزلہ استخوان کے معلوم ہوتے ہیں دیر کے بعد پھولیں پھٹیں اور دیر میں گلیں۔

معہذا ہم دیکھتے ہیں کہ جو شے اجزائے مختلفہ سے مرکب ہوتی ہے اور وہ اجزا سب کے سب ایک جدی غرض کے لئے اور جدے کام کے لئے ہوں اور اپنے کام دینے میں ایک دوسرے کا محتاج نہ ہو۔ بلکہ ایک دوسرے کا کام دینے سے مانع ہو تو بعد اس کے کہ وہ شے کمال کو پہنچ جاوے اُس شے کو توڑ پھوڑ کر ہر جزو کو جدا کر لیا کرتے ہیں تا ہر جزو سے اُس کا کام بچے ورنہ اُس شے کے مالک کو اہل عقل دائرہ عقل سے خارج کہیں گے۔ مثلاً کھیتی کہ دو اجزائے مختلفہ سے مرکب ہے، اور ہر جزو سے ایک جدا غرض ہے۔ جیسے تو جانوروں کے کھانے کے لئے ہے اور انجان آدمیوں کے کھانے کے لئے ہے اور پھر اپنی اپنی کارگزاری میں ایک دوسرے کا محتاج نہیں بلکہ فی الجملہ ایک دوسرے سے کام لینے میں خارج ہے۔ اب دیکھئے کہ کس اُس کو کاٹ پھاٹ توڑ پھوڑ کر کس کس طرح اور کس کس مشقت سے انجان کو اور جس کو جدا کرتے ہیں اور نہ کریں تو آپ ہی فرمائیے کہ اُنھیں لوگ کیا کہیں۔ پھر انجان کو دیکھئے کہ بھوسی سے اور آٹے سے مرکب ہے۔ چونکہ یہ دونوں جدے جدے کام کے لئے ہیں تو دیکھئے کہ کس کس جان کا ہی سے ایک کو دوسرے سے جدا کرتے ہیں اور پھر جدا کرنے والوں کو کوئی بھی بے وقوف نہیں کہتا۔ بلکہ ہر کوئی اس کام کو عین مقتضائے عقل سمجھتا ہے۔ پھر آٹے کو دیکھئے کہ اُس میں وہ اجزا بھی ہیں جن سے خون پیدا ہوتا ہے اور وہ بھی ہیں کہ جن سے فضلہ بنتا ہے۔

سواب دیکھئے کہ روٹی کو دانوں سے چبا چبا کر ٹکڑے کرتے ہیں اور پھر معدے کی اس تفریق کو کہ کچھ جگر کے حوالہ کیا اور کچھ انٹریوں کو عطا کیا کوئی یوں نہیں کہتا کہ ہائے روٹی کو خراب اور برباد کر دیا بلکہ

ان باتوں کو منجملہ ہوشیاری بنی آدم اور حکمت خالق عالم سمجھتے ہیں۔ علیٰ ہذا القیاس میوجات کے پوست اور مغز اور تخم کا علیحدہ علیحدہ کرنا اور رونی کا بنولوں سے جدا کرنا اور جانوروں کے کھاتے وقت پوست اور گوشت اور استخوان کا علیحدہ علیحدہ کرنا سب اسی قسم سے ہے۔

جب یہ بات ذہن نشین سامعین ہو چکی تو ایک اور بات بھی گوش گزار ہے۔

جناب من عالم کا ایسے اجزائے مختلفہ سے مرکب ہونا جن کا میں نے بیان کیا (اظہر من الشمس ہے۔ زمین اور پانی اور ہوا اور آگ کا فرق کون نہیں جانتا۔ بلکہ عاقلوں کے نزدیک یہ اختلاف اناج اور بھوس کے اختلاف سے زیادہ ہے۔ اس کے بیان کرنے میں اگر اپنی حماقت کا اندیشہ ہوتا تو اسے بھی کھول کر بیان کرتا عناصر اربعہ بھی مختلف عناصر سے مرکب ہیں ^{معرض زمین اور پانی وغیرہ میں اختلاف مذکور کا ہونا محتاج بیان نہیں} پر یہ بات قابل بیان ہے کہ ان میں سے ہر ایک علیحدہ علیحدہ بھی اسی قسم کے اجزائے مختلفہ سے مرکب ہے بطور مشتمل نمونہ از خروارے فقط زمین کا حال بیان کئے دیتا ہوں اہل عقل اوروں کو اسی پر قیاس کریں گے۔

حضرت من زمین کو جو غور کر کے دیکھا تو یوں دیکھا کہ تمام اناج اور تمام میوجات اور ہر قسم کی گھاس پھوس اسی میں ہیں اور اسوا ان کے اور اجزائے ناقصہ بھی ہیں کہ جن سے علیحدہ ہو کر یہ چیزیں پیدا ہوتی ہیں اور پھر ان اشیاء میں بھی اجزاء مختلفہ ہیں (چنانچہ ابھی معروض خدمت ہو چکا ہے)۔

سو بعد ہا چھان کچھوڑ کے اسی خاک سے دیکھو کہ کیا کیا نعمتیں مزہ دار حاصل ہو جاتی ہیں مگر ایسی چھلنی کہ جس سے کھانے سے پہلے ان نعمتوں میں سے اجزائی فضلہ جدا ہو جائیں اب تک کسی سے نہ بنی اور معدہ اگر ان نعمتوں کو چھان کر فضلہ ان سے جدا کرتا ہے تو اُس وقت مزہ آنے کی گنجائش نہیں۔ مزہ تو فقط زبان ہی تک ہے جہاں کھانا حلق سے نیچے اترتا تو کھانے والے کے حساب سے تو ایسا ہے کہ جیسے کسی برتن میں دھرا ہوا۔ اور با ایشہ معدہ میں جا کر بھی یہ نہیں ہوتا کہ فضلہ بالکل علیحدہ ہو جاوے۔ کیونکہ بعد فضلہ کے علیحدہ ہو جانے کے جو کچھ بقیہ باقی رہ جاتا ہے اُس میں سے اکثر کا گوشت بن جاتا ہے اس کو بھی اگر کھاتے ہیں تو فضلہ اُس میں سے بھی جدا ہوتا ہے۔ اور اسی طرح فضلہ میں بھی کچھ نہ کچھ اجزائے عمدہ باقی رہ جاتے ہیں چنانچہ بہت سے حیوانات جو اکثر فضلہ کھاتے ہیں تو اُس فضلہ سے اُن کے بدن میں خون بھی پیدا ہوتا ہے اور اُس خون سے روح ہوائی بھی پیدا ہوتی ہے۔

روح کی حقیقت اور اُس کی قسمیں و ادراک اور صورت اُس کی یہ ہے کہ کچھ خون جگر سے دل میں جاتا ہے اور دل کی

لہ یورپ کی جدید تحقیقات ثابت کرتی ہیں کہ عناصر اربعہ میں سے ہر عنصر بہت سے عناصر سے مرکب ہے جن کی تعداد نصف صدی سے بھی زائد ہے واللہ اعلم بحقیقۃ۔ الحال ۱۲ء خلاصہ کلام شریف۔ اشیاء عالم میں ارواح (بقیہ حاشیہ بوضوح)

گرمی سے اُس میں ایک جوش آجاتا ہے اور اُس میں سے ایک بھاپ اُٹھ کر تمام بدن کے رگ و پے میں پھیل جاتی ہے اُس میں البتہ یوں معلوم ہوتا ہے کہ فضلہ بہت کم رہتا ہے

القصدہ دل کی چھلنی میں آکر نوبت اس بات کی آتی ہے کہ یوں گمان ہونے لگتا ہے کہ اب اس میں اجزائے ناقصہ شاید نہیں رہے اور اجزائی عمدہ اجزائی ناقصہ سے جدا ہو گئے۔ اب اس بھاپ کی اگر کوئی کسی ترکیب سے غذا بنا لے اور اُس کا استعمال کیا کرے اور بدن بھی اُس کا ایسی ہی غذاؤں سے اول پیدا ہوا ہو تو پھر یقین یوں ہے کہ نہ اُس کو پاخانہ آیا کرے نہ پیشاب ورنہ تھوک پیدا ہونے سنک۔ اور نہ یہ مرض پیدا ہوں جو اب پیدا ہوتے ہیں چونکہ امراض کے پیدا ہونے کا باعث یہی کثافت غذا ہے۔ جو غذا کثیف زیادہ ہوتی ہے اُس میں سے فضلہ زیادہ نکلتا ہے۔ پھر اُس فضلہ کا بدن کے اندر رہنا اُس بھاپ کے حق میں جو دل سے اُٹھ کر تمام بدن میں پھلتی ہے ایسا ہو جاتا ہے کہ طوطی کی قفس میں کوئے کو بند کر دیکھے۔ جیسا طوطی کو بسبب ناخوشی کے تکلیف اور خفقان ہوتا ہے ایسا ہی اُس بھاپ کو ایذا اور تکلیف ہوتی ہے روح را صحبت ناخس عذابے ست الیم۔ اُس لئے کہ روح بدنی حقیقت میں یہی ہے یعنی بھوک پیاس گرمی سردی بیماری وغیرہ تکلیفات جو بدن سے تعلق رکھتی ہیں سب طبار اور حکما کے نزدیک اسی کو ہوتی ہیں اور ایسے ہی کھانے پینے عافیت وغیرہ کی راحت بھی اسی کو ہوتی ہے۔ القصدہ جو آرام اور تکلیفیں کہ اجسام سے پیدا ہوتی یا جسم سے تعلق رکھتی ہیں اسی روح ہوائی کو ہوتی ہیں جو اجسام سے پیدا ہوتی ہے۔ اور یہ خود بھی ایک جسم لطیف ہے اور اسی کو آنگی تمیز ہے۔ اُن کے بھلے بُرے کو یہی پہچانتی ہے جو اس کے مناسب ہوتا ہے اُسے یہ آرام سمجھتی ہے اور جو اس کے مخالف ہوتا ہے اُسے تکلیف جانتی ہے اور یہی معنی تکلیف اور آرام کے ہیں پر یوں معلوم ہوتا ہے کہ بھلے اور بُرے کاموں سے آرام اور تکلیف اس کو نہیں پہنچتی۔ کیونکہ وہ اُس کے سمجھنے ہی نہیں جو ان کی حقیقت اسے معلوم ہو۔ یہ جسم ہے وہ جسم نہیں۔ اُن کی حقیقت کے دریافت کرنے کے لئے کوئی اور روح چاہئے کہ وہ اس سے زیادہ لطیف ہو اور جسم کی قسم میں سے نہ ہو کیونکہ بھلے بُرے کام اور بھلے بُرے علم بھی تو اجسام کی قسم میں سے نہیں۔

سوا احتمال ہے کہ وہ روح انھیں نقشوں کا نام ہو جن کا اوپر مذکور ہو چکا یا اور کچھ ہو۔ بہر حال اس جگہ عقل نارسا کام نہیں کرتی۔ پر یہ یقینی بات ہے کہ روح ہوائی بھی ایک روح ہے اور چونکہ یہ روح حقیقت میں خلاصہ ایک جسم کا یعنی غذا کا ہوتا ہے سو ہم جانتے ہیں کہ یہ روح ہر جسم میں ہے۔ پھر ہوا یا پہاڑ ہو۔ کیونکہ ہر جسم کا

(بقیہ حاشیہ ص ۱۱) ثابت کرنے کے بعد یہ ماننا پڑتا ہے کہ بعض ارواح قدسیہ ہوں اور بعض خبیثہ اور ان کے منازل اور مرکب بھی ایسے ہی ہوں اور اگر فی الحال نہ ہوں تو اُن کو اُن کے مقامات مناسبہ پر پہنچا دیا جاوے۔ اب چونکہ ترکیب عالم طیبات اور خبیثات سے ہوتی ہے تو مناسب ہے کہ اُس کو توڑ کر طیبات کو اُس کے موقع میں اور خبیثات کو اس کے محل میں پہنچا دیا جاوے۔ اسی صورت کے وقوع کا نام قیامت ہے ۱۲

ایک خلاصہ نکلتا ممکن ہے گو ہمیں بکالتانہ آتا ہو۔ آخر غذا کا خلاصہ نکالنا بھی تو ہمیں نہیں آتا۔ اگر یہ ترکیب اور یہ کل جو خالق بزرگ نے ہمارے بدن میں اس خلاصہ کے نکالنے کے واسطے رکھی ہے نہ ہوتی تو ہمیں کیونکر معلوم ہوتا کہ غذا میں ایک شے ایسی لطیف اور عمدہ ہے۔ فرق ہے تو اتنا ہے کہ انسان کی روح بہت سی چیزوں کا خلاصہ ہو اور پتھر وغیرہ کی روح فقط اسی کا خلاصہ ہو۔ اور انسان میں خلاصہ ایسا ہو کہ فضلہ اُس سے جدا ہو گیا ہو اور وہ بدن انسانی میں اس طرح بھری ہوئی ہو جیسے ہوا کسی مکان میں یعنی ہوا اور چیز ہے اور مکان اور چیز ہے۔ اور پتھر کی روح اور خلاصہ مودہ فضلہ ہو بلکہ فضلہ ہی اُس روح کا بدن ہو اور وہ دونوں ایسے ملے جلتے ہو جیسے گتے میں رس اور اُس روح کے سبب پتھر وغیرہ کو بھی کچھ اس قسم کا آرام اور تکلیف ہوتی ہو جس کا مذکور ہوا اور اس قسم کا بھی شعور ہو جیسا کہ انسان اور حیوان کو اس روح سے حاصل ہوتا ہے۔ بہر حال انسان اور حیوان اور درخت اور پتھر وغیرہ دونوں روحوں میں شریک معلوم ہوتے ہیں منجملہ اُن دونوں کے پہلی روح کا پہلے بھی کچھ بیان آچکا۔ ہاں اتنی بات ضرور ہے کہ جو خوبی انسان کی اس روح ہوائی میں ہے وہ حیوانات کی روح ہوائی میں نہیں۔ کیونکہ انسان کی غذا میں عمدہ ہیں اور عمدہ غذاؤں کا خلاصہ بھی عمدہ ہی ہو گا اور جو خوبی حیوانات کی روح ہوائی میں ہے وہ درختوں کی روح میں نہیں کیونکہ حیوانات کی روح ہوائی درختوں ہی کا خلاصہ ہے۔ بخلاف درختوں کے کہ اُن میں وہ خلاصہ ملا جلا ہوا ہے اسی طرح درختوں میں جو بات ہے وہ زمین وغیرہ میں نہیں کیونکہ درخت آخر زمین ہی کا ایک خلاصہ ہیں تو اُن کی روح کے ساتھ فضلہ کا اتنا ملاؤ جلاؤ نہیں جتنا زمین کی روح میں ہے ایسے ہی یوں معلوم ہوتا ہے کہ پہلی روح میں بھی تفاوت ہو گا۔ اگر وہ روح حقیقت میں وہ نقشے ہی ہیں جن کا مذکور ہو چکا تب تو ظاہر ہے کہ انسان کا نقشہ جو خوبصورت ہے وہ دوسروں کا نہیں اور علیٰ ہذا القیاس حیوانات میں اور نباتات میں فرق ہے۔ اور اگر وہ روح غیر ہوائی کوئی اور چیز ہے تو خدا جانے کیا کیفیت ہو گی۔ پر خدا کی حکمت اور دانائیوں سے یہی توقع ہے کہ انسان کی روح ہوائی کے ساتھ دوسری بھی ایسی ہی اچھی روح ہو گی نہیں تو کام بے موقع ہو جائے گا اور یہ بات ہر چند خدا کی قدرت سے کچھ باہر نہیں کہ اچھوں کو بُری چیز دے اور بُروں کو اچھی۔ پر اچھی چیزوں کو اچھوں کے لئے بنایا ہے اور بُری چیزوں کو بُروں کے لئے تیار کیا ہے۔ سو جو چیز بالکل اچھی ہے وہ اچھوں ہی کے لئے ہے اور جو چیز بالکل بُری ہے وہ بُروں ہی کے لئے ہے اور جو چیز بُرائی اور بھلائی سے مرکب ہے وہ قابل اس کے ہے کہ اُس کو توڑ پھوڑ کر بُری کو بھلی سے جدا کر کے ہر ایک کو اپنے اپنے موقع پر پہنچایا جائے۔ سو چونکہ اس عالم کی ترکیب بھلی اور بُری دونوں کے مجموعہ سے ہے اور نیز ہر چیز کی ہی ترکیب ہے۔ چنانچہ زمین کا کچھ ٹھوڑا ساحل سُسکے سب کو یقین ہو گیا ہو گا تو اس لئے ہم کو یہ توقع ہے کہ خداوند عادل اس کو بھی توڑ پھوڑ کر بھلے اور بُرے کو جدا جدا کر کے ہر ایک کو اپنے اپنے موقع پر پہنچا دے منجملہ عالم اچھی غذاؤں کو تو تمام فضلات سے پاک کر کے اچھوں کو کھلائے اور اچھوں کو کہیں ایسی اچھی جگہ پہنچائے جہاں

برائی کا نام نہ ہو اور جس میں رنج اور تکلیف کا نشان نہ ہو اور شاید اسی جگہ کا نام بہشت ہو۔ جیسا کہ مشہور ہے
 بہشت آنجا کہ آزارے نباشد
 کسے رابا کسے کارے نباشد
 اور علی بن القیاس بڑوں کو کہیں اسی بڑی جگہ پہنچائے جس میں بھلائی اور آرام کا نام نہ ہو۔ اور اسی کو
 دوزخ کہتے ہوں۔ القصہ بطور کھیتی کے اس عالم کے اجزاء بھی جدے جدے کئے جائیں گے اور اپنے اپنے موقع پر
 پہنچائے جائیں گے۔

عدل الہی اور ظلم خداوندی کے معنی | اور یہی معنی خدا کے عدل کے معلوم ہوتے ہیں کہ ہر چیز اپنے موقع پر پہنچائی جائے اور ہر
 چیز کو اُس کے مناسب چیز دی جائے۔ اسی قیاس پر اس بات کی رعایت نہ کرنے کو خدا کے حق میں ظلم سمجھنا چاہئے۔ ورنہ
 ظلم کے معنی کہ کوئی شخص کسی دوسرے کی ملک میں اُس کی بے اجازت تصرف کرے خدا کی نسبت متصور نہیں ہو سکتا
 کیونکہ سب اسی کی ملک ہیں اس حساب سے تو جو کچھ وہ کرے بھلوں سے برائی سے پیش آئے یا بڑوں سے بھلائی
 سے۔ وہ سب عدل ہی ہو گا اس لئے کہ سب بھلے اور بڑے اسی کی ملک ہیں۔ اگر وہ اپنے مقربوں کو آگ میں ڈالے
 اور اپنے ناپسند لوگوں کو کسی باغ یا چمن میں لیجا کر اچھی چھی نعمتیں کھلائے پلائے اور ہر طرح کے آرام دے تو یہ ایسا ہے
 کہ کوئی اپنے دو شالہ سے آگ جلا کر روٹی پکائے اور اُپلوں کو گٹھڑی یا جامدانی میں باندھ کر حفاظت سے رکھے ظاہر
 ہے کہ اس کو کوئی یہ نہیں کہہ سکتا کہ یہ ظلم کیا۔ البتہ اگر کسی دوسرے کا پیرانا پھٹا گزی کا ہڑے کا کپڑا تو کیا اُپلا بھی
 بے اجازت جلائے تو وہ بیشک ظلم ہو گا۔

ہاں اتنی بات ضرور ہے کہ دو شالہ سے جلا کر روٹی کا پکانا اور اُپلوں کو گٹھڑی میں باندھ رکھنا ایک بے
 موقع بات اور نامناسب کام ہے۔ وہ کون ہے جو اس کو معیوب نہیں جانتا اور خلاف کمال نہیں سمجھتا اور چونکہ
 پہلے واضح ہو چکا ہے کہ جتنے کمال ہیں سب خدا میں ہونے چاہئیں تو بیشک ہم کو یہ یقین ہوتا ہے کہ اُس میں کوئی بات
 کمال کے خلاف نہ ہوگی۔ بلکہ جتنے کمالات ہیں سب اُس کے اوصاف ذاتی ہیں۔ اور ان کو اُس کے حق میں اگر مثال دیکر
 بتایا جائے تو وہ ایسے نظر آتے ہیں جیسے ہمارے تمھارے پیدا شدی صفات اور جبلی کمال اور خلقی اخلاق اور طبعی باتیں
 ہیں۔ پر ہماری تمھاری طبعی اوصاف پھر پورے طبعی نہیں ایک طرح سے وہ بھی عارضی ہیں بسا اوقات دوسرے
 کے زور اور غلبہ کے سبب زائل ہو جاتے ہیں۔ کون نہیں جانتا کہ پانی کی برودت طبعی ہے اور پھر آگ کے غلبہ کے
 سبب کتنا کچھ گرم ہو جاتا ہے اور ہر پتھر کی یہ طبعی بات ہے کہ اوپر سے نیچے ہی کو گرتا ہے مگر با اینہم اگر ہم تم سے

خلاصہ یہ کہ عدل الہی مسلم۔ فرق مراتب مشاہدہ سبحانہ تعالیٰ تمیز نیک و بد میں وحید و واحد۔ جزئیات عالم کے معاون اور ہر
 جزئی کا اپنے معدن اور مخزن کی طرف رجوع اور میلان لازمی اور بدیہی پس جب اجزاء نیک و بد اپنے معاون کی طرف رجوع کریں گے تو
 قیامت واقع ہوتے ہوئے جنت و دوزخ اور فرشتہ اور شیاطین وغیرہ کا ثبوت دیتے ہوئے اُن کی معدنیت ثابت کریں گے +۱۲

اوپر پھینک دیں تو اوپر چلا جاتا ہے۔ پر خدا سے زیادہ کوئی زور والا نہیں کہ اُس کی ذات و صفات میں اُس کا تصرف چل سکے۔ بلکہ کسی میں کسی قسم کا زور نہیں خدا کے سامنے سب بمنزلہ آلات اور اوزاروں کے ہیں۔ زور ہے تو خدا ہی میں ہے (چنانچہ تقریرات مذکورہ بالا سے یہ بات بخوبی واضح ہو چکی) مگر جیسے ہم اپنے سانس کو باوجود سانس لینا طبعی بات ہے تھوڑی دیر بند کر کے بیٹھ سکتے ہیں۔ یا غصہ والے کا غصہ طبعی بات ہے اور پھر بسا اوقات کسی مصلحت کی غرض سے اپنے غصہ کو ضبط کر کے بیٹھ رہتا ہے ایسا ہی خدا کو بھی اس بات کا اختیار ہے کہ اپنے ذاتی کمالات کے خلاف کر بیٹھے۔ مگر چونکہ عاقل خلاف طبع بے غرض نہیں کرتا یا امید نفع کی ہوتی ہے یا اندیشہ نقصان کا ہوتا ہے۔ چنانچہ غصہ کی جگہ جو غصے والا غصہ نہیں کرتا تو وہیں نہیں کرتا جہاں یوں جانتا ہے کہ یہاں غصہ کرنے سے جان کا یا عزت، یا مال کا نقصان ہو گا یا یوں یقین ہوتا ہے کہ غصہ نہ کروں گا تو فسلانا مطلب حاصل ہو جائے گا۔ نہیں تو نہیں۔ غرض عاقل خلاف طبع بے غرض نہیں کرتا۔ سو خدا سے زیادہ عاقل کون ہو گا جس نے عقل کو بھی پیدا کیا تو وہ کیونکر بے غرض اپنے خلاف طبع کرے گا۔

ذات باری سبحانہ و تعالیٰ میں نہ نقصان کی گنجائش نہ کسی کمال کی افزائش نہ اُس پر عدل واجب ہو نا ضرور پھر نفع کس چیز کا ہو گا۔ اور نہ نقصان کی گنجائش۔ کیونکہ اول

تو نقصان کہتے ہیں کمال کے نہ ہونے کو۔ سو اس میں سب کمال ہونے ضرور ہیں۔ (چنانچہ مگر سب گزر گچھا)۔ دوسرے نقصان کسی چیز کا کسی مخالف کی زور بردستی سے ہوا کرتا ہے۔ (چنانچہ ظاہر ہے) گرمی کا نقصان سردی سے اور سردی کا گرمی سے ہوتا ہے آگ کا پانی سے نقصان ہوتا ہے کہ وہ اُسے بجھاتا ہے اور پانی کا آگ سے کہ وہ اُسے جلاتی ہے۔ سو یہ پہلے ہی ثابت ہو چکا ہے کہ خدا ایک ہے اور ما سوا خدا کے اور کسی میں کچھ زور اور تاثیر نہیں ہاں خدا کے زور اور تاثیر کے حق میں جتنی مخلوقات ہیں زور والے اور تاثیر والے ہیں۔ بمنزلہ پانی کے نل کے ہیں جیسے نل میں پانی بہ بہہ کر آتا ہے ایسا ہی خدا کے زور اور تاثیر میں زور والوں اور تاثیر والی چیزوں میں کو بہہ بہہ کر باہرتی ہیں۔ معہذا جیسے کوئی خدا کے برابر نہیں ایسے ہی کوئی برابر کی جوڑ کا بلکہ کمتر مخالف بھی نہیں جو اُس کا ہونا نہ چاہے۔ جیسا آگ کے حق میں پانی۔

الغرض جب خدا کی ذات اور صفات میں نفع اور نقصان کی گنجائش نہ ہوتی تو اُس کے خلاف طبع بھی نہیں ہو سکتا۔ نہیں تو لازم آئے گا کہ معاذ اللہ خداوند کریم یا بے وقوف ہو سویہ بھی نہیں ہو سکتا کیونکہ وہ عاقل تو کیا خالق عقل ہے یا یوں کہے کہ وہ دیدہ و دانستہ بے موقع کرے اور اپنی ذات و صفات کو بٹہ لگائے اور عیب دار کہلائے۔ غرض یہ ساری باتیں خلاف کمال ہیں اس واسطے ان امور کی اُس کی ذات تک رسائی نہیں۔ اور پہلے ثابت ہو چکا ہے کہ سب کمالات کا ہونا اُس کے لئے ضرور ہے۔

اس لئے ہم کو یوں یقین ہوتا ہے کہ اُس کی ساری طبعی باتیں ازل سے ابد تک برابر یکساں رہیں گی طبعی بات کے بدل جانے کے لئے ضرور ہے کہ کسی مخالف کی تاثیر بدلے جیسے پانی کی ٹھنڈک کو آگ بدل دیتی ہے یا پتے آپ کوئی اپنی طبعی بات کو کسی کے ڈر کے سبب یا کسی کے سلوک کی اُمید پر یا جسے بدل ڈالے سو یہ تینوں چاروں احتمال یہاں نہیں ہو سکتے۔ مگر معلوم نہیں اُن لوگوں نے کیا سمجھا کہ عدل کو خدا کے ذمہ فرض واجب ٹھہرایا۔ فرض واجب کے تو یہ معنی ہیں کہ کوئی حاکم کسی کے ذمہ پر اُس کے خلاف طبع کوئی بات لازم کرے تو اس صورت میں ایک تو خدا کے اوپر حاکم کا ہونا اور خدا سے زیادہ کسی میں زور کا ہونا لازم آئے گا دوسرے خدا کے خلاف طبع ہونا لازم آئے گا باقی رہی یہ بات کہ فرض اور واجب کے یہی معنی ہیں جو ہم نے بیان کئے۔ اس کی وجہ یہ ہے کہ فرض حکم حاکم ہوتا ہے سو حاکم اپنی رعایا پر اسی بات کا تقاضا کیا کرتے ہیں جو رعایا کے خلاف طبع ہوتی ہے نہیں تو حکم ہی کی کیا ضرورت رہتی مالگذاری کے ادا کرنے کو رعایا کا جی نہیں چاہتا تو اُس کے لئے حکم کی ضرورت ہوتی اور جو کھانے پینے کی طرح اسے بھی جی چاہا کرتا تو حکم کی کیوں ضرورت ہوتی اور کیوں تحصیلداروں اور کلکٹروں وغیرہ کے نوکر رکھنے کی نوبت آتی۔ اَلْقَسَمَ خدا کے ذمہ کسی بات کو فرض اور واجب کہنا بڑی گستاخی کی بات ہے۔ مگر اُن کے نزدیک شاید اس کے کوئی اور معنی ہوں بہر حال خدا کے عادل ہونے میں کچھ شبہ نہیں اور خدا کے عدل کے بھی یہی معنی ہیں کہ جس چیز کو جس کے مناسب دیکھا وہ اُس کو دی اور جس چیز کو جس جگہ کے لائق دیکھا اُس کو وہاں رکھا۔ آرام کو آرام کی جگہ رکھا اور تکلیف کو تکلیف کی جگہ رکھا اچھی باتیں اچھوں کو دیں بُری باتیں بُروں کو۔ پھر ہر چیز کی کمی و بیشی کے دریافت کرنے کی ایک ترازو ہے۔ سیاہ و سفید اچھی بُری شکل کے دریافت کرنے کے لئے تو آنکھ ترازو ہے اور اچھی بُری آواز کی میزان کان ہے اور خوشبو بدبو کے لئے ناک اور مٹھی کھٹی کے واسطے زبان اور گرمی سردی کے لئے تمام بدن۔ اور اسی طرح اُور ہزاروں ترازوئیں ہیں سو اسی ہی بھلائی بُرائی کے معلوم کرنے کے لئے عقل میزان ہے۔ لیکن یہ جتنی میزانیں ہیں ان سب سے فقط ایک تخمینہ کمی و بیشی کی معلوم ہوتی ہے۔ مقدار ہر ایک کی اور نیز کمی و بیشی کی مقدار ان سے معلوم نہیں ہوتی۔ اس بات میں یہ سب ترازوئیں ناقص ہیں۔ بلکہ ایسی ہیں جیسے کوئی سیر بھر کے پتھر اور دو سیر کے پتھر کو ہاتھ میں لے کر یہ بتلا دے کہ اس میں زیادہ وزن ہے اور اس میں کم ہے اس سے فقط کمی و بیشی معلوم ہوگی حقیقت الحال یعنی یہ کتنا ہے اور یہ کتنا ہے اور ان دونوں اور ان میں کیا فرق ہے۔ سو یہ بات بے ترازو کے معلوم نہیں ہو سکتی اور جن چیزوں میں بہت تھوڑا فرق ہوتا ہے اُن کی کمی و بیشی بھی بے ترازو معلوم نہیں ہوتی۔ جیسے سیر بھر اور پیر پیر بھر ان کی کمی و بیشی بے ترازو معلوم ہونے اُن کی مقدار بے ترازو معلوم ہو سوائے ہی ہماری تمھاری عقل سے بھلائی اور بُرائی کی کمی و بیشی وہیں معلوم ہوتی ہے

جہاں بہت فرق ہو۔ تھوڑے تھوڑے فرق اور ان کی مقدار اس سے ہرگز دریافت نہیں ہو سکتی یہ بات بجز علم خداوندی کے اور کسی کا کام نہیں۔ عقل بھی اسی درگاہ کی درپوزہ گر ہے۔

عقل کی حقیقت اور اس کے مراتب | کیونکہ حقیقت عقل کی بعد غور کے سمجھ میں آتی ہے کہ یہ دفتر علم الہی کا ایک محافظ دفتر ہے کیونکہ کوئی بات ایسی نہیں کہ جس میں عقل سے مشورہ نہ کر لیں۔ اس سے یہ ثابت ہوتا ہے کہ اس کے پاس ہر بات کی کچھ نہ کچھ خبر ہے بلکہ سب خبر ہے۔ بہر حال بعد غور کے یہ سمجھ میں آتا ہے کہ یہ دفتر علم الہی کا ایک محافظ دفتر ہے بلکہ اس دفتر کے حروف اور نقوش کے دریافت کرنے کے لئے نظر ہے جیسے دفتر مبصرات یعنی دیکھنے کی چیزوں کے لئے چشم ظاہری عنایت ہوتی ہے۔ ایسے ہی اس دفتر پہانی کی سیر کے لئے عقل جو ایک چشم پہانی ہے محرمت ہوتی ہے اور یہی وجہ معلوم ہوتی ہے کہ جس آنکھ سے چھوٹے بڑے سب چیز کو مبصرات میں سے دیکھ سکتے ہیں ایسے ہی عقل سے بھی اس دفتر کے تمام حروف اور نقوش کو دریافت کر سکتے ہیں۔ یعنی کوئی چیز ایسی نہیں جس میں عقل سے مشورہ نہ کر سکیں اور جیسے سیاہ و سفید کا فرق مثلاً آنکھ سے معلوم ہو سکتا ہے ایسے ہی نیک و بد کا فرق دیدہ عقل سے معلوم ہو سکتا ہے۔ لیکن جیسے آنکھوں آنکھوں میں بھی فرق ہے سب کے یکساں فرق معلوم نہیں ہوتا بلکہ بسا اوقات اُلٹا معلوم ہونے لگتا ہے۔ احوال یعنی بھینگے کو ایک کے دو معلوم ہوتے ہیں اور پرقان والے کو سفید چیز بھی زرد نظر آتی ہے۔ ایسے ہی عقل سے نیک و بد کا فرق صحیح صحیح نہیں معلوم ہو سکتا۔ اور جیسی کم نظروں کو بعضے رنگ مثلاً کوئی عنابی سیاہ سب ایک ہی نظر آتے ہیں۔ ایسے ہی کم عقلوں کو بہت امور نیک و بد سب یکساں معلوم ہوتے ہیں۔ اور پھر جیسا کسی آنکھ میں یہ کمال ہے کہ رنگتوں کا فرق مراتب اور مقدار تفاوت ایسا دریافت کر لیتی ہے کہ جس سے آپس کی نسبت بلا کم و کاست معلوم ہو جائے یعنی یہ متحقق ہو جائے کہ ایک سُرخ چیز کی سُرخی مثلاً دوسری سُرخ چیز کی سُرخی سے آدھی ہے یا تہائی ہے یا ربع کی نسبت رکھتی ہے ایسے ہی کسی عقل میں یہ بات نہیں کہ نیک و بد کا فرق ایسی طرح دریافت کر لے کہ آپس کا فرق مراتب اور مقدار تفاوت بطور مذکور دریافت کر سکے۔ یہ بات خدا تعالیٰ ہی کے ساتھ مخصوص معلوم ہوتی ہے۔ سو بمقتضائے تقریر بالا یوں سمجھ میں آتا ہے کہ خداوند عالم اس عالم کو جو نیک و بد سے مرکب ہے، چنانچہ واضح ہو چکا ہے، مثلاً کھیتی کی کاٹ پھانٹ توڑ پھوڑ کر جیسے گیہوں اور گھس کو جدا کر کے جدی جدی جگہ میں رکھتے ہیں اور پھر جدے جدے مصرف میں صرف کرتے ہیں نیکوں اور نیک کام والوں کو بھی بدوں اور بدی کے کام والوں سے جدا رکھے اور اپنی اپنی جگہ پہنچائے اور لازم ہے کہ نیکوں کے لئے جو ٹھکانا مقرر ہو اس میں بجز خوبی اور بھلائی کے بدی اور بُرائی سے ترکیب نہ ہو۔ نہیں تو پھر وہ بھی بالضرورت اسی طرح توڑا پھوڑا جائے۔

اور علیٰ ہذا القیاس بدوں کے لئے بھی ایسا ہی ٹھکانا چاہئے اور یہ بات سوا اس کے اور طرح سے بھی مدلل معلوم ہوتی ہے شرح اُس کی یہ ہے کہ جو چیز اجزاء مختلف سے مرکب ہوتی ہے لاجرم اُن اجزاء کے لئے کوئی نہ کوئی معدن اور اصل ہوتی ہے کہ ابتدائے ترکیب میں اُن اجزاء کو اُس میں سے لیا ہو اور پھر وہ اجزاء مجتمعہ اگر منفصل ہو جائیں تو خود بخود اپنی اُس اصل میں جا ملیں یا قابل اس کے ہوں کہ اُن کو اپنی اصل میں پہنچا دیجے۔ مثلاً جسم انسانی اربع عناصر سے مرکب ہے تو اُس کے چاروں عنصر یعنی چاروں اجزائے خاک آب ہوا آتش کے لئے چارہ صلیں اور معدنیں یعنی چاروں گہرے خاکی آبی ہوائی ناری جو ترکیب مذکورہ کے ماخذ میں موجود ہیں اور پھر تجربہ ہائے متواترہ یہ بھی یقین ہے کہ اگر اس ترکیب کا شیرازہ کھولیں تو بیشک چاروں اجزاء میں سے بعد تحلیل کے جو بچے ہوں اپنی اصل سے جا ملیں۔ کیونکہ یہ بات تجربہ سے معلوم ہے کہ اگر کسی جزر خاکی کو سطح زمین سے جدا کر کے کچھ اوپر لیجائیں اور اوپر لیجا کر چھوڑ دیں تو وہ خود بخود اپنی اصل کی طرف دوڑتا ہے۔ یا یوں کہئے کہ اُس کی اصل یعنی زمین اُسے کھینچ لیتی ہے اور اسی طرح اگر کسی جزر ہوائی کو کسی ترکیب کے پانی کے اندر لیجائیں اور لیجا کر چھوڑ دیں تو اُس کو بھی وہاں قرار نہیں ہوتا پانی کو چیر کر اپنی اصل سے جو اوپر ہے آ ملتا ہے۔

ادھر برق کو سب نے دیکھا سنا ہو گا کہ اگر کسی حادثے سے اپنی اصل یعنی کرہ ناری سے (جو ہوا سے بھی اوپر ہے) نیچے آ پڑتی ہے۔ تو جب بطور خود تنہا رہ جاتی ہے اوپر ہی اڑ جاتی ہے۔ اور مشعل تو سبھی کی دیکھی ہوئی ہے کہ اگر اُس کے سر کو نیچے جھکا دیکھے تب بھی شعلہ اوپر ہی کی جانب متوجہ رہتا ہے۔ اس سے یوں معلوم ہوتا ہے کہ اگر وہ شعلہ مشعل سے چھوٹ جائے تو بیشک اپنی اصل سے جا ملے علیٰ ہذا القیاس اس عالم کی ترکیب کو جو نیک و بد سے مرکب ہے سمجھنا چاہئے۔ یعنی اس عالم مرکب کے اجزاء نیک و بد کے لئے بھی کوئی اصل اور معدن اور ماخذ چاہئے کہ ابتدائے ترکیب میں ان اجزاء کو اُس میں سے لیا ہو اور بعد انفصال اگر اتفاق سے پیش آجائے تو جو کچھ بعد تحلیل کے باقی رہا ہو اپنی اصل سے جا ملے مگر تقریر اول سے جو درباب کھول دینے شیرازہ ترکیب عالم کے مرقوم ہوئی ہے یوں یقین کامل ہے کہ یہ کارخانہ ایک روز نہ ایک روز ٹوٹنے والا ہے۔

اور نیز تقریر ثانی اس بات پر شاہد ہے کہ اس کارخانہ کا جب زمانہ کمال آجاوے گا تو اُس کا مالک یعنی خداوند کریم جو تمام موجودات کا مالک حقیقی ہے اپنے آپ اس کارخانہ کو توڑ پھوڑ کر نیک و بد کو جدا کر دے گا۔ بہر حال انفصال عالم کے اجزاء کا کہ مجملہ اُن کے نیک و بد بھی ہیں ضروری ہے اسی لئے یقین کامل ہے کہ دونوں قسم کے اجزاء اپنے اپنے ٹھکانے پر پہنچیں یا پہنچائے جائیں۔

جنت و دوزخ اور اور یہ جو ہر فرقہ کے نزدیک دار جزا اور دار سزا مقرر ہے اور کوئی اُس کا نام سُرگ اور شرک رکھتا ہے اور کوئی اُس کا نام دوزخ اور بہشت اور کوئی جنت اور جہنم رکھتا ہے یہ بات اصل سے غلط نہ ہو اگر غلطی ہو بھی تو اُس کی کیفیت کے بیان میں ہو۔

اور جب ہر ترکیب کے لئے اصول مختلفہ کا ہونا ضرور ہوا (جو معدن اور ماخذ اجزا ہوں) تو اب ہم اور بھی قیاس کرتے ہیں اور اس قیاس پر یہ کہتے ہیں کہ فرشتے اور شیاطین (جن کو ہمارے ملک کی زبان میں دیوتا اور دیو کہتے ہیں) موجوداتِ واقعی میں سے ہیں پر مثل جان اور ہوا کے کہ بالاتفاق موجوداتِ واقعی میں سے ہیں ان کا موجود ہونا کوئی افسانہ غلط نہیں۔

اور وہ اس کی یہ ہے کہ ہر فرد بشر کو بنی آدم میں سے یہ اتفاق ہوتا ہے کہ ایک وقت اگر امر نیک کی طرف مائل ہے تو دوسرے وقت بُری بات کی خواہش ہے بلکہ غور سے دیکھے تو ہر وقت دونوں طرف میلان رہتا ہے کیونکہ عین بدی کی رغبت کے وقت عقل مانع ہے اور عین نیکی کی رغبت کے وقت خواہش نفسانی موجود رہتی ہے تو جیسے اجسام بنی آدم میں بسبب حرارت برودت جو ست رطوبت چاروں کے پائے جانے سے ہم کو یہ دریافت ہوا ہے کہ یہ آب و خاک آتش ہوا چاروں سے مرکب ہیں ایسے ہی یوں معلوم ہوتا ہے کہ جانیں بھی ایسے ہی دو جزر سے مرکب ہیں کہ ایک کو بالطبع نیکی کی طرف رغبت ہے اور دوسری کو بالطبع بدی کی طرف میلان ہے۔ پر جیسے اجزا کی کمی بیشی کے باعث بنی آدم کے مزاج باعتبار حرارت برودت وغیرہ کے مختلف ہیں۔ یعنی اگر آگ اور اجزا سے غالب ہے تو مزاج کو گرم کہتے ہیں گو اُس میں کچھ نہ کچھ سردی بھی پائی جاتی ہو اور پانی اور اجزا سے غالب ہے تو مزاج کو سرد کہتے ہیں گو حرارت بھی اُس میں فی الجملہ موجود ہے۔ ایسے ہی باعتبار کمی بیشی اجزا کے بنی آدم میں نیک و بد کا تفاوت ہے۔ ورنہ نیکیوں میں بدی کا مادہ اور بدوں میں نیکی کا مادہ فی الجملہ موجود ہے۔

بہر حال اس میں کلام نہیں کہ جانہائے بنی آدم ایسے دو جزر مختلف الطبیعت سے مرکب ہیں کہ ایک کو بالطبع نیکی کی جانب میلان ہے اور اسی کو شاید اہل اسلام روح کہتے ہوں اور دوسرے کو بالطبع بدی کی طرف رغبت ہے اور اسی کو شاید اہل اسلام نفس کہتے ہوں۔ اس لئے ہم یوں کہتے ہیں کہ ان دونوں جزروں کے لئے دو اصلیں بھی جدی جدی ہوں گی جو جس چیز کو نیکی کی طرف رغبت ہو اس کی اصل طبقہ ملائکہ ہو جن کو فرشتے اور دیوتا بھی کہتے ہیں کیونکہ اس جماعت کی نسبت سب کا یہی عقیدہ ہے کہ برائی سے اُن کو سروکار نہیں اور جس جزر کو بالطبع بدی مرغوب ہو اس کی اصل طبقہ شیاطین ہو کیونکہ ان کے حق میں بھی سب کا اس بات پر اتفاق ہے کہ ان کو نیکی سے مطلب نہیں۔ اور اگر بالفرض ملائکہ اور شیاطین کی نسبت کسی کا یہ اعتقاد نہیں بھی ہو

تب اتنی بات تو ثابت ہی ہوگئی کہ انسان میں دو جز مختلف الرغبت موجود ہیں اور ان کے لئے دو اصلوں مختلف کا ہونا ضرور ہے سو جس اصل کی یہ خاصیت ہے یا ہو (جیسے پانی بالطبع ٹھنڈا ہے آگ کے سبب گرم ہو جائے تو ہو جائے) وہ بھی بالطبع نیکی کی طرف مائل ہو شیاطین کی تاثیر سے بدی کی طرف متوجہ ہو جائے تو ہو جائے اس اصل کا نام تو ہم اپنی اصطلاح میں طبقہ ملائکہ تجویز کرتے ہیں اور جو اصل اس کے برعکس ہو اس کا نام ہم اپنی اصطلاح میں طبقہ شیاطین رکھتے ہیں۔ پھر جیسے ہر ایک کو اربع عناصر بدن میں سے اوقات مختلفہ میں اپنی اپنی اصل سے یا ان مرکبات سے جن میں اس اصل کا عنصر زیادہ ہو مدد پہنچتی ہے۔ (چنانچہ سب جانتے ہیں کہ جیسے آگ سے بدن میں گرمی کو ترقی ہوتی ہے ایسے ہی گرم دواؤں سے گرمی کی ترقی ہوتی ہے) ایسے ہی یوں سمجھیں آتا ہے کہ ملائکہ اور شیاطین ہی کے سبب یہ بات ہو کہ ایک وقت نیکی کی جانب زیادہ رغبت ہے تو دوسرے وقت بدی کی جانب زیادہ میلان ہے۔

بہر حال ملائکہ اور شیاطین کا ہونا حق معلوم ہوتا ہے اور بنی آدم کے دلوں پر ان کے اثر کا ہونا بھی صحیح معلوم ہوتا ہے اور باوجود ان تاثیرات کے پیدا ہونے کے ان کا نظر نہ آنا ایسا ہی سمجھنا چاہئے کہ جان کا اور ہوا کا بدن پر کس قدر اثر ظاہر ہوتا ہے اور پھر دونوں کے دونوں معلوم نہیں ہوتے۔ ہاں آثار کے وسیلہ سے معلوم ہوتے ہیں۔ سو بعینہ یہی قصہ یہاں بھی موجود ہے۔ اور علیٰ ہذا القیاس یوں بھی سمجھ میں آتا ہے کہ اس دار دنیا کی تمام لذتیں کلفت آمیز ہیں کوئی راحت رنج سے خالی نہیں۔ اور تمام کلفتیں فی الجملہ موجب آرام بھی ہیں۔ اور علیٰ ہذا القیاس سب نفع کے کاموں میں کچھ نہ کچھ نقصان ہے اور سب نقصان کی باتوں میں کچھ نہ کچھ نفع ہے چنانچہ ظاہر ہے۔ اور اگر مثال ہی کی ضرورت ہے تو دیکھئے گڑ میں ایک لذت ہے تو اس کے ساتھ ایک کدورت بھی لگی ہوتی ہے اور وہ دو طریق سے معلوم ہوتی ہے ایک تو چینی اور مصری کے کھانے سے یعنی ان دونوں کو کھا کر معلوم ہوتا ہے کہ گڑ کی لذت بالکل صاف نہیں مگر رہے۔ دوسرے پانخانہ کے پیدا ہونے سے یعنی اگر گڑ وغیرہ میں اجزاء عمدہ ہی ہوتے تو اس میں سے پانخانہ ہرگز نہ نکلتا۔ ایسے ہی کرلیہ میں تلخی کے ساتھ ایک ذائقہ بھی موجود ہے اور وہ بھی دو طرح سے معلوم ہوتا ہے۔ ایک تو ایلو اشا ہترہ وغیرہ کے کھانے سے کیونکہ جس قدر ان میں تلخی ہے کرلیہ میں نہیں تو معلوم ہوا کہ کرلیوں میں تلخی کے ساتھ کچھ اور ذائقہ کی بات بھی ہوگا بالکل تلخی ہی ہوتی تو یہ تفاوت نہ ہوتا چنانچہ اہل فہم پر ظاہر ہے اور بے عقل نہ سمجھیں تو کیا شکایت ہے۔ دوسرے بعض مصالح کے استعمال کرنے سے وہ تلخی زائل ہو جاتی ہے اور پھر وہ ذائقہ پیدا ہوتا ہے کہ سب جانتے ہیں۔

جیسے لذت کی سب غذا میں پانخانہ کی پیداوار میں برابر ہیں فرق ہے تو مقدار ہی کا ہے یعنی کسی

غذا میں سے زیادہ پاخانہ نکلتا ہے اور کسی میں سے کم۔ ایسے ہی ہر تلخ بد مزہ کے ذائقہ میں بھی کسی کسی ترکیب سے فرق پڑتا ہے۔ اور بھی کچھ نہیں تو خاک میں ڈال دینے سے ہر رنگ خاک تو سہی مزہ دار چیزیں بے مزہ ہوتی ہیں (چنانچہ ظاہر ہے) بہر حال اس میں کلام نہیں کہ ہر قسم کی چیزوں کا لذت دار ہوں یا بے لذت دار ہوں لذت اور تکلیف دونوں ہی سے خمیر ہے تو اس صورت میں ان کے اجزاء کا شیرازہ بھی جدا جدا کیے اپنی اپنی جگہ پہنچائیں گے مگر چونکہ تقسیم راحت و رنج بھی اس تقسیم نیکی و بدی میں داخل ہے۔ کیونکہ لذت بھلائی کے اقسام میں سے ہے اور رنج بُرائی کے تو ان کی اصل بھی وہی دو مقام ہوں گے جن کو بہشت و دوزخ کہہ کے تعبیر کیا ہے اس لئے یوں سمجھ میں آتا ہے کہ دنیا کی ہر قسم کی لذتیں اگرچہ عورتوں سے صحبت کرنا ہی کیوں نہ ہو بہشت میں پائی جائیں ہاں زیادہ ہو تو کچھ عجب نہیں اور علیٰ ہذا القیاس دوزخ میں دنیا کی ہر قسم کی تکلیفیں موجود ہوں البتہ اگر ان سے زیادہ بھی ہوں تو کچھ دور نہیں۔ دوسرے وہاں کی لذتیں اور کلفتیں گویاں کی لذتوں اور کلفتوں کے ہر رنگ ہوں پر یہاں کی لذتوں اور کلفتوں کو وہاں کی لذتوں اور کلفتوں سے کچھ نسبت نہ ہو کیونکہ نہ یہاں کی لذتیں خالص لذتیں ہیں۔ نہ یہاں کی تکلیفیں خالص تکلیفیں ہیں اور اس تقریر سے یوں ثابت ہوتا ہے کہ وہاں کی لذتیں اور تکلیفیں خالص لذتیں اور خالص تکلیفیں ہوں۔

بہر حال قیامت جس ہنگامے کا نام ہے وہ ہنگامہ صحیح ہے اور بہشت و دوزخ جن جن مکانوں کو کہتے ہیں ان کا ہونا بجی اور درست ہے۔ اس لئے یوں سمجھ میں آتا ہے کہ بطور آواگون کے بنی آدم کا ہمیشہ مختلف جنوں میں منتقل رہنا اور کبھی اس سلسلے کا منقطع نہ ہونا ایک عقیدہ غلط ہے کہ بسبب کبھی نہم بعض حکما اور بعض مقتدر ایان ہنود کے بعض عوام کی طبیعت میں اسخ ہو گیا ہے یا متاخرین متقدمین کا مطلب نہیں سمجھے۔ انھوں نے شاید کسی ایسے واقعہ کا ذکر کیا ہو جو اس پیدائش سے اول ارجح پر گذرا ہے۔ چنانچہ ہم بھی اس کی طرف اشارہ کریں گے۔ پر متاخرین اس کو بعینہ ایسا ہی قصہ سمجھ گئے ہوں۔ ہاں فی حد ذاتہ یہ امر ممکن ہے اس میں کچھ شک نہیں لیکن جبکہ بوجہ مذکورہ اس عالم کا درہم برہم ہونا ضروری ہو اور پھر اس پر انجام کار بہشت و دوزخ میں داخل ہونا ٹھیرا تو پھر سو اس کے کہ آواگون کا ہونا ایک امر غیر واقعی ہو اور کیا کہا جائے۔

رد تنازع | ہر چند بعد اس کے اس کی ضرورت نہیں کہ آواگون کے اثبات کے دلائل کو باطل کیا جائے۔ کیونکہ قیامت کے اثبات کی دلائل کو آواگون کے دلائل کا بطلان آپ لازم ہے اور ان کے بطلان کو آواگون کا بطلان اور قیامت کی حقیقت اور اس کے دلائل کی صحت لازم نہیں لیکن مزید اطمینان طالبان تحقیق کے لئے مرقوم ہے کہ آواگون کی حقیقت اور صحت کے لئے مدعیان آواگون کے پاس بجز اس کے کوئی

دلیل نہیں کہ ہم بہت نیک نحتوں اور نیک کام والوں کو دیکھتے ہیں کہ باوجود کثرت طاعت و عبادت و اجتناب
افعال ناپسندیدہ مدت عمر تکلیفات میں گزارتے ہیں۔

اور علی ہذا القیاس ہم اکثر بد بختوں اور بد اطواروں کو دیکھتے ہیں کہ باوجود یکہ شب و روز امور ناگفتنی میں
مشغول رہتے ہیں ان کو تکلیف کی آج بھی نہیں آتی حالانکہ یہ بات سب کے نزدیک مسلم ہے کہ نیک قابل انعام اور
بدی لائق سزا ہے سو یہ اٹھاقتہ کہ اچھے ساری عمر تکلیفوں میں گزاریں اور بڑے تمام عمر گلچھڑے اور آئیں بجز ادا
سمجھ میں نہیں آتا کہ ان لوگوں سے پہلے زمانے اور پچھلے جون میں ان کے احوال کے مناسب کام سزا دہوتے ہیں یعنی
تکلیف والوں نے بڑے کام کئے ہوں اور آرام والوں نے اچھے کام کئے ہوں۔ ورنہ زمانہ حال کے لحاظ سے دیکھتے
تو ان کے احوال کو ان کے افعال سے کوئی مناسبت نہیں بلکہ اچھوں کے حق میں تو تکلیف کا ہونا سخت نامتنا
معلوم ہوتا ہے۔ پھر اس جون کو اول ہی جون سمجھیں تو اس آرام کی جگہ تکلیف اور تکلیف کی جگہ آرام کے ہونے
کی کیا وجہ نکالے گی۔ الحاصل بجز اس کے مدعیان آواگون کے پاس اپنے مطلب کے اثبات کے لئے کوئی دلیل نہیں
اور دلیل بھی اس زرق و برق سے میں نے ہی بیان کی ہے۔ ورنہ وہ تو اس طرح بیان بھی نہیں کر سکتے۔

سو اس دلیل کا حال یہ ہے کہ اہل فہم کے نزدیک مثبت مدعا نہیں ہو سکتی کیونکہ اتنی بات تو اس دلیل سے بھی
نکلے کہ ایک جون کے افعال کی جزا سزا دوسری جون میں دی جاتی ہے۔

سوال سے اول جون میں جو کچھ آرام و تکلیف بنی آدم کو پیش آئی ہوں گی اور بیشک پیش آتی ہوں گی کیونکہ
کوئی انسان ان دونوں سے خالی نہیں رہ سکتا۔ خاص کر جینے کا آرام اور مرنے کی تکلیف۔

تو ہم پوچھتے ہیں کہ وہ کونسی جون کی کثرت کی جزا سزا ہے۔ ہاں اگر زمانہ گذشتہ میں اس سلسلہ کا
غیر متناہی ہونا محال نہ ہوتا تو البتہ ممکن تھا کہ یوں کہہ بیٹھتے کہ اس سلسلہ کا کوئی اول ہی نہیں۔ اور جب اس
سلسلہ کا غیر متناہی ہونا محال ہے تو اب بجز اس کے نہیں بن سکتی کہ یوں کہا جائے کہ آرام تکلیف کا
جزا سزا ہی میں منحصر رہنا کچھ ضرور نہیں بلکہ ممکن ہے کہ کسی اور مصلحت کے لئے ہو اور یہ بات بطور
عقل و حسیب بھی معلوم ہوتی ہے۔ کیونکہ بنی آدم میں بہت آرام اور تکلیفیں قطع نظر اس کے جزا و سزا
مد نظر ہو ایک کو دوسرے سے پہنچتی ہیں اولاد کے ساتھ جو کچھ رعایت مروت احسان کئے جاتے ہیں خصوصاً
ایام شیر خوارگی میں کوئی فرمائے تو کون سے عمل خیر کی جزا ہے۔

اور علی ہذا القیاس بوجہ تعلیم علم جو کچھ اولاد کو تکلیفیں دی جاتی ہیں خاص کر خود پڑھنے کی تکلیف کہ
اس سے بڑھ کر کون کون کے حق میں کوئی تکلیف نہیں وہ کون سے عمل ناقص کی جزا ہے بلکہ یہ دونوں باتیں
اولاد کے حق میں داخل تربیت اور پرورش ہیں۔ پھر جب بنی آدم کے حق میں بہت سے ایسے آرام و

تکلیف جو بظاہر بنی آدم سے پہنچتی ہیں۔ جزا و سزا نہ ہوتی۔ تو خدا کی طرف سے جو آرام و تکلیف پہنچتی ہیں وہ سب کے سب کا ہیکو داخل جزا و سزا ہوں گے۔ بلکہ اُس کی طرف سے بدرجہ اولیٰ ایسے بھی آرام و تکلیف پہنچتی چاہئیں۔ جو داخل تربیت ہوں۔ کیونکہ حقیقت میں رب اور مرنی تو وہی ہے بلکہ بندوں کی تربیت بھی حقیقت میں اُسی کی تربیت ہے اور بندے نتیجے میں بمنزلہ آلہ کے ہیں۔ چنانچہ مکرر یہ مضمون اوپر واضح ہو چکا ہے۔ معہذا خداوند کریم مثل بنی آدم کے کسی نفع کا محتاج نہیں۔ جو اُس کے بڑھانے کے لئے کسی کو انعام دے۔ کسی ضرر سے اندیشہ مند نہیں جو آئندہ کی پیش بندی کے لئے کسی کو سزا دے۔ ہاں البتہ بنی آدم احتیاج سے خالی نہیں بلکہ سراسر اپنا احتیاج ہیں۔ پھر جب اُن کی طرف سے ایک دوسرے کو قطع نظر جزا و سزا کے آرام و تکلیف پہنچ سکتے ہیں۔ تو خداوند کریم کی طرف سے بدرجہ اولیٰ بے جزا و سزا کے آرام و تکلیف کا پہنچنا ممکن معلوم ہوا۔ کیونکہ بڑا سبب جزا و سزا کا وہی امید اور وہی پیش بندی ہے۔ جو ہم نے عرض کیا بلکہ بعد غور کے یوں معلوم ہوتا ہے کہ جس کو جزا و سزا ہم کہتے ہیں وہ بھی حقیقت میں خدا کی طرف سے تربیت ہی ہے۔

غایت مافی الباب ہمارے لئے نہیں تو مجموعہ عالم ہی کے لئے سہی کیونکہ مجموعہ عالم بھی ایک شخص واحد ہے اور اُس کے لئے بھی ایک روح جدا گانہ ہے اور بنی آدم کا بہشت اور دوزخ میں پہنچانا ایسا ہو جیسا غذا میں سے اجزاء عمدہ گوشت بجاتے ہیں اور اجزاء فضلہ آنتوں میں رہ جاتے ہیں۔ اور یہ آنتوں میں رہنا تمام بدن کے لئے موجب تقویت ہوتا ہے۔ اگر آنتیں بالکل خالی ہو جائیں تو ضعف نمایاں پیدا ہو۔ اب ظاہر ہے کہ گوشت کا بنا دینا تو بدن کے لئے تربیت ہی ہے۔ آنتوں میں فضلہ کا دیر تک رہنا بھی تربیت سے خالی نہیں۔

ایسے ہی بعض بنی آدم کا بہشت میں داخل ہونا تو تمام عالم کے لئے داخل تربیت ہوتا ہی ہے بعض بنی آدم کا دوزخ میں جانا بھی سجدہ تربیت اور بمنزلہ فضلہ کے آنتوں میں رہنے کے موجب تقویت ہو اور جب یہ امور اس وجہ سے داخل تربیت ہوئے تو ایسے ہی اگر یہاں کے بعض آرام و تکلیف داخل تربیت ہو تو کیوں انکار ہے۔ اور جب تک یہ گنجائش باقی ہے تو کیا ضرورت ہے کہ یہاں کے آرام و تکلیف کو پہلی جزا و سزا پر محمول رکھیں۔ بلکہ لازم یوں ہی ہے کہ تربیت پر یا اسی عالم کے افعال کی جزا و سزا کو محمول کریں کیونکہ عقل کے نزدیک اول تو یہ بات بہت مستبعد ہے کہ کوئی روح پہلے زمانہ کی ایام شعور کے وقائع کو ایسا بھول جائے کہ بالکل دل سے محو ہو جائیں۔ اور دل میں کسی بات کا اثر تک بھی باقی نہ رہے خاص کر وہ باتیں جن کی جزا و سزا میں فی الحال آرام و تکلیف اٹھاتی ہے۔ کیونکہ وہ جزا و سزا ہی

کیا ہوئی جو اُس کو اپنے کئے کی خبر بھی نہ ہو۔

اس صورت میں تو لازم تھا کہ روح کو اپنے سب افعال پہلی جون کے یاد ہوتے۔ بلکہ باوجود تکلیفوں کے عبادت کی طرف رغبت ہونے سے اُلٹی یہ بات نکلتی ہے کہ پہلے زمانہ میں بھی یہ شخص نیکوں کے زمرے میں معدود تھا۔ یعنی اس پیدائش سے پہلے بیشک اس کو کسی قسم کی تجلی جناب باری کی میسر آئی ہے جس کے سبب اس کے دل میں خدا کی اس قدر محبت جم گئی ہے کہ صد ہا تکالیف اٹھاتا ہے اور پھر بھی خدا ہی کی طرف جھکتا ہے ورنہ کسی چیز کی محبت بے دیکھے برتے پیدا نہیں ہو سکتی اگر فرصت کم اور لکھنے کی جلدی زیادہ نہ ہوتی تو اس بات کو دلائل سے بھی ثابت کر دیتا کہ محبت بے دیکھے برتے نہیں پیدا ہوتی مگر چونکہ سب کا تجربہ اس بات پر ہوا ہے اور میں نے ایک رسالہ میں اس بات کو ثابت بھی کیا ہے اور بعض اوہام جو اس کے بزخلاف پیدا ہوتے ہیں ان کو اس رسالہ میں قطع کر چکا ہوں تو اس لئے یہاں اتنے ہی پرکتفا کرتا ہوں۔

علیٰ ہذا القیاس باوجود آراموں کے امور ناگفتنی اور لایعنی میں مشغول رہنا اس بات پر دلالت کرتا ہے کہ اس موقع میں جس میں شخص اول کو ایک قسم کی تجلی میسر آئی ہے۔ اس کو وہ بات نصیب نہیں ہوتی جو اس قدر احسانوں پر بھی خدا کی طرف متوجہ نہیں ہوتا۔

عہد الست | الغرض محبت اور عدم محبت کے اثر سے یوں معلوم ہوتا ہے کہ اس پیدائش سے پہلے بعض ارواح کو یقیناً کوئی واقعہ ایسا پیش آیا ہے کہ اُس میں کم سے کم کسی قسم کی تجلی میسر آئی ہے۔

باقی اُس کے یاد نہ رہنے کا باعث یہ ہوا ہو کہ لمحہ دو لمحہ یا گھڑی دو گھڑی کے لئے یہ قصہ پیش ہوا ہو۔ سو ایسے واقعات کا بھول جانا کچھ مستبعد نہیں۔ با اینہم قطع نظر اس محبت کے کچھ اثر یادداشت اور بھی معلوم ہوتا ہے۔ یہ اکثر عالم بلکہ تمام عالم کا توحید میں متفق ہونا چنانچہ اوپر مذکور ہوا خود اسی وجہ سے زیادہ معلوم ہوتا ہے کہ کبھی یہ بات کان میں پڑی ہے۔ کیونکہ یہ بات سواکان کے آنکھوں سے یا کسی اور حاستہ سے دریافت ہونگی نہیں۔ باقی رہا دلائل سے معلوم ہونا سو اس کا حال یہ ہے کہ ایک نہج سے توحید پر سب متفق ہیں۔ پھر جو کچھ کچھ فرقوں میں شائبہ شرک اور فی الجملہ تعاد کا اقرار پایا جاتا ہے یہ سب دلائل ہی کا طفیل ہے۔ الغرض دلائل سے اتفاق متصور نہیں بلکہ اکثر اختلاف دلائل ہی سے پیدا ہوتے ہیں اور وجہ اس کی یہ ہے کہ دلائل سے مطلب تک پہنچنا ہر کسی کو نہیں آتا۔

القصہ بجز اس کے کہ یہ بات کسی زمانہ میں یا کسی جون میں یا فقط روح مجرد کے کان میں پڑی ہو یہ اتفاق متصور نہیں ہو سکتا۔ مگر اس قدر ملحوظ رکھنا چاہئے کہ کان میں پڑنے سے فقط اتنا ہی مطلب ہے کہ وہ بات کسی دوسرے کی تعلیم سے حاصل ہوئی ہو (عام ہے کہ وہ تعلیم آواز سے ہو یا اشارہ سے یا کسی تحریر سے)

کے وسیلہ یا اس طرح سے کہ ایک نل کی بات دوسرے کے دل میں ایسی طرح سے چلی جائے جیسے کسی کا عکس آئینہ میں منعکس اور نقش ہو جاتا ہے کیونکہ گونگا یا کوئی بولنے والا اگر کسی کو کوئی بات اشارہ سے بتلاوے تو اسے بتلانا ہی کہتے ہیں۔ بہر حال یہ بات سنی ہوئی معلوم ہوتی ہے سو عجب نہیں کہ تجلی مذکور کا وقت اور اس بات کے اجتماع کا وقت ایک ہی ہو اور اس زمانہ میں اگر بطور جون کے یہ کیفیت گذری ہو تو اس جون سے وہ جون اس قسم کی نسبت کہتا ہو جیسے ماں کے پیٹ میں رہنے کا زمانہ یعنی جیسے اس جون کے لئے ماں کے پیٹ میں نطفہ کا بڑھنا اور آدمی بننے کا زمانہ بمنزلہ مقدمہ اور سامان کے ہے کوئی جون جداگانہ نہیں اور یہ جون اس کی نسبت کچھ زمانہ جزا و سزا نہیں۔ ایسے ہی وہ جون بھی اس جون کے لئے ایک مقدمہ اور سامان ہو زمانہ جزا و سزا نہ ہوا متنافرق ہو کہ وہ مقدمہ اول اور سامان قدیم ہو اور یہ مقدمہ ثانی اور سامان جدید ہو اور اس میں کچھ دشواری نہیں کہ ایک چیز کے لئے بہت سی سامان ہوں۔ بلکہ اس جون میں بھی اکثر چیزوں کے سامان متعدد ہوتے ہیں ایک کھیتی کو دیکھئے کہ کتنے سامانوں کی ضرورت ہے اور پھر ہر ایک کے استعمال کا زمانہ جدا جدا ہے کوئی اول کام میں آتا ہے کوئی بعد میں۔ معہذا اکثروں کا یہ حال دیکھنے میں آیا ہے کہ مطلب حق ان کے دل میں آتا ہے تو پھر بانیوجہ کہ ایک اجمال نسا ہوتا ہے خوب وضاحت پیدا نہیں ہوتی۔ نور دلائل سے وہ بات خوب واضح ہو جاتی ہے اس سے یوں ثابت ہوتا ہے کہ پہلے زمانہ میں ان امور کی اس شخص کو اطلاع ہوتی ہے کیونکہ دلائل کے وسیلہ سے دل میں کوئی بات نئی پیدا نہیں ہوتی۔ وہی بات دل نشین اور واضح ہو جاتی ہے اور شاید اسی لئے کہا کرتے ہیں کہ فلانی بات واضح ہو گئی۔

علیٰ ہذا القیاس بعضے علوم جیسے دو دنی چار ایسے ہیں کہ انھیں یوں نہیں کہہ سکتے کہ علوم بھی فلانے زمانے میں پیدا ہوئے ہیں اسی سے پہلے حاصل نہ تھے بلکہ بالیقین یوں معلوم ہوتا ہے کہ ابتداء روح ہی سے یہ بات حاصل ہے اور کسی علم کے حاصل ہونے کے معنی یہی معلوم ہوتے ہیں کہ اس کا معلوم پیش نظر ہو جائے اس لئے لاجرم اس قسم کے علوم کی معلومات کسی زمانہ میں عقل کے پیش نظر ہوتی ہوں گی اور اس وقت کی کیفیت مفصلاً یہ نہیں رہی ایک محل لگا و باقی ہے۔ اسی لئے جہاں اس قسم کی کوئی بات کان میں پڑتی ہے تو بے تامل ہر کوئی مان اٹھتا ہے۔ بہر حال ان وجوہ سے یوں سمجھ میں آتا ہے کہ ایک زمانہ میں کوئی ہنگامہ اس قسم کا پیش آیا ہے جس کے آثار یہ امور مذکورہ ہیں۔

اور وہ ہنگامہ ایک تو بوجہ قلت زمانہ یاد نہ رہا ہو۔ کیونکہ جو بات تھوڑی دیر کے لئے ظہور میں آتی ہے وہ تھوڑی ہی دیر یاد بھی رہتی ہے۔ خاصکر لڑکپن کے زمانہ میں۔ دوسری جو بات زمانہ لڑکپن سے بلکہ اس عالم کے موجود ہونے سے بھی مقدم ہو وہ بدرجہ اولیٰ یاد نہ رہے گی لیکن تاہم کچھ کچھ اثرات باقی ہیں

ہاں اگر آواگون کے قائل ہو جائے تو سخت دشواری پیش آتی ہے۔ کیونکہ بنی آدم کو اس جون میں زمانہ دراز گزرتا ہے اور اکثروں کو تو نوبت جوانی اور بڑھاپے کی پہنچتی ہے اور لڑکپن کے زمانہ سے گزر جاتے ہیں اور صد ہا واقع بھی اس قسم کے پیش آتے ہیں کہ دل میں نفقش کا بجر ہو جاتے ہیں۔ پھر بالکل یاد نہ رہنے اور دل سے محو ہو جانے کی کوئی وجہ معلوم نہیں ہوتی۔

اور ہالہ نہمہ اس کے قائل ہونے کی کوئی ضرورت بھی نہیں۔ اول تو آرام و تکلیف کے سبب سوا جزا سزا ہونے کے اور بھی بہت سے ہو سکتے ہیں۔ (چنانچہ پہلے مرقوم ہوا)۔

دوسرے اگر جزا و سزا ہی کہئے تو اس میں کیا مشکل ہے کہ اسی عالم کے افعال کی جزا و سزا ہیں چنانچہ بعض مواقع میں تو یہ بات خود ظاہر ہے۔ مثلاً اگر کوئی زہر کھا لیتا ہے تو مر جاتا ہے اور اگر کوئی تریاق استعمال کرتا ہے تو اچھا ہوتا ہے۔ کوئی شخص کسی زبردست کے ساتھ کچھ بُرائی کرتا ہے تو انجام کار نقصان اٹھاتا ہے۔ اور کسی امیر صاحب مروت کے ساتھ کچھ سلوک کرتا ہے تو بہت سا کچھ کمالیتا ہے۔ اب سب جانتے ہیں کہ یہ آرام و تکلیف ہی عالم کے افعال کی جزا و سزا ہیں اگر ایسے ہی اور افعال بھی اس قسم کے ہوں کہ ان کا ثمرہ یہاں مترتب ہوتا ہو (اور بہ نظر حقیقت یوں معلوم ہوتا ہے کہ بیشک یہاں مترتب ہوتا ہے) تو کیا حرج ہے۔ غایت مافی الباب یہیں یہ بات معلوم نہ ہو کہ وہ کون سے اعمال و افعال ہیں جن کی جزا و سزا میں یہ آرام و تکلیف اٹھانی پڑتی ہیں۔ سو یہ بات قائلین آواگون کے نزدیک تو کچھ بے موقع اور نامناسب نہیں کیونکہ وہ تو تمام جزا و سزا کی نسبت اسی بات کے قائل ہیں کہ جن افعال کی وہ جزا و سزا ہیں وہ یاد نہیں ہے۔ باقی رہی یہ بات کہ عقل کے نزدیک ان افعال کا یاد رہنا ضروری ہے جن پر جزا و سزا مترتب ہو۔ اس لئے وہ لوگ جو پابند عقل ہیں وہ ان امور کو بہ نسبت افعال سابقہ کے جزا و سزا نہ کہیں گے بلکہ ان آرام و تکلیف کو ثمرات اعمال سابقہ کہیں گے اور اس کی ایسی مثال ہوگی جیسے کسی کے سر میں یاران میں یا پینڈلی میں کوئی ڈنبل نکلتا ہے تو وہ ایام گذشتہ کی غذاؤں کا ثمرہ ہوتا ہے۔ گھڑی دو گھڑی کے کھانے سے ڈنبل پیدا نہیں ہوتا۔ اس لئے اکثر اوقات وہ کھانے یا دہی نہیں رہتے اور اس یاد نہ رہنے سے کچھ نقصان بھی نہیں۔ کیونکہ ڈنبل کا نکلنا عرف میں اس غزلے سابق کی سزا نہیں گنی جاتی۔ البتہ اس ڈنبل کو اس غذا کا ثمرہ اور اثر کہتے ہیں۔ اسی طرح یہاں کے آرام و تکلیف کو بھی کسی غذا یا کسی حرکت کا ثمرہ سمجھئے تو کچھ مشکل نہیں۔ ہاں اتنی بات باقی ہے کہ صورت مفروضہ میں یوں فرض کیا ہے کہ باوجود کثرت طاعات پھر تکالیف میں گزرتی ہے تو اس صورت میں بظاہر ایسی کوئی بات نہیں ہو سکتی جو قابل سزا ہو یا اس کا ثمرہ بُرا ہو۔ اس کا جواب اول تو یہ ہے کہ ایسے انسان جن کو کسی طرح کسی بُرائی کا مرتکب کہہ سکیں سوتے ہی نہیں

جن کو ہم نیک کہتے ہیں ان کو باعتبار غلبہ نیکی اور خوبی کے زیادتی کے کہتے ہیں۔ تھوڑا بہت مدت العمر میں بہرے سے قصور ہو جاتا ہے۔ گو وہ قصور بمقابلہ نیکیوں کے عدم محض شمار ہو یہاں تک کہ یہ جملہ ضرب المثل ہی ہو گیا ہے کہ الا نسان مرکب من الخطاء والنسیان۔

اور بوجہ دلائل دیکھئے تو یہ بات مسلم الثبوت ہے پر کیا کروں فرصت نہیں اذکیار کے لئے اتنی تمبیہ بہت ہے کہ انسان کی روح نیکی اور بدی سے مرکب ہوتی ہے۔ (چنانچہ اوپر بھی مرقوم ہوا ہے) اور بدن انسان کے اربع عناصر سے (جو باہم متخالف ہیں) مرکب ہونے سے اور خارج کی اشیاء متخالفہ (مثلاً ملائکہ اور شیاطین اور آب و خاک وغیرہ) کی تاثیروں کی آمد سے (جن کا مفصل حال معلوم ہو چکا ہے) یہ بات خدا نے چاہا تو بخوبی واضح ہو گئی۔ معہذا جب مقررہ ہی کہا۔ تو بعضی اچھی باتوں سے اگر بعضے ثمرات ناکارہ حاصل ہوں تو کچھ بعید ہیں عمدہ غذاؤں کے کھانے سے جیسی لذت حاصل ہوتی ہے۔ ویسی ہی بعضی بیماریاں اور پاخانہ پیشاب کی کدورتیں بھی تو حاصل ہوتی ہیں۔ علیٰ ہذا القیاس بعضے افعال نیک سے اگر بعضی کالیف پیدا ہوں تو کچھ مشکل نہیں اسی طرح پر افعال بد کو سمجھئے۔

انقضہ ان وجوہ سے سب کو متحقق ہو گیا ہے کہ دلائل ثبات آواگون کی دلائل کیا ہیں فقط اکل کے تیر ہیں وہ بھی نشانہ پر نہ بیٹھے اور ما سوا اس کے اور بھی ان دلائل کے ابطال کی دلائل ذہن نارسا میں موجود ہیں مگر باندیشہ تطویل اور بلحاظ فرصت قلیل اسی پر اکتفا کر کے ایک شبہ کا جواب جو عجب نہیں کہ ہم قہموں کو اس موقع میں پیش آئے۔ لکھتا ہوں وہ شبہ یہ ہے کہ :-

مسئلہ تقاریر

دلائل توحید سے جیسے یہ بات ثابت ہوئی ہے کہ خداوند کریم ایک ہے ایسے ہی یہ بھی ثابت ہوا ہے کہ تمام کائنات خدا کی پیدا کی ہوئی ہے یہاں تک کہ افعال بھی۔ اور اب یہ بات ثابت ہوئی کہ قیامت نیک بد کے جدا کر دیے کو کہتے ہیں اور بنی آدم کی نیکی اور بدی اعمال نیک بد پر موقوف ہوئی۔ سو اول تو یہی بات مسلم نہیں کہ اعمال میں فرق نیک بد ہو۔ دوسرے اگر ہے بھی تو خدا کو اس تفریق کی کیا ضرورت ہوئی۔ سب کو یکساں اچھا ہی کیوں نہ بنایا۔ اس تفریق میں کیا حکمت ہے۔ مگر چونکہ کسی فعل کی حکمت فاعل کو اول ملحوظ ہوتی ہے تو اول اسی تقریر کیجئے جس سے کچھ کچھ بیان حکمت تفریق مذکور ہو جائے۔ بعد ازاں اس کا اثبات کیا جائے گا کہ واقعی افعال و اعمال میں فرق نیک بد ہے۔ سو اول تو سنئے کہ واقعی بیشک شبہ خدائے جن و بشر ہی خالق خیر و شر ہے۔ پر یہ ظاہر کے فاعل یعنی انسان اور حیوان فرشتے دیوتا بنی ولی سب اپنے کاموں میں اس کے سامنے ایسے ہیں جیسے پتلی۔ پتلی والے کے سامنے۔ ظاہر میں تو یوں معلوم ہوتا ہے کہ پتلی کام

کرتی ہے۔ پر جاننے والے جانتے ہیں کہ اس پتلی سے یہ کام کوئی اور لیتا ہے۔ بادشاہ کی پتلی سے بادشاہ کا کام اور وزیر کی پتلی سے وزیر کا کام اور پیادہ کی پتلی سے پیادہ کا کام۔ علیٰ ہذا القیاس اب وہ اس ترتیب کو بدلے اور بادشاہ وغیرہ سے وزیر وغیرہ کا کام لینے لگے تو ہو سکتا ہے۔ اور کسی پتلی کو گنجائش انکار نہیں پر مناسب یوں ہی ہے کہ بادشاہ سے بادشاہ کا کام وزیر سے وزیر کا کام لے۔ پھر پیادہ وزیر کی پتلی کی یہ طاقت نہیں کہ جو اس کے سامنے دم مارتے اور کہے کہ مجھ کو بادشاہ کیوں نہ بنایا۔ اس لئے کہ سب کا بادشاہ ہونا تو ممکن ہی نہیں جو سب بادشاہ ہوں تو کوئی بھی بادشاہ نہ ہوئے۔ کیونکہ رعیت سے بادشاہ ہوتا ہے جب رعیت نہیں تو بادشاہ بھی نہیں۔ اس صورت میں جسے اس کا جی چاہے گا بادشاہ بنائے گا جسے جی چاہے گا وزیر جس سے چاہے گا بڑے کام لے گا جس سے چاہے گا چھوٹے۔ جس سے چاہے گا بھلے کام لے گا جس سے چاہے گا بڑے۔ جب پتلیوں میں باوجودیکہ وہ بھی دیسی ہی مخلوق ہیں جیسے خود پتلی والا کسی کو نسبت پتلی والے کے مواخذہ نہیں ہو سکتا تو مخلوق کو خالق سے کیونکر محاسبہ اور مطالبہ ہو گا؟

یہ بات وہاں ہوتی ہے جہاں کچھ اپنا کسی کے ذمہ آتا ہو خدا کے ذمہ کسی کا کچھ نہیں آتا۔ اب اس مثال سے سمجھنے والے سمجھ ہی گئے ہوں گے کہ بڑوں کو یہ نہیں پہنچتا۔ جو یوں کہیں کہ خدا نے ہمیں ایسا کیوں نہ بنایا۔ اور یہ بھی سمجھ گئے ہوں گے کہ جیسے کارخانہ سلطنت کا بغیر بادشاہ اور وزیر و رعیت کے برقرار نہیں ہوتا ایسے ہی خدا کی خدائی بھی بے نیک و بد کے پیدا کئے ناقص رہتی ہے۔ یہ نیک و بد کا فرق اور بڑے بھلے کی تمیز ہماری نسبت ہے خدا کی نسبت سب یکساں ہے۔ گلشن اور گلخن دونوں نسبت آفتاب کے یکساں ہے۔ وہ جیسا وہاں چمکتا ہے ویسا ہی یہاں۔ مہذا بڑی چیز اگر بڑی ہے تو اپنے لئے ہے۔ پر سارے عالم کی نسبت ایسی سمجھو جیسے معشوقوں کے رخسار نسبت خال سیاہ اور زلف سیاہ کے۔ کہ یہ دونوں اپنے آپ کو بڑی شکل میں پر رخسار محبوب کے حسن کو دو بالا کرتے ہیں۔ اب بدون اس کے چارہ نہیں کہ اگر کوئی بھلا کام ہم سے بن پڑے تو خدا کا شکر کریں کہ ہمیں اچھی چیز دی اور اگر بڑا کام ہم سے مسرز ہو تو چون و چرا نہ کریں۔ کیونکہ ہم بھی اس کے اور بڑے بھلے کام بھی اس کے ہم کو بڑے کاموں کے مناسب دیکھا تو ہم سے کرایا۔ پاخانہ میں جو اہل مکان پاخانہ پھرتا ہے اور شہ نشین میں بیٹھتا ہے تو شہ نشین نے کوئی کام قابل انعام نہیں کیا اور پاخانہ نے کوئی تقصیر نہیں کی پر مناسب یوں ہی ہے کہ وہاں پاخانہ پڑے اور یہاں جلوس ہو اس لئے ہم کو چاہئے کہ ڈرتے رہیں کبھی ایسا نہ ہو کہ جیسے پاخانہ کو سکھا کر آگ میں جھونک دیتے ہیں ہمیں بھی اسی طرح دوزخ میں نہ جھونک دیں۔ گوہ گوہ کی تقصیر سوانا پاک ہونے کے اور کیا ہے؟۔ اسی طرح بڑوں کی تقصیر سوا بڑے ہونے کے اور کچھ نہیں۔ اگر ہم ڈرتے رہیں تو کچھ عجب

نہیں کہ جیسے گندگی سے کھیت کا کھات بنا کر گلاب کا پھول پیدا کرتے ہیں ہمارے بُرے کام سے بھی کوئی نیک کام پیدا کر دیں اور بد کام سے نیک کام پیدا کرنے کی ایسی مثال ہے جیسے کسی نے چوری کی اور وہ چوری ثابت ہو گئی اور اُس پر اُس کو سزا ہوئی اور چار طرف سے لوگوں نے اُس کو لعنت ملا مت کیا اور اُس کو جو اُس سے ندامت ہوئی تو اُس نے پھر اُس کام کے نہ کرنے کا اپنے دل میں پکا عہد کیا اور اُس کی مکافات کے لئے کچھ اور اچھے اچھے کاموں کی عادت کی تو اس صورت میں حقیقت کو دیکھئے تو یہ عادت نیک اسی چوری سے پیدا ہوئی۔

الغرض یہ مقام خوف ہے کہ ہم بے بس اور بے اختیار ایک بڑے صاحب اختیار کے قبضہ میں آئے ہوئے ہیں اور اس کے ہاتھ تلے دبے ہوئے ہیں دیکھئے کیا کر بیٹھے اور کس کام میں لگاؤ۔ مثل قیدیوں کے چکی پسوائے یا سڑک کھدوائے یا بان بٹوائے۔ اور جب یہ سمجھ کر خوف ہو گا تو اُس کی تمنا ہوگی کہ ہم سے خدا کسی طرح اچھے کام لے اور بُرے کام سے بچائے اور جب یہ تمنا ہوگی اور دھڑکنا ہوگی تو بے اختیار اچھے کاموں کا ارادہ پیدا ہوگا اور جب ارادہ پیدا ہوگا تو قدرت اور طاقت سے جو انسان کے ہاتھ پاؤں وغیرہ جسم میں رکھی ہے تمنا کے موافق کام لے گا۔ الغرض خوف سے تمنا اور تمنا سے ارادہ اور ارادہ سے قدرت اور قدرت سے کام ایسے پیدا ہوں گے جیسے روز کی کے گودام میں کسی نے دیکھا ہو کہ ایک گل سے دوسری گل چلتی ہے اور دوسری سے تیسری اور تیسری سے چوتھی اور علیٰ ہذا القیاس یہاں تک کہ اخیر کی گل سے جو کام ہتم کارخانہ کو منظور ہوتا ہے ظاہر ہوتا ہے۔ الغرض انسان کے ہاتھ پاؤں اس گودام کی اخیر گل ہے اور ہتم کارخانہ خدا ہے۔ اس سے یہ بات ثابت ہوئی کہ خدا کے خالق خیر و شر جاننے سے بے قید و بے لگام وہی ہوتے ہیں جو پوری بات نہیں سمجھتے اور جو یہ سمجھتے ہیں کہ جیسے گوہر مناسب آگ کے ہے اور عطر مناسب نفیس کپڑوں کے۔ ایسے ہی بُرے کام بُرے انجام کے مناسب ہوں گے اور بھلے کام بھلے کے وہ عمل ہیں دونے چالاک ہو جاتے ہیں۔ اعمال بھلے اور بُرے ہوتے ہیں مگر یہاں شاید کسی کو یہ خیال آوے کہ خوف تو اُس کو ہوتا ہے کہ جو بھلے بُرے کو جانتا ہے اور اُن کے انجام کو پہچانتا ہے اور جو بھلائی برائی کو مانتا ہی نہیں وہ کیا ڈرے۔

سو مہربان من یہ شبہ بظاہر بہت کٹھن ہے۔ پر اُس بے نیاز کی عنایت سے کیا عجیبے، کہ مثل پہلی باتوں کے اس کو بھی سمجھا دے اور بہکے ہوؤں کو ٹھکانے لگا دے۔

دلیل اول | اب عرض یہ ہے کہ یہاں بھی بدستور سابق یوں سمجھنا چاہئے کہ سارے جہان کا اتفاق ہے کہ بعضے کاموں کو بُرا سمجھتے ہیں اور بعضوں کو بھلا۔ اگر یہ بات بالکل غلط ہوتی تو یوں نہ ہوتا۔ ہاں اگر اختلاف ہے تو اُس کی تفصیل اور تعیین میں ہے۔ یعنی کوئی کسی کو اچھا سمجھتا ہے کوئی کسی کو بُرا۔ اگر ایک مسلمانوں کی باتوں کو اچھا جانتا ہے تو دوسرا اُن پر طعن کرتا ہے اور نصرانیوں کے طریقہ کو ماننا ہے

اگر ایک سر اوگیوں کے طرز و انداز کو پسند کرتا ہے تو دوسرا بشنوئیوں کا دم بھرتا ہے۔ علیٰ ہذا القیاس پر سب کے سب کسی بات کے اچھے ہونے اور کسی کے بُرے ہونے کے قائل ہیں۔ الفصہ اس اختلاف سے بہت اچھی طرح یہ ثابت ہوا کہ اس پر سب کا اتفاق ہے کہ بعضے کام اچھے اور بعضے بُرے ہیں ورنہ یہ اختلاف ہی کیوں ہوتا۔ سو ہم کو اس جگہ فقط اپنی ہی بات سے مطلب ہے۔ باقی رہا یہ اختلاف سو اس کا فیصلہ خدا کو منظور ہے تو آگے کیا جائے گا۔

دلیل دوم | معینہ اہم اس عالم میں جس چیز کو نظر اٹھا کر دیکھتے ہیں تو ایک حکمتوں کا مجموعہ نظر آتا ہے۔ پر بنزلہ آلات کار میگوں کے جو ہے سو اس سے کوئی نہ کوئی غرض خاص متعلق ہے کہ اسی کی کمی زیادتی پر اس چیز کا کمال اور نقصان منحصر ہے گو اور کام اس سے بخوبی نکلتے ہوں مثلاً بسولہ سے اصل مقصود لکڑی کا تراشنا ہے سو اس بات میں اگر وہ اچھا ہے تو اچھا ہے اور اگر اس کا لوہا ترم ہو یا اس کی آب تیز نہ ہو یا اس کا خم اور چوڑاؤ جیسا چاہئے ویسا نہ ہو تو اس بسولہ کو ناقص کہنے لگتے ہیں۔ اگر چہ اس سے مونگری اور ہتوڑی اور لٹھ کا کام بخوبی نکل سکتا ہو۔ اب غور کیجئے کہ گھوڑے پر اگر چہ مثل گدھے کے گون لاد سکتے ہیں اور مثل گائے بکری کے اس کو ذبح کر کے کھا سکتے ہیں اور اس کا دودھ پی سکتے ہیں۔ پر ان چیزوں کے ہونے نہ ہونے پر کچھ اس کی بھلائی اور بُرائی اور کمال و نقصان موقوف نہیں جس چیز پر اسکی خوبی اور بُرائی منحصر ہے وہ اس کی رفتار ہے اگر اس میں اچھا ہے تو اچھا ہے اور اس میں بُرا ہے تو بُرا ہے۔ دودھ کی زیادتی اور گوشت کی فرہی اور بوجھ اٹھانے کو کوئی نہیں دیکھتا۔ اسی طرح گائے بھینس سے مقصود عظیم دودھ ہے۔ انکی تیز رفتاری اور قدمبازی اور بارکشی پر کسی کو نظر نہیں ہوتی۔ گلاب کی خوشبو اور رنگ پر مدار ہے۔ ذائقہ سے کچھ غرض نہیں۔ اور ان کے ذائقہ سے سروکار ہے رنگ اور خوشبو سے چنداں مطلب نہیں۔ کتاب کو گوانسان تک یہ بنا سکتا ہے۔ پر غرض اصلی پڑھنا ہے۔ کپڑوں کو جلا کر گورٹی پکا سکتے ہیں لیکن اصل مطلب پہننا ہے۔

الفصہ ہر چیز سے ایک مقصود اہم اور مطلب اعظم ہے کہ اسی پر اس کی بھلائی بُرائی منحصر ہے اسی طرح انسان کو بھی سمجھئے۔ پر وہ بات جس پر اس کی بھلائی اور بُرائی موقوف ہو وہ کیا ہے؟ یہ کم فہم اپنے فہم نارسا کے موافق عرض کرتا ہے اگر وہی ہو تو فہما ورنہ جو اور سب صاحبوں کے نزدیک قرار پائے وہ سہی مجھے کیا انکار ہے کیونکہ جو میرا مطلب ہے اس سے نہ سہی اس سے نکل آئے گا۔

الغرض فہم نارسا میں اس کم فہم کے یوں آتا ہے کہ انسان ایک معجون مرکب ہے کہ چند مفردات سے اسے ترکیب دیکر

خلاصہ کلام شریف یہ ہے۔ عالم کی ہر چیز اگرچہ مجموعہ حکم معلوم ہوتی ہے۔ مگر ہر چیز سے ایک مقصود ہے کہ اس کی مطابقت اور غیر مطابقت پر بھلائی بُرائی کا توقف ہے۔ اور عقل جیسا کہ قوت عمل کے لئے حاکم ہے ایسے ہی تمیز نیک و بد بھی اس کا فرض ہے۔ پس اگر نیک و بد ہو تو تمیز کس چیز کی ہوگی ۱۲ +

بنایا ہے۔ اول تو عقل جو سب میں جزر اعظم ہے۔ دوسرے شوق یا خوف۔ تیسرے ارادہ اور اختیار۔ چوتھے قدر اور طاقت۔ پانچویں یہ ہاتھ پاؤں آنکھ ناک وغیرہ کوئی ایسا فرد بشر نہیں کہ جس میں یہ پانچ باتیں نہ ہوں۔ ہاں کمی زیادتی کا فرق ہوتا ہے اور اگر کسی میں نہ ہوں تو وہ انسان نہیں تصور انسان ہے۔

سو عقل سے غرض اصلی نیک و بد کی تمیز اور بھلے بُرے کا پہچانا ہے اور شوق کا کام پہلی بات کی طرف ارادہ کا ابھارنا ہے اور خوف کا کام بُری بات سے ارادہ کا ہٹانا ہے اور ارادہ کا کام قوتِ خدمت یعنی اور قوت کا کام ہاتھ پاؤں سے بیکار یعنی نگران سب کی اصل دو باتیں ہیں۔ ایک تو وہی عقل مذکور۔ دوسرے وہ جو ہر کہ جس کے عمل ہو سکے۔ چونکہ اخیر کی چار باتیں اسی غرض کے لئے ہیں اس لئے ان سب کو ملا کر ہم ایک نام یعنی قوتِ عمل تجویز کرتے ہیں۔ بالجملہ عقل اور قوتِ عمل میں رابطہ حاکم اور محکوم کا سا ہے کہ حاکم بالادست یعنی خالق عاظم نے اول کو حاکم اور دوسرے کو محکوم بنا دیا ہے۔ اور اگر کبھی قوتِ عمل خواہش خلاف عقل کے غلبہ کے سبب عقل کی تعمیل احکام میں قصور کرے تو عاقلوں کے نزدیک اس سے عقل کی در ماندگی اور نفع کا حاصل نہ ہونا اور نقصان کا پہنچنا لازم آئے گا۔ منصبِ حکومت نہیں جاتا رہتا۔

اب سنئے کہ جب عقل مفرد کا کام تمیز و تعیین نیک و بد ٹھیری اور قوتِ عمل کا کام عمل کرنا تو اول کی حکومت اور دوسرے کی محکومی کی لحاظ سے مجموعہ مرکب کا کام نفع کے کام کرنے اور نقصان کے کاموں سے بچنا ٹھیرا تو اس صورت میں بیشک بعضے کام بھلے اور بعضے بُرے ہوں گے ورنہ عقل کس کو تمیز کرے گی اور قوتِ عمل کس بات میں عقل کی تابعداری کرے گی۔

لطیفہ اس جگہ سے ایک لطیفہ معلوم ہوا وہ یہ ہے کہ قوتِ عمل عقل کے سامنے بمنزلہ قلم کے کاتب کے آگے یا بمنزلہ بسولہ کے بڑھئی کے مقابلہ میں ہے تو جیسے قلم یا بسولہ اپنے لئے کچھ نہیں کرتے نفع نقصان ان کے کاموں کا جو کچھ ہے کاتب یا بڑھئی کو پہنچتا ہے۔ اور اگر کسی کام میں قلم ٹوٹ جاتا ہے یا بسولہ جھڑ جاتا ہے تو اول تو وہ ایسے کام ہوتے ہیں کہ جو مقصود اصلی قلم اور بسولے سے نہیں۔ ہاں مقصود اصلی کے حاصل کرنے میں بھی البتہ فی الجملہ نقصان پیش آتا ہے۔ معہذا دونوں صورتوں میں عاقلوں کے نزدیک بڑھئی اور کاتب ہی کا نقصان ہے قلم اور بسولے کا عقل کے نزدیک کچھ نقصان نہیں۔ کیونکہ نفع و نقصان بعد غور کے یوں معلوم ہوتا ہے کہ راحت و رنج سے تعلق رکھتا ہے۔ قلم اور بسولہ ان دونوں سے پاک ہیں۔ اسی طرح قوتِ عمل جو کام کرتی ہے حقیقت میں اپنے لئے نہیں کرتی۔ بلکہ اصل میں تمام عقل کا یا جان کا (کہ جس کے سامنے عقل بمنزلہ وزیر مشیر کے ہے) نفع نقصان ہوتا ہے مگر تاہم طرفین میں اس طرح کا رابطہ مستحکم ہے کہ ہر ایک کو دوسرے کا اثر پہنچتا ہے۔ قوتِ عمل اور اس کے تابعین یعنی

۱۔ اس با لطف لطیفہ میں عقل اور عمل کا یا بھی تعلق ایک کا دوسرے سے تاثر و حافی طب اور امراض ہی اور بدی کا ازلی ہونا۔ فعل صحیح اور عقل صحیح میں مطابقت غذائے ذہنی۔ روح میں فرق۔ روحانی و با۔ تناسخ۔ ادیان کا امکان بیان کیا ہے۔ ناظرین محترم ان تمام مضامین کو اخذ کر سکتے ہیں ۱۲+

بدن کے اجزاء پر۔ تو عقل اور جان کی کم سے کم حکومت کا اثر پڑتا ہے یعنی قوتِ عملِ عقل کے اشاروں پر چلتی ہے جیسے قلم پر کاتب کا یہ اثر پڑتا ہے کہ بے اختیار ہلنے لگتا ہے۔ اور کبھی اس سے زیادہ بھی ہوتا ہے۔ جیسے غصہ کے وقت چہرہ کا تمہانا اور آنکھوں کا سُرخ ہو جانا اور خوف کے وقت تھر تھرا نا اور رنگ کا اڑ جانا غور سے دیکھئے تو یہ اثر کچھ فرمانبرداری کی قسم میں سے نہیں بلکہ تعلق اور رشتہ داری پنہانی کا اثر ہے حکومت کا اثر نہیں حکومت کے واسطے ارادہ لازم ہے اس کی تو ایسی مثال ہے جیسے کوئی لرزتے ہوئے ہاتھ میں قلم مکڑے تو بیشک وہ قلم بھی اسی طرح ہلے گا مگر یہ اس قسم کا ہلنا نہیں کہ لکھتے وقت اس کو ہلاتے ہیں۔

اسی طرح قوتِ عمل کی جانب سے بھی عقل اور روح کو دو طرح کا اثر پہنچتا ہے ایک تو وہی نفع نقصان کہ جس کے لئے جان و عقل کی قوتِ عمل پر حکمرانی تھی۔ دوسرے وہ رنج و راحت جو کیفیاتِ بدنی سے بے اختیار عقل و روح کو حاصل ہوتے ہیں۔ پانخانہ پشیاں، میلِ بچیل کے وقت جو نفیس طبعوں کو کدورت اور بخار و دوسرے وغیرہ میں جو روح کو کلفت ہوتی ہے اور بدن کی صفائی کی لذت اور عافیت کی راحت سب اسی قسم سے ہیں ان سب صورتوں میں عقل و روح کی حکومت کو کچھ دخل نہیں۔

بالجملہ جیسے دو قسم کے اثر عقل و روح سے قوتِ عمل کے جانب آتے ہیں۔ اسی طرح دو قسم کے نفع نقصان اس طرف سے عقل و روح کو پہنچتے ہیں۔ ماسوا اس کے عالم میں ہم جس طرف نظر ڈالتے ہیں اختلافِ طبائع ہر قدر نظر آتا ہے کہ اختلافِ مذہب بھی اس کے سامنے گر دے۔ ایک چیز اگر ایک کے حق میں موجبِ حیات ہے، تو دوسرے کے لئے وہی سامانِ مات ہے۔ جو ہوا کے دم بھرتے ہیں اور سانس لیکر جیتے ہیں۔ پانی سی نفیس چیز میں کہ جس کا قطرہ قطرہ حیوانات ہوا کے حق میں بھی گو ہر بے بہا ہے۔ تھوڑی سی دیر میں غرقاب فنا ہو جائیں اور مچھلی وغیرہ دریائی جانوروں کی ہوا میں چار ساعت میں جان ہوا ہو جائے۔ آغرض ایک شے ایک کے لئے نافع تو دوسرے کے واسطے وہی مضر ہے۔ ہر ایر کے نافع اور مضر جدے جدے ہیں۔ اس قیاس پر روح اور عقل کے نافع اور مضر بھی بلاشبہ جدے ہوں گے۔ جب یہ بات ثابت ہو چکی تو اب اس نافع الفہم کی ایک اور بھی گزارش بغور سنئے۔

طب روحانی اور امراض باطنی جناب من ہم دیکھتے ہیں کہ جو چیز کسی کے حق میں خدانے اول سے نافع پیدا کی ہے وہ اس کی مرغوب طبع ہوتی ہے۔ اگر کسی سبب خارجی سے اس سے متنفر ہو جائے تو اس کا اعتبار نہیں۔ اسی طرح جو چیز کسی کے لئے خدانے علیم نے موجبِ نقصان بنائی ہے اس سے بالطبع نفرت ہو کرتی ہے۔ اگر کسی عارضہ کے باعث اس طرف کو رغبت ہو تو وہ قابلِ اعتبار نہیں۔ مثلاً روٹی پانی انسان اور حیوانات کے حق میں نافع ہیں بدن کا قیام اور بقا، قوت اور استطاعتِ عمل اسی پر منحصر ہے۔ تو دیکھئے کہ کس قدر سبب کی رغبت ہے۔ اور اگر بخاریا اور بیماری کے باعث ان سے نفرت ہو جائے تو اس سے رغبتِ اصلی زائل نہیں ہو جاتی۔

اسی طرح پھوڑے ڈنبل کی کلن اور خارش کی نوح میں اگر کسی کا اپنے بدن کے تراشے اور کھال کے نوحے کو بے اختیار جی چاہے تو اس سے نفرت اصلی اور تکلیف ذاتی جو بسبب ضرر بدن اور نقصان تن کے ان دونوں سے ہر کسی کو ہے جاتی نہ رہے گی۔ بلکہ اطبا اس رغبت بے محل اور نفرت بے موقع کو بھی مثل بخار و درد سر وغیرہ وغیرہ کے ایک مرض جداگانہ سمجھ کر تا مقدور اس کے زوال کے خیال میں رہتے ہیں۔ اس تقریر سے مثل طب بدنی کے ایک طب روحانی کا بھی پتہ ملا عجیب نہیں کہ دین حق بشرح و بسط قواعد طب روحانی ہی کو کہتے ہوں کیونکہ حاکم علی الاطلاق خدائے بے نیاز کی حکومت کے سامنے گو عقل بے مقدار کا یہ حوصلہ نہیں کہ چون و چرا کرے۔ کیونکہ عقل کی حکومت اپنے ماتحت پر ہے خدائے والا شان کے سامنے عقل کا اس سے زیادہ مرتبہ نہیں کہ جیسے قاضی منصفی کہ بادشاہ کے بنائے ہوئے حاکم ہوتے ہیں یہ بھی ایک بنائی ہوئی حاکم ہے پر اسکی متانت اور انائی سے یہ بعید ہے کہ عقل کو اپنی طرف سے اپنی مخلوقات پر حاکم بنائے اور ہر باب میں قوانین حکمرانی عطا فرمائے مگر جب وہ کسی قضیہ میں ان قوانین کے موافق حکم لگائے تو اس کے خلاف کوئی اور حکم اور کسی کے ہاتھ کھلا بھجوائے اس صورت میں بیشک اگر خدا کی طرف سے کوئی حکم آتا ہوگا تو اسی کے کرنے نہ کرنے کا آتا ہوگا کہ جسے عقل صائب اور ذہن ثاقب نافع یا مضر بتلائے اور اس کے کرنے نہ کرنے کی سوچھائے۔ بلکہ غور سے دیکھے تو عقل ایک جام جہاں نمایا دور ہیں خورد ہیں ہے کہ اس سے ہر شے کی حقیقت اصلی اور فرق مراتب ان کا معلوم ہوتا ہے اور وہ ہر عمل کی ماہیت اور اصل کو واضح گان کر کے بتلا دیتی ہے۔

انبیاء علیہم السلام روحانی اطبا ہیں انکے احکام سن اور مخالف بدعات ہیں لکھا دیکھ کر اطلاع کر دیتی ہے۔ پر ہر عقل کو نہ یہ صفائی ہے کہ ہر بھلا بر اجد اجد کرے۔ اور نہ یہ رسائی ہے کہ ہر دور نزدیک کی باتوں کی خبر کرے۔ اس جگہ عقل کامل چاہئے۔

طب بدنی کے قاعدے بھی تو ہر کس و نا کس نے دریافت نہیں کئے۔ نہ بقراط و سقراط و افلاطون و ارسطو ہوں نہ یہ باتیں معلوم ہوں۔ طب روحانی تو بلحاظ لطافت روح کے نسبت بدن کے طب بدنی سے کمال درجہ لطیف ہوگی۔ وہ ہر کسی سے کا ہے کہ دریافت ہو سکے گی سو اگر کسی شخص کا کامل ہونا طب روحانی میں کسی طرح ثابت ہو جائے تو اس کے نسخہ تجویز کردہ میں کمی بیشی ایسی ہی بیجا ہوگی جیسے کسی کامل طبیب جسمانی کی باتیں ہم کو تم کو دخل دینا بلکہ اس سے بھی زیادہ۔ کیونکہ طب جسمانی کا کمال چنداں کمال نہیں۔ اور طب روحانی کمال تو کمال فقط حصول بھی ہر کسی کو محال ہے۔ ہاں اگر کوئی طبیب کسی کو خمیرہ گاؤ زبان یا خمیرہ مروارید مرکبات و دواؤں میں سے بتلائے اور وہ مرکبات اس کو میسر نہ آئیں تو لازم ہے کہ اس کے مفردات کو ہم پہنچائے۔ اور

اُس کے بنانے میں آگ پانی برتن وغیرہ جس جس چیز کی ضرورت پڑے سب فراہم کر کے اُس دوائے مرکب کو تیار کرے اور اُس سے نہ ڈرے کہ طبیعتےً تو فقط خمیرہ ہی بتایا تھا اور اس کبھی پڑے کے کرنے کو نہیں کہا تھا کیونکہ اُس کا خمیرہ گاؤ زببان یا مہر وارید کا بتانا اس سارے کبھی پڑے ہی کا بتانا ہے اسکے کرنے میں کچھ اُسکے حکم کی بیشی نہیں۔ اسی طرح اگر کوئی طبیب روحانی ایسی بات بتائے کہ اُس کا ہونا بہت سے سامان پر موقوف ہو تو اُس سامان کا فراہم کرنا کچھ کمی بیشی میں داخل نہیں بلکہ اس سامان کا کرنا اُسی کے حکم کا بجا لانا ہے۔

علیٰ ہذا القیاس جیسے طبیب جسمانی کے حکم کو یاد رکھنا یا لکھ لینا کمی بیشی میں داخل نہیں بلکہ کمال متابعت کی نشانی ہے ایسے ہی طبیب روحانی کے حکم کو یاد رکھنا یا لکھ لینا کمی بیشی میں شمار نہ ہوگا۔ اس بات کو یاد رکھنا چاہئے کہ بہت کارآمد ہے۔ اور جو کسی دین والے بابت کمی بیشی کے آپس میں تکرار کریں تو حق پرستوں کو لازم ہے کہ اس قاعدہ کے موافق اُن کا فیصلہ کر دیں۔ اگر وہ دین اصل سے حق ہے تو بیشک ایسی کمی بیشی کے سوا ہر قسم کی کمی بیشی غلط ہوگی۔ الحاصل بعد میں نشین کرنے اس بات کے کہ درمیان عقل اور قوتِ عمل کے ایک ایسا رابطہ ہے کہ جس کے سبب عقل و روح کو قوتِ عمل سے نفع نقصان پہنچتا ہے۔ یہ بات ثابت ہوئی کہ بہت سے اعمال عقل و روح کے لئے مضر ہیں اور بہت سے نافع ہیں اور اسی کا نام بھلائی بُرائی ہے اور یہی منی اور اصل طب کا ہے بدن کے نافع و مضر کو پہچاننا طبِ بدنی ہے روح کے نافع و مضر کو جاننا طبِ روحانی ہوگی۔

نقل صحیح (دین) اور | اور اس جگہ سے یہ بات بھی ثابت ہوئی کہ بھلائی بُرائی ہر چیز کی ازلی ہے اور دین حق عقل سلیم میں مطابقت کے کرنے نہ کرنے کی باتیں وہی ہوں گی جو عقلِ صاف اور روحِ پاک کو اُس کی رغبت یا

اس سے نفرت ہو۔ مگر یہ ہمارا تمہارا ذکر نہیں۔ ہم تم تو جیسے بخار والا کھانے سے متنفر ہو جاتا ہے غذائے روح سے متنفر ہیں اور مثلِ خارش والوں اور دُنبل والوں کے اُس کے مضرات کی طرف مائل ہیں اور یہ بات ہر کوئی جانتا ہے کہ سچی بات کو دل ایسا قبول کرتا ہے جیسے صحیح سالم آدمی کا معدہ مٹھائی کو قبول کرتا ہے۔ اگر چند کھانے کھا کر مٹھائی کھا لیوے تو معدہ اپنی کششِ بہانی سے مٹھائی کو ایسی طرح نیچے کھینچ لیتا ہے جیسے مقناطیس لوہے کو تصدیق اس بات کی وقت کے ہوتی ہے۔ کیونکہ اگر ایسی صورت میں کسی کو قے کا اتفاق ہوتا ہے تو کھانے کی ترتیب کے لحاظ کے برعکس مٹھائی سب کے بعد نکلتی ہے۔ حالانکہ قیاس یوں چاہتا تھا کہ سب سے اول نکلتی۔ اس لئے ہم یوں یقین کرتے ہیں کہ اگر چند آدمی کامل العقل ایک طبیعت کے ایک زمانہ میں ایسے حال میں ہوں کہ اُن کو کسی ہندو مسلمان و نصاریٰ و یہود وغیرہ سے اتفاق ملاقات نہ ہو اور نہ انکی راہ و رسم میں سے کوئی بات اُن کے کان پڑے اور اتفاقات سے کوئی خواہش خلاف عقل بھی نکلی پیش نہ آوے۔ ماسوا اس کے جو اسباب غلط فہمی ہوں اُن کے رہن نہ ہوں تو وہ بیشک موافق تمیز عقل اور

ہدایت دانش کے اپنے لئے ایک راہ و رسم مقرر کریں گے۔ اور بالیقین وہ سب کے سب ایک ہی طریق پر ہونگے
 ہاں اگر زمانہ ایسے لوگوں کا مختلف ہو یا طبیعتوں میں فرق ہو اور اختلاف طبائع اور تفاوت زمانہ کا بھی
 قرار واقعی ہو تو ہو سکتا ہے کہ برقیاس غذائے بدن کے ایسی مرغوبات میں کہ جو از امداد اصل غذا سے ہوں
 کچھ اختلاف واقع ہو۔ آب میں سہولت تفہیم کے لئے غذائے روحانی میں سے اصل غذا کے اقسام کا نام
 اصول و زوائد غذا کے اقسام کا نام فروع تجویز کر کے تفصیل اس اجمال کی بقدر مناسب موافق اپنی فہم رسا
 کے گزارش کرتا ہوں۔ جناب من جیسے غذائے بدنی میں غلہ مثلاً گیہوں کی روٹی اور میٹھا پانی اصل ہے
 اور باقی اقسام میٹھائی اور کھٹائی اور میوے اور بیماریوں کی دوائیں زائد اور فرع ہیں۔ یہاں تک کہ مثلاً
 گیہوں کی روٹی اور میٹھے پانی کے مرغوب ہونے سے کوئی فرد بشر سوائے بیمار کے خالی نہ ہوگا اور باقی اقسام میں
 باعتبار طبائع اور اختلاف موسم اور فرق عمر اور تفاوت امراض کے اتنا کچھ تفاوت ہے کہ ٹھکانا نہیں کسی
 کو میٹھا کسی کو کھٹا کسی کو پلاؤ کسی کو زردہ کسی کو انگور کسی کو کھجور کسی کو آنب کسی کو گنا۔ اور کسی
 زمانہ میں سوہن حلو اور سہاگ سوٹھ۔ اور کسی وقت میں فالودہ اور املی اور فالسے وغیرہ کا شربت مرغوب
 ہوتا ہے۔ لڑکپن میں ماں کے دودھ سے کام چلتا ہے۔ بڑھاپے میں حلوائے بے دودھ سے کام نکلتا ہے
 اور کسی مرض میں کوئی دوا موافق آتی ہے اور کسی میں کوئی۔ اسی طرح اگر غذا و دوائے روحانی میں بعض اصول کے
 فروع میں تفاوت ہو تو کچھ عجب نہیں۔ مگر بدن اور روح میں چند فرق ایسے پڑ گئے ہیں کہ جن کے سبب سے
 ایک دوسرے پر ہر بات میں قیاس نہیں کیا جاتا۔ ایک تو یہ کہ بدن اربع عناصر سے مرکب ہے۔ سو ان میں سے
 جس خلط کے غلبہ کا زمانہ آئے اُس زمانہ میں اُس خلط کے مغلوب کرنے کی غذا میں مرغوب ہونی چاہئیں
 اسی لئے گرمیوں میں شربت اور فالودہ اور جاڑوں میں حلوہ سہن وغیرہ مرغوب ہوتے ہیں۔ سو برس دن میں
 ہر خلط کے فی الجملہ ترقی کا زمانہ آجاتا ہے اور پھر کارخانہ بدل جاتا ہے۔ بخلاف روح کے کہ وہ ان اربع عناصر سے
 مرکب نہیں۔ بدن کا اربع عناصر سے مرکب ہونا بھی باوجود اتنے ظاہر ہونے کے طبیعوں ہی کے طفیل سے
 معلوم ہوا۔ یہیں تخصیص جیسا معلوم ہوتا ہے۔ روح جو ایسی مخفی چیز ہے کہ باوجود اتنے پاس ہونیکے معلوم
 نہیں۔ اُس کی ترکیب ہر کس و ناکس کیونکر جانے۔ اور اس کا اختلاف موسم بجز روحانی طبیعوں کے کون پہچانے۔
 دوسرے یہ کہ ہر زمانہ میں الا ماشاء اللہ اکثر بدن صحیح و تندرست ہوتے ہیں اور کم مریض۔ چنانچہ
 ظاہر ہے۔ بخلاف ارواح کے کہ وہ اکثر مریض اور کم صحیح نظر آتے ہیں۔ اپنے زمانہ کا تو حال آنکھوں سے دیکھتے
 ہیں کہ اکثر آدمی موٹی موٹی باتوں میں کہ جو سب اُس کے بھلے برے کو جانتے ہیں جان بوجھ کر خلاف عقل
 عمل راہ رکھتے ہیں اور جو ایسے عمیب ہیں کہ مثل تپ دق کے اور کو تو کیا خود اس کو بھی نہ معلوم ہوں سکا

تو کیا ذکر ہے اُن کو حکیم ہی پہچانے تو پہچانے اور پہلے زمانوں کا حال بھی ایسے ہی سنتے چلے آتے ہیں۔ اور مرض کے وقت بیشتر اپنے مرغوبات کی طرف رغبت نہیں رہتی جب تک کہ پھر خدائے کریم صحت عنایت فرمائے اور اکثر ارواح کا حال یہ ہے کہ پیدائش سے امراض ہی میں مبتلا ہیں صحت کا نام ہی سنتے ہیں۔ خدا جانے کیسی ہوتی ہوگی۔ سو یہ اپنے مرغوبات کو کیونکر جانیں۔ ہاں اگر کوئی ایسا کامل کہ جس کی روح کی صحت اور عقل کی سلامتی ہمیں کسی دلیل سے ثابت ہو جائے اور وہ مرغوبات غیر مرغوبات کی تفصیل بتائے تو کیوں نہیں معہذا ظاہر کی باتوں میں بھی تو بعد استعمال ہی کے ان کی طرف رغبت پیدا ہوتی ہے اور جن چیزوں کی لذت سے واقف ہی نہیں۔ نہ کبھی برتا نہ کبھی اُن کا ذائقہ سنا تو اُن کی طرف کسی کو رغبت نہیں ہوتی سو دین کی باتوں کے ذائقہ کی اکثروں کو آنکھ کھول کے آج تک کبھی خبر بھی نہیں ہوئی۔

القصد اگر کسی کو بندہ کی تقریر سابق سُن کر یہ جی میں سمائے کہ ”جب وہ دین حق مرغوب طبیعت کا نام ٹھہرا تو جس طرف ہماری طبیعت لے چلے گی چلیں گے“ تو یہ اُن کی عقل کا قصور اور منجملہ امراض ارواح کے ہی بندہ کی تفصیر نہیں یہ کم عقل اگرچہ عقل سے بہرہ نہیں رکھتا پر چونکہ اس تحریر و تقریر میں ہر دم خدا کی طرف ملتجی رہا ہے اس لئے امیدوار ہے کہ یہ تقریر اگر اُکسیر نہیں تو بالکل خاک بھی نہ ہوگی ح و انا ہوں لیکن بات کہتا ہوں ٹھکانے کی +

پر جیسے کاملوں سے اُمیدوار کلمۃ الخیر یا خواستگار تکلیف صلاح ہوں۔ ایسے ہی دوسرے صاحبوں سے یوں ملتجی ہوں کہ خدا کے لئے اگر میرا کہا نہ مانیں تو بے سوچے سمجھے اعتراض بھی نہ کریں۔ آسمانی شراعت کے نسخ کی وجہ | تیسری یہ کہ امراض بدنی میں سے اور ہی امراض بیشتر عالم میں واقع ہوتے ہیں اور وبا کے آنے کا کمتر اتفاق ہوتا ہے۔ اور امراض روحانی میں قطع نظر خاص خاص مرضوں کے مثل کینہ حسد بغل تکبر خود پسندی وغیرہ کے اور جو اُن کے لوازم و آثار ہیں سے ہیں۔ وہ امراض عام (جن کو دوبار روحانی کہتے) اکثر عالم میں رہتے ہیں۔ تصدیق اس بات کی اگر مد نظر ہے تو جس قوم کو چاہے دیکھ لیجئے کہ شادی غمی اور سوا ان کے اور معاملات ہیں ایسے ایسے رسوم و قیود کے پابند ہیں کہ خود اُن کے نقصانوں کے دل و جان سے مُقرب ہیں اور پھر اُن پر مُصر ہیں۔

علیٰ ہذا القیاس ہر فرقہ ایک جدے ہی عقیدوں پر دل جمائے ہوئے بیٹھا ہے سو جہاں کے سائے فرقوں میں سے اگر کسی کو حق پر قرار بھی دیں تب بھی اکثر لوگ تو باطل ہی پر نکلیں گے۔ اسی طرح ہر قوم کی بعضی عادتیں ایسی خلاف عقل ہیں کہ اُن کے خلاف عقل ہونے میں کسی کو خلاف نہیں۔ ہندوستان کے رائگھڑ گوجر اور افغانستان کے کوہستانیوں اور عرب کے بدوؤں میں چوری قزاقی اس درجہ کو مروج ہوئی

ہے کہ رواج کی رُو سے اُن کے زعم میں سوچِ طعن و تشنیع نہیں رہی۔ رنڈیوں کی قوم میں زنا کی یہ ترقی ہوئی ہے کہ معیوب ہونا تو درکنار اُس کو اپنا ہنر سمجھتی ہیں۔ بعض قوموں میں شرابِ خواری اور بے پردگی اور بے ناموسی کی یہ نوبت پہنچی ہے کہ اس کے باعث سیکڑوں رنجِ پنہانی اُٹھاتے ہیں پر زبان پر نہیں لاتے۔ بنیوں میں بخل اور بزدلی اس حد کو پہنچی ہے کہ حد و حساب نہیں۔ الغرض کہاں تک گناہ ہے۔ مشتے نمونہ خروارے۔ عاقلوں کو اتنا پتہ بھی بہت ہے، عاقلوں کے کان ہزاروں داستانِ سُنگر بھی گرم نہ ہوں گے۔

اسی طرح پہلے زمانوں کا حال سُنتے ہیں کہ کوئی قوم کسی بلا میں مبتلا تھی اور کوئی فرقہ کسی فساد کی باتوں میں پھنسا ہوا تھا اور بائیںہر ایک زمانہ دراز کے بعد عالم کا رنگ باعتبار عاداتِ بد کے کچھ ایسا بدل جایا کرتا ہے جیسے نواحِ سہارنپور کی آب و ہوا نسبت سابق کے بدل کر ایسی ہو گئی ہے کہ اب اکثر وہ امراض پیدا ہوتے ہیں کہ جو کبھی پہاڑوں میں سُنا کرتے تھے اور پہاڑ کی آب و ہوا اب خوش آئندہ ہے کہ وہ اگر مولے تو مخلوق ہاتھوں ہاتھ لیجائے۔ مشہور ہے کہ تیرھویں صدی سے بیشتر جو خوبیاں تھیں اب وہ نظر نہیں آتیں اور جو برائیاں نہ تھیں اب دیکھنی پڑیں۔ القصہ بلحاظ وجوہ مذکور عجیب نہیں کہ طب و روحانی کی رُو سے ہر زمانے میں ایک جدِ نسخہ تجویز کیا جائے یا ہر قوم کو ایک جدی معجون دی جائے تو یہ اختلاف دینوں کا عبادتوں میں ہو یا معاملوں میں ہو بشرطِ آسمانی ہونے اُن دینوں کے عجیب نہیں کہ اس وجہ سے ہو اور کچھ دور نہیں کہ کسی زمانہ کے چند احکام دوسرے زمانہ میں موقوف کئے جائیں اور اُن کے بدلے اور حکم دیئے جائیں۔ اب بات کہیں کی کہیں جا پڑی۔ اعمال کے حسن و قبح اور اُن کی بھلائی بُرائی کے ثابت کرنے میں اس کج بیان کی تقریر یہ غلطاں بیچاں ہوئی کہ مطالبے کو سول دُور جا پڑا۔ مگر الحمد للہ کہ خدائے کریم نے اپنے افضیال سے بڑے بڑے مطالب عالی حل کر دیئے۔

حسن و قبح اعمال

اب پھر برسرِ مطلب آتا ہوں اور ایک دو اور دلیلیں اثباتِ حسن و قبح کی سُناتا ہوں۔

اخلاقِ حسنہ اور سیئہ کے اصول | مہربانِ من چار باتیں اخلاق میں سے ایسی ہیں کہ اُن کی بھلائی میں عام و خاص کو ایسا اتفاق ہے جیسا روز کے روشن ہونے اور رات کے اندھیرے ہونے میں کسی کو کلام نہیں۔ ایک تو عدل انصاف یعنی حق والوں کے حقوق ادا کرنے۔ دوسرے دوسروں کے ساتھ احسان اور بھلائی کرنی۔ تیسرے متانت یعنی سبک حرکت نہ ہونا اور بے فائدہ اور بیہودہ کام نہ کرنے۔ چوتھے نفاست اور پاکیزگی۔ سو یہ چار باتیں ایسی ہیں کہ اگر خدائے کریم کسی کو عنایت کرتا ہے تو اور لوگ اُس کی تعریف کیا کرتے ہیں اور وہ اپنے آپ فخر کیا کرتا ہے۔ اور جس میں یہ اخلاق نہیں ہوتے تو سب کے دلوں میں اُس کی طرف سے کشیدگی ہو کرتی ہے

مختصر یہ کہ اچھے اور بُرے اخلاق کے آٹھ اصول ہیں اور نتائج و اعمال کے لیے ہنر و علم کے ہیں پس جب اصول کے متعلق حسن اور قبح کا حکم اخذ کیا جاتا ہے تو اُن کی فروع یعنی افعال بھی ان کے تابع ہو کر اچھے اور بُرے کہے جائیں گے ۱۲

اور سارا جہان اُس کو بُرا گنا کرتا ہے اور وہ خود ایسے لوگوں کا کہ جو موصوف بایں اوصاف ہوتے ہیں بیشتر حسد کیا کرتا ہے سو وہ حسد کو بظاہر اس وجہ سے ہوتا ہے کہ ایسے لوگ مرجع و مآب مخدوم انا م اور محبوب خلایق ہوا کرتے ہیں۔ پھر واقع میں یہ ساری سوجستگی ان اوصاف ہی کی وجہ سے ہوا کرتی ہے کیونکہ اُن کی محبوبیت اور مخدوم ہونا بھی تو انھیں اوصاف پر موقوف ہے۔ بالجملہ حاسد کو خیر ہو یا نہ ہو مگر اُس کے دل میں بھلی ان اوصاف کی خوبی ہو کرتی ہے۔ اب کان دھر کر سنئے کہ یہ چار باتیں کہنے میں تو چار ہیں پھر غور سے دیکھئے تو ان کا پھیلاؤ رشتہ خیال کو بھی تنگ کئے دیتا ہے۔ کمتر ایسے عمل مضمون ہوں گے کہ جن کی اتنی بڑی تفصیل ہو مختصر مختصر اس مشکل کو شرح کر کے بعد میں اس کا نتیجہ عرض کروں گا۔

عدل و عبادت | جناب من خدا تعالیٰ کے حقوق وہ عبادات دلی ہوں۔ یعنی خدائے بزرگ کے برابر کسی کو نہ جاننا اور محبت سے ہر دم یاد رکھنا اُس کے احسانوں کا نہ بھولنا۔ اُس کے آگے اپنے آپ کو ہر دم ذلیل و خوار سمجھنا اُس سے ڈرتے رہنا اس کی رحمت سے نا امید نہ ہونا اور مثل اُس کے جو حال کہ اُس کی عظمت اور اپنی عاجزی کے مناسب ہو۔ یا عباداتِ بدنی یعنی سجدہ سجود وغیرہ جو تشبیہوں کے کام خاص اسی کی تعظیم کے لئے ہوتے ہیں۔ یا عباداتِ مالی۔ یعنی خد کے محتاج بندوں کو خد کے دیئے ہوئے مال میں سے دینا۔ یہ تینوں قسم کی بندگیاں عدل و انصاف ہی میں داخل ہیں بلکہ قسم اول سمجھنی چاہئے۔ کیونکہ جب ہم خد کی بنائی ہوئی چیزوں کو خرید و فروخت وغیرہ کے سبب اپنی ملک تصور کر کے اگر اُن کو کوئی ہمارے خلاف مرضی اپنے تصرف میں لائے تو اُس کو ظلم سمجھتے ہیں تو وہ مالک الملک کہ جو اُن کا اصل خالق ہے بدرجہ اولیٰ مالک ہو گا بلکہ ہماری تمھاری ملک تو فقط مال ہی میں چلتی ہے اپنے دل اور بدن اور بدن کے آلات ہاتھ پاؤں آنکھ وغیرہ میں مالک ہونے کی گنجائش نہیں۔ اس لئے خرید و فروخت ہر وصیت میراث وغیرہ اسباب تملیک کے اُس میں جاری نہیں ہوتے۔ پھر خدائے مالک الملک سب چیزوں کا مالک معلوم ہوتا ہے کیونکہ سب اُسی کے بنائے ہوئے اور عطا فرمائے ہوئے ہیں۔ اپنے پاس ان کو ایک چیز مستعار سمجھنا چاہئے۔ اس صورت میں ہر چیز کو ان تینوں قسموں میں سے اُسی کے کام میں لانا چاہئے ورنہ انصاف کہاں۔ اور عدل کہاں۔

صلہ رحم اور احسان | اسی طرح ماں باپ اولاد اور سوا ان کے اور دور نزدیک کے قرابتیوں اور احباب کے ساتھ خوش معاملہ رہنا یہ بھی منجملہ عدل انصاف اور دائے حقوق کے گنا چاہئے۔ کیونکہ وہ چیز کہ جس کا نام حق ہی اور اُس کے ادا کرنے کو لازم اور واجب سمجھنا چاہئے۔ بعد تفتیش کے یوں معلوم ہوتا ہے کہ وہ مبادلہ احسان ہے فقط اور کچھ نہیں مشتری کے ذمہ جو قیمت واجب ہو جاتی ہے تو اس لئے واجب ہو جاتی ہے کہ بائع نے اُس کے ساتھ بھلائی کی اور اپنی چیز اُسے دیدی۔ اُسے بھی چاہئے کہ اُس کے ساتھ بھلائی کرے پھر

جو احسان کہ اپنی غرض کے لئے غرض کے انداز کے موافق دوسرے کے ساتھ کرتے ہیں وہ اُس احسان کے ہم پلہ نہیں ہو سکتا کہ جو بے غرض اور بے حساب ہو اور اسی طرح احسانِ مانی احسانِ جانی کے ہم سنگ تو کیا پاسنگ بھی نہیں اب احساناتِ والدین کو ایک طرف رکھئے اور احسانِ بائع کو دوسری طرف رکھ کر دیکھئے اور تو نے تو معلوم ہو کہ احسانِ والدین اور اقارب اور احباب تھوڑا بھی اتنا کچھ ہے کہ احسانِ بائع اگرچہ بہت ہی کچھ ہو اُس کے سامنے کچھ نہیں اور پھر جب حق بائع اس قدر واجب الادا ٹھہرے کہ سب جانتے ہیں تو حقوقِ مذکورہ کچھ اس سے بھی زیادہ ہونے چاہئیں۔ شاید اسی لئے ہر قوم میں والدین کے ساتھ احسان کرنا ضروریات میں سے گنا جاتا ہے بلکہ اس حق کو اس قدر بے پایاں سمجھتے ہیں کہ ممکن الادا نہیں سمجھتے اور اسی طرح اقارب احباب سے مراد کرنی ہر قوم میں محمود ہے۔ بالکلہ اس قسم کے معاملات سب مثل دار حقوق اہل معاملات اور شرکار کے داخل عدل و انصاف ادائے حقوق ٹھہرے احسان اسی طرح شیریں زبانی ہاتھ پاؤں کی خدمت زبان کی سعی و سفارش کچھ بے وجہ بنا دلانا احسان کو ماتحت گنا جاتا ہے۔ کیونکہ احسان کی حقیقت راحت رسانی معلوم ہوتی ہے۔ سو ان صورتوں میں دوسرے کو راحت پہنچانا اظہر من الشمس ہے۔

متانت و لطافت اسی طرح غیرت حیا پاسنگ ناموس ترک و اہمیت اور نکتی عمر کا ضائع نہ کرنا۔ یہ سب متانت کے جزئیات ہیں سے معلوم ہوتے ہیں۔ اور ناپاکیوں میں کچھل سے تن بدن کپڑا مکان پاک صاف رکھنا اور ناپاک چیزوں کے کھانے پینے سے پرہیز کرنا۔ سب نفاست اور پاکیزگی کی تفصیل معلوم ہوتی ہے۔

حیوانات کی علت و حرمت کی وجہ اسو حرمت بعض جانوروں کی مثل سور کے جو اکثر مذہبوں میں سنتے ہیں گو کٹی گو مثل نصرانیوں کے اب اُس کے موافق عمل درآمد نہ ہو۔ عجب نہیں کہ اسی وجہ سے ہو کیونکہ نفسِ طبعوں کو یہ کب گوارا ہو گا کہ جن جانوروں کے گوشت پوست میں پاخانہ رچا ہوا اور شب روز ان کی وہی غذا ہو اُس کو شوق سے کھائیں اور مزے سے لیکر نکل جائیں۔ اور یہ بھی احتمال ہے کہ بوجہ متانت اسکا کھانا معیوب سمجھا گیا ہو۔ شرح اس اجمال کی یہ ہے کہ گرم غذا کھانے والے کے مزاج میں گرمی پیدا کرتی ہے اور سرد غذا سردی پیدا کرتی ہے۔ علی ہذا جو اثر غذا میں ہوتے ہیں۔ تھوڑے بہت کھانے والے میں سرایت کرتے ہیں از بسکہ شجاعت اور مردانگی جانداروں کا کام ہے۔ درود یوار سے مردانگی نہیں ہوتی۔ جانداروں کے گوشت کھانے والوں اور نہ کھانے والوں میں فرق ظاہر ہے سو دانشمندانِ حقائق شناس سے یوں منقول ہے (واللہ اعلم) کہ ہر جانور

انگلستان اور امریکہ وغیرہ میں چونکہ سو سور کے اور جانور بہت کم ہوتے ہیں اس لئے وہاں کے لوگ بالعموم سوروں کو گھروں میں پالتے ہیں۔ حصہ میں یا تین حصہ میں تو خود رہتے ہیں اور باقی میں سوروں کے ڈبے بنا لیتے ہیں اور سوروں کو گھر کی مرغی وال برابر سمجھ کر خوب کھاتے ہیں اور سور کے بالوں کے برش وغیرہ بنا کر دانت وغیرہ صاف کرتے ہیں اور اُس کی ہڈیوں کا زبور بنا کر عورتوں کو پہناتے ہیں حالانکہ سور کھانے کو اب تک انجیل میں سات جگہ حرام لکھا ہے اور ایک دو جگہ یہ بھی لکھا ہے کہ سور خوار کی بچات نہ ہوگی ۱۲ مولانا فتح الحسن مدظلہم العالی *

میں یہ غیرت ہے کہ اُس کے جوڑے پر اگر کوئی دوسرا ہم جنس جسبت کرتا ہے تو اُس سے بے تامل لڑتا ہے۔ چمنزبیر
 کہ یہ ایسا بے غیرت ہے کہ اگر اُس کے سامنے کوئی دوسرا خنزیر اُس کی مادہ کو اپنے تصرف میں لاتا ہے تو یہ کھڑا
 دیکھے جاتا ہے تو بیشک موافق قاعدہ غذا کے جو ابھی مذکور ہوا اس کی کثرت کھانے والوں میں بھی عجیب
 رفتہ رفتہ سرایت کیا کرتا ہوگا۔ معہذا ہاتھ کنگن کو اُرسی کیا چاہئے۔ ”عیان راجہ بیان“ جو قوم اسے
 کھاتی ہیں اُن کی غیرت اور حمیت سب جانتے ہیں۔ متعصبوں کو گویہ بات بُری لگے گی۔ پر نصف گو وہ کھانے
 والا ہی کیوں نہ ہو اسے پسند ہی کرے گا۔ اس جگہ سے ایک قاعدہ بہت عمدہ کل آیا کہ جس جانور میں کوئی صفت
 خلاف ان چار اخلاق مذکورہ کے غالب ہوگی تو اُس کا کھانا پسندیدہ عقل سنجیدہ نہ ہوگا۔ اور اگر دو صفتیں
 ہوں گی تو اور بھی ناپسند ہوگا۔ علیٰ ہذا القیاس اسی طرح اگر کوئی فعل ایک خلق سے ان چاروں میں سے تعلق رکھتا ہے
 تو وہ اُسی کے موافق عمدہ گنا جاوے گا اور اگر دو یا تین یا چاروں سے مربوط ہیں تو اُسی قدر محمود ہوگا۔ پھر کمی
 زیادتی تعلق کا فرق دوسرا ہے۔ ماں باپ کے ساتھ احسان کرنا از بسکہ عدل احسان۔ دونوں سے تعلق رکھتا
 ہے تو بہ نسبت غیر کے احسان کے زیادہ تر عمدہ ہوگا ایسے ہی ایذا و والدین کی بہ نسبت اوروں کی ایذا کے
 اور بھی بُری ہوگی۔ اسی طرح خنزیر خواری بایں وجہ کہ خلاف نفاست ہی نہیں بلکہ خلاف متانت بھی ہے
 بہ نسبت نرے ناپاک خواروں کے زیادہ بُری ہوگی۔

خودکشی اور شہادت میں فرق | اور جو بعضے مضرت کا کھانا مثل زہر وغیرہ کے بعضے مذہبوں میں ممنوع ہے تو عجب
 نہیں کہ خلاف عدل سمجھ کر ممنوعات میں داخل رکھا ہو۔ کیونکہ جب کسی غیر کی چیز کو بے اجازت اپنے تصرف میں
 لانا یا اس کو خراب کر دینا ظلم گنا جاتا ہو تو اپنی جان و تن سے بھی (جیسا ابھی گذرا ہے کہ اپنی مملوک نہیں
 خدائے مالک ملک کی مملوک ہیں) بلا اس کی اجازت کے کوئی کام لینا یا انھیں خرابے برباد کر دینا اول درجہ
 کا ظلم ہوگا اور اپنی جان کے ہلاک کرنے کی اجازت کا خدائے حکیم کی طرف سے ہونا ہرگز قرین عقل نہیں ہو سکتا۔
 کیونکہ جان و تن کے پیدا کرنے سے جو کام لینے تھے اُن کے تلف کرنے میں وہ معطل ہو جائیں گے۔ گویا
 اپنا تلف کر دینا ایسا ہوگا جیسے کسی کارگر کے آلات کا بے وجہ توڑ ڈالنا۔ اور یہ تو سب جانتے ہیں کہ یہ ظلم
 صریح ہے۔ ہاں اگر خدایٰ کے فرمائے ہوئے کاموں میں جان جاتی ہے تو یہ ایسا ہوگا کہ جیسے کوئی کسی کو
 اپنے پاس سے کوئی آلہ دیکر کچھ کام کرائے اور وہ آلہ اُس کام میں ٹوٹ جائے تو اس کو ظلم نہ کہیں گے۔
 اس طریقہ پر اگر کسی دلیل کامل سے ہم کو اجازتِ خداوندی پاکیزہ اچھی خوبو کے جانوروں کے گوشت کے
 باب میں ثابت ہو جائے تو اُس کا کھانا بھی ظلم نہ ہوگا۔ گو اس بات کے سُننے سے ہمارے ملک کے اُن لوگوں کے
 جو اپنے مذہبِ قدیم واقف نہیں ایک دفعہ کو کان کھڑے ہو جائیں گے اور عجب نہیں کہ جاہلوں کو گیان

ہو کہ یہ کسی پاپ کی باتیں کرنے لگا۔ پر مجھے کسی کی خوشی ناخوشی سے کیا غرض۔ میں اپنے خیالات پریشان کو اہل انصاف کے سامنے عرض کر کے اُمیدوار تسلیم یا خواستگار اصلاح ہوں۔ اگر پسند آئے قبول کریں نہیں تو اصلاح میں تو کچھ مشکل ہی نہیں۔ بہر حال گوشت کے کھانے نہ کھانے کے معقول ہونے نہ ہونے پر احقر نے ایک جداگانہ کاغذ بھی سیاہ کیا ہے۔ بعض احباب کے پاس موجود ہے جو "سندہ یا بندہ" اگر کسی کو دیکھنا مد نظر ہوئے تلاش کر لے۔ آپ پھر بات کہیں کی کہیں پہنچی۔ اس طرف سے قلم کو روک کر پھر اصل مطلب کی طرف رجوع کرتا ہوں۔ تہربان من جب یہ بات قرار پائی کہ ان چار باتوں کے نیچے اس قدر اخلاق حمیدہ داخل ہیں تو ان اخلاق کے جو اخلاق مخالف ہیں ان کا بھی یہی حال سمجھنا چاہئے جو باتیں کہ عدل انصاف کے اقسام میں سے نہیں ان کے مخالف سب ظلم کے اقسام میں سے ہوں گے۔ علیٰ ہذا القیاس جو باتیں کہ احسان اور متانت اور نفاست کے ماتحت ہیں تو ان کے مخالف باتیں بد خلقی اور سبک حرکتی اور گندگی طبع کے اقسام میں سے ہوں گی۔ القصد چار خلق اچھے اور چار خلق بُرے تو اصل ہیں اور باقی سب ان کی فرع ہیں۔ اور پچاس کے یوں معلوم ہوتا ہے کہ ان آٹھ اخلاق سے کوئی خلق اچھا یا بُرا یا بہر نہیں۔

اخلاق اور اعمال کا باہمی علاقہ | اب سنئے کہ اعمال و افعال اختیاری اخلاق دلی کے سامنے بعینہا ایسے ہیں جیسے تخم کے آگے شاخ و برگ کا بے شاخ و برگ کے۔ جیسے تخم پر پھل نہیں لگتا ایسے ہی ان اخلاق ہشتگانہ پر بے اعمال کے کوئی ثمرہ مترتب نہیں ہوتا۔ اس تقریر سے یہ ثابت ہوا کہ ان اخلاق کو اپنے ظہور میں افعال کی ایسی ہی ضرورت ہے کہ جیسے تخم کو شاخ و برگ کی حاجت ہے۔ چنانچہ جو لوگ ذہین ہیں تو ان الفاظ ہی سے جو تعبیر میں ان اخلاق کے مستعمل ہوتے ہیں۔ اس مضمون کو سمجھ گئے ہوں گے۔ جیسے کم فہم عجب نہیں کہ ظاہر الفاظ سے اخلاق کو بیان کو اعمال ہی بہ بیان سمجھ لیں۔ القصد اخلاق مذکورہ ظہور میں اور اپنے ثمرات میں اعمال کے ایسے ہی محتاج ہیں جیسے تخم اپنے ظہور اور پھل کے لگنے میں شاخ و برگ کا محتاج ہے۔ چنانچہ ظاہر ہے کہ سخاوت دلی بے داؤد و دہش کے اور حسن خلق بے شیرین زبانی کے اور شجاعت پہنانی بے سرکہ آرائی کے ظاہر نہیں ہو سکتی۔ اور ادھر جیسے شاخ و برگ کے تخم کے موجود نہیں ہو سکتے۔ اعمال بغیر اخلاق کے تصور میں نہیں آتے۔ پر تخم ان کا سبزہ زار دل میں بونا چاہئے تو کل یہ آٹھ ہی اخلاق ہیں جو مذکور ہوئے۔ تو اس صورت میں کوئی فعل ایسا نہ ہوگا جس کا ان اخلاق ہشتگانہ میں سے کوئی نہ کوئی نشانہ ہو۔ ظاہر میں گو یہ بات بعید معلوم ہوتی ہے پر جو ذہن کامل رکھتے ہیں وہ انشا اللہ تعالیٰ اس بات کو تسلیم ہی کریں گے۔ معہذا تطبیق کر دیکھیں۔ اگر خلاف پائیں جب ہی کہیں۔

الحاصل جب یہ بات قرار پائی کہ تخم اور اصل اعمال کے اخلاق ہیں بے اخلاق کے اعمال نہیں ہو سکتے تو بقیاس نباتات اور حیوانات کے اگر بھلے اخلاق ہیں تو اعمال بھی بھلے ہوں گے اور اگر بُرے اخلاق ہیں تو

اعمال بھی بُرے ہوں گے کیونکہ جیسا تخم ہو گا ویسا ہی درخت ہوگا۔ جیسی اہل و سنی نسل غرض کہ کوئی عمل ایسا نہیں کہ اُس کو اچھا یا بُرا نہ کہہ سکیں۔ مگر اخلاق میں اور اُن کے ثمرات میں بھلائی بُرائی حسن و قبح ذاتی ہو اور اعمال میں باعتبار تخم اور طبع اثر کے ہو اہلی نہ ہو۔

اس جگہ سے چند فائدے حاصل ہوئے۔ ایک تو یہ کہ جیسے ہر تخم سے اُسی کے مناسب شاخیں نکلتی ہیں اور پھر اُسی کے مناسب پھل لگتے ہیں۔ آنب کی گٹھلی سے اُسی کے مناسب پھل (یعنی آنب کا میوہ) لگتا ہے اور بول کے بیج سے اُس کے مناسب شاخیں اور اُسی کے مناسب پھل یعنی کانٹے پیدا ہوتے ہیں۔ ایسے ہی تخم اخلاق سے بھی اُنھیں کے مناسب اعمال اور پھر اُنھیں کے مناسب پھل پیدا ہوں گے۔ سو اچھے اخلاق سے اچھے عمل اور پھر اچھے پھل پیدا ہوں گے اور ہم اچھے اعمال کے پھلوں کو اپنی اصطلاح میں جزا اور انعام کہتے ہیں اور بُرے اخلاق سے بُرے عمل اور بُرے پھل ظاہر ہوں گے اور بُرے اعمال کے پھلوں کا نام ہم سزا کہتے ہیں۔ دوسرے یہ کہ جیسے ایک قسم کا تخم اگر اچھی زمین میں ہوتے ہیں اور پھر اوپر سے پانی خوب دیتے ہیں اور سوا اُنکو اور جو جو کام کہ پیداوار کے زیادہ ہونے کے لئے کیا کرتے ہیں سب کرتے ہیں تو اُس تخم سے خوب شاخیں پھوٹی ہیں پھر اگر اوپر سے بھی کوئی آفت مثل اولوں مڈیوں وغیرہ کے نہ آجائے تو پھر پیداوار بھی خوب ہوتی ہے اور اگر وہی تخم شور زمین یا کٹر میں بولتے ہیں یا پانی کے دینے میں کچھ قصور ہوتا ہے۔ یا بعد بونے کے کھیت دکھونے وغیرہ میں کچھ فتور ہوتا ہے یا کوئی آفت مثل اولوں وغیرہ کے آجاتی ہے تو ان سب صورتوں میں یا تو تخم کے پھوٹنے یا شاخ و برگ لانے میں خلل پڑتا ہے یا بعد پھوٹنے اور شاخ و برگ لانے کے جاتا رہتا ہے۔ سو ہم کو بعینہ اسی طرح اخلاق کا اور کمالات دنی کا قصہ سمجھنا چاہئے۔ یعنی اخلاق اور کمالات کو بمنزلہ گیہوں جو پتوں کے سمجھے اور جیسے گیہوں گیہوں اور چنے چنے میں بھی فرق ہے کہ کوئی قسم گیہوں کی سفید ہے اور کوئی سُرخ ہے اور پھر اُن میں بھی کسی کی روٹی خوب پکتی ہے کسی کی ناقص پکتی ہے۔ اور ایسے ہی چنے کی کوئی قسم سفید ہے کوئی سُرخ ہے کسی کو بھنائے تو خوب کھلتے ہیں کسی قسم کے یوں ہی چھلکے رہ جاتے ہیں۔ پھر کوئی قسم ایسی ہوتی ہے کہ اُس کو زمین میں بویے تو خوب جمتی ہے اور بعضی قسم ایسی ہوتی ہے کہ خوب نہیں جمتی۔ چنانچہ یہ سب باتیں کسانوں کو خوب معلوم ہیں۔ ایسے ہی اخلاق کو بھی اقسام اقسام کا سمجھنا چاہئے اور پھر ایک قسم میں بھی فرق سمجھے خاص کر وہ فرق جو جننے اور نہ جننے میں ہوتا ہے اس کو خوب ملحوظ رکھے اس کے بعد لوں کو بمنزلہ زمین کے سمجھے۔ کہ کوئی عمدہ ہے جس میں بیج پھوٹ نکلتا ہے اور بعضی شور زمین ہوتی ہے کہ جس میں پیداوار کی جگہ اُلٹا بیج بھی کھویا جاتا ہے۔ پھر جیسے زمینوں کی مقدار کا فرق ہے کہ کوئی بڑا کھیت ہوتا ہے اور اس میں زیادہ بیج پڑ سکتا ہے اور کوئی چھوٹا ہوتا ہے اور اس میں بیج کم پڑ سکتا ہے یا کسی میں

زیادہ نتیجہ دالتے ہیں کسی میں کم۔ ایسے دلوں کو سمجھئے کہ کوئی اچھا ہے کوئی بُرا ہے کوئی چھوٹا ہے کوئی بڑا ہے کسی میں باوجود بڑائی کے تھوڑے سے کمالات کا بیج ڈالا گیا ہے۔ کسی میں باوجود چھوٹائی کے بہت کمالات رکھ دیئے ہیں۔ اور یہ بات بنی آدم کے احوال کے مشاہدہ سے خوب واضح ہوتی ہے کہ کوئی ذہین ہے کوئی غبی ہے۔ کوئی نیکل ہے کوئی سخی ہے۔ کوئی اصل سے شیطان ہے کوئی مادر زاد ولی ہے۔ یہ سب اختلافات بمنزلہ اختلافِ تخم ہیں پھر بعضوں کو ہم دیکھتے ہیں کہ وہ لڑکپن ہی سے نیک اطوار ہوتے ہیں یا تھوڑی سی نصیحت میں متاثر ہو جاتے ہیں۔ گو بڑے کامل ہوں۔ اور بعض جوانی میں اکثر کمالات کی طرف اوزر کیوں کی جانب متوجہ ہوتے ہیں یا بہت سی نصیحت کے بعد ان کو اثر ہوتا ہے لیکن ایسے کامل ہوتے ہیں کہ قدیم کے نیک اور ہمیشہ کے کمالات کے مشاق بھی ان پر شکریجاتے ہیں۔ پہلی صورت تخم کی کمی یا نقصان کا سبب معلوم ہوتا ہے۔ پر زمین دل کی اچھی ہے اور اس صورت میں تخم کی خوبی پاکیزہ ہے پر زمین دل کی ناقص معلوم ہوتی ہے۔

علیٰ بذالقیاس کوئی شخص بہت سے خرخشوں کو سنبھال لیتا ہے اور بہت بہت اور بڑے بڑے کاموں کا انتظام کر سکتا ہے اور دوسرا شخص بسا اوقات عقل میں اُس سے فائق معلوم ہوتا ہے۔ پر ذرا ذرا سی بات سے گھبراتا ہے۔ پہلی صورت کو ہم ول کی وسعت پر عمل کرتے ہیں اور دوسرے کو دل کی تنگی۔ پر جب یہ بات قرار پا چکی تو ہم کہتے ہیں کہ پسند و نصیحت اور اچھی صحبت اور جو اس قسم کی باتیں ہیں جیسے ہنگامے اور افسانے، عبرت افزا و عبرت انگیز اور مطالعہ کتب حق وغیرہ۔ سب بمنزلہ آبپاشی وغیرہ کے جو سامان نشوونما ہوتے ہیں سمجھنا چاہئے اور ہجوم افکار بیجا۔ اور خیالات ناموزوں اور صد مہائے ہوش رہا کو بمنزلہ اولوں اور آفتہائے آسمانی کے سمجھئے اور صحبتِ بد اور اغوائی گمراہوں کو بجائے لوؤں یا آگ کے قرار دیجئے اور سمجھئے کہ جیسے کھیتی بسبب اختلافات مذکورہ کے ہر زمانے میں ہر وقت اور ہر کھیت میں یکساں نہیں ہوتے ایسے ہی بنی آدم اعمال میں مختلف ہیں نہ ہر آدمی ہر وقت یکساں عمل کرتا ہے اور نہ سب بنی آدم اعمال میں یکساں رہتے ہیں اور نہ ان کے اعمال کی جزا جو بمنزلہ کھیتی کے پیداوار کے ہے برابر ہی۔

تیسرے یہ کہ جیسے تخم میں سے جوں جوں شاخیں پھوٹی جاتی ہیں اسی قدر زمین میں بالوی یعنی جڑ کی شاخیں پھیلی جاتی اور جڑ موٹی ہوتی جاتی ہے۔ بلکہ اول بالوی پھیلی ہی اور جڑ موٹی ہوتی ہے۔ تب کہیں شاخیں نکلتی ہیں۔ اسی طرح اعمال کی زیادتی اور اخلاق اور کمالات پنہانی کی ترقی ساتھ ساتھ ہوتی ہے۔ بلکہ عقل کے نزدیک اول اخلاق کی ترقی ہوتی ہے پھر اعمال کی۔ کیونکہ اگر دو آدمیوں میں اخلاق مذکورہ میں تفاوت ہوتا ہے تو ان کے اعمال میں بھی تفاوت ہوتا ہے تو اس سے معلوم ہوا کہ اخلاق کے بڑھنے سے اعمال بڑھتے ہیں۔ اعمال کے بڑھنے سے اخلاق نہیں بڑھتے۔ مگر جیسے تخم کا اچھا برا ہونا زمین کے کچھ

بے ادب ہونا اپنے آپ کو خالق افعال سمجھ کر خدا کے برابر قرار دینا ثابت ہو گیا۔ اب خداوند منتقم حقیقی ایسے لوگوں کو اگر سزا دے تو کسی کو گنہگار نہ سمجھتا۔ افسوس کہ یہ لوگ جو اہل اسلام میں کا ایک بڑا فرقہ ہے حقیقت جزا و سزا کی نسبت سمجھے یہ نہ جانتا کہ جزا و سزا ایک قسم خاص یعنی تخم اخلاق اور اعمال کے درختوں کے پھل کا نام ہے۔ جیسے آپ انکو دیکھو اور ایک تخم خاص اور درخت خاص کے پھل کا نام ہے جو جیسے یہ سب پھل ہی میں پر تمیز کے لئے ہر ایک کا جدا جدا نام تجویز کر لیا ہے۔ اسی طرح جزا و سزا بھی پھل ہی ہے۔ پر اوروں سے تمیز کے لئے جدا جدا نام تجویز کر لیا ہے۔ سو در صورتیکہ جزا و سزا کی حقیقت یہ ٹھہری کہ وہ بھی ایک خاص قسم کا پھل ہے تو جیسے درخت کو زمین کا مخلوق کہو یا خدا کا مخلوق کہو اس کو پھل بہر حال لگتا ہے ایسی ہی اعمال کو اپنا مخلوق کہو یا خدا تعالیٰ کا مخلوق کہو جزا و سزا بہر حال مترتب ہو سکتی ہے۔ سو ایسی کیا ضرورت پڑی ہے کہ خدا جیسے خالق کو چھوڑ کر اوروں کی تلاش کریں اگر تمہیں جزا و سزا کا ٹھور بٹھانا ہے تو وہ تو یوں بھی ٹھور بیٹھ جاتے ہیں۔ یہاں کہ جیسے دار مدار پھل کے بھلے بڑے ہونے کا اگرچہ تخم ہی پر ہے لیکن عرف میں درخت ہی کا پھل کہلایا جاتا ہے ایسے ہی جزا و سزا کی بھلائی بڑائی ہر چند اخلاق ہی پر موقوف ہے لیکن عرف میں عمل ہی کی جزا و سزا کہتے ہیں۔

فرق باطلہ کی کوتاہ نظری اور اس کے نتائج | معہذا لفظ جزا و سزا اس فرقہ کے طور پر مزدوری اور تاوان یعنی دُک کو کہتے ہیں۔ کیونکہ ان کے عقیدہ کے موافق جیسے ہم پر تمیز خدا کی بندگی واجب ہے ایسے ہی خدا پر جزا و سزا واجب ہے۔ تو دونوں طرف سے حقوق کا ثابت اور واجب ہونا بعینہ مزدوری کی صورت ہے۔ سو اس طور پر ان کا مطلب تو (یعنی جزا و سزا کا ٹھیک بیٹھنا) جس کے لئے یہ معنی گھڑے تھے حاصل نہ ہوا چنانچہ معلوم ہو چکا ہے کہ الٹی بہت سی خرابیاں سر دھرتی پڑیں اور یہاں بعینہ ان کے ایسی مثل ہے کہ کوئی شخص سینے سے بھاگ کر پر نالے کے نیچے کھڑا ہو جائے یا دھوپ سے بچ کر آگ میں گر پڑے۔ کیونکہ اس صورت میں ایک تو یہ لازم آئے گا کہ جیسے مزدوری کی صورت میں حقوق میں اجیر اور مستاجر دونوں برابر ہوتے ہیں۔ پھر ایک دوسرے کے حق کے ادا کرنے میں کچھ احسان نہیں سمجھا جاتا بلکہ ادا نہ کرنا ظلم گنا جاتا ہے ایسے ہی خدا اور بندے کے حقوق میں برابر رکھے جیسے خدا کا بسبب حقوق کے بندوں پر دباؤ تھا بندوں کا بھی خدا پر دباؤ نکلا۔ سو اب معلوم خدا ہی کو کیوں مکرّم معظم سمجھ رکھا ہے اور بندوں ہی کو کیوں خوار و ذلیل سمجھتے ہیں۔ انصاف تو یہ تھا کہ دونوں کو برابر سمجھتے دونوں کو خدا سمجھتے اور دونوں کو بندہ سمجھتے۔ فرق ہوتا تو اتنا ہوتا کہ جیسے نوکر تو آقا کی خدمت اور تعظیم کرتا ہے اور آقا نوکر کی خدمت اور تعظیم نہیں کرتا۔ ایسے ہی خدا کی بندگی بندوں پر واجب ہو اور بندوں کی بندگی خدا پر واجب نہ ہو۔ مگر ظاہر ہے کہ آقا کی خدمت اور تعظیم مول کی ہے نوکری کے بدلے

۱۔ یعنی انسان کو خالق افعال مانتے ہیں یا حج خرابی لازم آتی ہے (۱) مساوات خالق و مخلوق (۲) امتلاک (مخلوق) بغیر اسباب ملک

(۳) خروج مخلوق از ملک خالق۔ و مصنوع از ملک خالق۔ (۴) اصلیاں خالق متعال بسوی عباد۔ (۵) تفضل مخلوق بر خالق ۱۲ *

مول ملتی ہے۔ نوکری سے پہلے اور موقوف ہو جانے کے بعد اگر نوکر آقا کی خدمت نہ کرے تو کوئی ظلم نہیں ہوتا اور یہ بھی ظاہر ہے کہ مول کی چیز حقیقت میں اور معنوں میں مول کی برابر ہی ہوتی ہے۔ اس لئے روپیہ کے کھوئے جانے سے جو بیخ ہوتا ہے اور بے وجہ کسی کو دیدینا جو دشوار معلوم ہوتا ہے خرید و فروخت میں نہ وہ بیخ ہوتا ہے نہ وہ دشواری پیش آتی ہے۔ بلکہ بخوشی تمام بائع کو دیدیتے ہیں۔ سو اس سے صاف معلوم ہوتا ہے کہ جس چیز کو خریدا ہے اس کو قیمت کے برابر سمجھتا ہے اور یہی وجہ ہے کہ خریدتے وقت بھاؤ تاؤ کے چپکنے میں طرفین سے کتنی کچھ تکرار ہوتی ہے اور جو کوئی چیز اتفاق سے ہنگامی ملتی ہے یا سستی پک جاتی ہے تو کیا کچھ بیخ پیش آتا ہے سو وہ تکرار مول کے اور چیز کے برابر کرنے کیلئے ہوتا ہے اور یہ بیخ برابر ہونیکے سبب سے پیش آتا ہے۔ القصد آقا کی خدمت اور عظیم مول کی ہوتی ہے تو اس صورت میں بیشک وہ عظیم اور نوکر کی نوکری دونوں برابر ہوں گی۔ سو در صورتیکہ وہ شخص ایسے ہوں کہ کسی کا ان دونوں میں سے ایک دوسرے پر کسی طرح کا کچھ حق ہو اور پھر ایک ان دونوں میں ایک دوسرے کی خدمتگاری کی نوکری کرنے تو چونکہ وہ خدمت مول کی ہے جتنا کام کرتا ہے اتنا ہی وہ اس کو کچھ دیتا ہے عقل کے نزدیک دونوں برابر ہوں گے۔ ایک کو دوسرے پر کچھ فوقیت نہ ہوگی۔ باقی کوئی بے وقوف نہ سمجھے تو ہم کو کچھ شکایت نہیں۔

بالجملہ اگر یہی معنی جزا اور سزا کے ہیں تو خدا اور بندے دونوں برابر نکلے۔ حالانکہ اس کے برابر کسی کا ہونا عقل کے نزدیک ایسا محال ہے جیسے کالے توے اور قناب کا برابر ہونا۔ بلکہ اس سے بھی زیادہ۔ اور اس رسالہ میں بھی یہ بات بہت جگہ سے نکلے گی۔ بالجملہ نوکر اور اقا دونوں برابر ہوا کرتے ہیں کیونکہ مول کی چیز تو برابر ہی ہوتی ہے۔ اور سو نوکری اور آقا کی کے علاقہ کے نوکر اور آقا میں کوئی ایسا علاقہ نہیں ہوتا کہ جس کے سبب آقا کو نوکر پر خدمت کا استحقاق ہو۔ جیسا میاں اور غلام اور عاشق و معشوق کا علاقہ نہیں تو تنخواہ ہی دینے کی کیا ضرورت ہوتی۔ سو اگر یہی جزا اور سزا کے معنی ہیں تو ایک تو یہ لازم آئے گا کہ ہم تو غلام لونڈی اسباب وغیرہ کے فقط خریدنے یا قبضہ کرنے کے باعث مالک بن بیٹھیں۔ حالانکہ مول بھی خدا کا پیدا کیا ہوا ہے اور غلام لونڈی اسباب وغیرہ بھی خدا کے پیدا کیے ہوئے ہیں۔ اسی نے سب کو وجود دے رکھا ہے اور خدا جو خالق ہے وہ تمہارا ہمارا مالک ہو۔ یہ تو اس سے بھی پرلے درجہ کی ہٹ دھرمی ہے کہ ایک شخص تو محنت کر کے کچھ چیز کمائے اور دوسرا شخص اس کو دبا بیٹھے۔ اور اپنی ملکیت کا دعویٰ کرے اور وجہ ملکیت پوچھتی تو یہ کہے کہ میرے قبضہ میں آگئی اس لئے اس کو اپنی ملک سمجھتا ہوں ورنہ حقیقت میں یہ چیز پیدا کی ہوئی اسی کی ہے اس سے نہ میں نے سول لی اور نہ اس نے مجھے میری سو آپ ہی فرمائیے کہ یہ کونسی وجہ معقول ہے پھر تم بھی جب پیدا کرنے والے ہی کو مالک قرار دیتے ہو اور بے وجہ کے قبضہ کا کچھ اعتبار نہیں کرتے تو ہم

تو خدا کے پیدا کئے ہوئے بھی ہیں اور پھر اُس کے قبضہ میں بھی ہیں وہ چاہے جلائے چاہے مارے۔ اور جو چاہے ہم سے کام لے۔ کیونکہ پہلے ثابت ہو چکا ہے کہ سب موجودات اپنے افعال و تاثیرات کے حق میں خدا کے سامنے بمنزلہ آلات کے ہیں۔ اقصا اگر یہی جزا و سزا کے معنی ہیں تو ایک تو ہمارا تمہارا خدا کے ملک سے خارج ہونا لازم آئے گا اور یہ سراسر غلط ہے۔ دوسرے ہمارا اور خدا کا برابر ہونا لازم آئے گا۔ کیونکہ نوکر اور آقا نوکری سے پہلے بھی برابر ہوتے ہیں اور بعد نوکری کے بھی برابر رہتے ہیں۔ چنانچہ ابھی ثابت ہوا ہے اور خدا کی برابری جب ہو سکے کہ جب کوئی موجود اصلی ہو اور یہ پہلے ثابت ہو چکا ہے کہ سوائے خدا کے اور کوئی موجود اصلی نہیں۔ دوسری خرابی یہ ہے کہ جیسے نوکر و سپہ کا محتاج ہوتا ہے اور اُس کی طرح میں دوسرے کی خدمت کرتا ہے ایسے ہی آقا خدمت کا محتاج ہوتا ہے اور اپنے کار و بار کی ضرورت میں روپکا محبوب چیز کو ہاتھ سے کھوتا ہے سو خدا اور بندوں میں بھی اگر آقائی اور نوکری کا علاقہ ہو تو بندہ تو محتاج تھا ہی خدا بھی محتاج نکلے گا۔ حالانکہ اس کو کچھ احتیاج نہیں جتنی خوبیاں ہیں سب اُس میں نزل سے ہیں اور ابد تک رہیں گی۔ چنانچہ اس کا بھی اثبات ہو چکا اور اسی سے یہ بھی نکل آیا کہ اُس کا کوئی نقصان نہیں کرسکتا کیونکہ نقصان کسی خوبی کے جاتے رہنے کو کہتے ہیں اور میں عرض کر چکا ہوں کہ اُس کی خوبیاں زلی و ابدی ہیں اور جب اُس کا کوئی نقصان نہیں کرسکتا تو پھر تاوان اور ڈنڈے کے کیا معنی۔

تیسری خرابی یہ ہے کہ بندوں کا رتبہ خدا سے بڑھ جائے گا۔ تفصیل اس کی یہ ہے کہ دو شخصوں میں ایسے علاقے جس کے سبب ایک کو دوسرے کی حسب مرضی کرنا لازم ہو پانچ قسم پر ہے۔ نوکری اور غلامی اور احسان اور حکومت اور عاشقی۔ ان پانچوں میں سے اول میں تو دو طرفی مطالبہ اور مواخذہ ہوتا ہے باقیوں میں ایک ہی طرف سے مطالبہ ہوتا ہے۔ چنانچہ ظاہر ہے۔ اور یہ بھی ظاہر ہے کہ فیما بین بندوں کے پانچوں قسم کے علاقے پائے جاتے ہیں۔ پھر اگر خدا میں اور بندوں میں ایک نوکری اور آقائی ہی کا علاقہ ہو تو یہ معنی ہوئے کہ بندوں میں تو ایسے بھی ہیں کہ اُن کا تو اوروں پر دباؤ ہے اور اُن پر اوروں کا نہیں لیکن خدا کا یہ رتبہ نہیں بلکہ اگر اُس کا کسی پر دباؤ ہے تو اُس پر بھی کسی کا دباؤ ہے۔ اب الحمد للہ کہ اثبات حسن و قبح افعال سے فراغت پائی گو پہلے سے بھی (بائیں لحاظ کہ عالم ظاہری) پانچ قسمیں بھی مبصرات مشہورات مشہورات مذوقات لموسسات یعنی جو ان پانچ حواس سے معلوم ہوتے ہیں اور پانچوں کی پانچوں قسموں میں بھلے بُرے کا فرق ہے۔ صورت شکل آواز ذائقہ بو وغیرہ میں سے ایک ایک چھی ہے تو دوسری بُری پھر کیا معنی کہ اعمال میں حسن و قبح کا فرق نہ ہو) یوں گمان ہوتا تھا کہ بیشک بعضے عمل بھلے اور بعضے بُرے ہیں۔ پر اب بفضلہ تعالیٰ یقین کامل ہو گیا کہ اعمال ظاہر بلکہ خیالاتِ دلی میں بھی مثل اخلاق باطن کے فرق

حسن و قبح ہے اور ہر عمل کسی نہ کسی مرتبہ کا حسن و قبح رکھتا ہے۔

ضرورت نبوت

جب اس خستہ دل کی اس بات میں اطمینان نہ ہو تو اپنی سادہ لوحی سے پہلی چاٹ پر خیال میں آیا کہ ان کا فرق مراتب بھی دریافت کیجئے۔ ہاں اس کے موافق پابند ہو کر عمر رواں کو آخر تک پہنچائے۔

اس فکر میں جو سر جھجکایا تو یہ خیال محال نظر آیا اول تو عقل نارسا نے یہ کہا کہ جیسے انسان گھوڑے وغیرہ حیوانات کے افراد میں باوجود اتحاد نوعی کے آج تک کسی کی صورت اور آواز دوسرے کی صورت اور آواز سے ایسی مطابق نہیں ہوتی کہ کچھ فرق نہ ہے کتنا بڑا ان دونوں کا خزانہ ہے کہ ہر دم نئی صورت نئی آواز نکلتی چلی آتی ہے۔ اسی طرح ہر فرد بشر ہر روز نئے نئے عمل کرتا ہے۔ آج تک اس خزانہ میں ٹوٹ نہیں آیا اور نہ آوے تو کہا تک اس کی تفصیل دریافت کرے گا۔ مہذب اگر ایسی ایسی عقلوں سے یہ کام چلتا تو یہ اختلاف عظیم جو عالم میں اباب عقائد احکام اور اعمال کے نظر آتا ہے کیوں ہوتا بلکہ ایسے ہی عقول ناقصہ کے اتباع کا ثمرہ ہے کہ افراد انسان میں باوجود اتحاد نوعی کے اتنا کچھ اختلاف ہے کہ ایک دوسرے کا دشمن جان ہے۔

اور نیز عالم اجسام میں باوجود یکہ ظاہر ہے اور اس کے اربع عناصر سے مرکب ہونے کا سنے سنائے ہمیں یقین کامل ہو گیا ہے بسبب اس اختلاف کے کہ کسی میں کوئی عنصر زیادہ ہے کسی میں کوئی عنصر کم ہے کسی چیز کے مزاج کی کیفیت گرم ہے اور کسی کی سرد ہے۔ پھر گرم و سرد بھی ہے تو کس درجہ کی ہے بے اطمینان کے بتائے معلوم نہیں ہوتی۔ اسی طرح اعمال کے حال و رآن کے حسن و قبح کی تفصیل باوجود اس کے کہ نسبت اجسام کے کہیں باریک و لطیف ہیں ہم سے کم عقلوں کو بے بتائے کسی طبیب روحانی کے کاہے کو دریافت ہوگی۔

الغرض بایں وجوہ مذکورہ بعض بنائے جنس کا یہ قول کہ انسان کو اپنی عقل کا اتباع کافی ہے۔ دین و مذہب کیا چیز ہے اور اس کی کیا ضرورت ہے۔ گو اس وجہ معقول سے حق نظر آتا ہے کہ آخر عاقلوں کا اتباع بھی عقل کا اتباع ہے۔ پھر ان کی غرض پر مطابق کر کے دیکھا تو سر اسر غلط پایا۔ اور یوں سمجھ میں آیا کہ ہر کسی کو اعمال کے حسن و قبح کی تفصیل کے دریافت کرنے میں اپنی عقل کی پیروی کرنی بھی ایک قسم کی بے عقلی ہے۔ کیونکہ عقل کا کہنا جب قابل تسلیم ہے کہ اس کو اپنی معلومات میں ایسا اطمینان ہو کہ جیسے ہم کو تم کو دو دو نی چار چار اور چار کے جفت ہونے کا اور تین کے طاق ہونے کا یقین اور اطمینان ہے اور جب اسی کو خود تردد نہ ہو تو اس کے کہنے کا کیا اعتبار

لے خلاصہ اس تمہید کا یہ ہے کہ صورت حیوانات اور مزجہ مفردات و ادویات کی طرح اختلاف اعمال بھی غیر قابل حصار ہے تو عقول متوسطہ اول کی طرح ان کے متعلق حسن و قبح کے احکام نافذ کرنے سے بھی معذور ہوں گی خصوصاً جبکہ عقول متفاوت اعمال آپس میں ملتیں۔ فضائے اور اک خواہشات کے غبار سے مکر۔ لہذا تفاوت اعمال کے بموجب احکام حسن و قبح نافذ کرنے والی کوئی ایسی عقل ہونی چاہئے جس کو عام عقول سے وہی بالذات اور بالعرض کا علاقہ ہو جو آفتاب اور اس کے نور کو ستاروں اور ان کے انوار سے ہے ۱۲ +

ہے اور ظاہر ہے کہ درباب دریافت کرنے حسن قبح اعمال و افعال بلکہ عقائد اور تفصیل اخلاق کی عقل کے چراغ گل ہیں۔ ایسا یقین اور اطمینان سوائے دوچار باتوں کے کسی کو نہیں ہوتا۔ یہ بات کچھ بیگانی نہیں جس میں احتمال غلط ہو۔ ہمارا تمہارا ہی ذکر ہے غرض اس بات کے سبب بنائے جنس شاہد ہیں۔

بااں ہمہ عقول میں ایسا تفاوت ہے جیسے ذروں اور شمع اور چراغ اور ستاروں اور چاند سورج کے نور میں فرق ہے۔ اول تو بعضی کیفیتیں اجسام کے رنگوں کی دن ہی میں معلوم ہوتی ہیں۔ رات کو ان کی خبر نہیں ہوتی کشتمشی آبنابی، مکوہی رات کو سب ایک ہی رنگ معلوم ہوتے ہیں۔ دوسرے اگر فرق بھی معلوم ہوا تو کہیں اتنا معلوم ہوتا ہے کہ جتنا دن کو معلوم ہوتا ہے۔ اور دن کو بھی جیسی تفصیل کھلتی ہے کہ کوئی گرد و غبار نہ ہو ایسا ہی ہر عقل سے فرق مراتب اعمال معلوم نہیں ہو سکتا۔ اس فرق کے معلوم کرنے کے لئے تو ایسی عقل کامل چاہئے جو آفتاب کا حکم رکھتی ہو۔ پھر اس پر غبار خواہش اس کے نور کو مگر نہ کرے۔ کیونکہ تجربہ اور سب لوگوں کے اتفاق سے یوں معلوم ہوتا ہے کہ محبت میں آدمی کی عقل نائل ہو جاتی ہے۔ مشہور ہے کہ خواہش کے غلبہ میں آدمی اندھا ہو جاتا ہے۔ محبت کیا بھلے چنگے کو دیوانہ بناتی ہے۔ اسی لئے اپنے اور اپنے دوستوں کے عیوب پر کمتر نظر ہوتی ہے اور اپنی تھوڑی بھلائی کی بھی زیادہ خبر ہوتی ہے۔ سو اس زمانہ میں چراغ بھی لیکر ڈھونڈیے تو بھی ایسی عقل کا پتہ نہیں ملتا۔ معہذا خواہشوں کے غلبہ کا یہ حال ہے کہ سب جانتے ہیں اور اگر فرض کرو کوئی ایسا عاقل ہو بھی تو ہم کو کیا اپنی عقل کی نارسائی تو معلوم ہے۔

سو اس کم فہم کو یہ مشکل پیش آئی کہ میں اور جو مجھ جیسے ہوں وہ کیا کریں بے اس کے کہ کسی ایسے کامل عقل کا (کہ جس کا ابھی مذکور ہوا) کمال عقل کسی دلیل کامل سے ثبوت کو پہنچے اور ہم اس کی تابعداری کو لازم بنا دین گذار نہیں ہو سکتا سو اس کی تلاش میں بڑی حیرت پیش آئی پر مقصود کی کہیں ہو بھی نہ پائی۔

جب اس گرداب میں بہت چکر کھایا اور اس فکر نے خوب دیوانہ بنا یا غیب سے امداد ہوئی یہ بات خیال میں آئی کہ خدائے کریم سے التجا کئے بغیر نہیں بنتی۔ الغرض سب طرف سے پھر پھر اگر اور چاروں طرف سے دھکے کھا کر خدائے کریم کی طرف رجوع کیا دل ہی دل میں یہ عرض کرتا تھا کہ الہی بے تیری امداد کے کام نہیں چلتا اس بکس کی تو تو ہی دستگیری کرے گا کوئی ایسی سبیل کہ جس سے میں گم گشتہ راستے سرنگوں سے قطرہ دانش کہ داستی ز پیش متصل گرداں بدریا ہائے خویش

سو قربان جائیے اپنے خدائے بے نیاز کے کہ مجھ سے ناکارہ کی دعا قبول فرمائی اور وہ بات سو جھانی کہ جس سے یہ گرہ کھلے کو آئی۔ یوں خیال میں آیا کہ ہر قوم اپنے پیشواؤں کو خدا کے ساتھ مربوط جانتے ہیں اور ان کا کہا ہوا ہر بات میں مانتے ہیں اور یہ سمجھتے ہیں کہ ان کا کہا ہوا خدا ہی کا کہا ہوا ہے تو بھی

اس بات میں جی لگا۔ عجب نہیں کہ اسی طریق سے کام چلے۔

ضرورت پیشوا پر اجماع اور اختلاف خیالات جب یہ خیال جی میں جاتا تو یوں سمجھ میں آیا کہ اول میں ارتباط کی حقیقت دریافت کر اگر ممکن الوقوع معلوم ہو تو جب کسی کے مربوط ہونے میں اپنی تسلی کر کے اتباع کا ارادہ کرنا۔ اس شخص میں لگا تو عجیب قصہ پیش آیا کہ کوئی کچھ کہتا ہے کوئی کچھ کہتا ہے۔

بعض تو اپنے پیشواؤں کو بندہ خدا رسیدہ سمجھتے ہیں اور ان کے حق میں یہ اعتقاد رکھتے ہیں کہ
مردان خدا خدا نباشند لیکن زخدا خدا نباشند

الغرض ان کو صاحب اسرار خداوندی جان کر بعضوں کی نسبت یہ دعویٰ کرتے ہیں کہ ان کے واسطے سے خدا بزرگ نے اپنے احکام باقی بندوں کو پہنچائے ہیں اور اسی لئے ان کو پیغمبر اور رسول اور نبی کہتے ہیں کیونکہ ان تینوں لفظوں کے معنی کا حاصل ہی خبر رسائی ہے۔ اور اس دعوے کو ان کے اقرار سے ثابت کر کے انکی کسی ہوئی باتوں کو خدا کا کہا ہوا سمجھتے ہیں۔ اور بعض اپنے مقتدا یوں کو خدا کا بیٹا یا مظہر خدا سمجھتے ہیں اور اس کے یہ معنی کہتے ہیں کہ جیسے ہمارے تمہارے ابدان سے ہماری تمہاری ارواح کو ایک تعلق خاص ہے کہ جس کے سبب ارواح بدن پر اور اعضاء بدن پر حکمراں ہیں اور بدن کے سبب افعال یہاں تک کہ خور و نوش اور پاخانہ پیشاب بھی ارواح کی طرف منسوب ہوتے ہیں اور روح کی کیفیات قدرتی ریح، خوشی، خوف، حیا، غصہ وغیرہ کا اثر بدن تک پہنچتا ہے۔ یعنی انسان ریح میں ڈبلا اور خوشی میں موٹا ہو جاتا ہے اور غصہ میں چہرہ کارنگ سُرخ اور خوف میں زرد اور حیا میں انسان سرنگوں ہو جاتا ہے اور ادھر بدن کے موافق و مخالف روح کو اثر پہنچتا ہے۔ عافیت میں سرد اور مرض میں تکلیف کھانے سے لذت اور بھوک پیاس سے کلفت اٹھاتی ہے ایسا ہی تعلق خدا کے کریم کو بجائے ارواح کے بعض ابدان سے حاصل تھا اسی لئے ان ابدان کی حرکات کو خدا کے افعال اور ان کی زبانوں کے کہے ہوئے کو خدا کے اقوال سمجھتے ہیں اور ان احکام کو احکام خداوندی سمجھ کر دل و جان سے اتباع کرتے ہیں اور اپنی حقانیت کا دم بھرتے ہیں۔ اس اختلاف میں پھر بہت چکرایا پر ہزار ہزار شکر اس منعم حقیقی کا کہ جس نے یہ چراغ عقل عنایت فرمایا جس سے حق و باطل جدا نظر آیا۔

عقیدہ مظہر (اوتار) کا ابطال یہ بات تو سرے سے سمجھ ہی میں نہ آئی کہ خدائے بزرگ کو کسی بدن سے ایسا عطا ہوئے جیسا ہماری روح کو ہمارے بدن سے خدائی کہاں اور یہ احتیاج کہاں کہ کبھی بھوک اور پیاس ستائے اور کبھی پاخانہ اور پیشاب کا دباؤ جان پر بن آئے۔ گرمی سردی خشکی تری مرض موت وغیرہ جس پر سب کے سب حکومت کریں اور ہر ایک پناہ بد بد کھائے اور کھانا پینا دوا دارو اس پر ناز کریں اور وہ سب کے ناز اٹھائے ایسے خدای کو ہمارا سلام ہے۔ با اینہم اس میں اور ہم میں کیا فرق رہا اگر وہ خدا ہے تو ہم بھی خدا ہیں۔ اگر

فرق ہوگا تو چھوٹے بڑے کا فرق ہوگا۔ خدا تو ایسا ہونا چاہتا ہے کہ وہ کسی کا محتاج نہ ہو اور سب اُس کے محتاج ہوں وہ کسی کا محکوم نہ ہو اور سب اُس کے محکوم ہوں اس پر کسی کا زور نہ چلے اُس کا زور سب پر چلے۔ بھلا غضب ہی نہیں کہ خدا ہو کر ایسی بے حقیقت چیزوں سے (جیسے بھوک پیاس پانخانہ پیشاب گرمی سردی وغیرہ) دب نکلے اور وہ بھی اتنا کچھ کہ جس طرح یہ پچائیں ناچے اور جس طرف یہ لے چلیں چلے اور بائیںہمہ جوان چیزوں کا محتاج ہوگا وہ وجود کا پہلے محتاج ہوگا۔ کیونکہ یہ سب چیزیں اپنے وجود کی محتاج ہیں اگر ان کا وجود نہ ہو تو یہ چیزیں نہ ہوں۔ نہ گرمی ہو نہ سردی ہو نہ بھوک ہو نہ پیاس ہو بلکہ جتنے نام یا جتنے وصف ہیں سب ہیں وجود اول ہے اور وہ سب بعد میں آسمان کو آسمان اور زمین کو زمین اور سورج کو سورج اور چاند کو چاند انسان کو انسان حیوان کو حیوان جی بھی کہیں گے جب موجود ہوں گے۔ بعد اس کے آسمان کی بلندی اور گولائی اور چاند و سورج کی روشنی اور صفائی انسان کی قابلیت اور قیام و قعود رفتار گفتار سیاہی و سفیدی علیٰ ہذا القیاس اور بھی بعد میں ہیں کیونکہ اول وجود ہوا جب کہیں آسمان چاند سورج کہلائے پھر اُس کے بعد بلندا اور روشن اور قابل وغیرہ اُن کے القاب ٹھیرائے۔ القصد سورج کی روشنی اپنے وجود کی جدی محتاج سورج کی جدی محتاج۔ کیونکہ اگر سورج نہ ہو تو روشنی کیونکر۔ پھر سورج کے وجود کی جدی محتاج سورج کے وجود کے دینے والے کی جدی محتاج۔ اُن اسباب کے کہ جن سے بھوک پیدا ہوتی جدی محتاج۔ بھوک کے پیاس سے کی جدی محتاج کیونکہ اگر یہ نہ ہوں تو بھوک کس کو لگے۔ ایسے ہی بھوکوں کے وجود کے جدی محتاج۔ بھوکوں کے وجود دینے والے کے جدی محتاج اور اس سلسلہ ایجاد میں جو جو عطائے وجود کے آلات ہوں گے اُن کے جدی محتاج اور اُن کے کچھ پایاں ہی نہیں گئے تگئے نہیں جاتے۔ الغرض جو کوئی بھوک وغیرہ کا محتاج ہوگا تو وہ حقیقت میں اتنی موجود ہے کہ محکوم ہوگا۔ اسی طرح تو غذا کا محتاج ہوگا تو وہ غذا اور غذا کے وجود اور سامان غذا اور اُن کے وجود اور اُن سب کے موجود کرنے والے کا محتاج ہوگا۔

سو بعد غور کے یوں معلوم ہوتا ہے کہ ایک ایک دانہ کی پیدائش میں اربع عناصر زمین و آسمان مبینہ ہوند ہوا چاند سورج سب کی ضرورت ہے۔ زمین مبینہ ہوا سورج کی ضرورت تو سارے کسان جانتے ہیں پر باقیوں کی ضرورت کی شاید خبر نہ ہو اگر اندیشہ تطویل نہ ہوتا تو اپنے حوصلہ کے موافق کچھ بیان کرتا۔ ہریوں سمجھ کے کہ اذکیا کو اس سے زیادہ کچھ ضرورت نہیں اس بات کو یہیں چھوڑ کر مقصود کی طرف مائل ہوتا ہوں۔

جناب من اس صورت میں جو محتاج غذا کا ہوگا تو واقع میں بے مبالغہ تمام عالم کا محتاج ہوگا اور اُن سب کے وجود کی اُس کو ضرورت ہوگی۔ تو اس صورت میں اول تو یہ خیالی ہوگی کہ تمام موجودات کو اپنے وجود میں خدا کا محتاج سنا کرتے تھے یہاں اُلے بانس پہاڑ کو جانے لگے "خدا ہی اُن کے وجود کا محتاج نکلا۔"

دوسرے خدا میں کیا فرق رہا۔ خدا بھی محتاج ہم بھی محتاج۔ خدا کو غنی اور بے پرواہ ہونا چاہئے کیونکہ حکومت اور آقائی کو غنی ہونا اور بے پرواہی لازم ہے۔ دنیا میں جتنا کوئی حاکم ہوتا ہے اتنا ہی بے پرواہ اور غنی ہوتا ہے۔ خدا تو سب طرح سے حاکم ہے۔ سو سب ہی طرح سے وہ غنی اور بے پرواہ اور بے نیاز ہو گا۔

تیسرے یہ کہ غذا کی ضرورت اپنے وجود کے کھانے کے لئے ہوتی ہے سو اگر خدا غذا کا محتاج ہو تو معلوم ہو کہ خدا سے اپنا وجود آپ نہیں تھم سکتا اور اس سے یوں پتہ لگتا ہے کہ اس کا وجود مستعار ہے اور جھوک پیاس مرض موت وغیرہ اس کو چھین سکتے ہیں کوئی خارجی زائد چیز ہے اصلی اور ذاتی ایسا کہ ذات کے ساتھ متدی نہیں ہے ورنہ کون چھین سکتا اور جس کا وجود مستعار ہوتا ہے وہ خدا نہیں ہو سکتا۔ خدا تو وہ ہو سکتا ہے جو خود اپنے آپ ہو اور اوروں کو وجود مستعار دے۔

حکمائے یونانی وغیرہ یوں کہتے ہیں کہ آفتاب تو اپنے آپ روشن ہے۔ یعنی خدا نے اُس کی ذات میں نور رکھا ہے۔ پر چاند اور ستارے اور ذرے اور جن آئینوں اور جن پانیوں میں موج چاند وغیرہ کا عکس پڑتا ہے آپ منور نہیں سو آئینہ اور پانی کا حال تو سب کو معلوم ہے۔ یہ چاند ستارے۔ اُن کے باب میں یونانی یوں کہتے ہیں کہ یہ بھی مثل آئینہ کے صاف و مصفا ہیں۔ جب تک آفتاب کے سامنے رہتے ہیں اُن میں سے جیسے آئینہ سے وقت مقابلہ آفتاب کے کمر میں چھوٹنے لگتی ہیں روشنی ظاہر ہوتی رہتی ہے۔ پھر اُس روشنی سے ایک دوسرے کو مدد پہنچتی یعنی اُس کی روشنی اس میں پہنچتی ہے اور اُس کی اُس میں۔ اس سبب ہر کسی کا نور کچھ بڑھا ہوا معلوم ہوتا ہے اور جب کبھی زمین ایسی طرح بیچ میں آجاتی ہے کہ سورج ایک طرف ہو جاتا ہے اور چاند مثلاً ایک طرف تو اُس وقت چاند بھی مثل آئینہ کے بے نور رہ جاتا ہے اور اسی کا نام چاند گہن ہے۔ چاند وغیرہ کا آفتاب سے روشن ہونا اور پھر آفتاب کا نظر نہ آنا ایسا سمجھو کہ جیسے ہم دیوار وغیرہ کے سایہ میں بیٹھے ہوئے صحن وغیرہ میں دھوپ دیکھتے ہیں اور آفتاب کو نہیں دیکھتے اور سورج گہن کو ایسا سمجھنا چاہئے کہ جیسے ہم ہاتھ یا کوئی اور چیز آفتاب کے سامنے کر لیں اور اس سبب آفتاب آدھا یا سارا نظر نہ آئے۔ سو اس صورت میں کچھ آفتاب کے نور نہیں ہو جاتا بلکہ نظر آنا موقوف ہو جاتا۔

الغرض آفتاب کا نور بمقابلہ چاند وغیرہ کے اصلی ہے نہ زیادہ ہو نہ کم۔ نہ چاند ستاروں میں سے کوئی اُس کو چھین سکے نہ وہ کسی طرح زائل ہو سکے اور سو اس کے اوروں کا نور مستعار آفتاب کا دیا ہوا ہے۔ اسی لئے ایک کو دوسرے سے کچھ تھوڑی بہت ترقی ہوتی ہے۔

معیند اگاہ بیگاہ زمین کا سایہ اس کو چھین لیتا ہے یعنی بے نور کر دیتا ہے۔ سو اسی کے قریب قریب خدا کی اور خدا کے وجود کی اور اور موجودات کی اور اُن کے وجودوں کی مثال ہے۔ یعنی خداوند کریم کا نور وجود اصلی اور ذاتی ہے اتنا فرق ہے کہ آفتاب کا نور خدا کا دیا ہوا ہے یہاں کسی کا دیا ہوا نہیں بلکہ اپنا وجود کیا

خود وجود ہے اور باقی موجودات اُس کے فیض وجود سے منور ہیں۔ اسی لئے ایک کو دوسرے کی مدد پہنچتی ہے۔ اور ہر کوئی ایک دوسرے کا تھوڑا بہت محتاج ہے اور اسی لئے موت وغیرہ اُس وجود کو روکتی ہے۔ الغرض جو چیز اصلی ہو کرتی ہے اُس میں کسی کی مدد کی حاجت اور کسی بیشی نہیں ہوتی اور نہ وہ اہل ہو سکتی ہے۔ سو تمنا شاہ ہے کہ آفتاب کا نور تو باوجود اس کے کہ پورا اصلی نہیں خدا کا دیا ہوا ہے۔ چاند ستاروں کے نور سے مستغنی ہو اور کیونکر نہ ہو کہ اُن کا نور بھی اُسی کا نور ہے۔ یہ خدائے بزرگ کا وجود کہ ہر طرح سے اصلی ہے غذا اور سو اُس کے اور چیزوں کے وجود کا محتاج ہوا وہ بے اُن کی مدد کے اُس کا کام نہ چلے اگر یہی حال ہے تو برقیاس ستاروں کے کہ ایک کے نور کو دوسرے کے نور سے ترقی ہوتی ہے۔ یوں معلوم ہوتا ہے کہ اُس کا وجود اصلی نہیں کسی ایسے موجود کا دیا ہوا ہے کہ جو اپنے آپ موجود ہے اور وجود اصلی رکھتا ہے۔ بالجملہ باین جوہ مذکورہ و نیز بوجہ سابق (جو اثبات توحید صانع) میں گذر چکی ہیں اس بات کو تو دل نے ہرگز قبول نہ کیا۔ دعویٰ تملیث ابن اللہ کاردار ہا کسی کا خدا کا بیٹا ہونا وہ بھی عقل میں نہ آیا کیونکہ اول تو اولد بتناسل محتاجگی کی دلیل ہے۔ جیسے اولاد اپنے پیدا ہونے میں ماں باپ کی محتاج ہوتی ہے۔ ایسے ہی ماں باپ خدا متگذاری میں اور نسل کے باقی رہنے میں اولاد کے محتاج ہوتے ہیں۔

دوسرے اولاد ماں باپ کے ہم جنس ہو کرتی ہے سو اگر کوئی خدا کا بیٹا ہوگا تو وہ بھی ہم جنس خدا کا ہوگا سو اس صورت میں (نعوذ باللہ) خدا کی وحدانیت خاک میں مل جائے گی اور خدا کی وحدانیت ابھی گذرا ہے کہ کیسے کیسے دلائل سے ثابت ہے۔ سمجھا جو خرابیاں خدا کے بشر ہونے سے لازم آتی تھیں جن کے بیان سے ابھی فراغت پائی ہے ساری کی ساری اس صورت میں تسلیم کرنی پڑیں گی۔ سو ایسی کیا ضرورت ہے کہ بے اثبات ولادت کسی بشر کی نسبت خدا کے بن ہی نہیں پڑتی جو ساری خرابیاں سر دھری۔

اور اگر وہ بیٹا ہم جنس خدا کا نہ ہوگا بلکہ اس قسم کا ہوگا کہ جیسے آدمی سے سانپ وغیرہ کبھی پیدا ہوتا ہے تو اس صورت میں اولاد کیا ہوگی ایک جان کا عذاب ہوگا سو اس کے یہ معلوم ہوگا کہ خدا کو اپنے آپ پیدا کرنا نہیں آتا دوسرا جیسا بھلا مبرا کر دیتا ہے ویسا سر دھریا پڑتا ہے۔ سو وہ خدا ہی کیا ہوگا جسے پیدا کرنا بھی نہ آئے۔ ہم اُسی کو خدا کیوں نہ کہیں گے جس نے اس خدا کی بھی اولاد پیدا کی۔

ما سو اس کے اگر خدا کے نعوذ باللہ زوجہ ہو تو وہ بھی اپنی ذات برادری کی چاہے نہ کہ کم ذات بد اطوار کہ یہ تو بندوں کے حق میں بھی محبوب ہے، خدا تو درکنار۔ پھر تمنا شاہ ہے کہ جو فرقے ایسی باتوں کو اپنا دین ایمان سمجھتے ہیں وہ فرزند خدا کی والدہ ایک عورت بنی آدم ہی میں کی بتاتے ہیں اور باوجودیکہ اشراک اطراف میں بنی نوع ہونے کی مناسبت بھی ہے اور پھر اشراکوں کو اطرافوں کی رشتہ داری سے عیب لگتا ہے۔

خدا کے ساتھ تو بندوں کو کچھ نسبت ہی نہیں۔ پھر ان کی رشتہ داری سے اُس کو کیوں عیب لگے گا۔
اب فرمائیے کہ خدا کو بھی جب عیب لگا تو خدائی کہاں رہی ہم اُسی کو خدا سمجھتے ہیں کہ جو عیب
و نقصان سے پاک ہو ورنہ پھر ہم کو کس نے منع کیا ہے جو خدائی کا دعویٰ نہ کریں۔
معہذا جو اپنے بعض پیشواؤں کو خدا کا بیٹا سمجھتے ہیں وہ اس بات کے بھی قائل ہیں کہ سوائے
بیٹے کے دو اور خدا ہیں کہ وہ تینوں پھر باہم حقیقت میں ایک بھی ہیں۔ سو اگر بفرضِ محال بیٹا ہونا
عقل میں آتا بھی تو اس عقیدہ کے ساتھ میں یہ ایسی لم لگی ہوئی ہے کہ آدمی تو آدمی جانور بھی سکو تسلیم کریں
اعتراض اور اگر کوئی شخص ان مذہب والوں کی طرف داری میں دجو خدا کا یا خدا کے بیٹے کا آدمی وغیرہ کی شکل
میں ہونا تجویز کرتے ہیں ا یوں کہے کہ اس رسالہ کے اول میں یہ ثابت ہو چکا ہے کہ آدمی وغیرہ حیوانات کے
افعال اختیاری کا خالق بھی خدا ہی ہے اور انسان اور حیوانات کی ارواح اور ان کے ہاتھ پاؤں ایسی ہیں
جیسے کسی کارخانہ میں آگے پیچھے کلیں لگی ہو کرتی ہیں اور کارخانہ والا ان کلوں کے وسیلہ سے اپنا کام لیتا
ہے۔ سو اگر کارخانہ والا اول کی کلوں کو جاکر دے فقط اخیر کی کل کو اپنے ہاتھ میں لیکر کام کرنے لگے تو کچھ محال
نہیں۔ ایسے ہی اگر خداوند کریم کسی بدن میں روح نہ ڈالے اور اس بدن کے ہاتھ پاؤں سے اپنے کام لینے لگے تو
کیا قیامت ہے باقی رہا کھانا پینا اور فضلات کا نکلنا اس کا قصہ بعینہ ایسا ہو جیسا کسی شے میں پانی
کسی طرف سے آئے اور دوسری طرف کو نکل جائے۔ جیسے اس صورت میں منبع والے یا پانی ڈالنے والے یا خود
منبع کو نہ پانی ڈالنے سے پہلے پیاس لگتی ہے اور نہ نکلنے وقت مثل پیشاب کے ضرورت کے کچھ ضرورت ہوتی
ہے۔ سو ایسے ہی راجندر اور حضرت عیسیٰ اور حضرت عزیر کے بدن میں کھانا پانی آتا ہو اور نکل جاتا ہو اور نہ بھوک
پیاس لگتی ہو۔ اور نہ پاخانہ پیشاب کی ضرورت ہوتی ہو اور نہ اُس بدن کو اور نہ بدن والے کو تو کیا شواری
جواب اس لئے ہم کو یہی کہنا پڑا کہ اگر یہی استدلال ہے تو دیوانے بھی بے دلیل بات نہیں کرتے اگر خدا
یا خدا کے بیٹے ہونے کے یہی معنی ہیں تو تمام بنی آدم خدا یا خدا کے بیٹے ہیں بلکہ حضرت عیسیٰ اور حضرت عزیر
اور سری راجندر سے بڑھکر۔ کیونکہ کام کرنے والا تو دونوں جگہ خدا ہی ہو اپرا تفریق ہے کہ بنی آدم کو
ایک گویا یا جس کا نام روح ہے اور جو باعیشا زب بدن اور عزت جسم ہے عطا کر رکھا ہے اور حضرت
عیسیٰ اور حضرت عزیر اور سری راجندر اُس سے محروم ہیں۔

معہذا ایسی خدائی اس بندگی کے مخالف نہیں جس کے ہم درپے اثبات ہیں۔ بلکہ نسبت اور بنی
آدم کے سری راجندر وغیرہ میں۔ صورت میں محض بے اختیار پانی بجائے گی اور سو ان کے اور بنی آدم میں
بسبب رواج ظاہر کا اختیار تو ہو گا اور منبع سے تشبیہ بنا کمال فہم پر دلالت کرتا ہے۔ کون نہیں جانتا

اگر منبع میں صد ہا سال پانی نہ آئے تو منبع کو کچھ نقصان نہیں۔ کیونکہ منبع میں پانی کے جاری کرنے سے کسی اور جگہ پر پانی کا پہنچانا مقصود ہوتا ہے خود منبع کی اصلاح اور اس کا پانی دینا مد نظر نہیں ہوتا۔ بخلاف بدن انسانی کے کہ وہاں پانی کے پینے سے مقصود دفع تشنگی اور بدن کی تربیت ہوتی ہے۔ اگر دو چار پہر انسان کے بدن میں پانی کا گذر نہ ہو تو خیر نہیں تشنگی موجب برہمی روح ہوائی ہو جائے۔

بالینہم طرفہ یہ ہے کہ جس ضرورت کے واسطے کسی دوسرے کی تابعداری کو اپنے سر دھرنی تجویز کی تھی (دور ہم جیسے کی غیرت طاق میں دھری۔ ایسے عقائد والوں کی ہمراہی ہیں جو کسی بشر کی صورت کا خدا ہونا یا خدا کا بیٹا ہو جانا جائز رکھتے ہیں) وہ ضرورت بھی بحال خود رہتی معلوم ہوتی۔ اور کیونکہ ان کے پاس کوئی ایسی کتاب نہیں کہ جس میں ایسے قانون خداوندی لکھے ہوں جس سے احکام الہی بہ نسبت ہر قسم کے افعال کے معلوم ہو جائیں۔ اگر دو چار باتوں کی نسبت فی الجملہ حسن و قبح کا ہونا معلوم بھی ہو تو کیا ہو کیونکہ اثبات حسن و قبح افعال میں جو تقریریں گذریں خصوصاً اخیر کی دو جہیں ان سے خوب دانشگاہ یہ ثابت ہو گیا ہے کہ کوئی فعال اختیار میں سے پورا نہ ہو یا کوئی نیا ایجاد کرے حسن و قبح سے خالی نہیں۔

پر چونکہ یہ بات کہ کونسا فعل حسن ہے اور کونسا قبیح ہر کس و ناکس کو معلوم نہیں ہوتا۔ اور اگر اتفاق سے کسی فعل کا حال معلوم بھی ہو تو اس کا دریافت کرنا کہ اگر حسن ہے تو کس مرتبہ کا اور اگر قبیح ہے تو کس مرتبہ کا۔ ہر ندبازاری کا کام نہیں اس لئے اس بات کی ضرورت پڑے گی کہ کسی کامل العقل کا اتباع کیجئے۔ سو اگر ایسے مذاہب کی پابندی اختیار کیجئے تو یہ بات تو نصیب ہوگی۔ ہاں اس کے بدلے ایسے عقیدے نکمے جنہیں عاقل تو کیا بے وقوف بھی جھوٹا بتلائیں۔ البتہ سر دھرنے پڑیں گے۔

اور فرض کرو اگر ان مذہبوں میں اپنے مقصود کا پتا بھی ملتا تو میں توجب بھی پکارے گلے کہتا ہوں (انشاء اللہ ہرگز اس رستے نہ چلتا) کیونکہ جس مذہب کی بسیم اللہ ہی غلط ہو اس میں آگے کیا ہوگا۔ بجز اس کے کہ ہدایت کے گمان میں گمراہی اختیار کرے اور سعادت کے بھروسے شقاوت سر دھرنے اور کچھ توقع نہیں تفصیل اس مجال کی یہ ہے کہ ہر عمل کے لئے ایک علم سر نشا ہوتا ہے اور باعتبار عادت کے وہ عمل اس علم کو لازم ہوتا ہے اس لئے بیشتر اس عمل کے ملاحظہ سے جیسے دھویں سے آگ کا علم ہو جاتا ہے اس علم کی اطلاع ہو جاتی ہے۔ القصہ وہ علم اس عمل کے لئے بمنزلہ اصل اور جڑ کے ہوتا ہے اور وہ عمل اس علم کے لئے مثل شاخ و برگ و بار کے ہوتا ہے۔ اس مثال سے یہ مضمون اچھی طرح سمجھ میں آجائے گا شیر کو جب کوئی دیکھتا ہے اور اس کے شیر ہونے کا علم اس کے دل میں آتا ہے تو بے اختیار خون پیدا ہوتا ہے۔ اس لئے اس وقت بچنے کی یا کھا گئے کی سوچتی ہے۔ تو اب یہ بچنا یا بھاگنا ایک عمل ہے کہ اس علم پر متفرع ہوا ہے اگر وہ علم نہ ہوتا تو یہ عمل بھی

پیدا نہ ہوتا دلیل اس دعوے کی ظاہر ہے۔ کیونکہ اگر فرض کیجئے کہ کوئی شخص اندھیرے میں کسی شیر کو گائے سمجھے تو نہ اس کے دل میں خوف پیدا ہوگا نہ کہیں بھاگے گا۔ اسی طرح اگر کوئی بادشاہ وقت کو بادشاہ سمجھتا ہے تب اس سے ڈر کر یا انعام اکرام کی طمع میں اس کی اطاعت کرتا ہے اور جو تعظیم و تکریم کہ خاص بادشاہ کے لئے مقرر ہیں بجالاتا ہے۔ زبان سے بادشاہ سلامت یا حضور والا کہتا مہراجاتا ہے اور دور ہی سے تسلیات میں جھکتا جھکتا گرجاتا ہے۔ بعد ازیں ہر دم بادشاہ کی عنایت بادشاہانہ سے اُمیدوار منصب اور جاگیر ہے اور اپنی بے اختیاری اور بادشاہ کی بے نیازی شاہانہ سے ہر وقت ہراساں اور دلگیر ہے۔ سو اگر کوئی اپنی غلط فہمی سے بادشاہ کو بادشاہ نہ سمجھے اور دربار میں جو امیر و وزیر ہیں ان میں سے کسی کو بادشاہ سمجھ کر جو تعظیم و تکریم شاہانہ تھی سب اس کی طرف متوجہ ہو کر بجالائے تو اس صورت میں سو اس کے کہ اس تعظیم و تکریم بے محل کے پاداش میں جوتیاں کھائے اور دربار سے نکالا جائے اور ساری اُمیدیں غلط ہو جائیں اور اٹی حسرتیں پیش آئیں اور کیا ہوگا۔ یہ وہی مثل ہے کہ ”نیکی بر باد گناہ لازم“ سو بعد غور کے یوں معلوم ہوتا ہے کہ یہ ساری خرابی اس غلط عقیدے کی ہے کہ بادشاہ کو تو بادشاہ نہ جانا اور بادشاہ کی جگہ کسی امیر یا وزیر کو جو بادشاہ کے نوکر ہیں اپنا بادشاہ گردانا۔ ورنہ فقط تعظیم و تکریم کو دیکھئے تو اتنی ہی ہے۔ جتنی اور کرتے ہیں۔

القصة اگر کسی مذہب بے الوں کے علم اور عقیدے میں اس قسم کی غلطی ہو جائے کہ مقربان خداوندی کو خدا سمجھ جائیں تو ان کے سارے عمل بے محل ہو جائیں گے۔ اب نہ اس انعام و اکرام کی امید ہے کہ جس کے لئے یہ ساری جانفشانی تھی نہ اس عزت و حرمت کی توقع ہے جس کے پیچھے اتنی پریشانی تھی بلکہ انعام و اکرام و اعزاز و امتیاز کے بدلے ذلت و خواری اور حسرت و بقراری نظر آتی ہے سو ہم کو ایسی کیا پڑی ہے کہ بیٹھے بٹھائے مفت جان گنوائیں۔ اور انجام کو یہ سزا پائیں۔

لطیفہ | اس جگہ سے ایک لطیفہ خدا ساز معلوم ہوا کہ عمل کی بُرائی دو قسم پر ہے ایک تو اصلی جیسے ظلم و ستم چوری دغا بازی۔ دوسری خارجی یعنی عمل نیک کا بے محل کرنا پڑے تو یہ خارجی ہے۔ لیکن اصلی ظلم و ستم ہے کیونکہ تعظیم و تکریم بادشاہانہ اصل میں تو نہ تھی۔ فقط بے محل کر دینے سے ایسے بُرے ہو گئے کہ اصلی بھلائی کو بھی کھو دیا سو جن تقصیرات کی بُرائی اصلی تھی برقیاس قاعدہ طب کے کہ گرمی کا علاج سردی سے اور سردی کا گرمی سے کرتے ہیں۔ ان طاعات سے مکافات ہو سکتی تھی جن کی بھلائی اصلی ہے۔ پر وہ تقصیریں کہ جس کی بُرائی کو خارجی ہے پر ایسی ہے کہ اصلی بھلائی کا بھی ستیاناس کر دیتی ہے ان کا کچھ علاج نہیں۔

القصة جب ان مذہبوں کے اختیار کرنے سے یہ اندیشہ ہوا کہ مبادا میری وہی مثل نہ ہو جائے کہ ”نیکی بر باد گناہ لازم“ بلکہ بلحاظ وجوہ مذکورہ کے ان کے بطلان کا یقین کامل ہو گیا تو اس سے تسلی ہوئی کہ حق اگر ہے تو

کہیں اور ہی ہے۔

اختلاف عقائد کے اسباب پر یہ خلیجان پیش آیا کہ ایسی بڑی غلطی کا کیا باعث پیش آیا جو ایسا علم غلط ایک جہان کے جہان کا کہ اس میں ہزاروں تو ایسے ہیں جو دانش میں انگشت نما ہیں (یعین ایمان قرار پایا۔ آخر مثل مشہور ہے صحتا نباشد چیز کے مردم نگویند چیز با +

ہم نے مانا کہ یہ عقیدے غلط ہیں پر ان کے مذہبوں میں داخل ہونے کا باعث اور پھر نہ نکلنے کا سبب اگر بیان کیا جائے تو البتہ اور بھی اطمینان ہو جائے۔ سو اگر ان کے پیشواؤں کا خدا یا خدا کا بیٹا ہونا اصل میں انھیں کا دعویٰ ہے اور اُس زمانہ کے سادہ لوح اول کسی فریبے اُن کے دام میں آگئے پھر یہ بات چل نکلی تب تو یہ مذہب اصل ہی سے غلط ہیں اور وہ اُن کے پیشوا ہادی نہ تھے۔ گراہ کرنے والے تھے۔ اور اگر یہ مقولہ اُن کا نہیں پر بنائے زماں اپنے قیاس کے بھروسہ اُن کو خدا یا خدا کا بیٹا سمجھ گئے ہیں تو احتمال ہے کہ وہ لوگ حقانی ہوں اور معتقدوں کے جہل سے یہ خرخشہ پیش آیا کہ ان کو بندے سے خدا یا خدا کا بیٹا بنایا سو احقر نے جو اس سوچ میں سر جھکا یا تو دو سببوں کا احتمال نظر آیا۔ ایک کا بیان تو یہ ہے کہ عجب نہیں جو یہ لوگ بندگانِ مہذب اور خدا پرست میں سے ہوں۔ اور جیسے دنیا میں بادشاہ اپنے غلام جان سنا ہوشیار کا گاؤں بیگاہ کہا مان لیا کرتے ہیں اور اُس کی سفارش اور غمازی جس کسی کے حق میں ہو اکثر چل جایا کرتی ہے۔ اور ایسے غلام بادشاہ کے منہ لگنے کے بھروسہ بادشاہ کے اموال خاص میں بسا اوقات تصرف کر بیٹھتا ہے۔ ایسے ہی خدا بھی اپنے اُن بندوں کی جو حق شناسی میں اوروں سے زیادہ ہیں دعا قبول کر لیتا ہو اور وہ بعض اشیاء میں ایسا تصرف کر بیٹھتے ہوں کہ اوروں سے نہ بن پڑتا ہو جیسے کرشمے اور خرق عادت وغیرہ۔ یا جیسے بادشاہان دنیا کسی کے جمال و کمال کے سبب اس سے محبت کیا کرتے ہیں اور اُس کے باعث محکومانِ بادشاہی مثل بادشاہ کے اُس کے اشاروں پر چلا کرتے ہیں۔ اور سر مو اطاعت میں تقصیر نہیں کرتے اور سامانِ شاہی اور اُس کی اشیاء و مملوہ میں وہ تصرفات مالکانہ یعنی مثل بادشاہ مالک کے کیا کرتے ہیں اور کسی کو مجالِ مزنی نہیں ہوتی۔ اسی طرح یہ لوگ بھی جمالِ سیرت اور کمالِ عقل اور خوبی احوال اور تہذیبِ اعمال کے باعث پسندیدہ خدا ہو گئے ہوں اور اس وجہ سے محکومانِ خداوندی اور اسبابِ مملوہ خدا یعنی یہ موجودات کہ اُن کو کسی طرح اُس کے تصرفات اور اوروں سے انحراف نہ ہو یہاں تک کہ اگر روختوں کو چلائیں تو چلنے لگیں اور پہاڑوں کو ہلائیں تو ہلنے لگیں۔ بہر حال یہ سبب چیزیں اُن کی ایسی مطیع ہو گئی ہوں کہ جو وہ حکم کریں بسر و چشم بجالائیں۔ اور اُن کو کسی قسم کے تصرف سے نہ روکیں اور اُن کو کسی بات میں نہ ٹوکیں۔ پر جیسی حکومت محبوب اور تصرفات اُس کے بظاہر ہم سنگ حکومت اور

تصرفاتِ شاہی کے معنوم ہوتی ہے ویسے ہی اس قسم کے تصرفات بھی یعنی کرشمے اور کرامات بظاہر تصرفاتِ خداوندی معلوم ہوتے ہیں۔ سو عجب نہیں کہ دیکھنے والوں کو اسی دھوکے نے خراب کیا ہو۔ سو اس صورت میں عقل بچاری کیا اپنا سر کھائے۔ کیونکہ عقل تو ایک آئینہ تمیز حق و باطل ہے۔ بدون اس کے کہ کوئی اس سے کام لے کام نہیں دیتی۔ کہیں بھی سنا ہے کہ تیشہ بدون ہاتھ لگائے بڑھی کے اپنے آپ کام کرنے لگا ہو۔ غرض جیسے بسولہ کسی لکڑی کے چھیلنے سے انکار نہیں کرتا پر جیسے چھیلو ویسے ہی چھلے گا۔ اسی طرح آئینہ عقل بھی کسی بات میں تمیز حق و باطل سے انکار نہیں کرتا پر جس بات میں اس سے تمیز کر او گے اسی کی تمیز کرے گی۔ اگر دین کے بھلے بُرے کو پوچھو گے تو دین کے بھلے بُرے کو بیان کرے گی۔ اور اگر دنیا کے بھلے بُرے کو پوچھو گے تو دنیا کے بھلے بُرے کو بتائے گی۔ نیز جو کسی طرف بھی عقل نہ لگائیں یا لگائیں تو دنیا کی طرف لگائیں انھیں دین کے بھلے بُرے کی کیا خبر ہوگی۔ غرض کہ اس قسم کے معاملات کے دیکھنے سے دیکھنے والوں کو یوں خیال آیا ہو کہ یہ تصرفاتِ خداوندی ہیں تو یہ خدا ہوں گے اور یہ خیال ایسا جاہلو کہ عقل کی طرف کسی نے رجوع ہی نہ کیا ہو۔ کیونکہ عقل کی طرف تو رجوع کی ضرورت تردد کے وقت ہوتی ہے۔ جب پہلے ہی اطمینان ہو جائے تو عقل کی طرف رجوع کرنے کی کیا ضرورت پڑی۔ اکثر غلطی کا باعث یہی کم توجہی اور عقل کی طرف رجوع نہ کرنا ہوتا ہے۔ اسی لئے عقلا میں بیشتر باہم اختلافِ مذہب ہوتا ہے کہ کوئی کسی خیال کے باعث کسی بات پر جم گیا اور کوئی کسی خیال کے سبب کسی بات پر اڑ گیا۔ اور عقل بچاری کی بات بھی نہ پوچھی۔

اس جگہ سے درباتین معلوم ہو گئیں۔ ایک تو یہ کہ انسان کو جس چیز کی محبت ہوتی ہے اسی کی اسلوبی اور درستی کا اس کو فکر ہوتا ہے اسی کے نیک بد کے تمیز کی اس کو ضرورت ہوتی ہے اور اسی باب میں عقل کی طرف رجوع کرتا ہے اور اسی فن میں اس کو اتنا عبور ہو جاتا ہے کہ دوسرے میں نہیں ہوتا۔ اور دوسروں کو بھی نہیں ہوتا۔ دین کی محبت والوں کو دین میں عبور ہوتا ہے اور دنیا کی محبت والوں کو دنیا میں۔

دوسرے یہ کہ عقل کی طرف وہ رجوع کرتا ہے جو اور خیالات کو خیال میں نہیں لانا سو جس شخص میں دو یہ باتیں پوری پوری ہوں گی وہ تو ٹھکانے کی بات کہے گا ورنہ اندھوں کی طرح کبھی کوئیں میں کبھی کھانی میں ہم گرتا ہے گا۔ سو ایسے لوگ دنیا میں چراغ لے کر ڈھونڈتے تو نہیں ملتے۔

دوسرے سبب کا یہ بیان ہے کہ زمان سابق کے بعض مسلمانوں کی نسبت کہ تجربہ سے ان کا بچا ہونا اور دغا باز نہ ہونا ایک جہان کو معلوم تھا اور با اینہم ترک دنیا اور اپنے طور کی عبادت اور ذکرِ خدا میں اس وجہ کو مشغول تھے کہ شہرہ آفاق ہو گئے تھے (یوں شہور ہے کہ بعض اوقات میں ان سے ایسے کلمات صادر ہوئے

۱۔ اشارہ ہے حضرت منصور بن حازم کے قصہ کی طرف اور یہ واقعہ مقتدر مابعد عباسی خلیفہ بغداد کے وقت میں (بقیہ حاشیہ ص ۹۴)

کہ جن سے سُننے والے یوں سمجھ جائیں کہ ان کو اپنی نسبت خدائی کا گمان ہے۔ یہاں تک کہ بعضوں کو ان میں سے
 ان کے ہم مذہبوں نے بسبب اس بات کے کہ اہل اسلام ایسی باتوں کو کفر جانتے ہیں مار ڈالا اور انھوں نے تاؤم
 واپس اپنی بات کو نہ بدلا اور وہی کلمات کہے گئے اور با اینہم وہ عبادت میں بھی جو اہل اسلام خدا کے لئے ادا
 کرتے ہیں ادا کرتے رہے۔ اب دیکھئے کہ جو ایسا سچا اور متدین ہو کر رہتا ہے اس سے ایسا بڑا طوفان عظیم تصور
 میں نہیں آتا۔ اور اگر خلافتِ عادت اس بات کو تجویز بھی کریں تو پھر عبادتِ خداوندی کے کیا معنی اور با اینہم
 ایسی صورتوں میں غرض مینی تو ہوتی ہی نہیں غرض دنیاوی کا بھی احتمال نہیں کیونکہ بادشاہ ہو کر دعویٰ
 خدائی کرے تو ایک بات بھی ہے۔ ہو سکتا ہے کہ اپنے استحکام حکومت کے لئے یہ تدبیر سوچی ہو اور اس فریب سے
 لوگوں کو اپنا مطیع و متقاد بنانا چاہا ہو۔ فقیروں سے تو یہ بھی احتمال نہیں۔ معہذا نقل مشہور ہے "جان ہی
 تو جہان ہے" جان کھو کے کونسی بادشاہت کی توقع ہے۔ پھر بجز اس کے کہ یوں کہئے کہ کسی قسم کا جنون تھا
 اور سب سے موقع ہے۔ لیکن جنون بھی طرح طرح کے ہوتے ہیں۔ قیس اگر لیلیٰ کی محبت میں مجنون تھا تو عجب
 نہیں کہ یہ صاحبِ خدا کی محبت میں دیوانے بنے ہوں۔ چنانچہ کثرتِ عبادت اور کثرتِ ذکر سے خدائی محبت
 کا پتا بھی ملتا ہے کسی کو کثرت سے وہی یاد کرتا ہے جو اس کی محبت کا دیوانہ ہوتا ہے۔ لیکن چونکہ ان کے
 دلوں میں کثرتِ یادگاری سے خدائی بس گیا تھا اور اسی کی یاد ان کے رگ و پے میں سما گئی تھی اور جنون کے کلام کو
 دل ہی کی بات کا پتہ غیر مر بوٹا ہو ا کرتی ہے۔ عجب نہیں کہ اُس غلبہٴ محبت میں اپنی طرف نسبتِ خدائی کر بیٹھے ہوں
 حُبِ اہلی کے معنی اور خدائی محبت ہونی ہر چند ہم کو تم کو بعینہ معلوم ہوتی ہے مگر باس لحاظ کہ جیسے آفتاب کا پر توہ
 ہر جسم کو خاص کر آئینہ کو منور کر دیتا ہے۔ اسی طرح پر توہ خداوندی موجودات میں خاص کر اچھی چیزوں اور حسنیوں
 میں زیادہ جلوہ گر ہے۔ چنانچہ لائل توحید میں کچھ اس کی طرف اشارہ گذرا سو اگر کسی شخص سے آفتاب تو اوٹ
 میں ہو اور وہ شخص آئینہ کو منور دیکھ کر اُس کے نور پر عاشق ہو جائے یا تعریف کرے تو حقیقت میں وہ شخص
 آفتاب ہی کے نور کا عاشق اور مداح ہے گو وہ اپنی غلط فہمی سے اُس نور کو آئینہ کا نور سمجھے۔ اسی طرح حسنیوں
 اور خوبصورتوں کے عاشق بھی حقیقت میں خدا کے جمالِ باکمال کے عاشق ہیں پر اپنی غلط بینی اور کوتاہ
 نظری سے اُس حسن کو اُن حسنیوں کا حسن سمجھتے ہیں اور اُس خوبی کو اُن خوبصورتوں کی خوبی جانتے ہیں۔
 خدا کے جمالِ باکمال کا پر توہ نہیں جانتے۔ اور اسی لئے جیسے آئینہ کے نور کے عاشق کو آئینہ ہی کی طلب
 رہتی ہے۔ آفتاب کا خیال بھی نہیں گذرتا حسنیوں کے عاشق بھی حسنیوں ہی کے طلبکار رہتے ہیں۔ خدا کو

(بقیہ حاشیہ ص ۹۳) بہاؤ ذی قعدہ ۱۰۲۰ھ کو واقع ہوا۔ تاریخ ابن خلکان وغیرہ میں مفصل لکھا ہے اور موافق تصریح انجیل اور
 علمائے نصاریٰ کے بعینہ ہی واقعہ حضرت عیسیٰ کے ساتھ قیصر روم قدیم کے وقت میں بلاطوس حاکم بیت المقدس کے حکم سے جو یہودیوں
 کے کہنے سُننے میں تھا اور علمائے یہود کے فتوے سے عبید فصیح کے دن بیت المقدس میں پیش آیا ۱۲ مولانا فخر الحسن مدظلہ +

بھولے سے بھی یاد نہیں کرتے۔ سو اگر یہ غلطی نتیج میں سے نکل جائے تو بھی عشقِ خالصِ خدا کا عشق ہو جائے۔ اور پھر حسینوں کا نام بھی نہ لیں خدا ہی کو یاد کرتے کرتے مر جائیں۔

سبب سوم | یایوں کہے کہ جیسے لوہے کو آگ میں گرم کرتے ہیں تو آگ کے فیضِ صحبت اور اس کے قرب و جوار کے باعث وہ لوہا بھی تھوڑی دیر میں آگ کے ہم رنگ ہو جاتا ہے اور پھر جو جو کام جلانا چھو کنا آگ کرتی ہے وہ لوہا بھی کرنے لگتا ہے بلکہ اُس وقت میں گویا وہ لوہا لوہا نہیں رہتا آگ ہو جاتا ہے۔ اگر ایسے وقت میں اُس لوہے کی زبان ہو تو وہ بیساختہ یوں ہی کہہ اٹھے کہ میں آگ ہوں یا آئینہ میں جس وقت آفتاب کا عکس پڑتا ہے اُس وقت اُس آئینہ سے بھی دھوپ ایسی ہی پیدا ہوتی ہے جیسے آفتاب سے۔ اور دیکھنے والوں کو اُس وقت آئینہ نہیں معلوم ہوتا۔ آفتاب کی ٹلکیہ یا آفتاب کا ٹکڑا معلوم ہوتا ہے۔ اگر اُس وقت آئینہ کی زبان ہو تو وہ بیساختہ یوں ہی کہہ بیٹھے کہ میں آفتاب ہوں۔

ایسا ہی کیا عجیب ہے کہ مقربانِ خداوندی کی روح بھی فیضِ قربِ خداوندی سے یا پر تو سے اس ذاتِ کبریٰ کے کہ وہ بے کم و کیف و بیزنگ ہے کچھ فی الجملہ ہم رنگ ہو جاتی ہو اور اُس وقت ایسا بول کھنے سے نکلی جاتا ہو اور اس طرح کا تقرب اور نزدیکی ہونا گو ہمیں اس وجہ سے بعید معلوم ہوتا ہو کہ ہم اور ایسے لوگ ایک مکان میں رہتے ہیں پھر اگر اُن کا یہ حال ہوتا ہے تو ہمارا یہ حال کیوں نہیں ہوتا۔ پر دوسری مثال سے یہ شبہ انشاء اللہ رفع ہو جائے گا۔ کیونکہ آئینہ اور درو یوار تھوڑی تو ایک جگہ ہوتے ہیں پر جو دولت آئینہ کو نصیب ہوتی ہے درو یوار تھوڑی نصیب نہیں ہوتی۔

القصد جو مناسبت کہ آئینہ کو آفتاب کے ساتھ صفائی کی وجہ سے حاصل ہے وہ اور اجسام کو تو کیا لوہے کو بھی حاصل نہیں باوجودیکہ آئینہ وہی لوہا ہے فقط میل جاتا رہا ہے اسی طرح ہم اور مقرب لوگ گو ایک جنس اور ایک مکان میں ہوں پر اُن کی رو میں عیبوں اور خواہشوں کے میل سے پاک اور آئینہ کی طرح مصفا ہو گئیں اور ہماری رو میں عیبوں اور خواہشوں کے میل سے آلودہ اور کالے تو سے کی طرح مکدر رہ گئیں۔ القصد عجیب نہیں مثال ان لوگوں کے جن کی نسبت ایسے کلمات کا صادر ہونا جن سے دعویِٰ خدائی مترشح ہوتا بت ہوا ہے۔ بعض مقتدا یا ان مذاہب مذکورہ بھی بعض اوقات میں ایسے کلمات کو کہہ بیٹھتے ہوں اور ناواقف لوگ بات کی تہ کو نہ سمجھے ہوں اور بہ تقاضائے محبت جو اہل کمال کے ساتھ خاکسار نہادوں کے ساتھ ہر شخص کی جبلت میں ہو کرتی ہے اُن الفاظ کو ظاہر کے معنوں پر محمول کر کے اپنا دین و ایمان خراب کیا ہو۔ بالخصوص جبکہ ایسے شخص سے یہ کلمات صادر ہوئے ہوں جس کے ہاتھ سے کشتے بھی ظاہر ہوئے ہوں تو اس عقیدے کے استحکام کا کیا تصور ہے ایسی صورت میں لوگوں کو

بھی چیر ڈالے تو بھی ایسی بات دلوں سے کبھی نہ نکلے۔ اب سنئے کہ اگر ایسے لوگوں سے کوششوں کا صادر ہونا کسی سند صحیح سے ثابت بھی ہو جائے تو یہ لازم نہیں تاکہ وہ خدا ہوں جیسا سبب اول میں مفصل بیان ہوا ہے اور اگر صدور ایسے کلمات کا جن سے دعویٰ خدائی مترشح ہو ان کے خدا سمجھنے کا باعث ہے تو اس سے بھی مطلب ثابت نہیں ہوتا کیونکہ اول تو ان کے دغا و فریب سے میرا ہونے کی سند چاہئے بعد ازیں بشرط ثبوت صحت اس بات کے کہ واقعی ان سے یہ کلمات صادر ہوئے ہیں سبب ثانی کا احتمال ہے جب بفضلہ تعالیٰ غلطی مذکور کی منشا کا بیان ہو چکا تو اب تھوڑا سا حال ان دلیلوں کا بھی بیان کرنا چاہئے جسے بزعم خود نصاریٰ حضرت عیسیٰؑ کا بیٹا قرار دیتے ہیں ابن السکر کے دلائل اور رد اسو اول تو یہ ہے کہ حضرت عیسیٰؑ خدا کو باپ کہا کرتے تھے۔ دوسرے یہ کہ حضرت عیسیٰؑ کا ظاہر میں کوئی باپ نہ تھا۔ معہذا ایسے پارساتھے کہ ان کی پارسانی کی دھوم ہے اور ایسے اچھے اخلاق رکھتے تھے کہ سب کو معلوم ہے جس شخص میں خدا کے سے اخلاق ہوں اور پھر بے باپ کے پیدا ہو۔ بجز اس کے کہ خدا کا بیٹا ہو اور کیا ہو۔ ان دلیلوں کو دیکھئے اور ایسے بڑے مطلب کا ثابت کرنا دیکھئے۔ عاقل کے نزدیک تو اس مطلب کا ان دلیلوں سے ثابت کرنا پہاڑ کا بلکہ آسمان کا تینکے پر تھا مننا ہے۔

جوابات جناب من دلیل اول کا حال تو یہ ہے کہ بجز انجیل کے کوئی سند نہیں جس سے حضرت عیسیٰؑ کا خدا کو باپ کہنا ثابت ہو ایسے محال قوال کے ثابت کرنے کے لئے تو ایسی خبر متواتر بھی ہوتی جیسے دلی کے ہونے کی خبر متواتر ہے تب بھی عقل کے نزدیک قابل تسلیم نہ تھی۔ چہ جائیکہ وہ انجیل جس کی حضرت عیسیٰؑ تک ایک بھی ایسی سلسلہ وار متصل روایت نہیں کہ جس کے راویوں کی تعداد اور ان کے نام و نشان اور ان کے صدق و کذب اور عقل و فہم اور دستی حافظہ وغیرہ کا حال معلوم ہو مختصر سا حال ان انجیل کا سابق میں اثبات توحید اور ابطال تثلیث میں گزر چکا ہے حاجت تکرار نہیں۔ بالجمہ نصاریٰ ہی کے اقراروں کے لحاظ سے ان کی انجیل قابل اعتماد

۱۰ انجیل۔ باب ۳۴ اور ۸۲ زبور ۶۶ میں نے تو کہا تم سب خدا ہو تفسیر اسکا میں ہے کہ مجسٹریٹ کلام الہی خدا کہلاتے ہیں اور خدا اسرائیلی حاکموں کا لقب ہے بلکہ عبرانی محاورہ میں قاضی مفتی سب خدا کہلاتے تھے اب اگر حضرت عیسیٰؑ نے اس محاورہ کے موافق اپنے آپ کو خدا کہا تو کیا وہ حقیقت میں خدا ہو گئے۔ نہیں ہرگز نہیں۔ اسی طرح اگر انہوں نے اپنے آپ کو خدا کا بیٹا کہا تو وہ بیٹے نہیں ہو گئے کیونکہ جب ہر آدمی خدا ہو تو ہر ابن آدم خدا کا بیٹا ہوا۔ علاوہ ازیں توریت میں حضرت آدم و ابراہیم و یعقوب کو خدا کا پہلو ٹھا بیٹا اور حضرت داؤد کو بڑا بیٹا اور تمام بنی اسرائیل یہاں تک کہ گمراہ کو خدا کا بیٹا لکھا ہے اور انجیل میں تمام عیسائی اور سب خاص و عام کو خدا کا بیٹا لکھا ہے۔ پھر حضرت عیسیٰؑ ہی کی کیا خصوصیت ہے ساری مخلوق خدا کی بیٹا بیٹی ہیں ۱۱ مولانا فخر الحسن علیہ السلام حضرت عیسیٰؑ کے تو صرف باپ ہی نہ تھا حضرت آدم و حوا کے ماں باپ دونوں نہ تھے اور ملک صدق کا حال توریت و زبور میں لکھا ہے کہ اس کا کوئی ماں باپ نہ تھا نہ اس کا کچھ نسب نامہ نہ اس کے دنوں ہ شروع نہ زندگی بالآخر۔ اور انفقوا ایک عورت تھی اس کے تین فرزند سورج کی شعاع کے وسیلہ سے پیدا ہوئے۔ چنگیز خان ان میں سے ایک اور میں ہے حکیم لادزی جس کا مذہب چین میں رائج ہے اسی برس تک ماں کے پیٹ میں رہا اور سورج کے وسیلہ سے بے باپ کے پیدا ہوا۔ ایک اور عورت گذری ہے کہ اس کے بھی اولاد بے مرد کے پیدا ہوئی۔ تاریخ چین کا کرن صاحب کی اور تاریخ چین پادری ایکسوس اور پادری بونور کی دیکھو ۱۲ مولانا فخر الحسن علیہ السلام

نہیں کیونکہ چالیس ہزار جگہ سہو کا تب کے مقرر ہیں اور آٹھ سات جگہ دیدہ و دانستہ تحریف کے قائل ہیں۔ جو وثیقہ کہ ایک جگہ سے مخدوش ہوتا ہے نصاریٰ ہی کے قانون کے موافق دنیا کے چھوٹے دعویٰ میں قابل اعتماد نہیں ہوتا نہ معلوم کہ پھر ایسے وثیقہ کو جو کہ ۴۰ ہزار جگہ مخدوش بلکہ یقینی غلط ہو دین کے دعوے میں اور وہ بھی ایسا کچھ کہ لاکھ دلیلیں بھی اُسے ثابت نہیں کر سکتیں۔ کیونکہ یہ دعویٰ بے دلیل عقل کے نزدیک باطل ہے، کیونکہ قابل قبول سمجھتے ہیں۔ اور با اینہم اگر ہم تسلیم کریں کہ حضرت عیسیٰ علیہ السلام نے مقرر بعض اوقات میں ایسے الفاظ کہے بھی ہیں کہ جن سے خدا کا اُن کی نسبت باپ ہونا ثابت تو وہ ایسا ہی ہوگا جیسے غریب قومیں رعیت کی اپنے حاکموں کو اپنا مانی باپ کہا کرتے ہیں اور یہ اندیشہ نہیں کرتے کہ کوئی حاکموں کو ہمارا حقیقی باپ نہ سمجھے کیونکہ سارے جہان کا دستور ہے کہ بسا اوقات ایک لفظ بولتے ہیں اور قرینوں کے بھروسے اُس کی اصلی معنی کو چھوڑ کر دوسرے ایسے معنی جو پہلے معنی سے مناسب ہوں مراد لیا کرتے ہیں یہی سبب ہے کہ اکثر دیر آدمی کو شیر یا رستم اور سخی کو حاکم اور سرکش کو فرعون بولتے ہیں۔ ظاہر ہے کہ ان سب صورتوں میں اصل معنی متروک ہیں اور پھر کسی سمجھدار کو غلطی نہیں پڑتی۔ کیونکہ سب جانتے ہیں کہ شیر درندہ جانور ہوتا ہے آدمی کو فقط دیری کی وجہ سے شیر کہا ہے۔ اسی طرح رعیت کے لوگ بھی یوں سمجھ کر کہ ہمارے حسب نسبت کو سب جانتے ہیں ہم کہاں اور حاکم کہاں۔ حاکم کو اپنا ماں باپ کہہ دیتے ہیں اور مرتی کے معنی مراد لیتے ہیں۔ اور اسی سبب باوجودیکہ حاکم اور محکوم میں اتحاد نوعی بھی ہے کیونکہ دونوں کے دونوں آخر بشر ہیں کوئی اُن کو ان کا باپ نہیں سمجھتا۔ اسی طرح حضرت عیسیٰ علیہ السلام نے بھی یوں سمجھ کر کہ میرے اور خدا تعالیٰ کے درمیان تو اتحاد نوعی بھی نہیں ہیں بندہ وہ خدا ایسے موقع میں اگر خدا کو باپ کہوں گا تو سوائے مرتی ہونیکے اور کوئی احتمال نہ ہوگا اگر خدا کو اپنا باپ کہدیا ہو تو کیا عجب ہے؟

معنی اور بہت سے الفاظ خدا کی نسبت سب کے محاورات میں ایسے بولے جاتے ہیں کہ اُن کے اصل معنی مراد نہیں ہوتے۔ اور قرآن کی دلالت سے دوسرے معنی (جو اول سے مناسب ہوں) مقصود ہوتے ہیں۔ سارا عالم خدا کو بادشاہ کہتا ہے۔ اس لفظ کے معنی بے خدا کے نام کے ساتھ لگائے اگر زبان انوں سے پوچھئے تو سب بالاتفاق یوں ہی کہیں گے کہ "ابنائے جنس میں سب بڑے حاکم کو کہتے ہیں" اب غور کیجئے کہ خدا کسی کے ابنائے

۱۳۶ پر لکھتے ہیں کہ گر ڈیڑ لاکھ اختلاف عبارت میں اور یہی مضمون یادری نے بھی اختتام دینے مباحثہ کے ۵۳ و ۵۴ میں لکھا ہے اور نے اختلافات عبارت دس سے زیادہ جمع کئے ہیں۔ پھر بارن صاحب لکھتے ہیں "جب مختلف نصوص یا عبارتوں میں سے کسی کا عدد یقینی معلوم ہو جاتا ہے تو اُس کو غلط لفظ یا غلط عبارت اور جب اُن مختلف لفظوں یا عبارتوں میں سے کسی کو یقیناً غلط یا صحیح نہ تو اُس کو اختلاف عبارت کہتے ہیں" پھر یادری فائدہ اختتام دینے مباحثہ صفحہ ۵۵ سے ۵۸ تک میں لکھتے ہیں کہ ڈاکٹر گوشن کہتے ہیں کہ گریسیباخ اور شور نے انجیل میں تیرہ چودہ ایسی غلطیاں بائی ہیں کہ آیت کے مضمون کو کچھ کچھ کر دیتی ہیں مولانا فخر الحسن مظلہ

عین میں سے ہے؛ علیٰ ہذا القیاس اپنے آپکو غلام کہتا اور خدا تعالیٰ کو دلا۔ اور اپنے آپکو رعیت اور خدا تعالیٰ کو حاکم قرار دینا۔
 جواب دلیل دوم | اب دوسری دلیل کا حال سنئے جناب من یہ دلیل ہر چند اس قابل نہیں کہ اس کے جواب کی طرف
 متوجہ ہوئے اس موقع میں یہی کہنا مناسب ہے کہ ”جواب جاہلان با شد خموشی + مگر چونکہ اس مذہب
 والوں کی طرف دانشمندی کا بھی گمان ہے ناچار کچھ گزارش کرنا پڑا اگرچہ دانشمندی کے شبہ کا جواب سابق میں
 معروض ہو چکا۔ سو اب سنئے کہ بعد تسلیم اس بات کے کہ حضرت عیسیٰ علیہ السلام بے باپ ہی کے پیدا ہوئے ہیں
 اور یہود مردود کا قول غلط ہے۔ اول تو عقل کے نزدیک خدا کی قدرت سے کچھ مجال نہیں اگر کسی بشر کو بے
 باپ کے یلبے ماں کے یا بے ماں باپ کے دونوں کے پیدا کرے۔ آخر زمین آسمان چاند سورج ستارے اربع عناصر
 سب بے ماں باپ کے پیدا کئے ہوئے ہیں۔ دوسرے یہ کہ اگر ہاں خاطر نصاریٰ ہم تسلیم بھی کریں کہ کوئی
 بے باپ کے نہیں ہو سکتا۔ سو جس صورت میں حضرت عیسیٰ علیہ السلام بے باپ ظاہر پیدا ہوئے تو حضرت آدم
 علیہ السلام جو ان کے نزدیک بے ماں باپ کے دونوں کے پیدا ہوئے ہیں دیا جو کوئی ابو البشر ہو بلکہ اول
 فرد سب حیوانات کے) عین خدا ہوں گے۔ بالکل وہ خیالات جو نصاریٰ کے غلطی کے نشاں ہیں یا وہ اوہام
 جو باعث غلط فہمی ہنود ہیں عاقلوں کے نزدیک ان کا دلیل ہونا تو درکنار قرینوں کے رتبہ کو بھی نہیں پہنچے حالانکہ
 دلیل دعویٰ کی ایسی چاہئے جس میں خلاف دعویٰ کے کسی احتمال کی گنجائش نہ ہو۔ اور اگر فرض کرو خیالات ایسا
 کسی نا انصاف کے نزدیک اس خیال محال کے لئے کسی درجہ کے قوی یا ضعیف دلیل ہو سکتی ہیں تو ان کے پیشواؤں
 کی بشریت کی ہزاروں دلیلیں ہیں۔ اور وہ بھی ایسی ہی کہ جن کا جواب نہیں سو دونوں کو برابر رکھ کر تو لئے
 اور پھر بولئے کہ کون زیادہ اور کون کم ہے؟ یعنی مقصود خاص کی دلیل میں لازم اہم کو پیش کرنا درست نہیں۔
 القصدہ فقط خوارق عادت کی وجہ سے (کہ فی الجملہ مزید قدرت پر جو خدائی کو لازم ہے دلالت کرتی ہے)
 ان بزرگوں کی خدائی تو ثابت ہو جائے۔ حالانکہ بسا اوقات وہ چیز کہ کسی کو لازم ہوتی ہے دوسری چیزوں
 میں بھی پائی جاتی ہے۔ حرارت آفتاب کو لازم ہے اور آگ میں بھی موجود ہے۔ سو ایسے ہی اگر اس قدر قدرت
 خدا کی دی ہوئی کسی بشر میں بھی ہو تو کیا تعجب ہے۔ مگر متاثرات تو یہ ہے کہ صورت شکل بھوک پیاس پاخانہ
 پیشاب سنج و راحت صحت مرض موت حیات وغیرہ سے کسی بشر کو یا غیر بشر کو خدا کے ساتھ نہیں ہو سکتا۔
 تاویلات رکبہ اور رد | ہاں اگر ہنود یہ کہیں کہ ہمارے پیشوا نابان خدا کے نائب تھے اور نائب حاکم کے نائب کو
 بسا اوقات مجازاً حاکم کہہ دیا کرتے ہیں۔ ”یا یہود و نصاریٰ یوں تاویل کریں کہ ”حضرت عزیر حضرت عیسیٰ علیہ السلام
 محبوب خدا تھے اور محبوب کو بیشتر فرزند کہہ دیتے ہیں“ سو ہم نے بھی اگر اسی طرح کسی کو خدا یا خدا کا بیٹا کہہ دیا
 تو کیا گناہ ہے۔ تو اس صورت میں اول تو وہ ان کی بشریت کے قائل ہو گئے اور ہم کو اس جگہ فقط اتنی ہی

بات سے غرض تھی۔ دوسرے یہ کہ مجازی معنی مراد لینے جی بھی تک جائز ہیں کہ سننے والے دھوکا نہ کھائیں
اسی لئے قرینوں کی ضرورت ہوتی ہے۔ نہیں تو جو غرض بول چال سے ہوتی ہے دینی اپنے جی کی بات دوسرے
کو سمجھا دینی ہے وہ حاصل نہ ہوگی۔ اگر کوئی کسی کی دلیری کے اظہار کے لئے اُس کو شیر کہے پر ایسی طرح کہے کہ
سننے والا یوں سمجھے کہ یہ واقعی شیر درندہ ہی کا بیان ہے۔ تو اس صورت میں گو اُس کے جی کی بات کو غلط نہ
کہیں پر اُس کے قول کو اور ان الفاظ کو غلط ہی کہیں گے۔

الغرض کلام گفتگو مطلب سمجھانے کے لئے ہوتی ہے اور جو یہ بات حاصل نہ ہو بلکہ کوئی الٹا سمجھ جائے
تو پھر ایسی مثال ہے جیسے کوئی بہر کسی کی عیادت کو گیا اور پوچھا آپ کا کیا حال ہے۔ از بسکہ وہ بیمار شدید
بیمار تھا بولا "میرا ہوں" چونکہ اکثر دستور ہے کہ بیمار پرسی کے وقت اکثر یوں ہی کہا کرتے ہیں کہ "شکر ہے" یا
"اچھا ہوں" بہرے میاں بھی یوں سمجھ گئے کہ یوں کہا ہو گا کہ "اچھا ہوں" یہ سمجھ کر بولے الحمد للہ پھر پوچھا
"سلاج کون ہے؟" وہ جملہ بولا "ملک الموت" یہ یوں سمجھ کر کہ کسی حکیم کا نام لیا ہو گا تسلی کے لئے کہنے لگے کہ
"بہت حاذق ہیں۔ اُن کو خدا نے دستِ شفا عنایت کیا ہے" بعد ازاں پوچھا کہ نسخہ کیا تجویز کیا وہ اور بھی
سوختہ ہو کر بولا کہ "موت تجویز کی ہے" انھوں نے پھر تسکین کے لئے کہا کہ "بہت مناسب ہے۔"

تو جیسے اس مثال میں کہنے والے نے کچھ کہا تھا پر سمجھنے والا الٹی سمجھ کر بھلا کرتے بُرا کرتے اور خوش
کرنے کے موقع میں ناخوش۔ ایسے ہی اب منود اور نصاریٰ سے سری رام و کنہیا جی اور حضرت عزیر اور
حضرت عیسیٰ کی نسبت خدا یا خدا کا بیٹا ہونا منکر کوئی موافق مخالف معنی مجازی نہیں سمجھتا (چنانچہ سب
جانتے ہیں) اور ایسا نہ ہوتا تو اس احقر کو اس رو دکد کی کیوں حاجت پڑتی۔ اس لئے یوں سمجھ میں آتا
ہے کہ عقائد اور دین دین کے معاملات میں ایسے استعارات کنایات مناسب نہیں کہ اس کے اثر خرابی پیش آتی ہے
با اینہم ان مواقع میں اگر کوئی دھوکا بھی نہ کھاتا اور گومان بزرگوں کو خدا یا خدا کا بیٹا ہی کہتے پر سب
ان کو بشر مقرب اور محبوب ہی سمجھتے۔ تب بھی ان الفاظ کا استعمال نازیبا تھا۔ اجنبی مرد عورت کو اظہار محبت اور
دل داری کے واسطے یا اتحاد دین کے باعث بہن بھائی کہہ دیا کرتے ہیں پر خاوند چور کو یا چور و خاوند کو بہن یا بھائی کہنے لگے
رگو تیسرا آدمی مطلب سمجھ ہی جائے، پر فرمائیے تو سہی کیا خوب ہو گا، جب یہاں تو باوجود اس بات کے کہ چور و
دینی بہن بھائی اور محبوب محب یکدگر ہوتے ہیں۔ فقط اس سبب کہ بہن بھائی اور چور و خاوند کے رشتہ میں
کچھ مناسبت نہیں۔ ان الفاظ کا بولنا نامناسب ٹھہرا اور موجب مضحکہ گنا گیا۔ کسی بشر کو خدا یا فرزند
خدا کہنا باوجودیکہ خدائی یا فرزند خدا اور بندگی میں زوجیت اور برادری سے بھی زیادہ مخالف ہے، کیونکہ
روا ہو گا، بلکہ واقع میں باعث استخفاف طرفین اور موجب اہانت خدا اور تذلیل مقربان خدا کا ہو گا۔

ہاں اگر معنی حقیقی اور معنی مجازی ایسے مخالف میں مجتمع نہ ہو سکیں اور مثل زوجیت اور برادری دینی اور فرزند اور محبوبیت کے لازم و ملزوم نہ ہوں جس سے تو ہم معنی حقیقی کا ہو سکے تو البتہ کچھ مضائقہ نہیں معلوم ہوتا۔ سو حضرت عیسیٰ نے اگر بالفرض محال ایسا لفظ کہا بھی ہو جس سے خدا کے باپ ہونے کا تو ہم ہوتا ہو اور اس لفظ کے ان کی زبان میں اور کوئی معنی بھی ہوں تو اپنے تئیں محبوب اور خدا کو محب سمجھ کر نہ کہا ہوگا اور نہ باپ کا محبت اور فرزند کو محبوبیت لازم ہے ایسے مخالف کی صورت میں (تو ہم معنی حقیقی کا ہوتا ہے) عاقلوں کے نزدیک پسندیدہ معلوم نہیں ہوتا زیادہ ہم نہیں کہہ سکتے۔ اگر کہا ہوگا تو اپنی بیکی اور ذلت و خواری پر نظر کر کے اور خدا کو مہربان سمجھ کر باپ کہا ہوگا۔ سو ظاہر ہے کہ دستور کے موافق فرزند ذلیل و خوار و بیکی نہیں ہو کر تا بلکہ شریک عزت گناجاتا ہے۔ اور با اینہم ہم یوں کہتے ہیں کہ اگر حضرت عیسیٰ علیہ السلام کو یہ معلوم ہوتا جو ان کے معتقدوں نے گل کھلائے ہیں تو وہ اس طرح بھی نہ کہتے اور کہا بھی ہوتا تو آئندہ کو باز آتے اور معتقدوں کو منع فرماتے۔ کیونکہ اس صورت میں حضرت عیسیٰ مقربان الہی اور بندگان کامل العقل میں سے ہوں گے اور ایسے لوگ اطہائے روحانی ہوتے ہیں اور طبیبوں کا دستور ہے کہ جس دوا سے نقصان ہوتا ہے اس دوا کو موقوف کر دیتے ہیں یا بدلتے ہیں۔ سو جس بات سے اتنا بڑا فساد پیش آیا ہوگا کیونکہ نہ بدلتے۔ اس صورت میں ہم یقین کرتے ہیں کہ بعد اس فساد کے جو طبیب روحانی ہوا ہوگا اس نے قرار واقعی اس گفت و شنود سے منع کیا ہوگا۔ سخن وقتے و سزگتہ مکانے دار و ذب باقی اس تبدیل احکام کے امکان کا بیان اثبات حسن فح افعال میں گذر چکا ہے جسکو شبہ پڑے ورق دو ورق الٹ کر دیکھو رد و سادس اور اگر یوں کہئے کہ نبی کو بہن تو یوں نہیں کہتے کہ ایسے الفاظ سن کر ہر کوئی شرماتا ہے یا یہ کہ رواج کی رو سے یہ معیوب گناجاتا ہے۔ حضرت عیسیٰ کے مثلاً فرزند خدا اور خدا کو پدر کہتے ہیں کس کی شرم اور کیا عجیب ہے؟ تو اس کا جواب یہ ہے کہ اول تو یہ بات اس کے منہ پھوٹی ہے جسے خدا اور مقربان خدا کی شرم نہ ہو۔ دوسرے یہ کہ اگر یہ بات بجائے خود صحیح بھی ہو کہ نبی کو بہن نہ کہنے کا باعث فقط شرم ہے۔ اور یہی بات ہے کہ عرف میں ایسے کلام و گفتگو کو معیوب سمجھتے ہیں پر ان لوگوں کی خدمت میں (جو ذوق کلام رکھتے ہیں) یہ عرض ہے کہ اس شرم اور معیوبی کا منشاء پھر وہی ہے جو میں نے عرض کیا۔ سو جہاں وہ منشاء پایا جائے گا قابل شرم اور سزاوار عجیب ہی ہوگا۔ پدر جاہل کاہل اگر اپنے فرزند عالم عابد کو بوجہ اعتقاد و قبلہ گاہی کہنے لگے تو فصیح و بلیغ محاورہ داں تو درکنار ہر ادنیٰ و اعلیٰ خندہ زن ہوگا۔ تیسرے ہم نے مانا کہ خدا کے باپ اور حضرت عیسیٰ کے بیٹے ہونے میں کچھ شرم نہیں۔ پر یہ تو فرمائیے کہ سب جگہ کنایات اور استعواؤں کے ممنوع ہونے کا سبب کیا ہی ایک شرم ہے؟ سو اس طرح کے رعیت حاکم کو اپنی بیکی کے اظہار اور

حاکم کے الطاف کے اُبھارنے کو مافی باپ کہا کرتے ہیں۔ کوئی بادشاہانِ معمر کو بوجہ عظیم اماں جان کہہ کر پکارے تو سہی تب معلوم ہو کہ ابھی سزاوار رہے۔ جب تک کہ اُن کو انھیں انقباض (جو اُن کے لئے مخصوص ہیں) نہ پکارا گیا تب تک خیر نہیں اور بادشاہ تو درکنار اور امرا و وزراء کا بھی یہی حال ہے کہ اُن کی کوئی کتنی ہی تعظیم کرے پرن کے انقباض میں اگر کچھ بھی فرق کرے گا تو اُن سے بڑا کوئی نہیں۔

ابتداء میں اس تقریر کے عجب نہیں کہ فہمیدین بھی اُنھیں اور میری طرف ایک بار تو غلط گوئی کا گمان کریں۔ پر یہ اخیر کی دوچار باتیں تو ایسی ہیں کہ گلستاں پڑھنے والے بھی اس میں تامل نہ کریں گے اور ہندوستان کے بعض نواح میں بات کے دریافت کرنے کے لئے گلستاں کے پڑھنے کی حاجت بھی نہیں کوئی غریب قوم کا آدمی کسی شریف قوم کے ایسے معرّادی کو بھی (جو ٹوٹی سی چار پانی پر پھٹے سے کپڑے پہنے ہوئے ایک سڑا سا حقہ منہ کو لگائے بیٹھا ہو) چچا جان (یا اور الفاظ تعظیم کے جو اجنبیوں کے حق میں بولا کرتے ہیں) کہا کر "سلام" یا "رام رام" ہی کیوں نہ کرے پھر تماشا دیکھئے کہ "علیک" یا "رام رام" کے بدلے کتنی کچھ صلواتیں سنتا ہے اور یہ بھی عجب نہیں کہ جو تئوں سے بھی خدمت ہو۔

پھر ظلم ہی نہیں کہ آپس میں تو باوجود اتحاد نوعی اور اس بے ثباتی کے کہ ہر دم دم واپسین کا احتمال ہے اتنا کچھ فرق مراتب ہو اور اس قدر لحاظ انقباض سے ہے پر اُس خدائے بے مثال کے لئے جو ازل سے ہے اور ابد تک رہے گا۔ سلطنت کو اُس کی زوال نہیں، نہ عجز کا اُس کے احتمال، عظمت و استغناء اُسی کو سزاوار ہے۔ جیسا کہ وہ غفار ہے ایسا ہی جبّار و قہار ہے۔ جو چاہیں منہ اٹھا کر بک دیں اور کچھ پرواہ کریں چھوٹا منہ بڑی بات۔ اس مثال کی پوری مثال یہی ہے اس بات سے زمین اگر پھٹ جائے یا آسمان گر جائے تو عجب نہیں۔ پر نہ جانئے کون سے اچھے بندوں کا طفیل ہے جو آج تک محفوظ ہیں۔

اب پھر بے ارادہ کلام طویل ہو گیا۔ سوال فہم کی خدمت میں اول اس قدر گزارش ہے کہ ایسی باتیں جو میان مجاز میں آگئیں ہر چند اس تحریر کے انداز کے مناسب تھیں پر بنا چاری لکھتی پڑیں۔ اگر غلط ہو تو عجب نہیں مگر میری تغلیط میں جلدی نہ کریں۔ اگر کسی ڈھنگ پر ٹھیک نہ بیٹھیں تو مثل اور مضامین کے اس کی بھی صلاح فرمائیں عوام نہیں تو اہل علم ہی کو نفع سہی۔ اب اصل مطلب کی طرف رجوع کرتا ہوں۔

حضرت من! ان دلائل مذکورہ کے بھروسہ (واللہ اعلم) اس کج طبع کے ذہن نارسا میں یہ خوب جھم گیا کہ خدائے تعالیٰ کے ساتھ کسی کو اس طرح کا ارتباط باطنی معنی مذکور ہرگز نہیں ہو سکتا۔ اس لئے ایسی باتوں کا معتقد ہونا تو ایک طرف زبان پر لانا بھی ظلم عظیم ہے۔ ہاں اگر اپنے پیشواؤں کو خدا کے ساتھ ایسی طرح مربوط جانیں جیسے ہم تم کہ وجود اور ضروریات وجود ہر دم سبکی کی طرف سے پہنچتے ہیں

مثل بندگانِ خدمتی کے ہمارا نان و نفقہ سب اُس کے ذمہ ہے وہ خدا ہے ہم بندے ہیں۔ پر اُن کی بسبب حسین خدمت اور شائستگی ظاہر و باطن اور کمالِ عقل کے باعث عزت اور قدر ٹھہری۔ اس لئے بڑے کاموں میں اُن کا کہنا سنا چل جاتا تھا۔ اور اُس پر اسرارِ نیک بندگِ کشف ہو جاتے تھے بسبب اسلِ عزاز و اکرام کے اُن سے چند پرودہ نہ تھا۔ تو اس بات کو اگر ہم ابھی تسلیم نہیں کرتے ہیں تو انکار بھی نہیں کرتے کیونکہ ظاہر میں عقل اس کو کچھ محال نہیں جانتی۔ بعد تامل کے خدا نے چاہا تو محال معلوم ہو جائے گا۔ پر اتنی بات سے خدائی لازم نہیں آتی۔ بندگی ہی لازم آتی ہے اور اگر بندے بھی خدا ہوتے تو ہم میں اور اُن میں کیا فرق ہے۔ ہم بھی خدا ہیں بڑے نہیں چھوٹے ہی سہی۔ بلکہ ایک وجہ سے تو بڑے ہم ہی رہیں گے۔ کیونکہ بندہ ہونے کے آثار اُن میں زیادہ تھے کہ وہ زیادہ بندگی کرتے تھے۔ اور بندگی ظاہر ہے کہ خدائی کے مخالف ہے۔

یہ مذاہب قابلِ تقلید نہیں | القصد منہود کے اقوال نسبت سری رام اور کنہیا جی وغیر ہم کے کہ ”وہ خدای ہیں“ اور یہود و نصاریٰ کا عقیدہ حضرت عیسیٰ اور حضرت عزیر کے حق میں کہ ”وہ خدا کے بیٹے ہیں“ اور عرب کے مشرکوں کی یہ بات کہ فرشتے خدا کی بیٹیاں ہیں“ ایسے سب کے سب غلط نکلے۔ اور یہود اور نصاریٰ وغیرہ کے طریقہ سے مطلب تک پہنچنے کی امید نہ رہی کیونکہ بسم اللہ ہی غلط ہے اگے کیا ہو گا۔

پھر اگر فرض کرو کہ یہ لوگ بندگانِ خدا رسیدہ میں ہی سے تھے پر اُن کے معتقدوں نے کسی وجہ سے غلطی کھائی اور اُن کو کچھ اور کہنے لگے تب بھی ان مذاہب پر اطمینان نہ رہا اور علماء کی فہم و دانش اور حفظِ دینت کا حال معلوم ہو گیا۔ کہ اصل کو جب ایسا درست کر رکھا ہے تو فروع میں کیا کیا کچھ نہ کیا ہو گا۔ عقائد میں تو فقط سمجھی لینا ہے اور کچھ دشواری نہیں۔ فروع میں عمل کا کام ہے وہاں جان پر بنتی ہے۔ پس اگر بنا فساد بے دیانتی ہے تو یہاں بدرجہ اولیٰ ہوگی اور اگر غلط نہی تو جہاں نفس جان چراتا ہے وہاں بڑے کاموں کی عقل ٹھکانے رہتی ہے ایسے ویسوں کی عقل وہاں دھکے کھاتی ہے۔ جو ایسی موٹی باتوں میں جن عوام بھی تامل نہیں کرتے بہکتے ہیں۔ اسرارِ احکام اور اعمال کے فرق مراتب میں جو بڑی باریک باتیں ہیں جن کو علماء سمجھیں تو سمجھیں اور کوئی نہیں سمجھ سکتا کیونکہ نہ بہکے ہوں گے سو واقفوں پر پوشیدہ نہیں کہ اول تو ان مذاہب میں احکام کا پتہ ہی نہیں اور کچھ ہے بھی تو ایسا کچھ ہے کہ کہا نہیں جاتا پر اُن اوراق میں نہ اُس کے بیان کی گنجائش ہے اور نہ یہاں اُس کا موقع ہے۔ اور ہم نے مانا کہ باقی دین کے احکام سب درست ہی ہیں تب بھی یہ ایک غلطی ایک طرف ہے اور سائے دین کا غلط ہونا ایک طرف ہے۔

تقرب وصول الی اللہ یا | مگر چونکہ منہود سوا اوتاروں کے اور یہود و نصاریٰ سوارانِ دو بزرگوں کے خدائیدگی کی تعریف و ثبوت اور اپنے پیشواؤں کے حق میں برگزیدہ اور خدا رسیدہ ہونے کے معتقد ہیں

اور عرب کے قدیم زمانہ کے لوگ بھی باوجود اس اپنی خرافات کے حضرت ابراہیم اور حضرت اسمعیل کی نسبت
ایسا ہی کچھ یعنی خدا رسیدہ ہونے کا اعتقاد رکھتے تھے اور اہل اسلام اور باقی اور فرقے بھی اپنے پیشواؤں کے
حق میں بھی یقین رکھتے ہیں۔ تو اس بنا پر یہ خیال آیا کہ جو بات اکثروں کے نزدیک مسلم ہو اُترتی ہے
اور عقل کے نزدیک کوئی دلیل اُس کے محال ہونے کی نہیں ہوتی تو موافق اُس قاعدہ کے درجہ اول میں
کہیں کہیں کام میں آیا ہے، غلط نہیں ہوا کرتی۔ اور یہ بات تو اکثر کیا سائے ہی عاقلوں کے نزدیک
مسلم ہے۔ اور با اینہم کوئی محال ہونے کی وجہ معلوم نہیں ہوتی اگر کوئی اور دلیل نہ ہو تو یہی دلیل بہت
ہے بلکہ منصفوں کے نزدیک سب میں بڑھکر۔ کیونکہ جو بات ہم کسی وجہ سے ثابت کریں گے تو اُس میں
فقط اپنی عقل کی شہادت ہوگی۔ اور اس میں تمام جہان کے عاقلوں کی عقل کی گواہی ہے فقط فرق
ہے تو اتنا ہے کہ اپنی عقل کی گواہی اپنے آپ معلوم ہے اور دوسروں کی عقل کی شہادت اُن کے کہنے سے معلوم
ہوتی سو ہر چند یہ صحیح ہے کہ سائنسیندہ کے بودمانند دیدہ۔ مگر جس چیز کے بیان کر نیوالے
ہزار ہا آدمی ہوتے ہیں وہ دیکھنے ہی کے برابر ہوتی ہے اس لئے گو کلکتہ کو ہم نے نہیں دیکھا۔ پر یوں نہیں
کہہ سکتے کہ یہ خبر غلط ہوگی اُس کے ہونے کا ایسا ہی یقین ہے جیسے دیکھنے سے ہوتا۔ اس خبر کو تو سارا
جہان بیان کرتا ہے اس میں کسی طرح تاویل کی گنجائش نہیں سو اس میں کچھ شک نہیں کہ یہ بات صحیح ہے۔
الغرض دل بقرار کو تسلی ہوئی کہ اس خوشی میں یہ خیال آیا کہ گو یہ بات یقینی ہی سہی پر مزید اطمینان
کے لئے کچھ تو دلائل چاہئیں اثباتِ مطلب کی حاجت نہیں تو تصدیق ہی سہی مسلم الثبوت مضامین پر
شاہد لانا بھی تو کچھ گناہ کی بات نہیں جو اتنی کاہلی ہے۔

الغرض جوں توں بن پڑا اس سوچ میں سرچھ کا یا اور اپنے معبود سے التجا کرنی شروع کی نظم
لے خدائے قادر بچوں و چند
واقفے بر سر بیرون و دروں
قطرہ دانش کہ دادستی ز پیش
پیش ازاں کہیں باد ہا نشفس کند

اُس خدائے کریم نے پھر اپنے اس بندہ عاجز پر فضل و کرم فرمایا اور مطلب کا راستہ دکھایا ہر چند
عقلِ نار سے یہ توقع نہ تھی کہ اس بات میں کچھ بولے پس جیسے بانسلی بولنا نہیں جانتی بجائے والے کے
فیض سے بولنے لگتی ہے۔ ایسے ہی خدائے علیم کے علم کے فیض سے یہ بولے کہ یہ بات صاف ہے۔ خدا رسیدہ
کے اگر یہ معنی ہوتے کہ خدا کسی مکان میں ہے جو اُس مکان میں پہنچے وہ خدا رسیدہ ہو تو البتہ محال ہوتا۔

کیونکہ خدا مکان سے مبرا ہے مکان اُس کو محیط نہیں وہی کون و مکان کو محیط ہے نہیں تو مکان خدا سے بھی زیادہ ہو جائے۔ بلکہ قرب مکانی کے سوا ایک قرب روحانی بھی ہے کہ اُس کے سامنے قرب مکانی کی کچھ حقیقت نہیں۔ ”دورانِ یا خبر و حضور و نزدیکان بے صبر دور“ سوا اگر کسی کو خدا سے اس طرح کا قرب حاصل ہو تو کچھ محال نہیں۔ شرح اس معنی کی یہ ہے کہ دنیا میں ہم دیکھتے ہیں کہ بنی آدم سب باہم رہتے ہیں پر ہر کوئی ہر کسی سے مربوط نہیں ہوتا۔ اتحاد و محبت اسی سے ہوتی ہے جس سے طبیعت ملتی ہے۔ سو ایک دوست مشرق میں اور دوسرا مغرب میں تو گو مکان دور ہیں پر دلوں سے نزدیک ہی گنے جاتے ہیں۔ اس کا نام قرب روحانی ہے۔ پر اب یہ مناسب ہے کہ قرب روحانی اور طبیعت کے میل کا سبب بیان کیجئے تاکہ آگے کام چلے۔

جناب من! دیکھنے سے معلوم ہوتا ہے کہ طبائع انسانی باہم مختلف ہیں کسی کو کوئی بات پسند آتی ہے کسی کو کوئی کسی کی راہ روش کچھ ہے کسی کی کچھ ہے جس کی طبیعت جس بات کے مناسب ہوتی ہے اسی طرف مائل ہوتا ہے۔ پھر جس میں وہ بات نظر آتی ہے طبیعت اُس پر فریفتہ ہو جاتی ہے حسینوں کو سب دیکھتے ہیں جو ان میں خوبیاں ہوتی ہیں۔ سب کو برابر نظر آتی ہیں۔ رنگ روپ، شکل، شمائل، ناز، انداز، آنکھ، ناک وغیرہ دیکھنے سے کوئی فریفتہ ہوتا ہے۔ سب دیکھنے والوں کو ایک ہیئت اور ایک انداز پر معلوم ہوتا ہے۔ پر عاشق کوئی کوئی ہوتا ہے۔ ہر کوئی نہیں ہوتا۔ سو اس کے اور کچھ نہیں کہ جس کی طبیعت اُس حسن و جمال کے مناسب ہوتی ہے اسی کو اُس سے نسبت عشقی اور ربط قلبی پیدا ہو جاتا ہے اور جس کا دل اُس ناز و انداز پر مثل سانچے کے مطابق آجاتا ہے وہ اس میں کھب جاتا ہے پر سانچا ڈھلی ہوئی چیز پر بھی منطبق ہوتا ہے جب اُس کے سامنے پرزے باہم ملے ہوئے ہوں جو محبوب طبیعت بھی طبیعت میں بھی کھتا ہے جب خاطر جمع ہو اور کسی طرح منتشر نہ ہو۔ یہی وجہ ہے کہ دو شخص ایک مدت دراز تک ملتے جلتے رہتے ہیں پر باہم کچھ ربط پیدا نہیں ہوتا۔ اور اچانک ہی کبھی ایک دوسرے پر فریفتہ ہو جاتا ہے۔ مگر اس فرق باریک کی خبر ہونی بہت مشکل ہے۔

علیٰ ہذا القیاس اور نعمتوں میں بھی بقدر مناسبت کی زیادتی رغبت کی معلوم ہوتی ہے اور جب دو متغائر چیزوں میں ربط کے لئے مناسبت شرط ہوئی تو اجزا اور اعضاء کے ارتباط کے لئے مناسبت بطریق اولیٰ ضرور ہوگی۔ چنانچہ ظاہر ہے۔ عقل سلیم بے تاثر اس بات کو تسلیم کرتی ہے کہ لطفہ انسانی کو وہی شکل و صورت قد و قامت اجزا اور اعضاء رعنائت ہوئے ہیں جو اُس کے مناسب تھے اور گھوڑے اور گدھے وغیرہ کے لطفوں کو ان کے مناسب۔ گہوں جو چنے وغیرہ کے جیسے شاخ و برگ

مناسب دیکھے ویسے ہی عنایت فرمائے۔ آلفقہ جس طرف کچھ ارتباط ظاہری یا باطنی نظر آتا ہے وہ نسبت ظاہری یا باطنی ہی کا پر توہ ہے سو اگر وہ اخلاق حمیدہ جو خدائے کریم کی ذاتِ بابرکات میں ہیں تھوڑے بہت کسی فرد بشر کے نصیب ہو جائیں تو بیشک نسبت اُن افراد کے کہ جن میں یہ اخلاق نہیں اس شخص کو خداوند کریم سے بمقدارِ مطابقت اخلاق کے قربِ روحانی ہوگا اور جو عنایتِ خاص خداوندی کہ اُس کے حال پر ہوگی اوروں کے نصیب نہ ہوگی۔

چنانچہ پہلے اس سے مجھلایہ بیان ہو چکا ہے کہ جیسے زمین و آسمان میں چار طرف نورِ آفتاب ہی کا ظہور ہے۔ یہ مَسْرُخ و سفید کا امتیاز اور خوبصورت بد صورت کا فرق آفتاب ہی کے نورِ طفیل ہے۔ ہر صحن اور ہر روشن دان اور ہر جگہ اور ہر مکان میں ایک جدی قطع سے ظہور کئے ہوئے ہے۔ ایسے ہی تمام کائنات اور کل موجودات میں خداوندِ حقیقی کے وجود کے نور کا ظہور ہے۔

سو جیسے آفتاب کو بائینہم آئینہ قلعی کئے ہوئے اور آتشی شیشہ کے ساتھ وہ خصوصیت کہ دوسرے کے ساتھ نہیں۔ آتشی شیشہ میں سوائے روشنی کے آفتاب کی طرف سے آتشی تاثیر کی بھی آمد ہے اور باقی اجسام کو اُس کی خبر نہیں۔ یا آئینہ میں وقت مقابلہ آفتاب کے اس قدر نور کا ظہور ہے کہ فقط آپ ہی روشن نہیں ہوتا درود یوار کو بھی منور کر دیتا ہے۔ باقی اجسام فقط آپ ہی روشن ہو جاتے ہیں۔

ایسے ہی فیضِ خداوندی کو بھی عام و خاص سمجھنا چاہئے۔ کہ یہ فرق بجز فرقِ مناسبت اور فرقِ قابلیت کے اور کیا ہوگا۔ ورنہ ظاہر ہے کہ جیسے آفتاب کو (آئینہ ہو یا پتھر سب برابر یکساں ہیں ایسے ہی خداوندِ کریم کو بھی تمام مخلوقات برابر ہیں کسی سے بخل نہیں۔ ہاں مخلوقات میں قابلیت اور مناسبت

برابر نہیں۔ سو جو لوگ صاف باطن ہیں اور اپنے بنی نوع سے ایسے ممتاز ہیں جیسے آئینہ لوہے سے یعنی جیسے آئینہ اصل میں ہی لوہا ہے پر میل کے دور ہو جانے کے باعث آئینہ صاف بن گیا ہے۔ ایسے ہی وہ لوگ بھی مثل

اور بنی آدم کے وہی حقیقت اور روح انسانی رکھتے ہیں۔ پرا تفرق ہے کہ اُن کی رو میں سبب نہ ہونے آلائشوں اور کدورتوں کے (جو سبب تعلقاتِ پہنانی کے ہوتی ہیں) پاک صاف ہیں۔ وہ لوگ عجب

نہیں کہ نسبت اور بنی نوع کے معزز و ممتاز ہوں اور بعض ایسے فیض اُن کو پہنچے ہوں کہ ہم کو تم کو اُن کی خبر نہ ہو یعنی ہم بذاتِ خود اُن فیوض سے محروم ہوں۔ مگر اُن لوگوں کے واسطے سزا جن کے دلوں پر

اول وہ فیض وارد ہوتے ہیں، فقط اس قدر فیضیاب ہوں جس قدر درود یوار آئینہ منور سے۔ یا سیاہ سبز وغیرہ اشیاء جو جلنے کے قابل ہوں آتشی شیشہ سے۔

الحاصل ہو سکتا ہے کہ جیسے آفتاب کے مقابلہ کے وقت آتشی شیشے یا آئینے قلعی دار کے باطن

میں آفتاب کی طرف سے ایک فیض ایسی طرح سے آتا ہے کہ ظاہر میں آتا ہو کچھ معلوم نہیں ہوتا۔ اور پھر بعد اُس فیض کے حاصل ہونے کے آئینے اور آتش شیشے ہرگز بخل نہیں کرتے جو ان کے سامنے ہوتا ہے اُس کے لئے اپنے فیض میں سے حصہ پہنچاتے ہیں اور دیر نہیں لگاتے۔ ایسے ہی کیا عجیب ہے کہ بعضے بنی آدم کے دلوں پر (جن کے دل پاک صاف ہیں) ایسی حرارتِ محبتِ خداوندی نازل ہوتی ہو کہ اوروں کو معلوم نہ ہو اور وہ مثل آتش شیشہ اُس کو پی جائیں اور بخل کر جائیں پر اوروں کے دلوں میں ایسی آگ لگا دیں کہ ان کی ساری کدورتوں کو جلا کر ایسا پاک صاف کر دیں جیسا لوہے کو جلا کر صاف آئینہ بنا لیتے ہیں اور پھر اُس نور سے (جو مثل آئینہ کے خاص اُن کے دلوں پر اترتا ہے اور اترتا ہوا معلوم نہیں ہوتا۔ اور اُن کے ظاہر کو مثل درو دیوار کے اور باطن کو مثل اُس آئینہ کے) جو خود آفتاب کے مقابل ہو پر اُس آئینہ کے مقابل ہو جو آفتاب کے مقابل ہو (روشن اور منور کر دیں یعنی اُن کا فیض ہدایت اُن لوگوں کو جو اُن کی طرف ظاہر و باطن سے متوجہ ہوتے ہیں ظاہر و باطن میں ایسا مال کر دے کہ نام و نشان کدورت کا باقی نہ رہے۔ اور اخلاقِ حمیدہ اور اعمالِ پسندیدہ سے ان کا ظاہر و باطن آراستہ و پیراستہ ہو جائے۔

تفریعات و فوائد | یہاں سے چند باتیں معلوم ہوئیں :- (۱) ایک تو یہ کہ ہر صاف باطن کے لئے تجلی الہی ہونی کچھ ضرور نہیں خدا کی طرف توجہ کامل ہونی چاہئے۔ ورنہ ایسا کونسا آئینہ ہے کہ صاف باطن نہیں پر آفتاب کی تجلی اسی آئینہ میں ہوتی ہے جس کا رخ آفتاب کی طرف ہوتا ہے اور جو آئینہ کہ آفتاب سے منحرف ہوتا ہے اور کسی اور چیز کی طرف اُس کا رخ ہوتا ہے تو اُس میں آفتاب کی تجلی نہیں ہوتی بلکہ اور ہی چیزوں کا اُس سے حال معلوم ہوتا ہے۔

سو ہو سکتا ہے کہ بعض آدمی ریاضت کرتے کرتے اپنے دلوں کو مثل آئینہ کے صاف بناویں اور تعلقات کی کدورتیں اور خور و نوش وغیرہ کی خواہشوں کے زنگ اپنی طبیعتوں سے چھڑا دیں۔ اور اس سبب سے جس طرف اُن کا جی لگے یا وہ اپنے دل کو لگاویں اور خوب متوجہ ہوں۔ اُس قسم کے احوال اُن پر منکشف ہو جائیں اور اس وجہ سے وہ آپ بھی مغرور ہوں اور دوسرے بھی اُن کو خدا رسیدہ سمجھ کر دھوکا کھائیں پر خدا کی طرف بالکل متوجہ نہ ہوں یا ہوں تو پورے متوجہ نہ ہوں۔ بلکہ کچھ رخ دوسری

۱۰ اس مثال میں مصنف رحمہ اللہ نے بہت سے مسائل کی طرف اشارہ کیا ایک یہ کہ نبوت استعدادِ اصلی ہے دوسرے کسب سے حصول اس کا محال ہے تیسرے عوصلہ بلند و واسع کا اور انسان مقابلہ نہیں کر سکتے۔ چوتھے پھر انبیاء کا فیض و مقبولیت کو بقدر استعداد پہنچتا ہے۔ پانچویں اُمّتی قبولِ فیض میں درجات متفاوت رکھتے ہیں۔ چھٹے یہ کہ بعض بعینہ نمونہ نبی کے ہیں صفا میں۔ یعنی صدیق۔ اور بعض حرارت میں وہ شہید اور بعض کمتر ان دونوں سے وہ صلح بناویں فیض انبیاء کا جیسے افاضہ علم ہے ویسے ہی تزکیہ اُن کی شان ہے اور فیضِ صحبتِ علاؤدین ابراہیمؑ مولانا یعقوب +

طرن کو پھر الہی یعنی وہ راہ مستقیم اختیار نہ کریں جو سیدھا خدا کی طرف جاتا ہو اور اس لئے تجلیات الہی سے سراسر محروم رہیں۔ یا ہو تو کچھ یوں ہی قدر قلیل ان کے نصیب ہو۔

(۲) دوسرے یہ کہ جس کے دل میں تجلی الہی ہو اس کو کچھ ضرور نہیں کہ صاحب مکاشفہ ہی ہوا کرے۔ آری بلکہ ذرہ اگر آفتاب کے مقابل ہو تو بیشک اس کے اندر آفتاب کی تجلی ہوگی۔ مگر اور کچھ اس میں معلوم نہ ہو گا کہ دور سے وہ بھی ایک آفتاب کا ٹکڑا نظر آئے گا ہاں اگر پانچ سات گز کا آئینہ ہو تو البتہ اس میں آفتاب کی تجلی بھی اور سو اس کے اور اشیاء کا حال بھی معلوم ہو گا۔ اسی طرح جو لوگ اصل سے تنگدل اور کم حوصلہ ہیں اگر اپنے باطن کو پاک صاف کر کے پوری پوری خدا کی طرف متوجہ ہوتے ہوں تو یوں سمجھ میں آتا ہے کہ عجب نہیں ان کو اس وقت کچھ مکاشفہ نہ ہوتا ہو۔ ہاں جس وقت ان کی توجہ میں کچھ فتور آئے گم اس وقت کچھ بعید نہیں کہ ان کو کچھ ادھر ادھر کا حال منکشف ہو جائے۔ اور جو فراخ دل اور وسیع الحوصلہ ہوں ان کو ہر ایک حال میں اگر دونوں نعمتیں میسر ہوں تو کچھ محال نہیں۔

القصة مکاشفات کو دیکھ کر جھٹ پٹ معتقد نہ ہوتا چاہئے اور جس میں مکاشفات نہ ہوں اس کو اس سبب کچھ کم نہ سمجھنا چاہئے۔ عقل کی بات یہ ہے کہ ان باتوں کو نہ دیکھے بلکہ اخلاق حمیدہ اور افعال پسندیدہ پر نظر رکھے مگر اتنی عقل بہرہ کسی کو نصیب نہیں ہوتی۔ ہم کو تم کو خدا ہی دھوکے بازوں کے دھوکے سے بچائے تو بچیں اور ناقصوں کے پنجوں سے نکالے تو نکلیں۔

(۳) تیسرے یہ کہ جیسے آفتاب کے نور کو کسی سے بخل نہیں پر چونکہ ہر جسم میں وہ قابلیت نہیں جو آئینہ کو نصیب ہوتی ہے ہر جسم مثل آئینہ منور نہیں ہوتا اور ہر شیشہ میں آتشی شعاعیں نہیں آتیں ایسے ہی فیض ہدایت کو بھی کسی سے انکار نہیں مگر قابلیت شرط ہے۔ پھر جیسے آفتاب کا فیض عام اور خاص ہے کہ بعضے فیوض میں سبب اجسام شریک ہیں جیسے اندھیرے کا دور ہو جانا۔ اور بعضے فیوض آئینہ یا پانی وغیرہ اور آتشی شیشہ ہی کو پہنچتے ہیں۔ ایسے ہی آئینہ کے فیوض میں بھی (بشرط مقابلہ کے) عموم اور خصوص ہے یعنی جو درود یو اور اس کے مقابلہ میں نہیں ہیں باوجود آئینہ کی نور افشانی کے اس نور سے محروم ہیں بدتولہ اندھیرے میں گرفتار ہیں۔ اور جن کو نور پہنچتا ہے ان کو بھی یکساں نہیں پہنچتا۔ جو آئینہ کہ اس آئینہ کے مقابل ہے جس قدر وہ فیضیاب ہے، اور اجسام فیضیاب نہیں اگرچہ ایک ہی مسافت پر کیوں واقع ہوں علی ہذا القیاس فیوض خداوندی اور فیوض بندگان خدا رسیدہ کو سمجھنا چاہئے کہ اول تو باوجودیکہ کسی سے

انوار نبوت و ہدایت سے بہرہ ور ہونے کے شرائط اور تفسیر انک کا تہدی صون اجبت کی جانب لطیف

اشارہ۔ (ترجمہ آیت) آپ اپنی خواہش کے موافق جس کو چاہیں اس کو ہدایت نہیں کر سکتے + ۱۲

بخل نہیں ہر کسی کو نہیں پہنچتا اور پہنچتا بھی ہے تو بقدر قابلیت پہنچتا ہے۔ الغرض ہو سکتا ہے کہ بندگانِ خدا رسیدہ بعضے اپنوں کو چاہیں کہ ہدایت پر آئیں اور نورِ ایمان سے منور ہوں۔ مگر چونکہ وہ ان کی باتوں کی طرف متوجہ نہ ہوتے ہوں ان کے فیض سے محروم رہ جائیں اور اگر متوجہ بھی ہوں تو بسبب نہ ہونے اُس قابلیت کے جو اوروں میں ہے وہ بات اُن کے نصیب نہ ہو جو اوروں کو میسر ہو۔

مناسبت کی تعریف | خیر یہ سب تفاوتِ مناسبت اور عدم مناسبت کے سبب ظہور میں آتے ہیں اور اہل عقل اس تقریر سے خوب سمجھ گئے ہوں گے کہ مناسبت کس کو کہتے ہیں۔ پر کم فہموں کے لئے مناسب ہے کہ کچھ کچھ شرح مناسبت کی بھی کی جاوے۔

نیک و بد یا حسن و قبح کا معیار اور طریق امتیازی

مشفق من ہر چند خداوند اکبر سے کسی کو کچھ نسبت نہیں ہے نسبتِ خاک با عالم پاک پر اس کے معنی ہیں کہ ماسوائے خداوند کریم کے کسی کا رتبہ کسی بات میں ایسا نہیں کہ اُس کو یہ نسبت اُس کے آدھایا تہائی یا چوتھائی وغیرہ کہہ سکیں۔ نہ یہ کہ اُس کے ساتھ کسی کو کچھ مشابہت اور مناسبت ہی نہیں۔ ورنہ یہ فرق نیک و بد جہان سے اٹھ جاتا۔ وجہ اس کی یہ ہے کہ بھلے جرے کو پہچاننے کے واسطے کوئی اصل اور نمونہ چاہئے کہ جس کی مطابقت کا نام بھلائی اور غیر مطابقت کا نام بُرائی رکھا جائے۔ مگر انگرکھے یا ٹوپی یا جوتے کے اچھے ہونے کے معنی یہ ہیں کہ بدن پر یا سر پر یا پاؤں میں برابر آئے اور اگر فرض کرو چند انگرکھے ہوں اور کوئی بھی بدن پر مطابق نہ آئے بلکہ ڈھیلے یا تنگ آتے ہوں اور ایک نسبت دوسرے کے تنگی یا کشادگی میں کم زیادہ ہو تو جو انگرکھا کہ کم تنگ یا کم کشادہ ہو گا وہ نسبت دوسرے کے اچھا گنا جائے گا چونکہ مخلوقات میں بھی (خوہ گلی ہوں خواہ جزئی) باتفاق نیک و بد کا تفاوت اُن کے لئے بھی کوئی اصل اور نمونہ چاہئے۔ سو وہ ظاہر ہے کہ بجز خالق کے اور کون ہو گا کیونکہ ماسوا مخلوقات کے ایک خالق ہی ہے۔ مگر جیسے انگرکھا وغیرہ کی مطابقت آنکھ وغیرہ سے معلوم ہوتی ہے خدا سے مخلوقات کی مطابقت عقل سے معلوم ہوتی ہے مگر جیسی مطابقت ظاہری بقدر بینائی وغیرہ معلوم ہوتی ہے اسی طرح خداوند کریم کی اور مخلوقات کی مطابقت بقدر عقل معلوم ہوگی۔ مثلاً ہم یہ جانتے ہیں کہ خداوند کریم زندہ ہے بے جان نہیں اس بات میں ہم نے دیکھا کہ آدمی و جانور خدا نے تعالیٰ سے مشابہت رکھتے ہیں اب خاک و درخت وغیرہ نہیں رکھتے۔ تو ہم نے جانا کہ حیوانات جمادات سے فضل ہیں۔ بعد ازیں ہم نے دیکھا کہ خداوند کریم عالم ہے جاہل نہیں اور ہر انسان باقی جانداروں سے علم و عقل میں ممتاز ہے تو ثابت ہو کہ انسان فضل ہے۔ پھر انسان بھی علم اور اخلاق اور احوال اور اعمال میں متفاوت اور کم و بیش ہیں تو جو کوئی علم میں زیادہ ہو اور اخلاق مثل سخاوت، حلم، عفو وغیرہ کے (جو خدا تعالیٰ کے اخلاق ہیں)

رکھتا ہو اور احوال اور اعمال اُس کے پسندیدہ عقل ہوں وہ اوروں سے بلاشبہ افضل ہوگا۔
 مناسبت باللہ | اب یہاں شاید کسی کو یہ شبہ ہو کہ علم اور اخلاق کی وجہ سے تو مناسبت ظاہر ہے کیونکہ ایک طرح
 کی مطابقت پائی جاتی ہے۔ پر احوال اور اعمال میں یہ قاعدہ برابر جاری نہیں اگر بعض احوال میں مثل غنا قلبی
 (جسے تو نگر می دلی کہتے ہیں) اور بعض اعمال میں مثل داد و دہش کے خداوند کریم کے ساتھ کچھ مطابقت ہے تو
 بعض اعمال میں مثل تواضع اور بعض اعمال میں مثل بندگی کے (جن کو باتفاق سبب اچھا کہتے ہیں)۔
 ذرہ برابر مطابقت نہیں پائی جاتی۔ جو اب اس شبہ کا یہ ہے کہ اس مناسبت کی (جس کا ذکر دور سے چلا
 آتا ہے) چند قسمیں ہیں۔ منجملہ اُن کے ایک مطابقت بھی ہے جو علم اور اخلاق کی وجہ سے اور طرح کی مناسبت
 ہے اور احوال اور اعمال کی وجہ سے اور طرح کی۔

تفصیل اس جمال کی چونکہ مناسبت کے معنی اور اقسام کے معنی بیان کرنے پر موقوف ہے۔ لازم یہ ہے
 کہ اول مناسبت کے معنی اور اقسام کا کچھ بیان کیا جائے۔ اس لئے معروض ہے کہ مناسبت ایک طرح کے
 اتحاد کو کہتے ہیں۔ پھر موجودات کے احوال کے تجسس ایسا معلوم ہوتا ہے کہ سب اتحاد چار قسم پر ہیں ایک تو
 یہ کہ چند چیزوں کی ایک اصل ہو کہ وہ سب اُس میں اتحاد و اشتراک رکھتے ہیں۔ اور اُن سب کا پھیلاؤ اُسی ایک
 سے ہو اس صورت میں وہ اشیا باہم متناسب ہونگی اور اپنی اصل کی بھی مناسبت گئے جائیں گے مثلاً ایک شخص
 کی اولاد اگر چند آدمی ہوں تو وہ آپس میں بھی مناسبت رکھتے ہیں اور اپنے ماں باپ سے بھی اور اس مناسبت
 ہی کا سبب ہے کہ اُن سب میں آپس میں وہ ربط و ضبط اُنس و محبت ہوتا ہے کہ دوسروں میں نہیں ہوتا۔
 مناسبت ذاتی وغیرہ | اس مناسبت کا نام ہم اپنی اصطلاح میں مناسبت ذاتی اور قرب ذاتی اور ربط ذاتی۔
 اور مناسبت اصلی اور قرب اصلی اور ربط اصلی رکھتے ہیں مگر چونکہ یہ مناسبت بسبب قرب اور بعد کے زیادہ کم
 ہوتی ہے تو ربط و ضبط محبت بھی اُسی قدر زیادہ کم ہوتا ہے مثلاً جو محبت کہ ماں باپ یا اولاد سے ہوتی ہے
 وہ محبت ماں باپ کے ماں باپ اور اولاد کی اور اولاد سے نہیں ہوتی۔ اور جو اُنس و محبت بھائیوں میں ہوتا ہے
 وہ ایک کی اولاد کو دوسرے کی اولاد سے نہیں ہوتا اور علیٰ ہذا القیاس یہاں تک کہ اجنبی کو کسی دوسرے اجنبی سے
 بھی بسبب اس اتحاد اصلی اور مناسبت ذاتی کے وہ محبت اور ربط ذاتی ہوگا کہ جانوروں سے ہوگا۔ اور اسی
 طرح وحوش و طیور میں دیکھ لیجئے اور یہ بات ایسی ظاہر ہے کہ بجز کم فہم کے اور کوئی تاثر نہ کرے گا باقی اگر
 کہیں اس کے خلاف نظر آئے تو وہ دوسری قسم کے مناسبت کا اثر ہوگا اُس کو ربط ذاتی نہ کہیں گے
 اس کی تمیز اہل فہم کے حوالہ کر کے عرض رسا ہوں کہ اس قسم کی مناسبت اور نیز اور مناسبتیں گزری روح
 کو کسی کے ساتھ پائی جائیں گی تو موجب محبت کا ہوگی ورنہ اس کو فقط ارتباط ہی کہیں چنانچہ ظاہر ہے

جب یہ مقرر ہو چکا تو اب دیکھنا چاہئے کہ مخلوقات کو خداوند بے نیاز کے ساتھ بھی یہ مناسبت ہے کہ نہیں اور ہے تو سب اس مناسبت میں یکساں ہیں یا متفاوت ہیں۔ بعد غور کے یوں نظر آیا کہ سب کو یہ مناسبت خداوند کریم کے ساتھ حاصل ہے ارواح ہوں یا اجسام و اشکال اخلاق ہوں یا اعمال معانی ہوں یا الفاظ و اقوال۔ کیونکہ سب کی اصل ہی خالق بے نیاز ہے بلکہ اصل میں دیکھئے تو وہی اصل ہے۔ ماں باپ یا اربع عنبر وغیرہ کو اصل کہنا برائے نام ہے۔ کیونکہ حقیقت میں تو اصل وہی ہے جو کسی کی فرع نہ ہو۔ اور اس میں اور اس کی فرع میں ایسا تفاوت ہو کہ ایک دوسرے کا ہم جنس ہو سکے۔ معہذا پھر اس مناسبت میں مخلوقات اس قدر متفاوت ہیں کہ زمین و آسمان کا فرق نظر آتا ہے۔ سب اس کا وہی قرب اور بعد ہے۔

بنا و مدار پر ماں باپ کی نسبت قرب بعد اولاد اور اولاد کی اولاد کو باعتبار توالد اور تناسل کے ہے۔ اگرچہ باعتبار زمان کے پوتا پاس بیٹھا ہو اور بیٹا دور ہو۔ یہاں نسبت قرب بعد باعتبار لطافت اور کثافت کے ہے۔ مثلاً ارواح بہ نسبت اجسام کے لطیف ہیں۔ اور اجسام کثیف تو ارواح کو قریب سمجھنا چاہئے اور اجسام کو دور اور اجسام میں آگ ہو اسے لطیف ہے۔ مثلاً آؤر ہو پانی سے اور پانی خاک سے۔ تو بترتیب مذکور قریب اور بعید سمجھنا چاہئے۔ اور اگر فرق بالعکس ہو تو بالعکس۔

اور اسی قرب و بعد کا سبب ہے کہ لطیف چیزوں سے باوجود اس نزاکت کے وہ کار نمایاں بن پڑتے ہیں کہ کثیف سے ہرگز نہیں ہو سکتے۔ برق ایک پلک جھپکنے میں آسمان سے زمین پر آئے اور پھر آسمان پر اُٹ جائے۔ اور اس سرعت سیر و سفر میں پہاڑ بھی اگر سامنے آجائے تو اس کو بھی توڑ کر نکل جائے۔ اور شعاع شمس و قمر کا یہ حال ہے کہ سرعت برق بھی اس کے سامنے گروہے کہاں زمین کہاں چوتھا آسمان۔ خیال کرتے ہوئے دیر لگتی ہے پر اس کو یہاں تک آتے دیر نہیں لگتی۔

علیٰ ہذا القیاس اپنی نگاہ کو دیکھو اور آوازوں کی تیز روی اور خیال و گمان کی رسائی کو سوچو جو جتنی لطافت زیادہ ہوگی اتنا ہی زور اور قدرت زیادہ ہوگی۔ وجہ ان سب باتوں کی یہی ہے کہ جیسے سب موجودات کی اصل ذات والا صفات خداوندی ہے ایسے ہی سب کے کمالات کی اصل کمالات خداوندی ہیں سب کو اسی کا فیض پہنچتا ہے پر نزدیکوں کو زیادہ اور دوروں کو کم۔ مثال اس کی ایسی ہے کہ جیسے شمع کا نور دور دور تک جاتا ہے پر پاس پاس زیادہ ہوتا ہے دور دور کم۔ غرض کہ اس قرب اور بعد ذاتی کے سبب لطیفوں کو زیادہ تراختیارات اور کمات ملے۔ کثیفوں کو ان کا محکوم اور تابع بنایا۔ اجسام ان کے آگے رعیت کا رتبہ رکھتے ہیں۔

نور و برق میں فرق اس جگہ شاید کسی کو یہ شبہ پیدا ہو کہ اگر قوت اور تیز رفتاری بقدر لطافت ہوتی ہے

تو جیسے برق کے صدمے سے پہاڑ وغیرہ سخت اجسام پھٹ اور ٹوٹ جاتے ہیں نگاہوں اور شعاعوں سے لازم تھا کہ آسمان تک پھٹ جاتے۔ شبہ ہر چند قابل جواب نہیں کیونکہ اہل فہم پر جواب اس کا ظاہر ہے اور نیز موافق مثل مشہور عا میں رہ کہ تو میری بترکستان بہت بہ مطلب سے کہوں دور جاتا ہے۔

مگر بغرض چند اغراض کے اس شبہ کا جواب مناسب سمجھ کر عرض پر داز ہوں کہ خداوند حقیقی نے ہر چیز کو ایک جدی چیز کے لئے پیدا کیا ہے۔ کان کو آواز کے لئے اور ناک کو خوشبو اور بدبو کے لئے آنکھ کو نور و شکل و صورت و رنگ و روپ کے واسطے پھر جس چیز کو جس کے لئے پیدا کیا ہے اس کو اسی سے سروکار ہے۔ دوسری چیز سے کچھ مطلب نہیں۔ آنکھ کو آواز کی خبر نہیں اور کان کو نور وغیرہ پر نظر نہیں اور علیٰ ہذا القیاس۔ اب سننے کے نگاہ اور شعاع کو اجسام سے کچھ تعلق نہیں۔ جسم کی بات قوت لامسہ سے پوچھنی چاہئے۔ یعنی ہاتھ لگانے اور ٹونے سے جسم معلوم ہوتا ہے آنکھ سے معلوم نہیں ہوتا۔ اندھے کو اجسام کا علم ہے۔ پر رنگ روپ شکل و صورت کو نہیں جانتا۔ آنکھ والے کو آئینہ کے عکس کا علم ہے پر اندھا معلوم نہیں کرتا کیونکہ قوت لامسہ کو ہاں تک سانی نہیں۔ اور اگر کوئی بسبب یکجا ہونے جسم اور اشکال رنگ وغیرہ کے یوں دھوکا کھائے کہ اس کے کیا معنی رنگ کو دیکھیں جسم کو نہ دیکھیں۔ صورت و شکل کا دیکھنا وہ بعینہ جسم کا دیکھنا ہے۔ تو یہ بعینہ ایسی بات ہے کہ کوئی کہے کہ آواز خوشبو رنگ جسم سے جدی نہیں ہوتی۔ آخر کسی جسم ہی سے پیدا ہونی ہوگی۔ آواز کا سننا خوشبو رنگ جسم کا سننا اور خوشبو کا سونگھنا آواز رنگ جسم کا سونگھنا ہے سو یہ بات سب جانتے ہیں کہ غلط ہے اور اگر کوئی مجازاً کہے کہ ہم نے پھول سونگھا۔ یا ستارے سنا تو اس کا اعتبار نہیں۔ اس کے یہی معنی ہیں کہ اس کی خوشبو سونگھی یا اس کی آواز سنی۔ وجہ اس دھوکے کی زیادہ تر یہ ہے کہ دیوار کے پیچھے سے دھواں اٹھتا دیکھ کر آگ ہونے پر یقین کرتے کچھ دیر بھی لگتی ہے۔ پر صورت کو دیکھ کر اگر جگہ جسم کے ہونے پر یقین ہوتے دیر نہیں لگتی۔ ورنہ جیسے بسا اوقات آگ نظر نہیں آتی اور دھواں دیکھ کر سمجھ جاتے ہیں ایسے ہی جسم نظر نہیں آتا۔ پر اگر جگہ شکل و صورت رنگ روپ دیکھ کر جسم کو سمجھ جاتے ہیں اور اگر جسم ہی نظر آیا کرتا اور شکل و صورت کا دیکھنا جسم ہی کا دیکھنا ہو کر تا تو ہوا نظر آیا کرتی اور آئینہ کا عکس بھی جسم ہوتا۔ (الحاصل قوت کا مظہر مقابل مصادم اشیا ہوتی ہیں جو ایک حد تک متجانس بھی ہوں جو شے مقابل یا مضاوہ نہیں ہوتی وہ متاثر بھی نہیں ہوتی)۔

القصد جیسے کان کو آواز کی اطلاع ہونی شکل و صورت کے حساب سے اندھا ہے اور آنکھ کو شکل وغیرہ کی اطلاع ہونی آواز کی طرف بہری ہے اور ناک کو بو کی خبر ہے۔ آواز اور اشکال کی کچھ خبر نہیں۔ باوجودیکہ یہ سب چیزیں ایک جگہ اپنا گزارہ کرتی ہیں ایسے ہی شعاع اور نگاہ کو شکل اور رنگ اور نور کی خبر ہے اجسام کی طرف سے بے خبر ہیں۔ ہوا میں چونکہ شکل اور رنگ نہیں نہ شعاع سے منور ہونے آنکھ سے نظر آئے بلکہ

جیسے نگاہ اور شعاع آوازوں کے ہجوم میں کو نکلی چلی جاتی ہے اور آوازیں اُس کو نہیں روکتیں ایسے ہی اجسام کے ہجوم میں کو نکلی چلی جاتی ہیں اور اجسام اُن کو نہیں روکتے کیا نظر نہیں کرتے کہ ہو کہاں سے کہاں تک بھری ہوئی ہے؟ پھر اُس کے اوپر بعضے کہتے ہیں کہ آگ کا گرہ ہے اور آسمانوں کی کثرت اور اُن کی شدت سے موٹے ہونے کا تو ایک جہان قائل ہے اب دیکھئے کہ باوجود اتنی زکاوٹ کے نگاہ کتنے کتنے بلند ستاروں کی خبر لاتی ہے اور کہاں کہاں کی شعاعیں ہم تک آتی ہیں اور کسی شے سے نہیں روکتیں اگر ان میں سے کوئی بھی انھیں روکتا تو اس وقت تماشا دیکھنا تھا کہ آسمان وزمین کا کیا حال ہوتا ہے۔ برق پہاڑ کے ٹکڑے ہی کرتی ہے شعاع اور نگاہ آسمان زمین کو خاک کر دیتی پر روکنا تو درکنار جسم تو مثل آوازوں خوشبو یوں وغیرہ کے (باوجود راہ میں حائل ہونے کے) نگاہ و شعاع سے ایسا الگ ہو جاتا ہے کہ خبر بھی نہیں ہوتی نگاہ اور شعاع کو خبر بھی ہوتی تو نور و رنگ شکل کی ہوئی وہ بھی بقدر قوت اور ضعف اشکال اور رنگ کے۔ اس لئے جیسے بندوق کی آواز بسبب ضعف ہونے کے توپ کی آواز میں (اگر ایک وقت میں چھوڑی جائیں) محو ہو جاتی ہے۔ آئینہ عینک وغیرہ کی شکل بھی اُن شکلوں میں (جن کو عینک وغیرہ سے دیکھتے ہیں) محو ہو جاتی ہے اور اُس وقت گویا معلوم ہی نہیں ہوتی۔

فرق (۲) | معینہ اشیاء لطیف کی طاقت تو اس وقت معلوم ہو جب وہ زور پر آئیں ہو اسے درخت ہر دفعہ نہیں اکھڑتا اس لئے ہو اکی شدت چاہئے۔ ریل گاڑی اور دخانی جہاز میں کل کارگیری یہی ہے کہ بھاپ اُس طرف کو زور کرے جس طرف کوجانا مد نظر ہے۔ اب دیکھئے کہ بھاپ پہلے بھی جہان میں تھی لیکن کون جانتا تھا کہ یہ ایسی بلا ہے۔ کہاں ریل گاڑی اور دخانی جہاز بنیں کہاں اُس کی یہ قوت معلوم ہو۔ اسی طرح اگر شعاع و نگاہ میں بھی یہ قوت ہو اور ہم کو اجتنک وہ ترکیب معلوم نہ ہوئی ہو کہ جس سے اس کی زور آوری ظہور میں آئے تو کیا عجب ہے۔ اور میں جانتا ہوں کہ یہ افسانے نگاہوں کی تاثیروں کے جو زنانہ بنگالہ اور فقر اہل اسلام و ہنود و مشاقان فن میوس۔ مرزوم کی نسبت مشہور ہیں صحیح ہوں گے۔ کیا عجب ہے کہ کوئی ترکیب نگاہ کے زور دکھانے کی اُن کو معلوم ہو گئی ہو۔ اب بس کیجئے کہ بات دوجا پڑی اور اعتراض کا جواب بھی بہرہ و جوہ بخوبی واضح ہو گیا مگر دو چار فائدے جو علاوہ جواب کے اس تقریر سے حاصل ہوئے ہیں اگر بیان کئے جائیں تو مضائقہ نہیں۔

نتائج و فوائد | مشفق من! قطع نظر اس کے کہ برق کا اجسام سخت کو توڑ جانا اور نگاہ و شعاع کا (باوجود کہ برق سے زیادہ لطیف ہیں) پہاڑ وغیرہ کو نہ توڑنا اس قاعدہ کو نہیں توڑتا کہ کسی زیادتی طاقت کی رطابت کی زیادتی پر موقوف ہے۔ (۱) ایک یہ بھی فائدہ اس تقریر سے حاصل ہوا کہ جیسے توپوں کی آوازوں میں پاس کھڑے توپ کو دیکھتا ہے اور دھوئیں سے بدبو اُس کی ناک میں پہنچتی اور پھر باوجودیکہ یہ تینوں چیزیں

شکل توپ آواز توپ اور بدبو ایسی پاس پاس ہیں کہ اُس سے زیادہ کیا ہوگا۔ آنکھ کو بجز شکل کے آواز اور بدبو کی اطلاع نہیں۔ اور کان کو بجز آواز کے شکل اور بدبو کی خبر نہیں۔ اور ناک کو بجز بدبو کے شکل اور آواز کی بوتک بھی نہیں آتی "یعنی پاس ہو کر پھر اتنی دور ہیں۔"

ایسے ہی اگر (حسب گفتار بعض اہل مذہب کے) خداوندِ جملہ عالم سب کے پاس بھی ہو اور پھر سب سے دور بھی ہو تو کیا عجب ہے؟ (۲) دوسرے یہ کہ انوارِ الٰہی اگر ایک کو نظر آئیں اور آروں کو نظر نہ آئیں یا کلامِ خداوندی (بسیب اس کے کہ وہ مخلوقات کا سا کلام نہ ہو بلکہ جیسا وہ ہے ویسا ہی اُس کا کلام ہو) سب کو نہ سنائی دے بلکہ جس کسی کو اُس کے سننے کے کان دیئے ہوں وہی اُس کو سننے یا بعض مخلوقات لطیف جسم (جیسے یہ دونوں نصاریٰ اور اہل اسلام کے نزدیک جن اور فرشتے ہیں) کسی کو معلوم ہوں اور کسی کو معلوم نہ ہوں تو بعید از قیاس نہیں بلکہ عین موافق قیاس کے معلوم ہوتے ہیں۔ غرض کہ یہ سب باتیں حد امکان سے باہر نہیں۔ اگر کوئی مخبر صادق کامل العقل تسلیم الحواس (جس کے ان اوصاف پر دلائل قویہ شاہد ہوں) خبر دے تو عقل کی یہ بات ہے کہ تصدیق دلی سے پیش آوے۔

دیدارِ خداوندی ممکن ہے (۳) تیسرے ایک فائدہ جلیل القدر اس نحیف کو حاصل ہوا (پہ کیا کروں کہ وہ بات بڑی ہے میرے چھوٹے سے منہ سے اُس کا ثابت ہونا دشوار ہے۔ ہاں اگر اندازِ خداوندی ہو تو پھر کچھ دشوار نہیں)۔ غرض بہر حال بنامِ خدا یہ عرض کرتا ہوں کہ اس رد و قدح میں (جو اوپر مسطور ہوئی) امکانِ دیدارِ خداوندی کا احقر کو پتہ لگا لفظیبل اس اجمال کی اول تو یہ ہے کہ جیسے قوتِ باصرہ آواز کی طرف اندھی ہے۔ بہر مادر زاد اگر چہ چار آنکھوں والا ہو آواز کی حقیقت نہیں جانتا اور قوتِ سامعہ نور اور رنگ اور شکلوں کی طرف سے بہری ہے۔ اندھا مادر زاد اگر چہ سننے کی قوت کیسی ہی قوی رکھتا ہو پھر بھی سیاہ و سفید وغیرہ کی حقیقت سے ناواقف ہے۔ ایسے ہی آنکھیں دیدارِ خداوندی کی نسبت مادر زاد اندھے کا حکم رکھتی ہوں اور اس لئے ان آنکھوں سے آج تک کسی کو نصیب نہ ہوا ہو۔ پر اگر کسی شخص میں ماسوا ان آنکھوں کے کہیں اور یا ان آنکھوں ہی میں ایسی قوت رکھی ہو کہ خداوندِ کریم کو (باوجود اُس کے بے کم و کیف اور خارج از مکان و زمانِ جہت ہونے کے) دیکھ سکے اور سامنے ہونے کے یا کسی شکل اور کسی رنگ میں ہونے کے (جیسے بظاہر ان آنکھوں سے دیکھنے میں ضرورت ہے) اس قوت کو ضرورت نہ ہو تو کیا دشواری ہے۔

باقی رہا اس قوت کا کسی میں ہونا اور کسی میں نہ ہونا کچھ محال نہیں۔ آخر آنکھیاں میں وہ قوت ہے کہ اندھے میں نہیں اور کانوں والے میں وہ قوت ہے کہ بہرے میں نہیں۔ معہذا اگر ہم یوں کہیں کہ قوتِ سب بنی آدم میں رکھی ہوئی ہے تو محال اپنے خداوندِ کریم فرما سے یہ امید ہے کہ کوئی میری بات کو نہ کاٹ سکے

چونکہ یہ بات زبان پر آگئی ہے (گو بظاہر بے موقع معلوم ہوتی ہے) کچھ بیان کرنی چاہئے۔
 حواسِ خمسہ دراصل قلب میں ہیں | جناب من بچشم غور و سمع انصاف میری بات کو دیکھئے اور سنئے مجھے کالعیان
 معلوم ہوتا ہے کہ حقیقت میں حواسِ خمسہ دل میں ہیں اور یہ چشم و گوش ظاہری مثل عینک اور ٹرنی کے ہیں کہ
 وقت ضعیف ہو جانے بینائی اور شنوائی کے ان کی ضرورت ہوتی ہے۔ وجہ اس کی یہ ہے کہ جو باتیں حواسِ خمسہ
 کے وسیلے سے دل کو معلوم ہوتی ہیں دل میں جا کر کچھ خلط ملط نہیں ہو جاتیں کہ ایک دوسرے سے تمیز نہ ہوں اور
 یہ پہچان باقی نہ رہے کہ یہ بات آنکھ سے معلوم ہونے کے لائق ہے یا کان سے بلکہ دل آنکھ بند کرنے کے بعد دروچار
 کے تصور کو صاف یوں جانتا ہے کہ آنکھ سے حاصل ہو سکتا ہے نہ کان سے۔ اور آواز کے تصور کو یوں پہچانتا ہے کہ
 کان سے حاصل ہو سکتا ہے نہ آنکھ سے۔ اگر دل میں آنکھ کان نہیں تو یہ تمیز کیونکر ہوتی۔

ہاں ان آنکھوں کے دیکھنے اور ان آنکھوں کے دیکھنے میں اور ان کانوں سے سننے اور ان کانوں سے سننے
 میں فرق فقط صفائی اور عدم صفائی کا ہے۔ جیسے عینک کے لگانے سے ضعیف نگاہ والوں کو صاف نظر آنے
 لگتا ہے اور ٹرنی کے لگانے سے کم سننے والوں کو خوب سنائی دینے لگتا ہے۔ ایسے ہی دل کو نسبت تصور پہنائی کے
 ان آنکھوں اور ان کانوں سے صفائی زیادہ حاصل ہو جاتی ہے جو جس خیال کو دل یہ بتائے کہ یہ آنکھ سے
 حاصل ہو سکتا ہے یا کان سے۔ اُس کو ویسا ہی سمجھنا چاہئے۔ مثلاً دل میں سونے چاندی کے مکان یا زمین آسمان
 وغیرہ کا خیال کریں تو گواہ تک یہ چیزیں اس صفت کی کسی نے نہیں دیکھیں۔ پر ہر کوئی صاف یوں جانتا ہے کہ
 "اگر یہ چیزیں اس صفت کی عالم میں پائی جائیں گی تو بیشک آنکھ ہی سے معلوم ہوں گی" اور کسی دیوانے کو بھی یہ
 شبہ نہ ہوگا کہ شاید کان سے معلوم ہوویں۔ اب ہم کہتے ہیں کہ خداوند حقیقی کو مکان اور زمان اور کم و کیف اور شکل
 و صورت اور رنگ و روپ کے (غرض جو آثار اور نشان مخلوق ہونے کے ہیں ان سب سے) کتنا ہی منسزہ اور علیحدہ
 کر کے خیال کریں تب بھی یوں معلوم ہوتا ہے کہ گویا ہم اُس کو دیکھتے ہیں۔ آواز کی طرح سے سننے یا خوشبو کی طرح
 سے سونگھنے کا احتمال نہیں ہوتا۔ اور یہ بھی نہیں ہوتا کہ وہ تصور کچھ اس قسم کا ہو کہ حواسِ خمسہ میں سے کسی کے طور پر
 نہ ہو یعنی حواسِ خمسہ سے محسوس ہونے کے قابل نہ ہو۔ ہاں اتنی بات بیشک ہے کہ اس خیال میں صفائی نہیں
 اگر صفائی آجائے تو وہی دیدار ہو جائے اور اس وقت یوں ہی معلوم ہو کہ ان آنکھوں سے دیکھتا ہوں۔
 خواب میں باوجودیکہ حواسِ خمسہ معطل ہوتے ہیں خاصکر آنکھیں تو بالکل بند ہی ہو جاتی ہیں مگر چونکہ
 خیالات میں صفائی آجاتی ہے تو ہر کوئی اُس وقت یوں ہی جانتا ہے کہ چشم و گوش ظاہری سے دیکھتا سنتا ہے
 اور وہ دیکھنا سنتا اس وقت ایسا ہی واضح ہوتا ہے کہ جیسے بیداری کا دیکھنا سنتا واضح ہوتا ہے۔
 یہاں سے ایک عجیب لطیفہ معلوم ہوا وہ یہ ہے کہ پہلے سے تو بوجہ لائل ہم کو فقط دیدار ہی کے ممکن

ہونے کا دعویٰ تھا اور یہ بات کہ کسی کو ہوا بھی ہے یا نہیں یا ہو گا بھی یا نہیں اس کا دعویٰ نہ تھا۔ پر اب بفضلہ تعالیٰ ہم چھاتی ٹھوک کر یوں کہہ سکتے ہیں کہ جو لوگ مثبت روز خداوند حقیقی ہی کے خیال میں رہتے ہیں اور خیالات دنیاوی فقط بمقتضای بشریت اُن کے دل میں آتے ہیں کچھ زیادہ دنیا کی محبت اُن کے دل میں نہیں ہوتی (یعنی بھوک پیاس وغیرہ ضروریات بشری کے سبب بقدر ضرورت کے دنیا کی طرف متوجہ ہیں ورنہ کچھ میلان اصلی نہیں) اگر وہ لوگ اس جہان سے گزر جائیں تو بیشک یہ سب ضرورتیں اُن سے چھوٹ جائیں گی۔ اُس وقت لاجرم اُن کو اس قسم کے تازہ خیالات پیش آئیں گے اور یقین ہے کہ بعد ایک مدت دراز کے پُرانے خیالات بھی دل سے نکل جائیں گے کیونکہ انسان کی یہ طبعی بات ہے کہ جس شے سے محبت نہیں ہوتی بے ضرورت اُس کی طرف متوجہ نہیں ہوتا۔ اور بعد ضرورت کے رفع ہو جانے کے اس کو بھولنے لگتا ہے۔ ایسے وقت میں جو باتیں تہہ دل میں ہوتی ہیں خیال میں رہتی ہیں۔ بعد اس کے کہ پُرانے خیالات بھی دل میں نہ رہیں تو وہی خیال خداوندی پیش نظر آجائے گا۔ اور ظاہر ہے کہ ذات خداوندی کچھ ضروریات بشری میں سے نہیں جو اُس کی طرف بقدر ضرورت توجہ ہو اُس کی کثرت یاد کا باعث بجز محبت یا خوف کے اور کوئی نہیں ہو سکتا۔ اور جن خیالات کا باعث محبت یا خوف ہوتا ہے سب جانتے ہیں کہ اُن کی جگہ بجز تہہ دل کے اور کہیں نہیں ہوتی۔ وہ اوپر کا خیال نہیں ہوتا کہ ادھر آیا ادھر جاتا رہا۔ چونکہ امکان محبت یا امکان خوف خداوندی کے بیان کی یہاں گنجائش نہیں (اور نیز یہ امکان ظاہر ہی ہے) اس لئے اس کے اثبات سے معذور ہوں۔ اب یہ لازم ہے کہ سخن پیش آبدہ کو تمام کر کے مطلب کو چھپروا جناب من! جب یہ بات واضح ہو چکی کہ جو لوگ ہر دم خداوند کریم کی یاد میں رہتے ہیں اور بعد مرنے کے اُن کوئے خیالات دنیاوی پیش نہیں آتے اور پُرانے خیالات بھی بعد عرصہ دراز کے محو ہو جاتے ہیں۔ ایسے لوگوں کے خیالات دلی کی وضاحت اُس سے زیادہ ہونی چاہئے کہ خواب میں ہم کو تم کو اپنے خیالات میں ہوتی ہے۔ کیونکہ خواب میں سو اس کے کہ حواس خمسہ معطل ہو جاتے ہیں اور کونسا پُرانا خیال دل سے محو ہو جاتا ہے۔ ماسوا اس کے ایک بدن ہی کے تعلق کی کدورت دل کے مکر کرنے کے لئے کافی ہے۔ میل کچیل پاخانہ پیشاب سے جب طبیعت ایسی مکر پریشان ہوتی ہو (کہ سب جانتے ہیں) تو بدن تو ان سب کی اہل ہے اس سے طبیعت کیونکر مکر اور پریشان نہ ہوگی۔ ہاں یہ کدورتیں اگر جاتی ہیں تو بعد مرگ ہی جاتی ہیں خصوصاً اُن لوگوں کے نزدیک جو تکلیف نزع اور ہول قبر اور ہول محشر کے قائل ہیں۔ اس مذہب کے مطابق یہ وقائع خیالات دنیا کے ساتھ ایسی نسبت رکھتے ہیں جیسے میل دور کرنے کے لئے حمام میں نہانا اور بدن کا ملوانا۔

الفصلہ جب یہ پُرانگی اور پریشانی جو مانع وضاحت نہ رہے تو اچھے لوگوں کے دلوں میں جو خیال خداوندی ہے اُس کی وضاحت خواب کے خیالات کی وضاحت سے تو کیا ان آنکھوں سے دیکھنے کی وضاحت بھی زیادہ ہوتی

چاہئے۔ کیونکہ دنیا میں جہلگنہ کی حالت میں زیادہ تشویشیں ہوتی ہیں اور وہ تشویشیں بالیقین بعد مرگ کے ہر تفع ہو جائیں گی۔ اگر اول میں احتمال خیالات دنیاوی کے باقی رہنے کا ہے بھی تو ان لوگوں کے حق میں ہے جو حقیقت دنیا میں ڈوبے ہوئے تھے۔ ان کو اگر فراق دنیا کا صدمہ ہو اور اسی کا خیال امنگی دل ہے تو ہم انکار بھی نہیں کرتے۔ پر یہ بھی تو نہیں کہتے کہ ان کو بھی دیدارِ خداوندی ہونا چاہئے۔

اس تقریر سے چند فائدے حاصل ہوئے۔ (۱) اول تو یہ کہ خواب میں دیکھنے اور سننے سے بخوبی واضح ہو گیا کہ آنکھ اور کان حقیقت میں ال ہی میں ہیں۔ (۲) دوسرے یہ کہ پریشانی طبع یا کسی دوسری طرف طبیعت کا لگاؤ دیکھنے اور سننے وغیرہ سے مانع ہے کیونکہ دیکھنا اُس رتبہ کو کہتے ہیں کہ خوب طرح سے وضاحت ہو جائے۔ سو وضاحت کا ہونا ایسے وقت میں ممکن نہیں۔ ایسے وقت میں تو اگر ایک چیز آنکھ کے سامنے بھی آجائے تو وضاحت تو درکنار سرے سے نظر ہی نہ آئے۔ بسا اوقات یوں ہوتا ہے کہ آدمی اپنے کسی خیال میں ڈوبا ہوا بیٹھا ہوتا ہے اور اُس وقت اتفاق سے کوئی چیز سامنے کو گذرتی ہے یا کوئی ہنگامہ یا کوئی بات پیش آتی ہے جس کی اندھون بہرہ کو بھی اطلاع ہو جاتی ہے پر اُس کو خبر نہیں ہوتی۔ (۳) تیسرے یہ کہ اگر کسی چیز کا تصور دل میں ہو اور پھر وہ چیز سامنے آجائے تو وہ تصور واضح ہو جائے گا سو معلوم ہوا کہ سامنے آنے سے فقط وضاحت بڑھ جاتی ہے ورنہ دیکھنے کے وقت بھی وہی تصور ہوتا ہے۔ پر کہیں تصور اور وضاحت ساتھ پیدا ہوتے ہیں۔ جیسے کوئی چیز اچانک بے تصور سابق کے سامنے آجائے۔ کہیں وضاحت بعد تصور کے ہوتی ہے جیسے پہلے سے کسی خیال میں بیٹھا تھا پھر وہی خیال پیش نظر آ گیا۔

اب ہم اگر یوں کہیں کہ ان آنکھوں سے بھی دیدارِ خداوندی ممکن ہے تو کچھ محال نہیں کیونکہ اگر ہم خداوند کریم کو (جیسا وہ ہے) سارے عیوب اور آثارِ مخلوقیت سے مثل جسمیت شکل رنگ مکان زمان وغیرہ سے منزہ اور جامع جمیع کمالات تصور کریں۔ پھر بھی تو بمقتضائے تقریر سابق اُس کا تصور اسی قسم کا ہو گا جیسا دیکھنے کی چیزوں کا تصور ہوتا ہے۔ سو اگر وہ ذات موصوفہ بایں صفات سامنے آجائے تو بیشک وضاحت بڑھ جائے۔ اور تصور کا دیدار ہو جائے۔

رب العزت کے سامنے ہونے کے معنی | باقی رہی یہ بات کہ خدا کے مکان سے منزہ ہونے اور پھر سامنے آنے کے کیا معنی۔ سامنے آنے کے لئے تو ضرور ہے کہ سامنے کے مکان میں ہو۔ سو اس کا یہ جواب ہے کہ یہ بات کہ سامنے اُسی کو کہا کرتے ہیں جو سامنے کے مکان میں ہو ہر جگہ نہیں بن پڑتی۔ ہم پوچھتے ہیں کہ جسم کے سامنے ہونے کی تو ہم نے مانا یہ معنی ہیں کہ سامنے کے مکان میں ہو۔ مگر سامنے کا مکان جو سامنے ہے وہ کس مکان میں ہے؟ جب مکان اور جہت بے مکان بے جہت کے سامنے ہیں اور نظر آتے ہیں اگر خدا تعالیٰ بھی بے مکان اور بے جہت سامنے ہو اور نظر آئے

تو اتنا انکار کیوں ہے۔ ۶۔ اور اگر کوئی نا انصاف یوں کہے کہ مکان اور جہت نظر نہیں آتے بلکہ جیسے چھت وغیرہ کو دیکھ کر اوپر ہونا چھت وغیرہ کا سمجھ لیتے ہیں یعنی اوپر ہونا یا نیچے ہونا کوئی جدی چیز نہیں جو جدی نظر آئے ایسے ہی جسم کو دیکھ کر مکان اور جہت کو سمجھ لیتے ہیں۔ تو اول تو یہ قیاس غلط ہے کیونکہ چھت کو اوپر ہونا کچھ لازم نہیں جب ہم چھت کے اوپر ہوں تو اس وقت چھت نیچے ہو جاتی ہے بخلاف جسم کے کہ اس کو جہت اور مکان لازم ہے۔ کبھی یہ دونوں اس سے جدے نہیں ہوتے۔ اور اگر ہم بیاس خاطر معترض اپنے دل میں کچھ سمجھ کر اس بات کو تسلیم بھی کر لیں تب بھی اس بات میں کچھ خلل نہیں آتا۔ کیونکہ گفتگو فقط سامنے ہونے میں بھی ہم یوں کہہ سکتے ہیں کہ جب مکان اور جہت باوجودیکہ مخلوق ہیں سامنے ہیں اور پھر مکان سے اور جہت سے منزه ہیں تو خدائے کریم تو خالق ہے اگر سامنے ہو اور پھر مکان اور جہت سے منزه ہو تو کیا عجیب ہے۔

توحید اور امکان لامکان اس سے یہ ثابت ہوا کہ عالم کو جس وجہ سے لحاظ کیجئے کہیں کہیں اس کا سلسلہ منقطع ہو جاتا ہے۔ مکان کی رو سے دیکھئے تو جو اس قسم کی مخلوقات ہیں سب کے سب مکان کے محتاج ہیں۔ پر خود مکان کسی دوسرے مکان کا محتاج نہیں۔ اور زمان کی رو سے دیکھئے تو سب اس قسم کے چیزیں زمان کی محتاج ہیں پر خود زمانہ کسی دوسرے زمانہ کا محتاج نہیں۔ علیٰ ہذا القیاس گرمی کے لئے کوئی اور گرمی نہیں اور سردی کے لئے کوئی اور سردی نہیں ایسے ہی یوں سمجھنا چاہئے کہ خدا کے لئے کوئی اور خدا نہیں۔

اور بلکہ اور وجہ ان سب باتوں کی یہ ہے کہ جو چیز اپنی اصل اور حقیقت سے زائد ہوتی ہے اس میں دوسرے کی احتیاج ہوا کرتی ہے جسم کی حقیقت سے مکان اور زمان زائد ہیں سو اس کو ان کی احتیاج ہوتی۔ اور زمینوں اپنی اصل اور حقیقت سے زیادہ نہیں جو یہ بھی مکان اور زمانہ کے محتاج ہوں۔ اس سے ہم یوں قیاس کرتے ہیں کہ تمام عالم کے وجود کا سلسلہ بھی کسی ایک ہی پر منقطع ہوتا ہے کیونکہ یہ سب اپنے وجود میں اس کے محتاج ہیں اور اس کا وجود پاک ان سب کو محیط ہے اور وہ اصل وجود ہے اس لئے کہ عالم کا وجود اس کی اصل اور حقیقت سے زیادہ ہے۔ مثلاً آدمی کہ اس کی آدمیت اور چیز ہے اور اس کا وجود اور چیز ہے۔ ورنہ وہ ہمیشہ سے ہوتا اور پھر کبھی معدوم نہ ہوتا کیونکہ اگر یہ عین وجود ہوتا تو جیسے زمانہ کے زمانے نہ ہونے اور مکان کے مکان نہ ہونے کے کوئی معنی نہیں ایسے ہی اس کے بھی وجود نہ ہونے یعنی معدوم ہونے کے کوئی معنی نہ ہوتے۔ مثال واضح اس کی یہ ہے کہ نور اپنے آپ روشن اور اوروں کو روشن کرتا ہے ایسے ہی خداوند کریم اپنے آپ خود موجود ہے اور اوروں کو خود موجود کر دیتا ہے۔

صفات الہی

اس کے بعد ہم کو ایک لطیفہ اور بھی معلوم ہوا کہ مخلوقات میں جو جو کمالات ہوں گے وہ سب خداوند کریم

میں ہونی چاہئیں۔ مثلاً بندہ میں دیکھنے اور سُننے اور بولنے کا کمال ہے اور قدرت اور اختیار اور ارادہ اور صبر اور تحمل اور رحمت اور سخاوت وغیرہ جن کو سب باتفاق کمال اور خوبی سمجھتے ہیں پائے جاتے ہیں اور یہ سب کے سب آدمی کی اصل اور انسانیت کے معنی سے آفرود اور زائد چیزیں ہیں۔ تو موافق قاعدہ مذکورہ کے کہیں اور سوائے ہوں گے اور اُس میں اصلی ہوں گے جیسے نور میں روشنی اصلی ہے اور اوروں میں نور کے سبب سے روشنی آگئی ہے سو ایسی چیزیں سوائے کمالاتِ خداوندی کے اور کیا ہوں گے اور یہ بات ویسے بھی ظاہر ہے کیونکہ جو چیز اپنے پاس نہیں ہوتی وہ دوسروں کو نہیں دے سکتے۔ پس لاجرم جو جو کمالات مخلوق میں ہیں وہ سب خالق میں ہوں گے۔ مثلاً نورِ آفتاب کہ یہ ایک کمال اور خوبی ہے اور یہ کمال اُس کا سببِ اہلِ مذہب اور سببِ اہلِ عقل کے نزدیک اصلی اور ذاتی نہیں کیونکہ وہ مخلوق ہے اور مخلوقات میں کوئی کمال اصلی نہیں خالق کا دیا ہوا ہے۔ اگرچہ یہ نور نسبت اور اشیاء کے جو آفتاب سے منور ہوتے ہیں اصلی ہے تو اس صورت میں بیشک خلک طرف سے اس کو ملا ہوگا اور جب یہ نور خداوند کریم کی طرف سے ملا تو بالفرض اُس میں نور پہلے سے ہوگا۔

عجیب نتیجہ | اس مثال سے ایک عمدہ بات نکل آئی یعنی جو چیزیں قابل دیکھنے کے ہیں اپنی نظر آنے میں آفتاب وغیرہ کے نور کی محتاج ہیں اگر بالکل اندھیرا ہو تو کوئی چیز نظر نہ آئے پر آفتاب مثلاً اپنے نظر آنے میں کسی اور آفتاب یا چراغ وغیرہ کا محتاج نہیں۔ کیونکہ آفتاب نور نسبت و ردیوار وغیرہ کے اصلی ہے اور ردیوار زمین آسمان کا نور اور روشنی (یعنی دھوپ یا جتنا کچھ چاند ناہو) وہ آفتاب کا طفیل ہے۔ تو جس خدا کا نور آفتاب سے بھی زیادہ اصلی ہے وہ اپنے نظر آنے میں کسی اور کے نور کا محتاج نہ ہوگا بلکہ آفتاب سے بھی زیادہ نظر آئے گا۔

متکثرین دیدار کار اور رویت کی شرطیں | اس تقریر سے اہل فہم کو واضح ہو گیا ہوگا کہ دیکھنے کے لئے جو دو شرطیں مشہور ہیں۔ ایک تو سامنے کے مکان یعنی جہت میں ہونا۔ دوسرے نور آفتاب وغیرہ کا ہونا یہ دونوں شرطیں ظاہر میں بھی انھیں چیزوں کے دیکھنے کے لئے ضرور ہیں کہ جو مکانی ہیں اور اپنی اصل سے نورانی نہیں۔ اور بعد غور کے یوں معلوم ہوتا ہے کہ یہ دونوں شرطیں (ان چیزوں مذکورہ میں بھی ان کے) دکھلائی دینے کی شرطیں ہیں دیکھنے والے کے دیکھنے کی شرطیں نہیں۔ چونکہ خداوند کریم مکان کے احاطہ میں نہیں بلکہ خود مکان ہی اُس کے احاطہ میں ہے اور پھر اپنی ذات سے نورانی ہے تو اُس کے دیدار کے لئے یہ شرطیں کرنی اور پھر اس وجہ سے کہ ان شرطوں کا وجود خدا کی ذات میں محال ہے) اُس کے دیدار کو محال کہنا سخت کج فہمی اور گستاخی کی بات ہے۔ ایسے لوگوں سے کچھ عجیب نہیں کہ خدا کے دیدار کے محال ہونے کے نتیجے میں خدا کے مینا ہونے سے بھی انکار کر بیٹھیں بلکہ محال کہنے لگیں۔ کیونکہ جب دیکھنے کے لئے یہ ضرور ہوا کہ دیکھنے والے کا اور جس کو دیکھتا ہے آمنا سامنا ہی ہوا کرے اور سامنے ہونے کے یہ معنی ہوتے کہ جس کو دیکھتا ہے وہ سامنے کے مکان میں ہو تو اس صورت میں لازم ہوا

کہ دیکھنے والا اُس کے سامنے کے مکان میں ہو جس کو دیکھتا ہے۔ کیونکہ آگے سامنے ہونا اور آگے پیچھے ہونا اور اُن
 بائیں ہونا اور اوپر نیچے ہونا تو دونوں ہی طرف سے ہوتا ہے۔ اس صورت میں خدا کا بصیر ہونا بجز اس کے نہیں ہو سکتا
 کہ وہ ہمارے تمہارے سامنے کے مکان میں ہو اور چونکہ خداوند کریم کا ہمارے تمہارے طرح کسی مکان میں ہونا محال ہے تو
 اُن لوگوں کے نزدیک بصیر ہونا آپ محال ہوا۔ ایسی بات کے وہی لوگ قائل ہو سکتے ہیں جو مخلوقات کو خدا سے
 افضل بتلائیں ایسے لوگ جو عقل کے اندھے ہیں، اگر نعوذ باللہ منہا (خدا کو نابینا بتلائیں تو ہم کو بھی کچھ شکایت نہیں
 مگر یہ بات اوپر واضح ہو چکی ہے کہ جو جو کمالات مخلوقات میں متفرق ہیں وہ سب خالق میں مجتمع ہونی چاہئیں سو
 خدا کا بصیر ہونا ضروری ہے۔

صفات ایزدی غیر محدود بلکہ اب ہم یوں کہتے ہیں کہ اُس کے کمالات کچھ وہی نہیں جو مخلوقات میں منتشر ہیں اُس
 غیر متکتم غیر متکیف ہیں۔ کے کمالات بھی ویسے ہی بید و بے پایاں اور بے کم و کیف ہیں۔ جیسے اُس کی ذات بجد و
 بے پایاں اور بے کم و بے کیف ہے۔ (۱) اُس کی ذات کے بے پایاں وغیرہ ہونے کی تودلیل یہ ہے کہ اگر وہ کسی حد
 قابو میں آجائے یا کم و کیف اُس کا احاطہ کرے تو خداوند کریم خدا کا ہے کہ وہ اور وہ اور وہ کم و کیف ہی خدا
 ٹھیرے۔ اور اُس کے کمالات کے بید و بے پایاں اور بے کم و کیف ہونے کے جدی جدی کے بھی اور مجموعہ کے
 بھی قطع نظر اس کے کہ اور کسی چیز کا کیا مقدور کہ خدا کے اوصاف کو قابو میں لے آئے ورنہ پھر وہ خدا کے
 کمالات ہی کیا ہوئے۔ (۲) ایک یہ بھی وجہ ہے کہ ہم بنی آدم وغیرہ میں دیکھتے ہیں کہ تناسب اعضا کے لئے (جو خوبی
 جملہ لوازم حسن جمال بدن کی ہے) یہ ضرور ہے کہ جیسا بدن ہو ویسے ہی اعضا ہونے چاہئیں۔ ایسے ہی خوبی
 روح کے لئے تناسب کمالات (یعنی اُن کمالات کا ہونا چاہئے جو اس روح کو مناسب ہوں) اور وہ بھی پورے پورے
 اگر انسان کی روح میں بعض کمالات انسانی نہ ہوں یا ہوں تو پورے پورے نہ ہوں تو اُس کو کوئی خوبی
 نہیں سمجھتا۔ اسی لئے علم علم سخاوت مروت شجاعت وغیرہ کی سب تعریفیں کرتے ہیں اور اگر کوئی شخص
 مثلاً اخلاق میں مثل کتے کے اور جہل میں مثل گدھے کے ہو تو اُس کو گدھا اور کتا ہی کہیں گے۔ جب یہ بات قرار
 پائی تو ذات بید و بے پایاں کے مناسب کمالات بھی بید و بے پایاں ہی ہونے چاہئیں ورنہ نعوذ باللہ خداوند کریم
 کچھ قابل تعریف نہ ہو گا۔ مگر بلحاظ اس کے کہ ہمارے کمالات ذاتی مثل مینائی و شنوائی وغیرہ کے ہمارے پیدا کئے
 ہوئے نہیں۔ اُس کے کمالات اور صفات کو بھی ہم یوں ہی کہتے ہیں کہ اُس کے پیدا کئے ہوئے نہیں۔ ورنہ
 قطع نظر اسکے کہ در صورت مخلوق ہونے اُن کمالات کے خداوند کریم کا جاہل ہونا اور اندھا ہونا مثلاً پہلے پیدا
 کرنے علم اور بصر کے لازم آئے گا اور یہ محال ہے کیونکہ یہ عیب ہیں اور عیب کا ذات خداوندی کے پاس تک بھی
 پھسکنا ممکن نہیں) یہ بات یوں بھی تو مقتضائے تقریر سابق غلط ہے۔ کیونکہ ثابت ہو چکا ہے کہ خالق میں

اُس بات کا ہونا ضرور چاہئے جس کو پیدا کرتا ہے۔ سو اگر کمالاتِ خداوندی کو کوئی احمق مخلوق ہی بتائے تب بھی پہلے سے اُس میں یہ کمالات ہوں گے۔ ہمارا مطلب بہر طور ثابت ہو گیا۔

صفاتِ الہیہ کے متعلق خدِ ثنات

یہاں آکر چند خدشے بہت مشکل پیش آئے خدایٰ حل کرے تو حل ہوں۔ بہر حال بنامِ خدا اُن کو لکھتا ہوں اور منتظر ہوں کہ اُن کا جواب یا جو کچھ حقیقت الامر ہو منکشف ہو جائے اور خداوند کریم اس مشکل سے نجات دے اور سیدھی راہ بتلائے۔ (۱) خدشہ اول تو یہ ہے کہ کمالاتِ خداوندی اگر مخلوقِ خدا نہ ہوں گے تو خوب کسی کے موجود کئے موجود ہوں گے۔ اس صورت میں لازم ہے کہ اُن کو بھی خدا کہیں۔ کیونکہ خدا کے یہی معنی ہیں کہ خود موجود ہو۔ اور جب کمالاتِ خداوندی جو بے انتہا ہیں خدا ٹھیرے تو بے انتہا ہی خدا بھی ہوئے اس صورت میں توحید کا پتہ نہ رہے گا۔ حالانکہ بڑی دھوم دھام سے پہلے توحید ہی کو ثابت کیا ہے۔

(۲) خدشہ دوسرا یہ ہے کہ تقریرِ سابق سے کچھ ایسا مفہوم ہوتا ہے کہ خداوند کریم تمام عالم کو محیط ہے تو اول تو یہی سمجھ میں نہیں آتا کیونکہ محیط ہونے کے تو بظاہر یہ معنی ہیں کہ خداوند کریم عالم کا ظرف ہو اور عالم اُس کے اندر ہو۔ اور یہ کیونکر ہو سکتا ہے۔ ظرفِ مظروف ہونا اجسام کا کام ہے اور خداوند کریم جسم ہونے سے منزہ ہے۔ پھر اُس پر اگر محیط ہے تو کیا وجہ ہے کہ دیکھنا اُس کا کچھ محال نہیں چنانچہ ابھی ثابت ہوا ہے اور سب کو چاروں طرف سے محیط بھی ہے۔ اور پھر نظر نہیں آتا۔ ایسی صورت میں تو یہ لازم تھا کہ جب آنکھ اٹھا کر دیکھا کرتے خدا کو دیکھ لیا کرتے۔ (۳) تیسرا خدشہ یہ ہے کہ جب کمالات اور صفاتِ خداوندی مخلوق نہ ہوئے اور اُن کا وجود ہمیشہ ہمیشہ سے ہو تو لازم آئے گا کہ پیدا کرنا اور رزق دینا اور رحم فرمانا اور بولنا وغیرہ یہ سب ہمیشہ سے ہو اور یہ ہرگز سمجھ میں نہیں آتا۔ کیونکہ پیدا کرنے یا رحم فرمانے وغیرہ کے واسطے تو ضرور ہے کہ ایک پیدا کرنے والا اور رحم کرنے والا وغیرہ ہو۔ دوسرا وہ ہو کہ جس کو پیدا کیا اور جس پر رحم فرمایا۔ سو اگر پیدا کرنا اور رحم کرنا وغیرہ قری ہی ہوتے تو جو ہم اُس کے پیدا کئے ہوئے اور موردِ لطف و رحم ہیں ہم بھی قدیم سے ہوتے۔

ان سب باتوں میں سے کلامِ خداوندی اگر قدیمی ہو تو (ما سوا اس کے کہ جن سے کلام کیا اُن کو قدیمی ہونا چاہئے اور یہ محال ہے۔ کیونکہ خدا کے سوا کوئی چیز بھی ہو سب مخلوق ہیں اور مخلوق کے لئے ضرور ہے کہ خالق سے پیچھے ہو)۔ ایک بڑی دشواری یہ پیش آئے گی کہ کلام تو ایسی چیز ہے کہ ادھر اُس سے فارغ ہوئے ادھر معدوم ہو گیا۔ بلکہ جو جزو اس کا موجود ہوتا جاتا ہے معاً معدوم ہوتا جاتا ہے۔ اور معدوم ہونا مخلوقات کی شان سے ہے جب وہ مخلوق ہی نہیں تو یہ بات کیونکر بنے گی۔ (۴) چوتھا خدشہ یہ ہے کہ مخلوقات میں ہم دیکھتے ہیں کہ بعضی بعضی بڑی صفتیں بھی ہیں بلکہ اکثر بڑی ہی ہیں یعنی وہ شانِ خداوندی کے لائق نہیں اور وہ بھی

مثل اچھے اوصاف کے اصلی اور ذاتی نہیں ان کی اصل سے زیادہ ہیں تو وہ بھی مثل تقریر سابق کے خدا ہی کے گھر سے ملے ہوں گے۔ اور خدا میں یہی ہونے چاہئیں اور یہ کیونکہ ہو سکے کہ خدا میں بُرائیاں ہوں۔

ان چاروں خدشوں نے بہت گھبرایا دل نادان جب بہت چکر ایا تو بجز اس کے اور کچھ نہ سوچھی کہ خداوندِ حقیقی سے التجا کی کہ الہی تو سب نیک بد کی دعا قبول فرماتا ہے اور ہر اچھے بُرے کی حاجت برپا ہے ان مضامین بار یک میں میری موٹی عقل کام نہیں کرتی جب تک دور بین فیض ربانی میری آنکھ سے نہ لگے ان باتوں کی حقیقت مجھ کو معلوم نہ ہوگی۔

مجموع جواب سو قربان جائے اپنے خدا بے نیاز کے کہ مجھ سے ناکارہ کی دعا قبول فرمائی جو خود بخود قلم اٹھانے کی جی میں آئی اور دل میں یہ سمائی کہ نشان ان خدشوں کا فقط اتنی ہی بات ہے کہ خدا کی ذات کو اپنی ذات پر اور خدا کی صفات کو اپنی صفات پر قیاس کر لینا ہے اور یہ سخت نادانی کی بات ہے۔ ہر جگہ مخلوق کو بھی مخلوق پر قیاس نہیں کر سکتے خدا تو درکنار۔ پیشاب کو پیشاب پر بدبو وغیرہ میں قیاس کر سکتے ہیں پر گلاب کو پیشاب پر قیاس نہیں کر سکتے۔ مردہ کو مردہ پر بے حس و حرکت پڑے رہنے میں قیاس کر سکتے ہیں پر زندہ کو مردہ پر قیاس نہیں کر سکتے۔ اندھیرے کو اندھیرے پر رنگ و روپ و شکل و صورت کے نہ معلوم ہونے میں قیاس کر سکتے ہیں پر نور کو اھیرے پر اس امر میں قیاس نہیں کر سکتے۔ دیوانے کو دیوانے پر حرکات بیہودہ میں قیاس کر سکتے ہیں پر عاقل کو دیوانے پر قیاس نہیں کر سکتے۔

الغرض کہاں تک گناؤں۔ عقل چاہے ایسی مثالوں سے عالم بھرا ہوا ہے قیاس وہاں جاری ہوتا ہے جہاں کسی طرح کی مشابہت ہو۔ مخلوقات کو خدائے بے مثل سے کچھ مشابہت نہیں اگر وجود علم حیات وغیرہ میں کچھ مشابہت ہے بھی تو وہ برائے نام ہے حقیقت میں اس سے بھی کم ہے کہ جو دن کو زمین کی روشنی سے اور چمک کو آفتاب کی روشنی کے ساتھ ایک مشابہت ہے سو وہ بھی سب جانتے ہیں کہ آفتاب ہی کا پر توہ ہے ورنہ اصل میں زمین کو آفتاب سے اتنی بھی مناسبت نہیں اور دھوپ کے سبب جو ایک مشابہت حاصل ہوتی ہے سو کھنہ ہی کو ہے ورنہ زمین کی چمک کہاں اور آفتاب کا نور کہاں۔

چونکہ آفتاب سے اور عالم کا منور ہونا۔ خداوند کریم سے اور موجودات کے موجود ہونے پر فی الجملہ مطابق ہے اور ایک مثال عمدہ ہے تو ہم یوں کہتے ہیں کہ جیسے اشیا منورہ میں آفتاب کا کوئی ثانی نہیں ایسے ہی موجودات میں خدا کا کوئی ثانی نہیں۔ اور اسی مثال کے وسیلہ سے ہم کو یہ بھی معلوم ہوا کہ جیسے آفتاب کا نور تو اندھیرے کو کھود دیتا ہے اور ستاروں کے نور کو محو کر دیتا ہے یہاں تک کہ اس کے سامنے (باوجود موجود ہونے کے) دن کو نظر نہیں آتے پر اور ایسی کوئی چیز نہیں جو آفتاب کے نور کو محو کرے یا مثل اندھیرے کے

نیست و نابود کر دے۔ ایسے ہی خداوند کریم کے وجود کے سامنے کسی کا وجود کچھ ہستی نہیں رکھتا وہ اگر تجلی
فلانے تو سب موجودات موجود رہیں اور پھر محو ہو جائیں اور ایسے ہی وہ عدم کو مٹا دیتا ہے پر اس کا کوئی
محو کرنے والا یا مٹا دینے والا نہیں۔

فائدہ (نور حاجی ظلمت ہے) اباقی اگر کسی کے دل میں یہ شبہ گزرتے کہ اندھیرا بھی تو چاند نے کو مٹا دیتا ہے ایسا
یہی عدم بھی وجود کو مٹا دیتا ہے۔ تو یہ شبہ سبب کم فہمی کے پیدا ہوتا ہے۔ مٹا دینے کے تو یہ معنی ہیں کہ ایک چیز اپنی
جگہ قائم ہے۔ پھر دوسری چیز اس کو کھو دے اور معدوم کر دے نہ یہ کہ ایک جگہ سے دوسری جگہ چلی جائے سو اندھیرا
اگر کسی مکان میں ہو اور وہاں دیا سلانی سے مثلاً آگ روشن کر لیجئے تو وہ اندھیرا وہیں کا وہیں معدوم ہو جاتا ہے
اور دھیرا دھیرا نہیں چلا جاتا۔ البتہ جب چراغ وغیرہ کو ایک مکان سے اٹھا لیجئے تو چاند نادوسری جگہ چلا جاتا
ہے۔ یا چراغ گل کر دیجئے تو نیچے سے اندھیرا نکل آتا ہے۔ پر ایسا نہیں ہوتا کہ چاند نادوسری جگہ چلا جائے۔ یعنی چراغ
وغیرہ روشن ہے اور پھر اندھیرا آدباٹے۔ اور ہم اس کی یہ ہے کہ چاند نا ایک شئی موجود ہے اور اندھیرا نور کے نہ ہونے
کو کہتے ہیں۔ چنانچہ ظاہر ہے۔ القصدہ جیسے خداوند کریم کا کوئی مماثل بھی نہیں ایسا ہی اس کا کوئی مقابل بھی نہیں
اس لئے نہ بالکل خدا کو کسی دوسرے پر یا کسی دوسرے کو خدا پر کسی بات میں قیاس کر سکتے ہیں ایسے قیاس سے
انکار کر سکتے ہیں کہ جس کی وجہ سے مخلوقات اور مخلوقات کے کمالات کا خداوند کریم اور خداوند کریم کے کمالات
کا پر توہ ہونا بھی غلط ہو جائے نہیں تو مخلوقات نہ رہیں گے بلکہ خدا کے مقابل دوسرے اور خدا ہو جائیں گے۔
ہاں مخلوقات کو اپنے خالق سے اور ان کے اوصاف کو اس کے اوصاف سے ایک بعید سی مناسبت چنانچہ مثال سابق درجہ واضح ہو چکا
خدا شات اربعہ کا مشرح رد | اب لازم یہ ہے کہ شرح اس جمال کی دایسی طرح کہ جس سے جو بات خدا شات مذکورہ
کے تفصیل و ترتیب معلوم ہو جائیں، بیان کرنی چاہئے۔

مشفق من! (۱) اول تو ہمارے تمہارے اوصاف کا وجود ہمارے تمہارے وجود کے سوا نہیں ورنہ وہ
ہمارے اوصاف کیوں کہلاتے بلکہ مثل اور اشارے کے وہ بھی ایک جدی چیز تھے جیسا درود یوار کو ہم سے کچھ
علاقہ نہیں۔ ایسا ہی ان کو بھی ہم سے کچھ علاقہ نہ ہوتا بلکہ ایک وجود سب کو گھیرے ہوئے ہے ایسے ہی
صفات خداوندی کو سمجھنا چاہئے گو بے انتہا ہوں۔ پر ایک وجود سب کو گھیرے ہوئے ہے۔

ہاں اتنا فرق ہے کہ ہم تم میں تو ہماری ذات ہمارے اوصاف کو لئے ہوئے اور گھیرے ہوئے ہے اور تم
کہا کرتے ہیں "فلانے شخص میں یہ وصف ہے" اور یوں نہیں کہا کرتے کہ "فلانے وصف میں وہ شخص ہے" اور
ان سب کو وجود محیط ہے چنانچہ کہا کرتے ہیں "فلانے شخص یا فلانی بات وجود میں آئی اور یوں نہیں کہا کرتے

۱ یعنی ذات اور ہے اور وجود اور۔ اور صفات اور پھر وجود ذات کو گھیرے ہوئے ہے اور ذات صفات کو اور خداوندی بارگاہ میں ۴

کہ ”وجود فلاں شخص یا فلاںی بات میں آیا“

اور خداوند کریم کی ذات بابرکات اُس کے اوصاف کو محیط ہے پر اُس کی ذات کو کوئی اور وجود خارجی محیط نہیں بلکہ وہ خود وجود کی اصل ہے۔ اسی کا وجود اوروں کو محیط ہے۔ جیسے آفتاب کو کسی کا نور نہیں پہنچتا بلکہ اُس میں سے نور نکلتا ہے اور اوروں کو پہنچتا ہے۔ حال یہ کہ خداؤں کا متعدد ہونا بیشک محال ہے پر خداؤں کے متعدد ہونے کے معنی ہیں کہ ہر کوئی اپنا جدا وجود رکھتا ہو۔ سو یہ بات صفاتِ خداوندی میں (اگرچہ وہ مثل ذاتِ خداوندی کے قدیمی ہوں) اہرگز نہیں اُن سب کا ایک ہی وجود ہے۔ (۲) یا یوں کہئے کہ بسا اوقات ذات ایک ہی ہوتی ہے پر بلحاظ اشیاء متعدد وہ کے اُس کے ہزاروں لقب ہوتے ہیں۔ مثلاً ایک آدمی کسی کا باپ اور کسی کا بھائی اور کسی کا خاوند اور کسی کا چچا کسی کا بھتیجا کہلاتا ہے اور پھر بھی اُس کے ایک ہونے میں فرق نہیں آتا۔ ایک ایک ہی رہتا ہے۔ ایک کے بہت نہیں ہو جاتے۔ جب مخلوقات میں باوجود کثافت کے یہ بات ہے تو خداوند کریم جو بدرجہ اتم لطیف ہے اس میں کیونکر یہ بات جائز نہ ہو۔ کیونکہ کثیف چیزوں میں نسبت لطیف کے تعدد اور مغائرت زیادہ ہوتی ہے ظاہر ہے کہ ہاتھ اور چیز ہے اور پاؤں اور چیز ہے کان اور چیز ہے ناک اور چیز ہے با اینہمہ روح وہی ایک ہے۔ چنانچہ عقل والے سب جانتے ہیں۔ اور دیوانوں سے کلام نہیں۔ وجہ اس کی بجز اس کے اور کچھ نہیں کہ جسم کثیف ہے اور روح لطیف ہے۔

حاصل اس تقریر کا یہ نکلا کہ وہی ایک ذاتِ خداوندی ہے کہ کسی وجہ سے وہ خالق ہے اور کسی وجہ سے وہ رازق ہے (علیٰ ہذا القیاس) غرض خدا کی ذات و صفات بندوں کی ہی ذات و صفات نہیں۔ (۳) یا یوں سمجھے کہ آفتاب وقت طلوع کے بڑا نظر آتا ہے۔ اور سُرخ مثل ننگارے کے اور بے شعاع معلوم ہوتا ہے اور جب بلند ہوتا ہے تب سفید اور چھوٹا اور باشعاع ہو جاتا ہے اور پھر قریب غروب کے زرد بن جاتا ہے۔ ان سب صورتوں میں یوں ہی کہتے ہیں کہ آفتاب کو دیکھا۔

الحاصل جیسے آفتاب باوجودیکہ سب بالیقین جانتے ہیں کہ اُس کا کوئی رنگ متعین ہے اور پھر مختلف رنگوں میں جلوہ گر ہوتا ہے اور طرح طرح سے تجلی کرتا ہے ایسے ہی خداوند کریم بھی ایک ذاتِ واحد ہی ہو کہ اُس میں اصلاً تعدد نہ ہو۔ پر تجلیاتِ متعددہ رکھتا ہو اور ان تجلیات سے کام صفات کا نکلتا ہو۔ اس تقریر کا حاصل یہ ہو گا کہ تجلیات مختلفہ کے باعث ہم تم میں صفات اور کمالات مختلف پیدا ہو گئے ہیں۔ ورنہ حقیقت میں ایک ہی ذات کا فیض ہے۔ اور ایک چیز کی متعدد تجلیوں اور مختلف فیضِ رسانی کی واضح مثال یہ ہے کہ شمع کو اسی لائٹن میں روشن کیجئے کہ جس کے چاروں آئینے مختلف رنگ کے ہوں۔ پھر ہر طرف جدی نظر ڈالئے تو بیشک شمع ہر طرف میں ایک جیسے ڈھنگ سے جلوہ گر نظر آئے گی۔ اور چاندنا بھی جو اُس کا فیض ہے ہر طرف میں جدی ہی طرح کا ہو گا۔

صفات ایزدی لایعین لاغیر ہیں

(یعنی نہ بعینہ خدا ہی ہیں نہ بالکل خدا سے مختلف)

اس مثال سے ایک عمدہ بات نکل آئی وہ یہ ہے کہ صفات باری تعالیٰ ذات باری تعالیٰ سے ایسی نسبت رکھتے ہیں کہ نہ ان کو عین ذات کہہ سکیں نہ غیر ذات اس لئے کہ شمع جو سبز یا سُرخ وغیرہ آئینوں میں نظر آتی ہے تو ہمیشہ اُس رنگ پر نہیں ہوتی جو اُس کا رنگ اصلی ہے بلکہ اُس کا رنگ سُرخ یا مائل یا سبزی مائل تو ہوتا ہے تو اس وجہ سے عین کہنے کی جرات نہیں ہو سکتی اور چونکہ ہم یقیناً جانتے ہیں کہ آئینہ میں جو شمع ہے وہی نظر آتی ہے اور وہ بدستور بحال خود ہے۔ کچھ آئینہ کا رنگ کٹ کر شمع سے لاحق نہیں ہو گیا اور یہ بھی نہیں ہوا کہ وہ پردہ میں ہو گئی ہے اور دوسری کوئی اور شمع کسی اور نے روشن کر دی ہے اور وہ نظر نہیں آتی۔ اسی لئے اُس کو غیر نہیں کہا جاتا۔ اگر اس مثال میں کسی کو شبہ ہو کہ شمع جو سُرخ آئینہ میں ہے گو اپنے رنگ اصلی کی نسبت فی الجملہ سُرخ نظر آتی ہے تو وہ فقط ایک خیال ہی خیال ہے۔ ورنہ حقیقت میں تو شمع اپنے رنگ پر ہے ہاں آئینہ سُرخ البتہ ہے اور صفات کی مثال تو پوری جب ہوتی کہ یہ سُرخ رنگ جو نظر آتا ہے حقیقت میں شمع ہی میں پیدا ہو جاتا جیسے صفات کہ حقیقت میں ذات کے ساتھ لگے ہوئے ہوتے ہیں۔

تو جواب اس کا اول تو یہ ہے کہ سُرخ یا سبز چیز اُس کو کہتے ہیں کہ سُرخ یا سبز معلوم ہو۔ اور اگر تم تسلیم کریں کہ شمع کا رنگ (جو سُرخ آئینہ وغیرہ میں نظر آتا ہے) ایک خیال ہی خیال ہے اُس کا کچھ وجود نہیں تو اُس کے یہ معنی ہوں گے کہ ایسا وجود نہیں جیسا شمع کے اصلی رنگ کا۔ سو اس کے ہم بھی قائل نہیں اور یہ معنی تو نہیں کہ کسی طرح کا بھی وجود نہیں کیونکہ معلوم ہونا (مثلاً بیٹھنے کھڑے ہونے وغیرہ کے) بے وجود کے نہیں ہو سکتا۔ کسی طرح کا وجود بھی اصلی ہو یا خیالی۔ اگر کسی آدمی کا وجود اصلی ہو گا تو اُس کا بیٹھنا اٹھنا بھی اصلی ہو گا۔ اگر خیالی ہو گا تو بیٹھنا اٹھنا بھی خیالی ہو گا۔

علیٰ ہذا القیاس صفات خداوندی کو سمجھو کہ اُن کا وجود بھی مثل ذات خداوندی کے اصلی نہیں خیالی ہے۔ پر درگاہ خداوندی کا خیالی وجود بھی ہمارے تمہارے اصلی وجود سے ہزاروں درجے اصلی ہو گا۔
تفہیم کے لئے دو مثالیں معروض ہیں بغور لکھا جائے گا (۱) اول تو یہ کہ اگر کوئی شخص کمتر سے کمتر ملازم بادشاہی میں سے بادشاہ کو مع ملازموں کے خواب میں دیکھے تو وہ خواب کا بادشاہ کو بادشاہ ہے پر اس ملازم کا ایک خیال ہے اس خیال کا وجود خیالی والے کے وجود کو نہیں پہنچتا۔ (۲) دوسرے یہ کہ لاکھ کو دو لاکھ سے وہ نسبت ہے کہ جو ایک کو دو سے ہے سو اس مثال میں اگرچہ لاکھ ایک کے مقابلہ میں ہے۔ پر ہزاروں درجہ اس سے

الحاصل یہ کہہ سکتے ہیں نہ غیر ۱۲۵ یعنی فرض کرو کہ صفات خداوندی کا وجود خیالی ہے اور ایسا اصل نہیں جیسا کہ ذات خداوندی کا ۱۲۴ +

بڑھا ہوا ہے بلکہ اُس دو سے بھی جو کہ دو لاکھ کے ہم پلہ ہے۔ الحاصل صفاتِ خداوندی (مثالِ مرقومہ بالا میں) اگرچہ شمع کے خیالی رنگ کے مقابلہ میں ہے پر اُس کے اصلی رنگ کے وجود سے اُن کا وجود ہزاروں درجے زیادہ ہے (۳۰) معہذا اگر کسی کو سبب کج فہمی کے صفاتِ خداوندی کا (مثالِ مرقومہ بالا پر) مطابق کرنا دشوار ہو اور وہ خلیجان جس کے رفع کے لئے ہم نے اتنا کلام کو دراز کیا ہے باقی ہے۔ تو دوسری مثال (جس سے صفاتِ خداوندی کا نسبت ذاتِ خداوندی کے نہ عین ہونا اور نہ غیر ہونا روشن ہو جائے) پیش کرتا ہوں۔

آفتاب کو علمِ ہیئت والے یوں کہتے ہیں کہ ایک کرہ یعنی گولہ ہے حالانکہ ایک دائرہ یعنی چکی کا سا پاٹ نظر آتا ہے۔ اب میں کہتا ہوں کہ علم والوں کی بات تو باون تولہ پاؤرتی کی ہوتی ہے۔ جاہلوں کو لازم ہے کہ اُس کو تسلیم ہی کریں پس (در صورتِ تسلیم کرنے اس بات کے کہ آفتاب گولہ کی شکل ہے) اس شکل کو جو ہم کو نظر آتی ہے (یعنی دائرہ مسطح) نہ عین آفتاب کہہ سکتے ہیں اور نہ غیر آفتاب چنانچہ ظاہر ہے۔ اب بس کبھی کہ بات دُور جا پڑی اور مقصد یعنی جوابِ خدشہ اول کا بھی بخوبی حاصل ہو گیا اور اگر کوئی اب بھی نہ سمجھے تو اُسے خدا سمجھے۔ مگر اتنی بات یاد ہے کہ جواب کی کل تین تقریریں ہوئیں جن کا حاصل ظاہر میں ایک دوسرے کے کچھ معارض معلوم ہوتا ہے۔ کیونکہ تقریر اول سے تو یوں معلوم ہوتا ہے کہ صفات اور عین اور ذات اور ذات اور تقریر اول سے یوں واضح ہوتا ہے کہ ذات ہی صفات کا کام دیتی ہے (یعنی صفات عین ذات ہیں) اور تقریر اخیر سے کچھ ایسا ثابت ہوتا ہے کہ صفات کو نہ عین ذات کہہ سکتے ہیں نہ غیر ذات۔ مگر حقیقت میں کچھ تعارض نہیں۔ مرجع تقریر اول اور اخیر کا بھی تقریر اول کی طرف ہے۔ ذکی لطیف آپ سمجھ لیں گے۔ میرے بیان کی کچھ حاجت نہیں۔ مقصد اصلی ہاتھ سے چھوٹا جاتا ہے ورنہ میں ہی بیان کرتا۔ علاوہ اس کے اس بات کی کچھ ضرورت بھی نہیں کیونکہ اگر کسی کو تقریراتِ مذکورہ میں تعارض ہی معلوم ہووے تو اُس کو اختیار ہے ان میں سے جو پسند آئے اپنا اعتقاد جمالے۔

خدشہ دوم کا جواب | اب لازم یہ ہے کہ دوسرے خدشہ کا بھی حتی المقدور روگ مٹائیے۔

جناب من! ذرا کان ادھر کو لگائی اور سنئے کہ یہ کم فہم کیا عرض کرتا ہے۔ دوسرے خدشہ میں بھی وہی بات ہے کہ خداوند کریم کی موجودات کے احاطہ کرنے کو اجسام کے احاطہ پر قیاس کر لیا ہے۔ جیسا کہ خدشہ اول میں صفاتِ باری تعالیٰ کو صفاتِ مخلوقات پر قیاس کر لیا ہے سو بند و پہلے ہی عرض کر چکا ہے کہ قیاس غلط ہے۔ قیاس کے لئے ہم جنسی چاہئے اور یہاں زمین آسمان سے بھی زیادہ فرق ہے۔ کہاں خدای تعالیٰ اور کہاں مخلوقات۔ مگر اب مناسب ہے کہ اس بات کو کھول کر بیان کروں۔

جناب من! محیط ہونے کے یہی معنی نہیں کہ ایک جسم کسی دوسرے جسم کو محیط ہو۔ بلکہ احاطہ بہت قسم

کا ہوتا ہے۔ ایک تو احاطہ جسم کا جسم کو اور اُس کے رنگ وغیرہ عوارض۔ دوسرے احاطہ کرنا سطح کا جسم وغیرہ کو۔ تیسرا احاطہ کرنا خط کا سطح کو۔ چوتھا احاطہ کرنا مکان کا جسم وغیرہ کو۔ پانچواں احاطہ کرنا زمانہ کا اجسام و حرکات و سکنات وغیرہ کو۔ چھٹے احاطہ کرنا روح کا جسم کو۔ ساتویں احاطہ کرنا وجود کاشے وغیرہ موجود کو۔ آٹھویں احاطہ کرنا قدرت کا دامن اشیا کو جن پر قدرت ہوتی ہے (چنانچہ بولا کرتے ہیں کہ "فلانی چیز میری قدرت میں ہے اور فلانی چیز میری قدرت سے باہر ہے" سو اس بات سے عاقلوں کے نزدیک بحر احاطہ کے اور کیا معنی سمجھ میں آتے ہیں۔ نویں احاطہ کرنا عقل کا معلومات کو۔ سب بولتے ہیں کہ "یہ بات عقل میں آتی ہے۔" "یہ نہیں آتی۔" اور عقل کے احاطہ کی میں شرح کرتا پر کیا کروں کہ جگہ تنگ ہے اور وقت بھی تنگ۔ اصل مطلب میں بہت دیر ہوئی کہ ہاتھ سے چھوٹ گیا ناچار اتنے ہی پر اکتفا کرتا ہوں۔ دسویں احاطہ کرنا مکان کا اشیا ممکنہ کو سب کہا کرتے ہیں کہ یہ بات امکان میں ہے۔ یہ امکان سے خارج ہے۔ باقی اور بھی اقسام احاطہ کے نظر آتے ہیں۔ مگر منصف فہیم کی فہمائش کے لئے یہ بھی بہت ہیں۔

اب سنئے کہ جب مخلوقات خداوندی میں اس قسم کے احاطے پائے جاتے ہیں کہ احاطہ جسمانی اُن سے کوئی نسبت نہیں رکھتا تو اگر خداوند خالق کا احاطہ بھی ماسواہ احاطہ جسمانی کے ہو تو کیا محال ہے۔ بلکہ اُس کا احاطہ تو ایسا ہونا چاہئے کہ عقل کے احاطہ سے خارج ہو یعنی عقل میں نہ آسکے کیونکہ ذات و صفات خداوندی کے کہنے کے سامنے پیراہن عقل بہت تنگ۔ یہ بھی اس کا بڑا کمال ہے کہ خدا کا ہونا دریافت کر لیا اور ہونا کسی چیز کا معلوم ہو بلکہ نظر آئے اور پھر اُس کی حقیقت منکشف نہ ہو۔ اس کی ایسی مثال ہے کہ آنکھ سے آفتاب نظر آتا ہے۔ پر سبب اُس کی تیزی اور شدت چمکے آنکھ کو یہ تاب نہیں ہوتی جو اُس کی طرف ٹکٹکی بانڈھ سکے۔ چہ جائیکہ اس کی حقیقت معلوم کر سکے ایسے ہی عقل بھی خدا کو معلوم تو کر لیتی ہے پر اُس کے انوار کے سامنے خیرہ ہونی جاتی ہے۔

دور بینانِ بارگاہِ السرت غیر ازیں پے نبردہ اند کہ ہست

خدا کے محیط ہونے کے معنی | بہر حال احاطہ خداوندی سے اگر کچھ مناسبت رکھتا ہے تو چھٹا اور ساتواں احاطہ رکھتا ہے یعنی روح کا احاطہ ذی روح کو یا وجود کا احاطہ شے موجود کو۔ جیسے کہ روح تمام بدن کو گھیرے ہوئے ہوتی ہے کوئی جزو بدن اُس کے احاطہ سے خارج نہیں جس عضو کو چھ اُس کے مناسب حکم کرتی ہے وہ اُس کو تسلیم کرتا ہے۔ جو کچھ بدن پر سر سے لیکر پاؤں تک اندر باہر گزرتی ہے سب کی اسکو خیر ہے۔ اس سے زیادہ تمام کائنات خداوند کریم کے مطیع اور اُس کے آگے حاضر ہے۔ یا جیسے وجود شے موجود کو تمام و کمال گھیرے ہوئے ہے کہ اُسی سے اُس کی ہستی اور نمود ہے

ایسے ہی بلکہ اس سے زیادہ خداوند کریم کی نسبت سمجھنا چاہئے۔

اب یہاں غور کیجئے کہ احاطہ جسمانی یا مکانی یا سطحی یا خطی کی احاطہ روح اور وجود کے سامنے کیا حقیقت ہے نہ پانی پیالہ کا نہ بدن انگڑی کا نہ ہوا وغیرہ کا (جو جو اُس کو اجسام میں سے محیط ہیں) مطیع ہوتا ہے نہ پیالہ اور انگڑی وغیرہ کو پانی اور بدن کی کچھ خبر ہوتی ہے (علیٰ ہذا القیاس) مکان کو سمجھئے بلکہ احاطہ زمانے میں بھی یہ کمال نہیں۔ باوجودیکہ احاطہ زمانی کو احاطہ جسمانی اور مکانی اور سطحی اور خطی سے ہزاروں درجہ قیامت ہے کیونکہ اُس کے ایک ایک پل تمام عالم کو محیط ہوتی ہے چھائیہ سارا زمانہ بخلاف مکان وغیرہ کے کہ وہ سارا بھی سب کو محیط نہیں۔ القصہ جبکہ سوائے خالق کے اور موجودات میں بھی احاطہ پایا جاتا ہے تو لاجرم خدا میں بھی ہونا چاہئے نہیں تو لازم آئے گا کہ خدا میں یہ کمال نہ ہو اور مخلوقات میں ہو اور جب خالق میں بھی ہو تو بیشک مخلوقات کو اسی کا دیا ہوا ہو گا۔ کیونکہ خدائے تعالیٰ کے سوا کوئی اور تو خالق ہی نہیں۔ اس صورت میں لازم ہے کہ جیسے اُس کی ذات نرالی ہے کسی میں ملتی نہیں (چنانچہ اوپر ثابت ہو چکا ہے) ویسا ہی اسکا احاطہ بھی نرالا ہونا چاہئے۔ نہیں تو پھر تناسب ذات اور صفات کا (جو اوپر اُس کا ضروری ہونا ذات خداوندی میں ثابت ہو چکا ہے) نہ رہے گا۔ اب بفضلہ تعالیٰ وہ خدشہ (جو بہ نسبت محیط ہونے ذات خداوندی کے عالم کو) پیدا ہوتا تھا بیچ و بنیاد سے اکھڑ گیا۔

رب العزت کیوں نظر نہیں آتا | پر یہ خلش کہ ”اگر وہ محیط ہے تو باوجودیکہ قابل دیدار ہے پھر دیدار سے کون مانع ہے“ باقی رہی۔ مگر میں جانتا ہوں کہ جب یہ بات ثابت ہو گئی کہ خداوند کریم کا احاطہ جسمانی نہیں تو یہ خلش (جو بر تقدیر احاطہ جسمانی کے پیدا ہوتے تھے اور اسی پر موقوف تھے) آپ رفع ہو گئی۔

پرفرض یہ توضیح کے لئے اس قدر گوشگزار اہل انصاف ہے کہ در صورتیکہ (احاطہ خداوندی احاطہ جسمانی ہے) تب بھی لازم نہ تھا کہ ہر وقت نظر ہی آیا کرتا۔ آسمان چاروں طرف محیط ہے اور پھر جب ہی نظر آتا ہے کہ کسی چیز کی اوٹ نہ ہو۔ یعنی کوئی مکان یا پہاڑ ابر وغیرہ بیچ میں حائل نہ ہوں۔ اگر آسمان بالکل ہمزگ آفتاب ہو جائے تب بھی ضرور ہے کہ یہ موانع دیدار بیچ میں نہ ہوں۔ آنکھ کے سامنے اگر ایک انگشت کی چیز بلکہ اس سے بھی کم آجاتی ہے تو آنکھ کو اُس کے کام سے معطل کر دیتی ہے۔ اس جگہ عجب نہیں کہ کسی کو یہ غلجان پیش آئے کہ ہم نے مانا احاطہ خداوندی احاطہ جسمانی نہیں (پر بقصد ضامی تقریر بالا) وہ احاطہ کچھ قریب قریب احاطہ وجودی اور احاطہ روحی کے ہو اور ان دونوں احاطوں میں تو کسی کے بیچ میں حائل ہو جانے کی گنجائش معلوم نہیں ہوتی۔ کیونکہ وجود میں اور شے موجود میں کچھ فاصلہ نہیں ایسے ہی روح میں اور بدن میں یہ قریب ہے کہ بیان نہیں ہو سکتا تو جب ہم نے تسلیم کر لیا کہ خداوند

کریم بھی مثل روح اور وجود کے بلکہ اُس سے بھی زیادہ ہر شے سے قریب ہے، تو پھر کیا وجہ ہے کہ قابلِ دیدار بھی ہے اور نظر نہیں آتا سچ میں کوئی شے حائل ہو سکتی تو یوں بھی احتمال ہو تا کہ کسی چیز کی اوٹ میں آ گیا ہوگا۔

سو وہ بات جو کہ اصل جواب ہے، عوام کے سامنے بیان کرتے ہوئے ڈرتا ہوں کبھی موافق مثل مشہور نیکی بر باد گئے لازم ہدایت کی جگہ الٹی گمراہی پھیلے پیروں لازم ہے کہ کسی اور پہلو سے مطلب کو ادا کیجئے۔

(۱) مشفق من باوقعی وجود اور شے موجود میں اور (علیٰ ہذا القیاس) روح میں اور بدن میں اس قدر قرب ہے کہ دوسرے جسم کو دخل نہیں ہو سکتا۔ پر دیکھنے بھالنے جاننے پہچاننے کے لئے تو اتنی بات سے کام نہیں چلتا۔ ورنہ ہم کو اپنی روح اور وجود اور اپنے اوصاف اور احوال بلکہ اپنے جسم کی طرف سے ایک لحظہ کو غفلت نہ ہو کرتی۔ حالانکہ سب جانتے ہیں کہ خواب میں بلکہ بسا اوقات بیداری میں بھی بسبب اس کے کہ اور خیالات ہیں لگتے رہتے ہیں اپنا خیال اور حسیان بھی نہیں آتا۔ معہذا سب پر کیفیت گہ وہیگا گذر جاتی ہے کہ کسی مشغلہ کے باعث بہت سے اُن واقعوں کی جو پیش نظر ہوتے ہیں اور بہت سی اُن آوازوں کی جو کان میں پڑتی ہیں خبر نہیں ہوتی۔ بلکہ بعضے بعضے طالب علموں کے تو یہ قصے سننے میں آئے ہیں کہ ہنگام مطالعہ کبھی اگر بہرات کا شور و غل بھی اُن کے سامنے گونڈر گیا ہے تو اُن کو خبر نہیں ہوئی۔

القصد دیکھنے بھالنے جاننے پہچاننے کے لئے فراخ دلی اور توجہ خاطر ضرور ہے۔ سو در صورتیکہ آدمی کسی ایک چیز کی طرف متوجہ ہو تو اُس سے اُسی وقت دوسری چیز کی طرف توجہ ہونی محال نہیں تو ممکن بھی نہیں۔

سو انسان کا حال اس وار دنیا میں ظاہر ہے کہ اُس کو فراخ دلی کما حقہ میسر نہیں آتی آدمی کتنا ہی دنیا سے بے غرض ہو جائے پھر بھی خور و نوش کی ضرورت اور خواہش دل سے نہیں جاتی۔ جب ترک دنیا پر یہ حال ہے تو جن کے دل دنیا کی محبت لبریز ہیں (جیسے ہم) اُن کا کیا حال ہونا چاہئے۔ سو اس سے بھی کیا کم ہوگا کہ ماسوائے دنیا کے اور کی طرف توجہ کی گنجائش نہ ہو اس ہجوم خیالات میں اگر اللہ صاحب کا کبھی خیال آ گیا تو ایسا ہوگا جیسے دفتر میں سیاہ پر نقش اللہ لکھے ظاہر ہے کہ حرف سیاہ وصلی سیاہ پر کیا نمودار ہوگا۔ غرض کہ جیسے درود یوار اس نظر کے لئے اوٹ ہیں ایسے ہی غیر کی محبت اور غیر کی طرف توجہ دل کی نظر کے لئے اوٹ ہیں بلکہ باقی حواس خمسہ دلی کے لئے بھی جن کا اثبات اوپر ہو چکا ہے) پرے اور حجاب ہیں۔ اور چونکہ حواس ظاہری کا کام توجہ دلی پر موقوف ہے تو محبت غیر اور توجہ الی الغیر اُن کے لئے حجاب ٹھہرے بلکہ درود یوار سے بڑھ کر۔ کیونکہ درود یوار کے ہوتے اگر نظر آنا پرے کی چیز کا موقوف ہو جاتا ہے تو خیال تو موقوف نہیں ہو جاتا۔ اور جب ایک چیز کی محبت ہوتی ہے تو دوسری چیز کا خیال بھی نہیں آتا۔ مگر چونکہ باری تعالیٰ کسی مکان اور کسی جہت میں نہیں تو اُس کے واسطے حجاب فقط محبت غیر اور توجہ الی الغیر ہی ہوتی۔ درود یوار اُس کے دیکھنے سے مانع نہیں ہو سکتے۔ جیسے کہ سامنے کی چھت کے دیکھنے سے درود یوار مانع نہیں۔ پھر طرفہ یہ ہے کہ دنیا کو خدا سے اور خدا کو دنیا سے کوئی نسبت نہیں جو ایک کے خیال کو

دوسرے کا خیال لازم ہو یا ایک کی محبت کو دوسرے کی محبت لازم ہو جیسے رحم کے تصور کو شجاعت کا تصور اور حاتم کے تصور کو سخاوت کا تصور لازم ہے۔ یا معشوق کی محبت کو اُس کے اقربا اور لباس اور کوچہ و بازار اور اُس کے شہر و دیار کی محبت لازم ہے۔ غرض خدا اور دنیا میں جنبت کلی ہے۔ پھر دنیا داروں سے خدا کا تصور جمانا تصور میں نہیں آتا۔ (۳) معہذا ہم دیکھتے ہیں کہ آفتاب کس قدر روشن ہے اور اُس کو اپنے دکھلائی دینے سے کسی سے انکار نہیں۔ پر اس پر بھی شہر اُس کے دیدار سے محروم اور اس دولت عام سے بے بہرہ ہے۔ وجہ اُس کی بجز اس کے اور کیا ہے کہ شہر کی آنکھ آفتاب پر انوار کے دیکھنے کی لیاقت نہیں رکھتی۔ اُس کی ضعفِ بصر اُس کی محرومی دیدار کا باعث ہے۔ ورنہ آفتاب کی روشنی اور اُس کی بے پردگی میں کوئی شبہ باقی نہیں۔

اب خیال فرمائیے کہ آفتاب کی روشنی کی تیزی اور صفائی اور کمال اور شہر کی بصرات کا ضعف اور اضمحلال (باوجود تمام شرائط البصر کے) جب مانع رویت ہو تو خداوند ذوالجلال کمال و جلال اور صفائے جمال اگر شہر کی بینائی کے ساتھ وہی نسبت رکھتا ہو جو نسبت آفتاب کا نور شہر کی بصر کے ساتھ رکھتا ہے۔ بلکہ اس سے بھی زیادہ۔ اور اسی وجہ سے اُس کا نور بے پردہ نظر آتا ہے تو بجز اس کے اور کیا ہو گا کہ بشر کا نقصان بصر اور خدا کا کمال و جلال ثابت ہو جائے۔ سو یہ ایسی کوئی غلط بات ہے جس کے تسلیم سے کوئی خرابی لازم آئے۔ اگر یہی بات غلط ہوگی تو پھر کوئی بات صحیح نہیں۔ شہر کو آفتاب کے ساتھ ایک یہ تو نسبت ہے کہ اس کی بصرات اگر عرضی اور مستعار ہے تو آفتاب کا نور بھی عرضی اور مستعار ہے۔ کیونکہ خدا کا فیض ہے۔ ان دونوں میں یہ دونوں باتیں ایسی صحیح و آئینہ میں عکس نور آفتاب یا عکس نگاہ (کہ اُس سے منعکس ہو کر اور ایشیا پر جا پڑتا ہے)۔ بالکل یہ دونوں خوبیاں ان دونوں میں عرضی اور مستعار ہیں خانہ زاد نہیں۔ اور ادھر دیکھئے تو یہ نسبت بھی نہیں خدا کے کمال اور جلال اور جمال کے لئے کوئی اور معدن اور مخزن اور منبع نہیں جو یوں کہئے (جیسے دھوپ) جو زمین کے حق میں خوبی ہے معدن اور مخزن و منبع آفتاب سے اس میں آجاتی ہے ایسے ہی خدا تعالیٰ میں کمال اور جلال اور جمال اُس معدن و مخزن و منبع میں سے آگیا ہے بلکہ اُس کی سب خوبیاں اور کمال اور اُس کا جلال و جمال اُس کا خانہ زاد ہے۔ اس صورت میں نگاہ بشر کو (جو اُس کا کمال عرضی اور مستعار ہے خانہ زاد اور صلی اور ذاتی نہیں) کیونکہ اُس کے وجود کی فرع ہے اور اُس کا وجود کیا تمام کائنات کا وجود عطا خدا ہے) خدا کے نور ذات اور جمال اور جلال کے ساتھ کیا نسبت ہوگی۔ ادھر ترکیب بشری کی اضمحلال (یعنی اربعہ عناصر سے مرکب ہونے سے اُس کا ضعف ترکیب نمایاں اور مختلف امراض اور احوال کے عارض ہونے سے اُس کی کمزوری ایسی ظاہر ہے کہ گوہر موثر اُس کے حق میں مثل حاکم کے زبردست ہے اور وہ اُس کے سامنے مثل رعیت کے زبردست ہے۔ اور ظاہر ہے کہ اس ضعف و ناتوانی پر جو بات ہوگی وہ کمزور ہوگی۔ بصرات ہو یا سماعت ہو یا اور کچھ ہو۔

پھر خدا کے نور پاک کا اور اک جس سے بڑھ کر کوئی نور نہیں۔ اس بصارت پر کمبو نگر تصور ہو سکتا ہے۔ ہاں اگر بنائے نور بشری ایسی مستحکم ہوتی کہ نہ بھوک پیاس سے کوئی رخنہ پڑتا نہ حرکات سے کچھ تزلزل آیا کرتا۔ غرض یہ تحلل جس کے باعث بدل یا تحلل کی ضرورت ہو کرتی ہے نہ ہوتا تو امید تھی کہ قوت باصرہ بشری (بوجہ قوت) اُس کے اور اک سے قاصر نہ ہوتی۔ اور اس صورت میں یہ خدشہ کہ خدا کے بیچ میں اور اُس کی مخلوقات کے بیچ میں کوئی حجاب بھی نہیں تو اُسے بشری اُس کے اور اک سے قاصر بھی نہیں۔ خداوند کریم بذات خود قابل دیدار بھی ہے۔ پھر کیا باعث ہے جو وہ کسی کو نظر نہیں آتا۔ البتہ بجائے خود تھا۔

مگر اس صورت میں کہ خداوند دو الجلال کے نور جمال کی تیزی ہی نظر بشری بلکہ سب کی نظر کی خیر کی باعث ہوئی ہو جس کے باعث سب کی آنکھوں کے سامنے اندھیرا اچھا گیا اور جس کے باعث اور مخلوقات کے نور وجود کو ایسی طرح نمود ہوئی جیسے ستاروں کو رات کے وقت نمود ہوتی ہے۔ جو جیسے ستاروں کے اوار (موافق تحقیق علماء ہدایت) آفتاب سے مستفاد ہیں اور پھر آفتاب کے سامنے اُن کا ظہور متصور نہیں۔ ہاں جب دیکھنے والے کی آنکھوں سے آفتاب غائب ہو جائے تو پھر اُن کے نور کو دیکھو کس ظہور پر ہوتا ہے۔ ایسے ہی نور وجود مخلوقات کو نور وجود خداوند دو الجلال کے سامنے کچھ نمود نہیں۔ ہاں اُس کی خوبی اور تیزی جب باعث خیر کی ہو جاتی ہے اُس وقت وہ تیرگی (جو خیر کی کو لازم ہے) حجاب ذات کبریائی ہو کر موجب جلوہ آرائی موجودات باقیہ ہو گئی اور اس وجہ سے باوجود ظہور خداوند دو الجلال نظر آتا ہو تو دراز قیاس نہیں بلکہ عین مقتضای قیاس ہے۔ ہاں اگر ترکیب بشری میں بعد مجاہدہ و ریاضت کے (جو ایک قسم کی مشق شدائد اور مشق سختی کہتے ہیں) صبر تحمل کی عادت ایسی طرح پیدا ہو جائے جیسے ورزش کرنے والوں کو بعد مشق کے ہزار ہزار دو ہزار ڈنڈوں کی عادت ہو جاتی ہے اور اس وجہ سے نگاہ بشری اُس صدمہ کی متحمل ہو سکے (جو وقت دیدار جمال خداوندی ایسی طرح متصور ہے جیسے شیر کو وقت مقابلہ آفتاب کے) تو کیا عجب ہے کہ تاب نظارہ جمال خداوندی میسر ہو اور اُس خداوند دو الجلال کو دیکھا کریں گو اس وقت موافق قیاس مذکور تمام مخلوقات آنکھوں سے ایسی طرح غائب ہو جائیں جیسے دن کو ستارے غائب ہو جاتے ہیں اگرچہ غروب نہیں ہوتے۔

جب آنکھ نہ تھقی تو ہم نے دیکھا سب کچھ جب آنکھ کھلی تو کچھ نہ دیکھا ہم نے

یا یوں کہے کہ اُس روگ کو مٹا کر جو سرمایہ ضعف و ناتوانی قوای بشری ہے ترکیب وجود انسانی کو قوی اور مستحکم کر دیں تب بھی کیا عجب ہے کہ احاطہ نور وجود خداوندی (جو تمام مخلوقات کی نسبت بدلائل ثابت ہو چکا ہے) آنکھوں سے ایسی طرح محسوس ہو جیسے احاطہ نور آفتاب (جو دن کو تمام مبصرات کی نسبت ہو کرتا ہے)۔ قوای انسانی کی قوت بڑھ سکتی ہے (سو ہر چند یہ احتمال (افزائش قوت قوای بشری) ہنوز اہل ظاہر اور کم فہموں

اس تقریر لطیف و دقیقہ کلامی (واللہ اعلم) (۱) خدا کا وجود اصلی اور فنا نازد ہے اور خدا کا وجود لاکھ جھپتی ہے۔ (۲) وجود اور تمام خداوندی اوصاف غیر محدود ہیں (۳) حاصل کردہ اوصاف میں قوت ضعف وغیرہ لافرق ہوتا ہے البتہ تیز تھی

کے نزدیک محل تامل ہو گا مگر ہم جب اس بات کو لحاظ کرتے ہیں کہ وہ اوصاف جو ایک طرف سے دوسری طرف منتقل ہو کرتی ہیں اور ان میں ایک کو دوسرے سے استفادہ ہو کرتا ہے جیسے (فرض کر لو آگ سے حرارت پانی وغیرہ میں چلی جاتی ہے یا آفتاب سے نور آئینہ وغیرہ میں چلا جاتا ہے اور دوسری جانب "باوجودیکہ ادھر سے فیض یکساں ہوتا ہے کسی کی تخصیص نہیں کسی سے بخل نہیں" پھر اس پر بھی یہ تفاوت ہے کہ آئینہ جیسا کامیاب ہے چوب و سنگ نہیں اور پھر اس تفاوت کی (ترقی میں دیکھو یا تنزل میں) کوئی حد نہیں ہے اگر ہے تو وہی ہے (جو آفتاب کے یا آگ کے نور اور حرارت کی حد ہے) تو اسی طرح سے وصف وجود دیگر کمالات وجود مثل بصارت و سماعت جو مخلوقات میں خدا کی طرف سے آئے ہیں مخلوقات میں ایک انداز واحد پر نہ ہوں گے کسی کا وجود مثل زمین آسمان و پہاڑ کے قوی ہو گا اور کسی کا وجود (جیسے اور مخلوقات کا مثل نباتات اور حیوانات) ضعیف ہو گا۔

چنانچہ خود تجربہ سے ظاہر ہے کہ آسمان بشرط وجود (جیسے یونانی حکیم اور سب مذہب والے اس کے قائل ہیں) اور شمس و قمر اور کواکب اور کرہ زمین اور کرہ آب و ہوا اور کرہ آتش بدستور اسی کیفیت سے ہیں جو دیکھتے سنتے چلے آتے ہیں اور نباتات اور حیوانات میں کیا کیا تغیر اور فتور واقع ہوتا ہے اور کیسے جلد جلد معدوم و موجود ہوتے رہتے ہیں خداوندی اوصاف غیر محدود ہیں | علی ہذا القیاس کمالات وجودی اور قوائی حیات (جن کا مذکور در پیش ہے) کہیں قوی اور کہیں ضعیف ہوں گے مگر خدا کی طرف نظر اٹھاتے ہیں تو وجود اور ان اوصاف وجودی کی کوئی حد نہیں پائی۔ جہاں تک ہمارا خیال پرواز کر سکتا ہے۔ اس کا وجود اور اس کا ہر کمال اس سے اوپر ہی نظر آتا ہے۔

وجود جنس علی ہے | اور خیال کو بھی جانے دو عقل کب تجویز کر سکتی ہے کہ وہ خدا جس کا وجود سب کے وجود کی اصل ہے اور کسی کے وجود سے مستفاد اور مستعار نہیں اپنے وجود کی کوئی حد محدود رکھتا ہو۔ یہ بات اگر متصور ہے تو جب متصور ہے کہ وجود سے اوپر کوئی اور مفہوم اور مضمون ایسا عام اور شامل ہو جیسا وجود ارواح و اجسام و جمادات نباتات و حیوانات کو شامل ہے۔ اور مفہوم حیوان انسان گھوڑے گدھے کتے وغیرہ کو عام اور شامل ہے۔ انسان ہمیں تمہیں انھیں سب کو عام اور شامل ہے۔ اگر یہی کیفیت (جو معروض ہوئی) کسی اور مفہوم کو نسبت وجود اور کسی اور مفہوم کے حاصل ہو تو جیسا یوں کہہ سکتے ہیں کہ "انسان کا ایک خاص ٹکڑا مجھ میں ہے اور دوسرا خاص ٹکڑا تم میں"۔ علی ہذا القیاس حیات کا ایک خاص ٹکڑا انسان میں ہے اور دوسرا خاص ٹکڑا گھوڑے گدھے کتے وغیرہ میں ہے۔ ایسا ہی یوں بھی کہہ سکتے ہیں کہ اس مفہوم عام کا ایک خاص ٹکڑا تو وجود میں ہے اور دوسرا خاص ٹکڑا کسی دوسرے مفہوم میں ہے (جو وجود کا مفہوم بالا میں شریک و سہیم ہے)

دبقید حاشیہ ص ۱۳۱) اس کے اوصاف غیر متناہی ہیں۔ وہ وجود کا مالک ہے۔ لہذا غیر متناہی وصفوں کو بھی غیر متناہی وجود دے سکتا ہے چنانچہ بینائی وغیرہ قوائے انسانیہ کی جو حد ہے خدا اس سے زیادہ بھی دے سکتا ہے اور پھر چونکہ خدا غیر قابل بننا سکتا ہے لہذا یہ استعمال بھی نہیں پیش کیا جاسکتا کہ بشر یا ان سے زیادہ قوی کی برداشت نہیں ہے۔ الحاصل خدا کو طاقت ہے کہ وہ ہماری اس بینائی کو

اور اُس وقت میں بیشک وجود کے لئے اس مفہوم مشترک میں سے ایک پارہ محدود ایسی طرح ہاتھ آتا جیسے ہمیں تمہیں انھیں انھیں انسان میں سے۔ اور انسان گھوڑے وغیرہ کو حیات میں سے اور زمین و آسمان ہو اور غیرہ کو مثلاً وجود یا کسی اور چیز میں سے۔ اور ظاہر ہے کہ کسی شے کی تحدید اور تقطیع کے لئے جیسے یہ ضروری ہے کہ حد قطع سے باہر باہر چھوڑ کر اس حد کے جو کچھ اندر ہو اسی کو ملحوظ رکھیں اور خارج از حد مذکور کو شے محدود کے حساب سے معدوم سمجھیں جس سے یوں کہہ سکتے ہیں کہ حد کے اندر اُس کا وجود ہے اور حد سے باہر اُس کا عدم ہے۔ ایسا ہی یہ بھی ضرور ہے کہ حد مذکور سے باہر کسی دوسرے کا وجود ہو اور اندر اُس کا عدم ہوتا کہ تقطیع اور تحدید صحیح ہو۔ مثلاً میری ایک حد ہے اور تمہاری ایک حد ہے میرے حدود میں میرا وجود ہے۔ اور اور تمہارا عدم اور تمہارے حدود میں تمہارا وجود ہے اور میرا عدم۔ مگر باوجود اس تحدید اور تقطیع کے انسانیت دونوں میں ایسی طرح شامل ہے جیسے مثلث کے اندر باہر کو سطح شامل ہے سو اگرچہ مثلث کا وجود خطوط مثلثہ کے حد کے اندر ہے اور باہر اُس کا عدم۔ مگر سطح دونوں جگہ موجود ہے۔

علیٰ ہذا القیاس انسان اور گھوڑے کے جدی جدی حد نہ سمجھے اور ایک میں دوسری کا عدم تصور فرمائیے۔ اور حیات کو دونوں جگہ موجود خیال فرمائیے۔ اسی طرح اگر وجود بھی کسی وجود میں محدود ہو تو جیسا اُس حد کے اندر وجود کا وجود اور باہر اُس کا عدم ہو گا ایسا ہی باہر کسی دوسرے کا وجود اور اندر اُس کا عدم ہو گا اور پھر بدستور مذکورہ دونوں حدوں میں کوئی امر مشترک ہو گا جو دونوں سے عام اور واسع ہو گا۔ ورنہ تحدید اور تقطیع وجود کے پھر کوئی صورت نہ ہو گی۔ اور بھی کچھ نہیں تو یہ تو ہو گا کہ یہاں تک وجود ہے اور وہاں وجود نہیں سو اس یہاں اور وہاں ہی کو ہم پوچھتے ہیں کہ وہ کیا چیز ہے اگر امر مشترک ہے تو نہاں وہاں وہاں کہنا (جس سے اشتراک ظرفیت کا ظاہر ہے) صاف غلط ہو گا۔ مگر ہم دیکھتے ہیں کہ وجود سب مضمونوں اور مفہوموں کا خاتمہ ہے۔ اُس سے آگے کوئی ایسا مفہوم نہیں جو وجود اور غیر وجود کو شامل ہو اور دونوں کو عام ہو۔ اور ہم دیکھتے ہیں کہ (اس صورت میں سو وجود کے پہلو میں کوئی دوسرا مفہوم ایسا نہیں جو وجود کے ساتھ ملکر اُس مضمون عام کے نیچے داخل ہو اگر ہے بھی تو وجود کے پہلو میں اور اُس کے برابر ایک عدم معلوم ہوتا ہے سو اُس کا حال کچھ نہ پوچھئے۔ اُس کے معنی تو یہی ہیں کہ کچھ نہیں ہوتا۔ اگر ایسے ہونے کا اعتبار ہوتا تو انسان کے مقابلہ اور پہلو میں گھوڑے گدھے وغیرہ کو کیوں ٹھونڈتے؟ عدم انسان کو کافی سمجھتے۔ علیٰ ہذا القیاس عموم اور شمول مفہوم انسانی کے لئے میرے مقابل میں نہیں کیوں ٹھونڈتے۔ میرا عدم کافی تھا۔ الغرض نہ وجود کے مقابلہ میں (یعنی اُس کے پہلو میں) کوئی مفہوم ہے اور نہ اُس کے اوپر کوئی مفہوم ہے۔ اس لئے خواہ مخواہ یہی کہنا پڑا کہ وجود کوئی مضمون محدود اور

مقتید نہیں بلکہ جس وجہ سے دیکھے اُس میں لاتناہی اور اطلاق ہی نکلتا ہے۔ ہاں جس قدر اور مفہوم مفہوم وجود کے نیچے ہیں اپنے ماتحت کی نسبت اگر غیر محدود اور مطلق ہیں تو اپنے مافوق کے اعتبار سے محدود اور مقتید ہیں۔ چنانچہ ظاہر ہے۔ اس صورت میں اُسی بات کا اقرار لازم آئے گا کہ وجود اپنی ذات سے کبھی لوجہ غیر متناہی ہے۔ سو جب وجود کا یہ حال ہو اور مالک وجود اصل میں خدا اٹھیرا کیونکہ اُس کا وجود اصلی اور ذاتی اور خانہ زاد ہے اور اوروں کا وجود مستعار اور عرضی ہے اگر ہے تو اُسی کا فیض اور اُسی کی عطا ہے تو اس صورت میں اعطائی وجود اور کمالات وجود کی کوئی حد و نہایت نہ ہوگی۔ جو مرتبہ وجود مخلوقات میں عمدہ سے عمدہ ہو اور بہان کے لئے تجویز۔ اور فرض کیا جائے اُس سے زیادہ خدائے بخشندہ انکو بخش سکتا ہے خدا غیر قابل کو قابل بنا سکتا ہے | اگر خیال عدم قابلیت کسی فرد میں اس تجویز سے مانع ہو تو ہم پوچھتے ہیں کہ فرق (قابلیت اور عدم قابلیت) کہاں سے آتا ہے۔ اگر باعثِ قابلیت کوئی امر وجودی ہے تو اُس کو اُس کا دینا آتا ہے اور اگر باعثِ قابلیت کوئی مفہوم عدمی ہے تو اُس کو اُس کے وجود کا چھین لینا آتا ہے جس کا انجام وہی عدم ہے۔ غرض وجود و عدم دونوں اُس کے اختیار میں ہیں۔ ہاں اگر ہمارا وجود ہمارا خانہ زاد ہوتا تو جیسے آگ کی گرمی اور چراغ کا نور بظاہر اُن دونوں سے جدے نہیں ہوتے بلکہ وجود و عدم میں اُنھیں کے ساتھ رہتے ہیں) ایسے ہی ہمارا وجود بھی ہمارا لازم و ملازم رہتا چراغ اور آگ تو کبھی جاتے ہیں یعنی معدوم بھی ہو جاتے ہیں اور بوجہ (ملازمت و رفاقت مذکورہ) اُس کا نور اور اُس کی گرمی عدم میں بھی اُس کے ہمراہ چلے جاتے ہیں یعنی وہ بھی معدوم ہو جاتے ہیں۔ پر در صورتیکہ وجود ہمارا خانہ زاد ہوتا اور ہمارا بہر حال میں رفیق اور ملازم رہتا تو ہمارے معدوم ہونے کی کوئی صورت ہی نہ تھی اس لئے کہ اس صورت میں عدم میں بھی وجود ہمارا ملازم رہتا سو اول تو عدم میں وجود کی رفاقت کے کوئی معنی نہیں اور اگر فرض کرو کوئی معنی ہوگا بھی تو یہ ہوں گے کہ ”بحالت عدم بھی وجود ہے“ سو یہی ہمارا مطلب ہے کہ در صورتیکہ وجود بطور مذکور ہمارا رفیق ہوگا تو پھر ہمارے معدوم ہونے کی کوئی صورت نہیں۔ بہر حال قابلیت عدمی ہو یا وجودی ہو وہ بھی خدا کے اختیار میں ہے۔ ہاں اگر کسی سلسلہ کا بے نہایت چلا جانا عقل تجویز کر سکتی تو ہم یہ بھی کہہ سکتے کہ قابلیت کے لئے اور قابلیت چاہئے اور اُس قابلیت کے لئے اور قابلیت کی ضرورت ہے۔ غرض اسی طرح سے کہتے چلے جاتے اور اس صورت میں ایک طرح سے حجت کی گنجائش نکال آتی اگرچہ اُس کا جواب پھر یہی تھا کہ کئی سلسلہ کو (متناہی کہو یا غیر متناہی) وجودی ہوگا یا عدمی ہوگا یا دونوں سے مرکب ہوگا۔ بہر حال خدا کے اختیار سے باہر ہوگا کیونکہ مخلوقات کے وجود و عدم دونوں کے دونوں اُسی کے قبضہ قدرت میں ہیں۔

مخلوقات اگر موجود ہوں تو یہ معنی ہوں کہ خدا نے اپنے وجود کا ایک پر توہ ان کو ایسی طرح عنایت کر رکھا ہے

جیسے آفتاب حرکت طلوعی میں زمین کو اپنے نور کا ایک پرتوہ عنایت کر دیتا ہے۔ اور اگر معدوم ہوں تو معنی ہوں کہ خدائے تعالیٰ نے وہ پرتوہ وجود ان سے ایسی طرح سلب کر لیا ہے جیسے آفتاب حرکت غروبی اپنے پرتوہ نور کو زمین سے چھین لیتا ہے۔ بہر حال سلسلہ قابلیت کو متناہی کہئے یا غیر متناہی خدا کے قبضہ سے باہر نہیں ہو سکتا جس طرح اس قابلیت موجودہ کو مانا اسی طرح اور جگہ بھی ماننا پڑے گا۔

الغرض ہو سکتا ہے کہ اس قوت بصارت میں جو اب ہماری آنکھوں میں موجود ہے اور قوت عنایت ہو اور بوجہ افزائش قوت مفروضہ ہم کو اپنے خدا کے دیدار کی ایسی طرح قوت حاصل ہو جائے۔ جیسے فرض کیجئے کہ شہر کی آنکھوں کو مثل اوروں کی آنکھوں کے اورتیز کر دیں اور اس وجہ سے اس کو دیدار آفتاب کی طاقت حاصل ہو جائے۔ اور کیوں نہ ہوں اگر نور وجود خداوندی مثل آواز و بو و مزہ و گرمی و سردی کے آنکھوں کے وسیلے ہی معلوم ہونے کی قابلیت نہ رکھتا تو پھر اس بات میں تردد بجا تھا بلکہ سب سے اول ہمیں اس بات کے مدعی ہوتے کہ خدا کہاں اور یہ دیکھا بھالی کہاں۔ مگر ہم دیکھتے ہیں کہ جو چیزیں کہ حاسے کے وسیلے سے معلوم ہوتی ہیں وہ حاسے آنکھ ہو یا کان ہو یا کوئی اور بشرط وجود محسوس ہوتے ہیں۔ بلکہ یوں کہئے کہ وجود ہی محسوس ہوتا ہے۔

تمام مخلوقات وجود اور عدم سے مرکب ہیں، وجہ اس کی یہ ہے کہ جیسے خدا کی ذات و صفات ہیں جس پہلو سے پلٹ کر دیکھئے وجود ہی نکلتا ہے عدم کی تو وہاں بونک نہیں آتی۔ ایسے ہی مخلوقات کی حقیقت کو ٹٹولنے تو وجود کے ساتھ عدم بھی لگا ہوا ہے۔ آدمی میں اگر وہ اوصاف ہیں جو آدمیوں میں ہوا کرتے ہیں تو وہ اوصاف کہاں ہیں جو اوروں میں ہوتے ہیں۔ ادھر گھوڑے کو یوں کہتے ہیں آدمی نہیں۔ آدمی کو یوں کہتے ہیں گھوڑا نہیں۔ اس کہنے سے صاف ثابت ہوتا ہے کہ اگر آدمی میں آدمی کا وجود اور اس کے اوصاف موجود ہیں تو گھوڑے وغیرہ کا عدم اور ان کے اوصاف کا عدم بھی لگا ہوا ہے بلکہ وجود اگر ایک کا ہے تو عدم ہزاروں کا ہے اس صورت میں جتنا وجود کم ہوتا جاوے گا اتنا ہی عدم بڑھتا جاوے گا۔ چنانچہ ایک ذرہ میں باقی تمام عالم کا عدم ہو گا ورنہ ان کا وجود لازم آئے گا۔ بلکہ مخلوقات کی حقیقت کو دیکھئے تو وجود و عدم دونوں سے مرکب نظر آتی ہے۔

مثال ترکیب وجود و عدم کی مطلوب ہے، تو دیکھئے دھوپ کے وقت دھوپ و سایہ کے نتیجے میں ایک خط فاصل ہوتا ہے جس کو دونوں طرف لحاظ کر سکتے ہیں۔ ادھر سے دیکھتے ہیں تو دھوپ کی تمامی ہے اور ادھر سے دیکھتے ہیں تو سایہ کی تمامی ہے۔ سو یہ خط اگرچہ عرض کے حساب سے قابل تقسیم نظر نہیں آتا مگر با اینہم نور اور ظلمت کی ترکیب کا اس کی نسبت قائل ہونا پڑتا ہے۔ ورنہ نور و سایہ کی جدی نہایت تجویز کریں تو دو خط عرض میں متصل لازم آئیں گے جس سے سطح کا خطوط سے مرکب ہونا لازم آئے گا اور آپ جانتے

۱۔ الحاصل احساس یعنی دیکھنے، سننے، چھونے، چکھنے وغیرہ کا مدار محض وجود پر ہے پس جو وجودی ہو گا وہ قابل دید و شنید وغیرہ ہو گا۔ نور خداوندی

ہوں گے کہ اس بات کو کوئی حکیم تسلیم نہیں کر سکتا۔ اور ہمیں اُس سے بھی کیا غرض وہ خطِ فاصل نور و ظلمت سے مرکب نہ سہی پر بشہادت دلیل مذکور ہر مخلوق کی حقیقت میں دوسرے مخلوق کا عدم داخل ہے۔ خداوند عالم مرکب کیوں نہیں | ہاں یہ شبہ بجا ہے کہ یہ بات تو خدا کے وجود اور حقیقت میں بھی جاری ہے خدا کو مخلوق نہیں کہہ سکتے اور مخلوق کو خدا نہیں کہہ سکتے۔ سو اگر اسی سے ترکیب ثابت ہوتی ہے تو خدا کو بھی دفعاً بالہ سے مرکب کہنا پڑے گا اور پھر مرکب بھی کہاں سے وجود اور عدم سے۔

مگر اس شبہ کا جواب باصواب ہم سے لیجئے۔ آفتاب کے اُس نور کو جو جسم آفتاب کے ساتھ لگا ہوا ہے اس نور کا عین نہیں کہہ سکتے جس کو دھوپ کہہ سکتے ہیں۔ اور اس حساب سے یوں کہہ سکتے ہیں کہ زمین میں تو دھوپ کے پیر آفتاب میں دھوپ نہیں۔ مگر آفتاب سے دھوپ کی نفی کرنے کے یہ معنی ہیں کہ وہاں ایسا کم نور نہیں جیسا زمین میں ہے۔ سو اس کمی کے انکار سے آفتاب میں نور زیادہ لازم آتا ہے۔ کسی نور کی کمی اور عدم لازم نہیں آتا۔ غرض کمی خود عدم کا نام ہے سو کمی کے انکار سے عدم کا انکار لازم آئے گا جس سے نور کا وجود خود ثابت ہو جائے گا۔ اسی طرح خدا کے وجود اور مخلوقات کے وجود کو خیال فرمائیے۔ مخلوقات میں اگر خدا کے وجود کا انکار ہے تو یہ معنی نہیں کہ یہ وجود خدا کے وجود سے مستفاد نہیں۔ یہ کہتے تو کیونکر کہتے؟ اگر مخلوقات کا وجود اصلی اور ذاتی اور خانہ زاد ہوتا تو یوں بھی سہی بلکہ وجود مخلوقات کو یہ توجہ وجود خالق تو سمجھئے پراسیسا جھو کہ جیسا دھوپ میں جو کچھ نورانیت ہے یعنی اسی کا فیض اور اسی کی ملک ہے۔ طلوع کی حرکت میں عطا کرتا ہے۔ غروب کی حرکت میں پھر ضبط کر لیتا ہے ایسے ہی وجود مخلوت میں جو کچھ ہستی اور نمود ہے وہ خدا ہی کی ہستی اور نمود ہے۔ یعنی اسی کا فیض اور اسی کی ملک ہے جب ارادہ کرتا ہے عطا کر دیتا ہے۔ جب ارادہ کرتا ہے چھین لیتا ہے۔ بہر حال یہ وجود یعنی مذکور اسی کا وجود ہے اب اگر ایک ہستی سے دوسری جگہ انکار ہے تو یہ معنی ہیں کہ ”خدا میں ایسا ضعیف وجود نہیں جیسا مخلوقات میں ہے“ ایسا کم درجہ کا وجود اُس کا وجود نہیں اور مخلوقات میں ایسا قوی وجود نہیں جیسا خالق میں قوی ہے ایسا اعلیٰ درجہ کا وجود اُن کا وجود نہیں۔ سو اس صورت میں خدا کی جانب کمی کا انکار ہوگا (جس سے اُلٹا وجود ہی کا اقرار لازم آتا ہے) اور مخلوقات کی جانب قوت اور زیادتی کا انکار ہوگا (جس سے مرتبہ ذات میں عدم کا ہونا لازم آئے گا) اور دعویٰ ترکیب مذکور ثابت ہو جاوے گا۔ بہر حال خالق عالم میں اگر ہر طرف اور ہر جہت سے وجود ہے تو مخلوقات میں جو دو عدم دونوں ہیں اگر فقط وجود ہوتا تو نہ خالق سے امتیاز ہوتا نہ ایک مخلوق کو دوسرے مخلوق سے تمیز کر سکتے۔ کیونکہ اس صورت میں سب میں پورا پورا وجود ہوتا۔ اس لئے کہ کمی اور نقصان کے لئے تو عدم کے حقوق کی ضرورت ہے (چنانچہ ظاہر ہے) اور عدم کا حقوق ہوگا تو پھر ہی ترکیب وجود کی عدم کے ساتھ لازم آوے گی۔ اس لئے کہ ایک ٹکڑے کو دوسرے ٹکڑے کے ساتھ ملا کر دیکھیں گے تو

یوں ہی کہیں گے کہ ”یہ وہ نہیں وہ یہ نہیں“۔ غرض ایک میں دوسرے کا عدم نکلے گا۔ بالکل مخلوقات خدا کے وجود کی طرح غیر محدود نہیں وجود اور عدم دونوں سے مرکب ہیں مگر ان دونوں چیزوں کے جدے جدے اثر ہیں مخلوقات کی احتیاج جو خالق کی طرف ہے اور ان کے تمام عیوب اور نقصان تو جزر عدمی کی تاثیر ہے۔ اور صدور افعال اور ان کے سائے کمال اور محسوس اور معلوم ہونا جزر وجودی کی بدولت ہے۔ کون ہیں جانتا کہ وجود سے ان باتوں کی اُمید نہیں اور عدم سے ان باتوں کی توقع نہیں۔

غرض جس چیز کو محسوس کہو گے اُس کے یہ معنی ہوں گے کہ اُس کا وجود محسوس ہوتا ہے جس سے یہ بات آپ لازم آئے گی کہ جہاں سے یہ وجود آیا ہے وہاں بھی قابلیت ادراک و احساس ہے۔ مگر چونکہ احساس اور ادراک کی چند قسمیں ہیں (مثلاً ابصار استماع وغیرہ) تو ہم کو اس وقت فقط خدا تعالیٰ کے دیدار ہی کے امکان کا اقرار کرنا نہ پڑے گا بلکہ اُس کے لئے کلام کا بھی اقرار کرنا پڑے گا اور اُس کے ادراک یعنی استماع کے امکان کا قائل ہونا ضرور ہوگا۔ اِس صورت میں یہودیوں اور نصرانیوں اور اہل اسلام کا حضرت موسیٰ کو کلیم اللہ کہنا خارج از حد امکان معلوم نہیں ہوتا۔ علیٰ ہذا القیاس بعض اہل کتاب کا حلاوتِ ایمانی کا قائل ہونا جس کا حاصل فریقہ عالم بالا کہئے یا نفسِ جمالی کا اقرار جس کو خوشبوئی عالم بالا کہئے یا بردانِ اناجی کو اُدھر کی ٹھنڈک سے تعبیر کیجئے مخالف امکان نظر نہیں آتا۔

خداوند عالم دست و پا و جانبِ باقی وہ شبہات جن کا خلاصہ یہ ہے کہ اس صورت میں خدا کا محدود فی الجہتہ و مکان اور حد وغیرہ سے منزہ ہے ہونا لازم آئے گا اُسی طرح مندرج ہو سکتے ہیں جس طرح اس شبہ کو بحث دیدار میں دفع کر چکے ہیں باقی یہ بحث کہ وہاں ہاتھ اور پاؤں، مُتغیہ وغیرہ بھی ہیں یا نہیں اور ہیں تو اُنکی یہی کیفیت ہے جو یہاں ہے یا کچھ اور۔ اگر خدا کو منظور ہے تو کہیں اور لکھیں گے۔ منتظر باید بود۔

الحاصل یہ سب باتیں خود وجود کو لازم ہیں اور جہاں وجود نہ ہو وہاں اُن کا تحقق ممکن نہیں اور اس وجہ سے معدن وجود میں اُن کا اقرار کرنا ضرور ہے ہاں کبھی (عدم) قرب و جوار وجود میں آکر مشتبہ بوجود ہو جاتا ہے بلکہ کبھی اُلٹا عدم ہی موجود معلوم ہوتا ہے۔ اور وجود بوجہ وسعت چونکہ آغوشِ خواہش میں نہیں آسکتا مثل عدم غیر محسوس غیر معلوم ہو جاتا ہے۔ اگر کسی بیابانِ وسیع میں نصف النہار کے وقت جبکہ نہ ابر ہو نہ غبار ہو نہ درخت ہو نہ دیوار ہو کوئی شخص رواں ہو تو اُس کا سایہ جو ایک امر عدمی ہے محسوس معلوم ہوتا ہے اور نور معلوم دبا وجود اُس وسعت کے جو ایسے میدان میں ایسے وقت ہونی چاہئے باقی جسے کہ آغوشِ نظر میں

لے حاصل صد اور جانب وغیرہ تمام عدمی چیزیں ہیں مگر جیسا کہ مرض (جو صحت کے نہ ہونے کا نام ہے) وہ صحت سے ممتاز ہو کر مستقل معلوم ہونے لگتا ہے ایسے ہی یہ عدمی چیزیں وجودی معلوم ہونے لگتی ہیں اور وجہ یہ ہوتی ہے کہ صحت مثلاً چونکہ ہمیشہ کی چیز ہے لہذا اس کا تو اندازہ اور تمیز نہیں ہوتا اُس کے مقابلہ پر مرض جو اتفاقی چیز ہے وہ باوجود عدم کے ظاہر ہونے لگتا ہے۔ علیٰ ہذا القیاس سایہ کتارہ جانبِ غیرہ ۱۲*

نہیں آسکتا)۔ غیر محسوس سمجھا جاتا ہے۔ ادھر سایہ کی حرکت جو ایک امر عدمی ہے وجودی معلوم ہوتی ہے اور حرکت نور کی جس حرکت سایہ کی ایسی طرح محسوس ہوتی ہے جیسے کشتی میں بیٹھنے والوں کو بوجہ حرکت کشتی کے کنارہ کی حرکت محسوس ہوتی ہے (جو واقع میں ساکن ہے) مثل حرکت کشتی کے غیر محسوس ہے۔

علیٰ ہذا القیاس مثلث مربع وغیرہ اشکال محدودہ معلوم سمجھی جاتی ہیں حقیقت میں ان کی معاوضیت علم اور عدم علم سے مرکب ہے، اور تمیز اس حاصل ترکیب علم و عدم علم ہی کا نام ہے۔ وجہ اس کی یہ ہے کہ اشکال محدودہ ہیں خطوط معلومہ کے اندر ایک سطح ہے جس کا وجود ان خطوط کے فقط اندر ہے باہر نہیں سو جہاں تک وہ سطح ہے وہاں تک تو وہ سطح محسوس ہوتی ہے اور آنکھ سے معلوم ہوتی ہے اور جہاں اس سطح کا عدم آجاتا ہے وہاں اس علم کا بھی عدم شروع ہو جاتا ہے۔ ہاں جیسے دوسری سطح وہاں سے شروع ہوتی ہے ویسا ہی دوسرا علم بھی شروع ہو جاتا ہے۔ سو اس علم کو اس علم سے کچھ تعلق نہیں یہی ایسی بات ہے جیسے کوئی باغ کی سیر سے فارغ ہو کر باہر کے میدان میں آ کر اس میدان کی کیفیت ملاحظہ کرنے لگے سو یہ ملاحظہ میدان کا بھی اگرچہ از قسم دید ہے مگر یہ اور چیز کی دید ہے اور سیر باغ میں جو دید تھی وہ اور چیز کی دید تھی۔ مگر یہ بات ظاہر ہے کہ اگر علم سطح عدم سطح پر منتہی ہو اور عدم علم سطح پر ہو تو اندر کی سطح کو باہر کی سطح سے تمیز اور امتیاز حاصل نہ ہو

الحاصل کبھی معدوم کو بوجہ غلطی حاستہ کے موجود سمجھ جاتے ہیں اور اس وجہ سے موافق قاعدہ مذکورہ کے یہ شبہ گذر سکتا ہے کہ اگر یہی ہے کہ جو مخلوقات ہیں ہو وہ سب خدا میں ہونا چاہئے تو اوصاف نقصان اور علامات حدوث کے بھی جو مخلوقات میں ہیں لازم ہے کہ یہ بھی خدا میں ضرور ہوں۔ مثلاً مکان، زمان، قد و قامت، رنگ، روپ، شکل، صورت علیٰ ہذا القیاس رنج ناپاکی، قبح، نقصان وغیرہ ہزاروں ایسی باتیں ہیں کہ مخلوقات میں پائی جاتی ہیں سو موافق قاعدہ مذکورہ کے سب کا خدا میں ہونا چاہئے۔

بالجملہ وجہ اس شبہ کی یہ تھی جو بندہ نے عرض کی ورنہ عقل سلیم اگر کہیں سے ہاتھ آجائے تو پھر یہ شبہ ہرگز نہ واقع ہو عرض معدومات کو اگر معدومات ہی سمجھیں موجود نہ سمجھ بیٹھیں تو ان اوصاف کو خدا میں کون کہہ سکتا ہے دیکھئے رنج تو اس کیفیت کا نام ہے جو بوجہ مخالفت طبع حالت ناچاری میں حاصل ہوتی ہے سو ناچاری اس عجز کا نام ہے جس میں صفت قدرت کا نہ ہونا ضرور ہے۔ علیٰ ہذا القیاس رنگ اس سطح نورانی کا نام ہے جو جسم کے گرد اگر نور آفتاب وغیرہ سے حاصل ہو جاتی ہے سو یہ سطح نورانی بے انتہا اور تحدید کی ممکن نہیں کہ موجود ہو سکے اور ظاہر ہے کہ اس صورت میں وہ لامتناہی (جو اوپر ثابت ہو چکی ہے) باطل ہو جائے گی اسلئے انتہا اور حد کے باہر عدم لازم آئے گا۔ علیٰ ہذا القیاس قد و قامت عرض و طول اس کیفیت کا نام ہے جو باعتبار ابعاد مکان اور انتہائے مذکورہ کے حاصل ہوتی ہے سو جب

یوں کہ اس کے بعد حاوی یعنی اس جو مابین زمین و آسمان کے ابعادِ ثلاثہ مشہورہ میں سے وجودِ ظاہر بلکہ
فی الواقع مکان ہے) یہ جسم یہاں تک ہے اس سے آگے نہیں وہ تحدید اور تنہا ہی لازم آئے گی جس کو عدم
مذکور لازم ہے۔ علیٰ ہذا القیاس شکل و صورت اس کیفیت کا نام ہے جو اس وجود (محدود بقدر قامت)
اور عدم مقارن سے ملکر پیدا ہوتی ہے۔ عرض بعض اوصاف عدمی یا مستلزم العدم کو دیکھ کر بوجہ غلطی
حاصلہ ان کو اوصاف وجودی سمجھ کر اکثر اہل نظر دھوکا کھاتے ہیں۔ مگر جب یوں دیکھا جاتا ہے کہ یہ اوصاف
کسی کسی عدم کے ظہور ہیں تو پھر ہم کو یقین ہو جاتا ہے کہ یہ اوصاف مخلوقات میں اس عدم کے پرتوے ہیں جو
موافق تحقیق مذکور کے ان کی ترکیب میں داخل ہے۔ اس جزر وجودی کے باعث حاصل نہیں ہوئے جو خدا
کافیض اور اس کی عطا ہے۔ یہ مضمون سنکر شاید کسی صاحب کو یہ شبہ پیدا ہو کہ اگر یہ اوصاف خدا کا فیض
نہیں تو خدا کی مخلوق میں کس حد تک شمار کئے جاتے ہیں۔ مناسب تو یوں ہے کہ جس کا فیض ہو اسی کی مخلوق
ہوں۔ اس لئے اس شبہ کی مدافعت بھی لازم پڑی۔ سو اول تو اس کا جواب یہ ہے کہ مخلوق تو موجودات کو
کہنا چاہئے۔ معدومات کو مخلوقات میں شمار کرنا ہی ناروا ہے اس لئے ایسے اوصاف کو نہ خدا کی مخلوق
میں شمار کرو نہ اور کی۔ بلکہ منجملہ اپنی غلط فہمیوں کے شمار کرنا چاہئے کہ معدوم کو موجود سمجھ کر خالق کے
مثال ہیں جو چیز مخلوق ہوگی وہ موجود پہلے ہوگی۔ چنانچہ ظاہر ہے۔ سو اگر یہ اوصاف بتماہما معدوم
ہیں تب کسی طرح مخلوق ہو ہی نہیں سکتی۔ اور اگر کچھ موجود اور کچھ معدوم ہیں (جیسے اور مخلوقات کا حال ہے کہ
کہ وجود و عدم دونوں سے مرکب ہے اور اصل یہی ہے۔ چنانچہ اہل فہم کو کہنے کی حاجت نہیں) تو وہ جزر کہ
وجودی ہے ان اوصاف میں مخلوق ہے اور باقی غیر مخلوق۔ کیونکہ معدوم ہی۔ باقی وجہ غلطی کوئی اس کو
موجود سمجھ کر خالق کی تلاش کرے تو یہ اس کا قصور ہے۔ اور اگر یہ جواب بایں وجہ سمجھ میں نہیں آتا کہ خلق یعنی
پیدائش ہے جس کا حاصل ظہور ہے اور ظاہر ہے کہ ظہور دونوں جگہ برابر موجود ہے جیسے نور کا مشاغل ظہور ہوتا ہے
ایسے ہی سایہ کا بھی ظہور ہوتا ہے اگرچہ یہ وجودی ہے اور وہ عدمی۔ تو اگرچہ سایہ کی نسبت ظہور کا کہنا ایسا
ہے جیسے اس کی نسبت وجود کا کہنا کیونکہ یہاں بھی یہی ہے کہ عدم ظہور مشتبہ لظہور ہو گیا ہے جیسے عدم انور
مشتبہ بوجہ سایہ ہو گیا ہے مگر ہم پھر بھی بعون خداوندی جواب معقول رکھتے ہیں۔ بلکہ غور سے دیکھئے تو
جواب یہی ہے۔ وہ یہ کہ نہ وجود صرف مخلوق ہے نہ عدم صرف مخلوق ہے۔ اشکال وجود و عدم یعنی حدود
مخلوق ہیں۔ وجہ اس کی یہ ہے کہ وجود خود موجود ہے اس کو کوئی کیا موجود کرے گا۔ علاوہ بریں وہ وجود

لے مقدمہ اول خلق یعنی پیدا کرنا اور چیز ہے عطا کرنا اور چیز (۷) چنانچہ پیدا کردہ چیز کا پہلے سے پیدا کنندہ کے پاس ہونا ضروری ہے اور
عطا کردہ چیز کا عطا کنندہ کے پاس ہونا ضروری نہیں پس وجود تو عطا کردہ ہے پیدا کردہ نہیں ورنہ لازم آئے گا کہ پہلے سے خدا کے
پاس وجود نہ ہو (مواذ اللہ) اور اوصاف قبوہ (برے اوصاف) عطا کردہ نہیں بلکہ پیدا کردہ ہیں لہذا پیدا کنندہ یعنی اللہ کے پاس ان کا وجود

صفتِ خداوندی ہے اور صفاتِ خداوندی مثل ذاتِ خداوندی کے مخلوق خدا نہیں۔ جیسے ہماری ذات اور ہماری صفات حاصل کردہ نہیں اور ہوں تو کیونکر ہوں۔ ہم جو کچھ کرتے ہیں بوسیلہ ذات و صفات یعنی علم و ارادہ و قدرت وغیرہ کرتے ہیں۔ اگر ہماری ذات و صفات ہماری بنائی ہوئی ہوں تو ذات و صفات سے پہلے ہماری ذات و صفات کا وجود لازم آئے۔ اور عدم مخلوق ہو تو یوں ہو کہ عدم موصوف ہو جو ہو گا اس کو کون نہیں جانتا کہ محال ہے اور کیوں نہ ہو خود عدم تو موصوف ہو جو کیا ہو گا اگر کہیں وجود ہوتا ہے تو وہ عدم کے آتے ہی اڑ جاتا ہے۔

خلق اور عطا میں فرق | ہاں یہ مسلم کہ وجود قابل عطا و اعطا ہے مگر ظاہر ہے کہ خلق اور عطا اور عطا ہے خلق کے لئے ضرور ہے کہ مخلوق قبل از خلق موجود نہ ہو اور اعطائے کے لئے ضرور ہے کہ عطا پہلے اعطائے کے معطی کے پاس موجود ہو غرض وجود کے مخلوق نہ ہونے سے اس کا عطا و خداوندی نہ ہونا لازم نہیں آتا جو یوں کہا جائے کہ اس وقت مخلوقات کا وجود عطا و خداوندی نہ ہے گا۔ ہاں اگر وجود کو مخلوق کہیں تو یہ بات ضرور لازم آئے گی کہ خالق کے پاس وجود کے پیدا کرنے سے پہلے وجود ہو کیونکہ خلق بمعنی پیدائش و ایجاد ہے اور ایجاد اور پیدا کرنا وہیں بولتے ہیں جہاں وہ شے پہلے نہ تھی اور پھر حاصل ہوئی چنانچہ بولتے ہیں "فلانے شخص نے مال پیدا کیا یا عزت پیدا کی"۔ علی ہذا القیاس۔ اور جب وجود کے پیدا کرنے سے پہلے خدا کے یہاں وجود نہ ہو تو اس کے یہی معنی ہیں کہ خدا تعالیٰ موجود نہیں۔

الغرض اگر وہ اوصاف جو خدا تعالیٰ میں نہیں پائے جاتے مخلوق ہیں تو ان کے مخلوق ہونے سے یہ لازم نہیں آتا کہ وہ اوصاف خدا تعالیٰ میں بھی ہوں ہاں اگر ان اوصاف کو خدا کی عطا کہئے یا وجودی کہئے تو البتہ پھر ان کا خدا تعالیٰ میں ہونا ضرور ہے اور اگر عدنی کہئے یا مرکب من الوجود والعدم تو پھر ہرگز یہ بات لازم نہیں آتی۔ البتہ خود وجود اور لوازم ذات وجود کا اول خدا تعالیٰ میں ہونا ضروری ہے کیونکہ وجود کائنات کا ذاتی اور خانہ زاد نہیں بالضرور ان کے وجود کے لئے کوئی ایسا موجود چاہئے جس کا وجود خانہ زاد ہو مستعار نہ ہو۔ وہ کون ہے؟ خدا ہے اور جب وجود کائنات کا عطا و خدا اٹھیرا تو لوازم ذات وجود بھی وہیں کا فیض ہو اور وہ اول ہیں ہوں گے۔ بالجملہ خلق اور پیدا کرنا اور چیز ہے اور عطا اور دینا اور چیز ہے شکلیں اور صورتیں مخلوق ہیں اور وجود اور کمالات وجود خدا کی عطا ہیں اس لئے جیسے یہ ضرور ہے کہ شکلیں اور صورتیں وہاں نہ ہوں۔ ایسے ہی یہ بھی ضرور ہے کہ وجود اور لوازم وجود وہاں اول ہوں اور سو اس کے اور کائنات میں اس کے بعد ہوں۔

عطا اور عروت کے اجزاء تفصیل اس جمال کی مناسب مقام کے پوچھو تو یہ ہے کہ ہر عطا کیلئے کم سے کم

میں چیزوں کی ضرورت ہے۔ (۱) ایک دینے والا۔ (۲) ایک لینے والا (۳) ایک وہ شخص جس سے دیکھنے یا جسکو دیکھنے
مثلاً آفتاب جو زمین کو نور عطا کرتا ہے تو اُس نور کے عطا کرنے میں ایک تو خود آفتاب کی ضرورت ہے، اور ایک
زمین کی حاجت ہے جس کو عطا کرے اور ایک نور کی حاجت ہے جس میں سے عطا کرے۔ ان تینوں چیزوں کے سوا
اگر کہیں کسی چیز کی ضرورت ہوتی ہے تو وہ چیز اگرچہ کہنے کو چوتھی چیز ہوتی ہے پر حقیقت میں دینے والے یا
لینے والے کی متمم ہوتی ہے۔ مثلاً لکھنے میں فقط روشنائی اور رنگ سیاہ اور کاغذ ہی کی ضرورت نہیں کاتب اور
قلم اور تراش اور قطارن اور کبھی کاغذ پر مہرہ کی بھی ضرورت ہے، سو اگرچہ معطی (سیاہی یعنی رنگ سیاہ) روشنائی
ہے مگر جیسے قلم تراش اور قطارن قلم کی متمم ہیں کاتب اور قلم عطا کرنے میں روشنائی کی متمم (علمی ہذا النقیاس)
کاغذ پر مہرہ کرنا عطار مذکور کے لئے لینے میں کاغذ کا متمم ہے۔ غرض فاعل کو فاعل بھی کہیں گے جہاں علیت
کا وصف بھی اُس کے ساتھ منضم ہو اور قابل کو قابل جہی کہہ سکتے ہیں کہ تمام موانع بیچ میں سے اٹھ جائیں
سو کاتب قلم وغیرہ سے فاعلیت کا وصف سیاہی میں آجاتا ہے اور مہرہ سے بوجہ صفائی کاغذ میں قابلیت کا
وصف بڑھ جاتا ہے۔ اور یہی وجہ ہے کہ کاتب کو معطی سیاہی ظاہر میں سمجھتے ہیں ورنہ نظر کو تیز کر کے دیکھیں
تو رنگ سیاہ روشنائی کے خزانہ میں ہے یہ رنگ اسی کا وصف اسی کی ملک ہے بطور غلام خانہ زاد اُس کے ساتھ
ہے کاتب قلم اُس کے حق میں ایک سامان بار برداری ہے اہل میں دینے والا نہیں معطی (یعنی دینے والا) وہ ہوگا
جو مالک اور قابض ہوگا سو یہ بات فی الحقیقت اگر پائی جاتی ہے تو اسی چیز میں پائی جاتی ہے جس کے حق
میں عطار وصف ذاتی اور صفت خانہ زاد ہو۔ سو جس صاحب کجی چاہے غور کر کے دیکھیں کہ یہ بات روشنائی
میں موجود ہے یا کاتب ہیں۔ ہاں گرینے کے معنی ہوں کہ کسی کا وصف کہیں پہنچا دے تو پھر اگر کاتب اور
قلم کو بھی معطی کہیں تو بجا ہے۔ مگر اہل فہم پر روشن ہوگا کہ یہ وہ بات ہے جو خادم اور غلام کیا کرتے ہیں
یا بار برداری کی گاڑی ٹوگدھے سے ظہور میں آتی ہے۔ اگر کوئی شخص کسی شخص کے پاس کوئی ہدیہ غلام
یا خادم کے ہاتھ بھیجے یا کسی گاڑی یا ٹوپی لاد پھاند کر پہنچائے تو گو بظاہر وہ غلام و خادم وغیرہ اُس ہدیہ کے ذمے
والے معلوم ہوتے ہیں پر اہل عقل خود سمجھے ہیں کہ دینے والا کون ہے اور یہ کون ہیں مگر ہاں میں مثال سے
شاید شبہ پیدا ہو کہ دینے والے کو بھی ضرور نہیں کہ دوسروں کو وصف سے دیا کرے۔ پھر یہ کیونکر کہہ دیا کہ معطی
حقیقت میں وہی ہوتا ہے جس کے حق میں عطار وصف ذاتی اور خانہ زاد ہو۔ مگر غور سے دیکھئے تو رسمی
ہدیوں کے دینے لینے میں بھی اہل میں داووستد وصف ہی کی ہوا کرتی ہے۔

عطا کے معنی اور تقسیم | تفصیل اس اجمال کی ایک تفصیل پر موقوف ہے، اور وہ یہ ہے کہ عطار کی بظاہر دو قسمیں
ہیں اگرچہ فی الواقع ایک قسم دوسری ہی قسم کی اقسام میں سے ہو، وہ دو قسمیں کون کون ہیں؟ ایک تو

عطار و صفی دو تری عطار جسمی عطار و صفی کی مثال درکار ہے تو لیجئے آگ سے پانی گرم ہوتا ہے تو اُس کے یہ معنی ہوتے ہیں کہ آگ وصف حرارت پانی کو عطا کرتی ہے اور عطار جسمی کی مثال بے کہے خود ظاہر ہے۔
روپیہ پیسہ کپڑا لٹا وغیرہ جو بنی آدم آپس میں دیتے لیتے ہیں تو اُن میں جسم کا لینا دینا ہوتا ہے اور رسمی ہدیوں سے ہماری غرض یہی عطار جسمی تھی۔

بعد اس تفصیل کے یہ گزارش ہے کہ عطار و صفی میں تو دینے والے کا وصف لینے والے کو پہنچتا ہی تھا پر عطار جسمی میں بھی وصف معطی ہی لینے والے کی جانب جاتا ہے اگرچہ بظاہر ایک جسم کا پہنچنا پہنچانا معلوم ہوتا ہو۔ وجہ اس کی یہ ہے کہ ہدیہ سے غرض یہ ہوتی ہے کہ جس کو کوئی چیز دیکھے اُس کو اپنا قائم مقام کر دیکھے اور اُس کا مالک بنا دیکھے۔ ورنہ قبل عطار و صفی مالکیت کسی چیز کے دیدنے سے ہدیہ ہونا متحقق نہیں ہوتا۔ روپیہ پیسے وغیرہ کا داروغہ اور خزانچی کے حوالہ کر دینا یا بائع کا مشتری کو مشتری کا بائع کو دیکھنے بھالنے کے لئے سپرد کر دینا ہدیہ نہیں سمجھا جاتا۔ اگر ہدیوں میں اتنا ہی مضمون ہوتا جس کو دنیا کہتے ہیں تو ان تمام صورتوں میں ہدیہ ہی ہو کرتا۔ بالحدہ ان تین چیزوں کے سوا (جن کا ذکر اوپر گذرا) کسی چیز کے پیدا ہونے میں اگر اور چیز کو دخل بھی ہے تو وہ انھیں تین چیزوں کا متمم ہے مگر جیسے وصف حادث کی حقیقت اور صفت نوزاد کی اصل فاعل کی جانب سے آتی ہے (یعنی اس طرف سے جہاں وہ وصف ایک صفت خانہ زاد ہو) ایسے ہی اُس وصف حادث اور صفت نوزاد کو شکل و صورت قابل کی جانب سے عطا ہوتی ہے مثلاً نور آفتاب اگر کسی روشن دان میں آتا ہے اور چاند نامکان میں ہو جاتا ہے تو اُس چاندنی میں نورانیت اور چمک (جو چاندنی کی اصل ہے) آفتاب کا فیض ہے اور یہ شکل و صورت کہ کبھی شکل دائرہ ہے، کبھی شکل مربع و مستطیل ہے، کہیں مشبک ہے کہیں روشن دان کے آئینہ کارنگ بھی (مثلاً) ساتھ لگا ہوا ہے۔ یہ ساری خصوصیتیں اسی طرف کا فیض ہے۔ آفتاب پر توہ نہیں آفتاب کا پر توہ فقط ایک ہی چمک ہے اور کچھ نہیں ہاں یہ بات مسلم کہ یہ سب کچھ آفتاب ہی کے باعث ہے اگر آفتاب اور آفتاب نور نہ ہو تو یہ شکلیں اور صورتیں پیدا نہیں ہو سکتیں۔ اُس لئے اگر یوں کہا جائے کہ تمام صورتیں (اچھی ہیں یا بُری ہیں) سب آفتاب ہی کی طرف سے ہیں تو ویسا ہی صحیح ہوگا جیسا یہ صحیح ہے کہ آفتاب کے خزانے میں سوا نور کے کچھ نہیں۔

خدا خالق شر ہے مگر (معاذ اللہ) شر نہیں مگر اسی طرح یہ بھی تسلیم کرنا ضرور ہوگا کہ عالم میں بھلائی ہو یا بُرائی سب اللہ ہی کی بنائی ہوئی اور اُسی کی طرف سے ہے۔ پر اُس کے خزانے اور اُس کے گھر میں سوا بھلائی کے اور کچھ نہیں وجہ اس کی بھی وہی ہے کہ بُرائی نقصان کا نام ہے جو بوجہ عدم پیدا ہوتا ہے کیونکہ نقصان کسی کو کہتے ہیں۔ اس صورت میں شر اور بُرائی اس جزرِ عدمی کے باعث ہوگی۔ مگر اسی قیاس پر بھلا، خیر اور خوبی

سب اس جزر وجودی سے حاصل ہوگی اور یہ کہنا پڑے گا کہ وجود غیر محض ہے اور خدا کے خزانے اور اس کے ہاتھ میں سوا خیر کے اور کچھ نہیں۔ بالکل شکل و صورت اور جن کو شکل و صورت لازم ہے جیسے قد و قامت رنگت روپ اور سوا ان کے اور جتنی تحدیدیں ہیں قابل کی طرف سے حاصل ہوتی ہیں۔ فاعل کی طرف سے حاصل ہی نہیں ہوتیں اور جو یہ شبہ ہو کہ یہ اوصاف بھی مخلوقات میں موجود ہیں اس لئے ان اوصاف کا خدا میں ہونا لازم آئے گا ہاں یہ سب اوصاف قابل کی طرف سے آتے ہیں اور بیشک قابل میں یہ اوصاف اصلی اور ذاتی ہوتے ہیں سوا اگر بالفرض خدا کی طرف سے یہ اوصاف آئے ہوں تو خدا کو قابل کہنا پڑے گا۔

ذات آگے کسی اثر کو کسی طرف | مگر محدود من: خداوند عالم کو کسی وصف کا قابل نہیں کہہ سکتے ورنہ یہ کہنا پڑے گا کہ جس وصف سے بھی قبول نہیں کر سکتی | اور جس بات کا وہ قابل ہے وہ پہلے سے اس میں تھی۔ سو تمہیں فرماؤ یہ عدم کا شعبہ ہے کہ نہیں؟ اور اس صورت میں خدا کے وجود کو ایک منتہی اور متناہی اور محدود چیز کہیں گے یا نہیں؟

الحاصل یہ بات ظاہر ہے کہ جب کسی موجود میں کسی چیز کا عدم ہوگا تو وہ چیز اس موجود کی حد سے خارج ہوگی اور یہ کہنا پڑے گا کہ وہ چیز وہاں ہے یہاں نہیں۔ اور اس موجود میں یہاں تک اوصاف اور یہاں تک کمالات تھے مگر اس میں صاف اس بات کا اقرار ہے کہ وہ موجود محدود والوجود ہے۔ لیکن ابھی ہم نے ثابت کیا ہے کہ خدا کا وجود غیر محدود ہے اس لئے اس بات پر یقین کرنا ضرور پڑے گا کہ خداوند بے نیاز اپنی ذات بابرکات میں سب قسم کے وجود رکھتا اور کسی قسم کا وہاں عدم نہیں جو کسی وصف کے قبول کا احتمال ہو۔ اور نیز اس صورت میں یہ بھی کہنا پڑے گا کہ اگر خداوند بے نیاز کسی وصف کا قابل نہیں تو وہ وصف جس جگہ سے آیا ہے وہاں خانہ زاد ہوگا اور چونکہ اس وقت اوصاف وجودیہ میں کلام ہے) تو اس کے معنی ہوں گے کہ یہ وصف اس کے حق میں خانہ زاد اور اصلی ہے۔

خداوند عالم واحد اور لا محدود ہے | مگر اوصاف وجودی اس چیز کے خانہ زاد ہوتے ہیں جس کے حق میں خود وجود خانہ زاد ہوتا ہے اور وجود کی انتہائی اور اس کا غیر محدود ہونا ابھی ثابت ہوا ہے۔ اس لئے خدا کے سوا اگر کسی اور میں وجود غیر محدود ہوگا تو پھر دونوں جگہ محدود ہی کا غیر محدود نہ ہوگا۔ کیونکہ اس صورت میں خدا کا وجود اس دوسرے میں ہوگا۔ اور اس دوسرے کا وجود خدا میں ہوگا۔ اور پہلے ثابت ہو چکا کہ خدا کا وجود غیر محدود ہے یعنی ہر قسم کے وجود اس میں موجود ہیں۔ علاوہ بریں اس وقت دونوں باہم مماثل ہوں گے اور پھر دونوں ایک جگہ میں موجود یعنی ایسی طرح مجتمع ہوں گے جیسے فرض کرو دو شخص ایک چیز اور ایک

لے بھی و ہمیت بیدار الخیر و هو علی کل شیء قدیر (ترجمہ) جلا تا بھی ہے نارتا بھی ہے، بھلائی اسی کی خانہ زاد اور قبضہ میں ہے۔ اور وہ قادر ہر چیز پر ہے ۱۲ لے مگر یہ واضح ہے کہ مولانا کے نزدیک صرف اوصاف حسہ ہی وجودی ہیں باقی اوصاف نتیجہ سواد عدنی ہیں ۱۲ +

جگہ میں مجتمع ہو جائیں۔ مگر یہ بات ایسی مجال ہے کہ کسی دیوانے کو بھی آجتا اس میں تامل نہیں ہو پھر کوئی صاحب انصاف سے فرمائیں کہ مخلوقات کا وجود تو ایسا قوی ہو کہ اپنے مثل کو اپنے احاطہ اور اپنی جگہ میں نہ آنے دے اور خدا کا وجود ایسا ضعیف نہ تو ان ہو کہ ہر کوئی اُس کو دبانے اور اُس کے احاطے اور اُس کی جگہ میں گھس آئے۔

یہ بات اگر فرض کیجئے تو یہ معنی ہوں کہ جیسے ایک چراغ کا نور اول ضعیف ہوتا ہے اور اس سے دوسرے چراغ کے نور کے آنے کی گنجائش ہوتی ہے جس کا حاصل یہ ہوا کہ ایک چراغ کا نور دوسرے چراغ کے نور سے ملکر قوی ہو جاتا ہے۔ ایسے ہی ایک خدا کا وجود دوسرے خدا کے وجود سے اگر ایسی طرح مل جائے کہ دونوں کا محلول مقام ایک ہو اور دونوں ملکر ایک ہو جائیں تو یہ معنی ہوں کہ تنہا تنہا وجود ہر ایک خدا کا ضعیف ہے، پر جب دونوں مل جاتے ہیں تو قوی ہو جاتے ہیں (ورنہ در صورت غیر متناہی ہونے وجود کے سوا اس قسم کے اجتماع کی اور کوئی صورت وجود کے اجتماع کی نہ ہوگی) مگر اول تو یہ بات خدائی کے منافی ہے۔ خدا کی ذات و صفات کے اوپر اگر اور کوئی مرتبہ ہوگا تو پھر اس مرتبہ کو خدا کیوں کہیں گے اسی مرتبہ کو خدا کہیں گے جو سب سے اوپر ہوگا۔ دوسرے لائق متناہی مفروض کو غور سے دیکھئے تو وہی مانع تسلیم ضعف مذکور ہے کیونکہ اس صورت میں باعتبار مراتب خدا کا وجود متناہی اور محدود ہوگا۔ یہی وجہ ہے کہ اُس کے آگے اور مرتبہ نکل آیا۔ اس صورت میں وہ لائق متناہی (جو روشن لیلوں سے ثابت ہو چکی ہے) مانع تسلیم تعدد خداوندی ہوگی۔ الغرض خداوند بے نیاز کسی وصف وجودی کا قابل نہیں اور اس وجہ سے ہم یوں کہہ سکتے ہیں کہ بیشک وہ محل اوصاف خارجیہ کا نہیں ہو سکتا۔ مگر اس صورت میں اُس کے لئے کوئی صورت و شکل بمعنی تحدید معروہ نہ ہوگی۔ اور علیٰ ہذا القیاس جو اوصاف مستلزم شکل تحدید مذکور ہیں جیسے قد و قامت رنگ و روپ مکان و زمان وغیرہ ہرگز نہ ہوں گے۔

قدرت

(قادر ذوالجلال اپنے اثر میں مادہ کا محتاج نہیں)

مگر جب وہ کسی کا قابل نہیں اور اُس کی وجہ یہ ہے کہ وہ اپنے وجود میں غیر محدود ہے (یعنی سب قسم کے کمالات اپنی ذات میں رکھتا ہے اور ساری خوبیاں اُس کے حق میں خانہ زاد ہیں) تو اُس کا بھی کوئی قابل نہ ہوگا کیونکہ جہاں کسی وصف یا کسی امر کی نسبت اتنی بات تسلیم کی جائے گی کہ اُس کے لئے کوئی قابل ہے تو اُس کے یہ معنی ہوتے کہ خدا قابل کا محتاج ہے اور اُس کا وجود مثل دھوپ بے قابل و محل کہیں قرار نہیں کر سکتا یعنی جیسے دھوپ اپنے موجود ہونے میں زمین وغیرہ کی محتاج ہے ایسے ہی خدا کا وجود اپنے موجود ہونے میں قابل کا مستلزم

۱۔ یعنی دو چیزوں کا ایک وقت میں ایک ہیئت سے ایک چیز اور ایک جگہ میں جمع ہونا بظاہر مثال دو لوٹے پانی کا صرف ایک لوٹے ہی میں ایک وقت میں بغیر خرچ کے سما جانا ۲۔ یعنی خدا کو غیر متناہی اور لا محدود مانتے ہوئے یہ صورت چراغ جیسی ناممکن ہے کیونکہ پھر اُس کی روشنی کی طاقت کے ضعیف ہونے کے یہ معنی کہ محدود ہے ۱۲۔ یعنی خداوند عالم اپنا اثر کرنے کے لئے کسی خاص مادہ یا قابل کا محتاج نہیں ۱۳۔

اور اُس کا محتاج ہے۔ علاوہ بریں اس کے ساتھ یہ بھی ضروری تسلیم کرنا پڑے گا کہ اس کے لئے کوئی اصل بھی ہے جس کے حق میں یہ وصف خانہ زاد ہے اور اُس کا محتاج ہے۔ وجہ اس کی یہ ہے کہ قابل کی ضرورت بعد اُس اصل کے ہوتی ہے جس سے وجود ملتا ہے اور جس کو ہم نے بارہا فاعل کہہ کے تعبیر کیا ہے۔ باقی رہی یہ بات کہ فاعل کی ضرورت پیدا ہونے والی چیز کو اول ہوتی ہے اور قابل کی ضرورت اُس کے بعد خود اُس بیان سے ہی ظاہر ہے اس لئے کہ فاعل کے معنی یہی ہیں کہ کسی چیز کو بنائے۔ علیٰ ہذا القیاس اصل کے معنی سے بھی یہی ظاہر ہے کہ اُس سے کوئی شے نکلے اور ہر قابل کے مفہوم میں یہ بات رکھی ہوئی ہے کہ کہیں کی آئی ہوئی کسی بات کو قبول کر لے اور اپنے اندر رکھ لے سو جو شخص اُن دونوں باتوں کو سنے گا وہ بے دلیل خود بخود اس بات کو تسلیم کر لے گا کہ شے حادث یعنی نوزاد کو اول تو فاعل کی ضرورت ہے۔ دوسرے مرتبہ میں قابل کی حاجت ہے کیونکہ اشیاء نوزاد میں وجود تو اصل ہے اور شکل۔ اُس پر عارض ہے اور ظاہر ہے کہ اصل شے عارض سے مقدم ہوتی ہے اس لئے فاعل کی ضرورت اول ہوگی اور قابل کی ضرورت اُس کے بعد ہوگی۔ الغرض جیسے خداوند عالم کسی کا قابل نہیں خداوند عالم کا قابل بھی کوئی نہیں اس لئے کہ اس صورت میں قطع نظر احتیاج کے خداوند عالم کو کسی اصل اور فاعل کی بھی ضرورت نہ ہوگی جس کے حق میں خداوند عالم ایک وصف خانہ زاد ہو سوتھیں کہو کہ اگر احتیاج اصل فاعل ہے تو پھر خداوند عالم کو خدا کہنا ہی غلط ہے۔ خداوند عالم کو خدا اس لئے کہتے تھے کہ وہ خود اپنی ذات سے موجود ہے کسی فاعل کی اُس کو احتیاج نہیں اور کسی اصل کا وہ محتاج نہیں جب وہ بھی کسی اور ہی کا محتاج نکلا تو پھر اسی کو خدا کیوں نہ کہیں گے۔

اور مثال ہی کی ضرورت ہے تو لیجئے۔ حرارت گرم پانی کی اور نوزدین جس کو دھوپ کہتے ہیں اپنے وجود میں دو چیزوں کے محتاج ہیں۔ ایک تو اُس آگ اور آفتاب کی جہاں سے ان کا وجود نکلتا ہے۔ دوسرے اُس پانی اور زمین کی جس پر یہ دونوں قرار پکرتے ہیں سو آگ اور آفتاب تو حرارت گرم پانی اور نوزدین یعنی دھوپ کے لئے اصل اور مخرج اور فاعل ہیں اور خود گرم پانی اور زمین اُس حرارت اور دھوپ کے لئے مقرر اور محل اور جائے قرار اور قابل ہیں اگر یہ دونوں جانبیں نہ ہوں تو پھر حرارت پانی کی اور دھوپ کے وجود کی کوئی صورت نہیں۔ اور جب ان دونوں کی ضرورت ہوتی تو پھر اس بات کا تسلیم کرنا ضرور ہے کہ آفتاب میں نور اور آتش میں حرارت وصف ذاتی اور خانہ زاد ہے کسی اور کا فیض نہیں۔ ورنہ پھر ہم اسی اصلی کو (جہاں سے آفتاب و آگ بھی عالم اسباب میں مستفید ہوتے ہیں حرارت اور نور مذکور کی اصل اور فاعل کہیں گے)۔

غرض اس امر کا ماننا لازم ہے کہ اصل مخرج میں وہ وصف جو قابل میں آتا ہے ذاتی اور خانہ زاد ہو سوتا ہے وہی بات ہے جس کے ہم مدعی ہوئے تھے اور یہ کہا تھا کہ امر نوزاد کے وجود کے لئے کم سے کم تین چیزوں کی ضرورت ہے ایک فاعل کی ایک قابل کی ایک اُس وصف کی جو فاعل کے حق میں ذاتی اور خانہ زاد ہو۔

مگر ظاہر ہے کہ کسی فاعل کا وصف ذاتی کسی قابل میں اس طرح نہیں آجاتا کہ اصل و فاعل میں اس کا نام و نشان بھی باقی نہ رہے اور نہ یہ ہو سکتا ہے کہ وصف ذاتی مذکور منقسم ہو کر کچھ تو فاعل اور اصل میں رہ جائے اور کچھ قابل میں آجائے۔ اگر یہ ہوا کرے تو وصف مذکور کا اصل کے حق میں ذاتی ہونا غلط ہو جائے بلکہ اس صورت میں فاعل اور قابل دونوں کی دونوں وصف مذکور کی نسبت برابر ہو جائیں۔ اور یہ فرق کہ اس کے حق میں یہ وصف ذاتی ہے اور اس کے حق میں یہ وصف عرضی ہے۔ اس کے حق میں یہ وصف خانہ زاوہ ہے اور اس کے حق میں یہ وصف مستعار ہے غلط ہو جائے۔ کیونکہ اس صورت میں یہ قصہ ایسا ہو گا جیسا فرض کیجئے ایک گھڑے میں سے پانی نکالا دوسرے میں ال لیا۔ یا ایک فانوس میں سے شمع نکال کر دوسرے فانوس میں رکھ لی جیسے یہاں پانی کے لئے یہ گھڑا معدن ہے نہ وہ نہ یہ فانوس نور کی اصل اور مخرج ہے نہ وہ ایسی ہے۔ و صورت مرقومہ بالانہ فاعل کو اصل و وصف معلوم کہہ سکیں گے نہ قابل کو تو وصف مذکور اگر بالکل قابل ہی میں آجائے تب تو یہ بات خوب ہی ظاہر ہے اور اگر تقسیم ہو کر کچھ اصل میں رہا اور کچھ قابل اور محل میں آ گیا تو جس قدر وہاں سے یہاں آ گیا اسی قدر میں یہ کہنا پڑے گا کہ اس قدر نہ اصل اور فاعل کے حق میں خانہ زاوہ ہے اور نہ محل اور قابل کے حق میں خانہ زاوہ ہے۔

بہر حال یہ کہنا پڑے گا کہ وصف واحد یہاں بھی ہے اور وہاں بھی ہے مگر اس کے معنی سوا اس کے اور کیا ہیں کہ ایک وصف کو دونوں طرف انساباً، مثلاً دھوپ ایک سطح نورانی ہے زمین کے ساتھ بھی اس کو رابطہ ہے اور ان شعاعوں کے ساتھ بھی جو اس پر واقع ہوتی ہیں اگر فرق ہے تو فقط اتنا فرق ہے کہ شعاعوں کے حق میں یہ نورانیت ایک وصف خانہ زاوہ ہے اور زمین کے حق میں خانہ زاوہ نہیں مستعار ہو دلیٰ بقیہ (وہ شعاعوں کا مجموعہ) جن کے وقوع سے زمین پر ایک سطح نورانی پیدا ہوتی ہے اور ایک نور مجسم معلوم ہوتا ہے۔ اس بعد کے حق میں جس کو جو سماکتے ہیں عرضی اور مستعار ہے اور آفتاب کے حق میں اصل اور خانہ زاوہ ہے۔

الغرض ایسے اوصاف کو جو ایک جانب سے دوسری جانب جاتے ہیں دونوں طرفوں کے ساتھ رابطہ ہو کر رہتا ہے اور دونوں جانبوں کے ساتھ نسبت ہو کر رہتا ہے اگر فرق ہوتا ہے تو وہی ذاتی اور عرضی ہونے کا فرق ہوتا ہے یا یوں کہئے کہ باہم فرق صدور و وقوع کا ہوتا ہے یعنی فاعل اور اصل کی طرف سے صدور ہوتا ہے اور قابل اور محل کی طرف وقوع ہوتا ہے مگر اس بیان سے یہ بات اہل فہم پر واضح ہو گئی ہو گی کہ وصف مذکور قطع نظر ان رابطوں اور نسبتوں کے فاعل اور قابل دونوں میں مشترک ہے اور ان دونوں رابطوں میں ایک رابطہ بھی ساتھ لے لیجئے تو پھر وہ وصف

۱۴۔ مخلوق کے کمالات خالق کے کمالات میں نہ کوئی نقصان پیدا کرتے ہیں نہ ان کو تقسیم کر سکتے ہیں باوجودیکہ یہ بنص یافتہ ہونے میں کمالات آپس میں ہے۔ یعنی رابطہ عرضی اور رابطہ ذاتی یا نسبت صدور اور نسبت وقوع۔ حال ہے کہ مثلاً نور کا تعلق آفتاب سے بھی ہے اور زمین سے بھی نہیں اگر اس کے ساتھ ذاتی یا عرضی کی قید لگا دیں تو پھر دونوں سے تعلق نہ رہے گا۔ بلکہ ایک سے ہو جائے گا۔ چنانچہ ذاتی اور خانہ زاوہ نور کے متعلق اگر

۱۱۔ اگرچہ نورانی ہے اور اس کے ساتھ ذاتی اور عرضی کی قید لگا دیں تو پھر دونوں سے تعلق نہ رہے گا۔ بلکہ ایک سے ہو جائے گا۔ چنانچہ ذاتی اور خانہ زاوہ نور کے متعلق اگر

تنہا اسی رابطہ اور نسبت والے کا وصف ہو گا و وصف مشترک ہو گا۔ ایک ہی جگہ رہے گا۔ کسی دوسرے کی طرف منتقل اور متعدی نہ ہو گا۔ یہی وجہ ہے کہ خدائی مخلوقات میں نہیں آسکتی اور امکان اور مخلوقیت خدا میں نہیں جاسکتے کیا انسان کو عرضی خدا کہہ سکتے ہیں؟ [تفصیل اس جمال کی یہ ہے کہ خدائی موجودیت ذاتی کو کہتے ہیں اور امکان اور مخلوقیت موجودیت عرضی کا نام ہے۔ سو خدائی میں ذاتی ہونا پہلے سے ملحوظ ہے اور امکان اور مخلوقیت میں عرضی ہونے کا اول سے لحاظ ہے۔ اسی لئے عرضی خدائی اور مستعار خدائی ہو تو کیونکر ہو۔ اور علیٰ ہذا القیاس امکان مستعار اور عرضی کیونکر ظہور میں آئے؟۔ ہاں فقط موجودیت اور وجود کو ان دونوں قیدوں سے علیحدہ کر کے دیکھیں تو بیشک خدا اور مخلوقات دونوں میں مشترک ہو گا۔ چنانچہ ظاہر بھی ہے۔ اس صورت میں وہ اوصاف جو ایک جانب سے دوسری جانب انتقال کرتے ہیں اور نیز وہ اوصاف جن میں ذاتی ہونے کا لحاظ ہے خداوندِ عالم میں ضرور ہوں گے۔ پر وہ اوصاف جن میں عرضی اور مستعار ہونے کا لحاظ ہے خدا میں ہرگز نہیں ہو سکتی۔ علیٰ ہذا القیاس اوصاف جن میں کسی وصف وجودی (بے قید یا مقید) بقید ذاتی کے عدم کا لحاظ ہے خداوندِ عالم میں ممکن نہیں ہاں اگر کسی وصف عدمی یا عرضی کا سلب ملحوظ ہو تو خداوندِ عالم میں اس کا ہونا منجملہ ضروریات ہے۔

اوصاف کی تقسیم، خداوندی اوصاف کا بیان

کوئی صفات خدا کی ساتھ وابستہ ہو سکتی ہیں؟

مخاطب مخلوق وغیرہ تھے تو خدا کس طرح متکلم عالم، خالق وغیرہ تھا؟

اس صورت میں موجودات کے اوصاف کی چھ قسمیں ہوں گی۔ تین وجودی تین عدمی۔ تین وجودی

تو وہی ہیں جن کا ذکر اوپر ہو چکا۔ ایک وہ اوصاف وجودی جو بلا قید ہوں۔ دوسرے وہ اوصاف وجودی جن میں ذاتی ہونے کا لحاظ تیسرے وہ اوصاف وجودی جن میں عرضی ہونا ملحوظ ہے۔

سواول دو قسموں کا خدا میں ہونا ضرور ہے اور قسم ثالث کا خداوندِ عالم میں ہونا محال ہے

اور تین عدمی وہ ہیں جو ان تینوں وجودی کے مقابل ہیں یعنی ایک میں اوصاف وجودی بے قید کا

سلب ہے۔ دوسرے میں اوصاف وجودی ذاتی کا سلب ہے، اور تیسری میں اوصاف وجودی مستعار کا

سلب ہے۔ مگر ان دونوں قسموں میں بظاہر اوصاف کا سلب ہوتا ہے۔ پر حقیقت میں ان قیدوں کا سلب

اور عدم ہوتا ہے جو ان میں مانع اور ملحوظ ہیں۔ ورنہ ہر قسم اول میں اور ان دونوں قسموں میں پھر کیا

فرق باقی رہے گا۔ سو ان تین قسموں میں سے قسم ثالث کا خدا میں ہونا ضرور ہے اور دو قسم اول کا خداوندِ عالم

میں ہونا محال ہے۔ مگر اسی طرح مخلوقات میں اقسام اوصاف وجودی میں سے تو قسم اول اور قسم ثالث کا ہونا ضرور ہے اور قسم اوسط کا ہونا محال اور اقسام اوصاف عدمی میں سے اول اور آخر کا ہونا محال ہے اور قسم اوسط کا ہونا ضروری ہے۔ ان سب اوصاف اقسام کو سوا ایک ساتویں قسم اور ہے جس میں کسی عدم کا سلب ہو سوا اس قسم کا خدا میں ہونا ضرور ہے۔ مگر وہ عدم جو اس میں سلوب ہوتا ہے کبھی مطلق ہوتا ہے جیسے عدم مقابل وجود مطلق اور کبھی مقید ہوتا ہے جیسے اندھا بہرا ہونا کہ اس میں ایک وجود خاص (یعنی وصف بینائی اور شنوائی) کا سلب ہے اور اس وجہ سے بظاہر یوں معلوم ہوتا ہے کہ یہ قسم بسا اوقات غیر خدا میں بھی پائی جاتی ہے۔ کیونکہ بہت بلکہ اکثر آدمی بینا نظر آتے ہیں مگر اس عدم میں جو اس میں سلوب ہوتا ہے اگر یہ قید بھی لگا دیں کہ وہ ذاتی ہو تو پھر اس قسم کا غیر خداوند عالم میں ہونا محال ہو جائے۔

سبوحیت قدوسیت | سو ہم اپنی اصطلاح میں اس کا نام سبوحیت اور قدوسیت اور تسبیح اور تقدیس رکھ کر اور تسبیح و تقدیس

یہ گزارش کرتے ہیں کہ وہ اقسام جن کا ہونا خدا میں محال ہے فقط اسی وجہ سے خدا میں محال ہیں کہ ان کا ہونا کسی نہ کسی عدم ذاتی کے اعتبار پر موقوف ہے۔ سوسلبیات کے اول دو قسموں کا حال تو ظاہر ہے کہ ان میں عدم ذاتی ملحوظ ہے۔ پر وجودیات کی قسم ثالث میں چونکہ بظاہر معاملہ بالعکس ہے اس لئے یہ گزارش ہے کہ کسی چیز کی عرضی اور مستعار ہونے کے یہ معنی ہیں کہ موصوف کی ذات میں نہ ہو کسی اور کے فیض سے آگئی ہو سو تمہیں کہو کہ یہ عدم ذاتی نہیں تو اور کیا ہے۔ اس صورت میں قسم ہفتم کا حاصل فقط یہ ہو گا کہ وجودیات میں سے قسم ثالث اور سلبیات میں سے اول اور اوسط نہیں۔ کیونکہ عدم کے لئے یہی میں احتمال ہیں یہ نہیں کہ قسم ہفتم فی الواقع قسم ہفتم ہے مگر اس قیاس پر اوصاف ضروری کے ضرور ہونے کے بھی یہی وجہ ہے کہ وہ کسی وصف بجز ذاتی کے ہونے کی خبر دیتے ہیں جن میں قسم اول اور اوسط وجودیات کا حال تو خود ظاہر ہے۔ پر قسم ثالث سلبیات میں اشتباہ ہو تو ہو سوا اس اشتباہ کے رفع کرنے کے لئے یہ گزارش ہے کہ موافق تحریر بالا اس قسم میں قید استعارہ کا سلب ہوتا ہے جس کا عدم ذاتی پر دلالت کرنا بھی عرض کر کے آیا ہوں۔ اس صورت میں سلب استعارہ کو وجود ذاتی لازم نہ ہو گا کیونکہ سوا عدم کے پھر وجود ہی ہو گا اور کوئی احتمال تو ہو ہی نہیں سکتا۔ اس لئے بمقابلہ صفت

یعنی ساتویں قسم مع اپنی دو تقسیموں کے (واللہ اعلم بالصواب) یعنی وہ اوصاف وجودیہ جن میں عرضی ملحوظ ہے ۱۲ حصہ یعنی جس میں کسی عدم کا سلب ہو۔ یہ وجودیات میں سے قسم ثالث اس لئے نہ ہو گی کہ اس میں فقط ذاتی کا عدم ہی ہے اس عدم کا سبب نہیں۔ غلطی ہذا سلبیات کی قسم اول پر محض وجودی بے مقید کا عدم ہے۔ اور قسم ثانی میں اوصاف وجودی ذاتی کے ذاتی ہونے کا عدم ہے اس عدم کا سلب کسی میں نہیں اب باقی رہے ہیں احتمال (۱) مطلق عدم کا سلب یعنی اوصاف وجودی بلا قید (کیونکہ جب نفعی پر نفعی داخل ہوتی ہے۔ یعنی نہیں کا انکار ہوتا ہے تو وہ ثبوت ہوتا ہے) سو وجودیات کی قسم اول ہے۔ (۲) مطلق ذاتی کے عدم کا سلب یعنی ذاتی ہونے کا لحاظ پر وجودیات کی قسم ثانی ہے (۳) اس ذاتی کے عدم کا سلب جس میں خصوصییت کی قید ہو (جیسے اندھا بہرا ہونا) سوسلبیات کی قسم ثالث ہے۔ کیونکہ اس میں ذاتی بینائی و شنوائی کے عدم (یعنی بینائی و شنوائی) کا سلب ہے تو جب مستعار کا سلب ہو تو وجودی ذاتی کا لحاظ ہو گا۔ (واللہ اعلم بالصواب) ۱۲۔

قد و سیت ایسی صفت جامع ہونی چاہئے جو اقسام ضروریہ ثلاثہ کو شامل ہو۔

محمودیت اور حمد | سو ہم اس صفت کے لئے لفظ محمودیت اور حمد تجویز کر کے یہ گزارش کرتے ہیں کہ اگرچہ بظاہر اوصاف خداوندی کی آٹھ قسمیں معلوم ہوں پر اس تقریر کے موافق کل دو قسمیں ہو جائیں گی۔ ایک اوصاف تبسیمی جن کو اوصاف تنزیہی اور جلالی بھی کہئے تو بجا ہے۔ دوسرے اوصاف تحمیدی جن کو اوصاف جمالی بھی کہئے تو زیبا ہے۔ مگر اوصاف تنزیہی کا حاصل جیسا ہے کہ اوصاف ثلاثہ معلوم نہ ہو اگر میں ایسا ہی ان سے یہ بھی لازم آتا ہے کہ وہ اوصاف جو قابل کی جانب سے آتے ہیں بالکل میسلوب ہوں۔ کیونکہ اول تو تحدید لازم آئے گی دوسرے ان اوصاف کا موصوف جو قابل کے عطا کردہ ہوتی ہیں خود ایک وصف عرضی ہوتا ہے مثلاً دھوپ (جو موصوف تبریع و تملیث وغیرہ اوصاف عطا کردہ صحن یار و شندان وغیرہ تو اہل ہوتی ہے) تو خود ایک وصف عرضی ہوتا ہے اور ظاہر ہے کہ جب خدا میں اوصاف عرضی یعنی مستعار کا ہونا اس وجہ سے محال ہو کہ احتیاج غیروں کی طرف لازم آئے گی تو خود کیونکہ مجملہ اوصاف عرضیہ یعنی اوصاف مستعار ہو سکتا ہے؟ کیونکہ وہاں تو اوصاف ہی میں احتیاج تھی یہاں خود اپنی ذات اور وجود ہی میں احتیاج لازم آئے گی۔ بالجلہ وہ سب اوصاف جو عطا کردہ تو اہل ہوتے ہیں اوصاف خودی میں سے قسم ثالث کے نیچے داخل ہوتی ہیں۔ ادھر دیکھئے اوصاف تحمیدی یعنی اوصاف جمالی کو جیسا یہ لازم ہے کہ اوصاف ثلاثہ (مشار الیہ) ہو اگر میں ایسا ہی یہ بھی لازم ہے کہ جتنے اوصاف فاعل میں ہوتے ہیں وہ سب ہوں کیونکہ اوصاف فاعلی سب اوصاف ثلاثہ مشار الیہ میں داخل ہیں (چنانچہ ظاہر ہے)۔

اوصاف فاعلی اور قابلی کا فرق | مگر اس کی تمیز کہ کون سے اوصاف فاعلی ہیں اور کون سے اوصاف قابلی ہر کسی کا کام نہیں اس کے لئے مناسب یوں معلوم ہوتا ہے کہ کسی قدر تفصیل ہم ہی لکھتے چلیں۔ پر اس کا کھٹکا ہے کہ یہ باریک باتیں دیکھنے دیکھنے والوں کی سمجھ میں آتی ہیں یا نہیں مگر جب یہ خیال میں آتا ہے کہ کم فہم نہ سمجھیں گے تو کیا ہوا اہل فہم تو سمجھ جائیں گے بنام خدا قلم اٹھاتا ہوں بغرض اس پس پیش کی باتیں میں ہر کسی کے لئے نہیں لکھتا فقط ان صاحبوں کے لئے عرض کرتا ہوں جو فہم باریک رکھتے ہیں مضامین حقیقہ سے ان کو مناسبت حاصل ہے فقط ایک سمجھانے ہی کی دیر ہے سو ایسے صاحبوں کی لغزشیں دیکھ سکر جی یوں چاہتا ہے کہ اپنا مافی الضمیر بھی عرض کرتا چلوں گے میری عرض معروض پر کان رکھنے سے عار نہ کریں گے اور انصاف کریں گے تو کیا دور ہے کہ خداوند ہادی انکو ہدایت فرمائے ورنہ عوام الناس کو ان مضامین میں دل لگانے اور غور فرمانے کے اجازت نہیں مبادا کچھ کچھ سمجھ کر کسی اور راہ نہ ہولیں!۔ سنے بعض مضامین تو ایسے ہوتے ہیں کہ ان کو وجود اور سمجھنے میں کسی اور مضمون کے وجود

اور سمجھنے کی ضرورت نہیں۔ جیسے میں تم زید عمر و زین اسمان و درخت پہاڑ چاند سورج وغیرہ یہ سب مضامین اور یہ سب کے مفہوم ایسے ہیں کہ تنہا اپنے وجود اور سمجھ میں آجانے کے لئے کافی ہیں۔

اور بعض مضامین اور معانی ایسے ہوتے ہیں کہ تنہا وجود میں اور سمجھ میں نہیں آتے جب وجود میں اور سمجھ میں آتے ہیں تو دوسرے مضمون کے ساتھ وجود میں اور سمجھ میں آتے ہیں مثلاً باپ بیٹا بھائی جو روخالا پھوپھی چچا ماموں دادا دادی نانا نانی دوست دشمن استاد شاگرد اوپر نیچے دائیں بائیں آگے پیچھے وغیرہ یہ سب مضامین ایسے ہیں کہ تنہا وجود میں اور سمجھ میں نہیں آسکتے باپ کا وجود اور تصور بغیر بیٹے کے وجود اور اسکے تصور کے نہیں ہو سکتا علی ہذا القیاس جو رو کے وجود کے وجود اور تصور کو خاوند کا وجود اور تصور استاد کے وجود اور تصور کو شاگرد کا وجود اور تصور اوپر کے وجود اور تصور کو نیچے کا وجود اور تصور دوست کے وجود اور تصور کو دوسرے دوست کا وجود اور تصور دشمن کے وجود اور تصور کو اس کا وجود اور تصور دشمن ہونا لازم ہے۔ سو اسی قسم میں سے فاعل اور مفعول بھی ہے یعنی فاعل بے مفعول اور مفعول بے فاعل نہیں ہوتا اور نہ ایک دوسرے سے جدا سمجھ میں آسکتا ہے۔ باقی یہ خیال کہ باپ مر جاتا ہے بیٹا رہ جاتا ہے استاد مر جاتا ہے شاگرد رہ جاتا ہے اس دعوے کے مخالف نہیں۔ کیونکہ ایسے وقت میں کسی کو کسی کا باپ یا استاد یا بیٹا اور شاگرد کہنا مجاز یعنی باعتبار زمانہ سابق کے ہوتا ہے ورنہ باعتبار حقیقت نہ یہ اس کا باپ ہے نہ وہ اس کا بیٹا نہ یہ اس کا شاگرد ہے نہ وہ اس کا استاد۔ بلکہ جیسے مرنے کے بعد نکاح ٹوٹ جاتا ہے یہ رشتے بھی ٹوٹ جاتے ہیں۔ اور اگر یہ موٹی بات مقبول نہ ہو تو خیر وہ جو اصلی جواب ہے وہی سنئے۔ باپ کا باپ ہونا اور بیٹے کا بیٹا ہونا اور استاد کا استاد ہونا ان کے حق میں کوئی وصف ذاتی نہیں ورنہ ہمیشہ سے ہوتا بلکہ ایک مضمون عارضی ہے سو باپ ہونے کی حقیقت اور بیٹے ہونے کی حقیقت فقط یہی مضمون عارضی سمجھو ابوت اور بنوت اور استاد و شاگردی کچھ اور ہے اور جن میں یہ اوصاف پائے جائیں کچھ اور ہیں۔ سو چونکہ ان اوصاف کو موصوف کی موت کے وقت فنا عارض ہو جاتی ہے تو بیشک اس وقت اس کے مقابل میں جو وصف ہوگا اس کو بھی فنا عارض ہوگی۔ ہاں لبتہ ذہن اور تصور اور خیال میں چونکہ موصوف کو بعد موت بھی بقا رہتا ہے تو تصور میں کچھ وقت پیش نہیں آتی۔ اسلئے عام آدمیوں کو دھوکا پڑ جاتا ہے الحاصل اس قسم کے مضامین تنہا نہیں پائے جاتے خواہ ذہن میں کہئے خواہ خارج از ذہن کہئے اور وجہ اسکی یہ ہے کہ یہ اوصاف از قسم نسبت ہوتے ہیں جیسے جملہ کو بتاویل مفرد صفت بنا لیتے ہیں ایسے ہی کبھی نسبت کو بتاویل غیر نسبت صفت بنا کر اس کے دو طرفوں میں سے کسی کو موصوف قرار دیکر ثابت کر دیتے ہیں مگر نسبت پھر نسبت ہے اس کی ذات متبدل نہیں ہو جاتی جو اس کے لوازم بدل جائیں وہ احتیاج جو اس کو اپنے دونوں طرفوں کی طرف ہوتی ہے جوں کی توں بدستور باقی رہتی ہے سو ان میں سے ایک تو یہی موصوف ہوتا ہے اسلئے

فقط دوسرے ہی کی ضرورت رہتی ہے۔ جب یہ بات خوب ذہن نشین ہو گئی تو اصل مطلب کو سننے۔ اگر کوئی وصف
 اوصاف وجودی میں سے اس بات کو مقتضی ہو کہ علاوہ موصوف کے اس وصف کے لئے کوئی اور بھی چاہئے جس پر یہ
 واقع ہو ایسا وصف تو بجز اوصاف فاعلی ہوگا۔ اور اگر کوئی وصف علاوہ موصوف کے اس بات کو مقتضی ہو کہ اس
 کے لئے کوئی اور بھی چاہئے جس سے یہ وصف صادر ہوا ہو تو یہ وصف بجز اوصاف مفعولی ہوگا۔ اوصاف فاعلی تو قسم
 کے خداوند عالم میں ہونے چاہئیں کیونکہ نشنا اس قسم کے اوصاف کا اصل میں وجود ہے اور وجود کا حال آپ سن ہی چکی
 ہیں۔ کہ وہ کہاں سے آتا ہے۔ سوائے خانہ خداوندی کے اور کوئی گھر ہی نہیں جس میں وجود کا خزانہ ہو۔ مگر اہل فہم پہلی
 تقریروں سے سمجھ ہی گئے ہوں گے کہ اس صورت میں فاعل کو کچھ دخل نہ ہوگا فقط وجود ہی ایسے اوصاف کا مصدر ہوگا
 گو بظاہر اہل ظاہر کو صورت فاعلی کی اس میں مداخلت معلوم ہوتی ہو۔ سو یہ ایسا قصہ ہے جیسے آئینہ وقت تقابل
 آفتاب گر منور ہو کر اور اشیا کو منور کرتا ہے تو اس تنویر میں آئینہ کے اس نور کو دخل ہے جو آفتاب کی طرف سے آیا ہے
 آئینہ کی شکل و صورت رنگ روپ قطع برید کو کچھ دخل نہیں۔ اور اگر دخل بھی ہے تو ایسی ہی باتوں میں دخل ہے یعنی کسی
 دیوار پر اگر آئینہ سے نور جائے گا تو اس کا رنگ لبتہ آئینہ کے رنگ کے تابع ہوگا۔ سو اسی طرح اصل وصف فاعلی تو عالم
 بالا سے آئے گا۔ ہاں بُرائی بھلائی وغیرہ اس طرف سے لاحق ہو جاتی ہے۔

غرض اس کلیہ سے کوئی یہ دھوکا نہ کھائے کہ ایسے اوصاف بہت سے ایسے ہوتے ہیں کہ بنی آدم کے حق میں جو
 مذمت سمجھے جاتے ہیں۔ جیسے کسی ناجرم کو دیکھنا یا کوئی اور بُرا بھلا کام کرنا غرض فعل اور چیز ہے اور اس کی
 بھلائی بُرائی اور چیز ہے۔ بھلائی بُرائی اوپر سے افعال کو عارض ہو جاتی ہے۔ بالجملہ اوصاف فاعلی تو سب کے
 سب خداوند کریم میں ہوں گے کیونکہ وہ مصدر افعال موجود ہے اور وجود خدا کے حق میں ایک وصف خانہ زاوہ ہے
 مستعار چیز نہیں۔ ہے اوصاف مفعولی۔ ان کی دو صورتیں ہیں۔ ایک تو یہ کہ فاعل کی طرف سے مفعول میں کوئی
 ایسی بات پیدا ہو جس کا تصور فقط مفعول ہی پر موقوف ہو جیسے گرمی سردی سیاہی سفیدی اس قسم کے اوصاف
 کا حدوث تو خدا تعالیٰ کی ذات میں کسی اور فاعل کی طرف سے محال ہے۔ کیونکہ اس صورت میں فاعل کی طرف
 سے مفعول میں کسی قسم کا ایجاد ہوگا۔ یعنی اوصاف وجودی پیدا ہوں گے اور وہ اوصاف وجودی قبل حدوث خدا
 تعالیٰ میں نہ ہوں گے اور ظاہر ہے کہ بعض اوصاف وجودی کا نہ ہونا اطلاق وجود اور اس کے غیر محدود ہونے
 کے منافی ہے جس کا تسلیم کرنا خداوند عالم کے لئے ضرور ہے۔

دوسری یہ صورت ہے کہ فاعل کی طرف سے مفعول میں کوئی ایجاد از قسم مذکور نہ ہو بلکہ ایک ایسی
 بات ثابت ہوئی ہو جس کا سمجھنا فقط ایک مفعول ہی پر موقوف نہ ہو بلکہ اس کے تصور میں فاعل کے تصور
 کی بھی ضرورت ہو جیسے محمود ہونا یا محبوب ہونا یا مرنی ہونا۔ اس قسم کے اوصاف ثبوت تو خدا کے لئے ضرور

نہیں پر ان اوصاف کا امکان ثبوت ضرور ہے۔ کیونکہ حاصل ان اوصاف کا فقط اتنا ہے کہ ایک نسبت خدا کے بیچ میں اور کسی غیر کے بیچ میں پیدا ہوگی۔ سو نسبت کا ثبوت یا حصول خدا کے لئے کچھ محال نہیں کیونکہ منسوب یا منسوب الیہ قبل نسبت اپنے وجود اور صفات ذاتیہ میں کامل ہوتے ہیں۔ ان باتوں میں نسبت کے محتاج نہیں ہوتے بلکہ نسبت ہی اپنے وجود میں ان کی محتاج ہوتی ہے۔ علاوہ بریں اگر نسبت کا حصول خدا کے لئے محال ہو تو اس کا خالق ہونا عالم ہونا رازق ہونا بھی محال ہو جائے اس لئے کہ ان تمام مضامین اور سب باتوں میں اول ایک نسبت ہے، ایک کو دوسرے کے ساتھ حاصل ہوتی ہے۔ الغرض فقط نسبت کا حصول تو محال نہیں ہاں احتیاج ذات و صفات میں خدا کے لئے محال ہے۔ سو ظاہر ہے کہ نسبت کو احتیاج لازم نہیں۔

ہاں بعض نسبتیں ایسی ہوتی ہیں جن سے احتیاج اور افتقار پکا کرتا ہے جیسے مخلوقیت مثلاً۔ مگر اس کے مقابلہ میں خالقیت وغیرہ ایسی نسبتیں بھی ہیں جن سے استغنا اور عدم احتیاج اسی طرح آشکارا اور نمایان ہوتا ہے۔ بہر حال جب کچھ ایجاد کسی ایسے امر کا نہ ہو جس کا ذکر اوپر آچکا ہے بلکہ فقط حصول نسبت ہی ہو تو پھر بشرطیکہ منشا اس نسبت کا کوئی امر وجودی ہو جیسے محبوب ہونے کے لئے جمال اور محمود ہونے کے لئے کمال تو ایسے اوصاف مفعولی کا حصول خدا تعالیٰ کے لئے بایں معنی اگرچہ ضرور نہیں کہ خواہ مخواہ کسی محب کو خدا تعالیٰ سے محبت حاصل ہو ہی جائے یا کوئی حادثہ خدا تعالیٰ کی حمد کیا ہی کرے پر ایسے اوصاف کا حصول بالضرور ممکن ہے۔ کیونکہ منشا محبوبیت اور محبت جس کو جمال کہنے یا کمال وہ سب خدا کے فائدہ زاد ہیں اور اس وجہ سے قبل تعلق محبت محبان یا حمد حمدان بھی اگر خدا تعالیٰ کو محبوب کہئے تو بجا ہے۔ سائے جہاں میں دستور ہے کہ شجاعوں اور خوش خلقوں اور بخشنوں کو ہرم اور ہر وقت شجاع اور خوش اخلاق اور سخی کہتے ہیں خواہ شجاعت اور خوش خلقی اور سخاوت کا وقت ہو کہ نہ ہو یعنی دلاوری کا ظہور اعدا کے مقابلہ میں ہوتا ہے اور خوش خلقی کا ظہور اپنے بیگانہ کی ملاقات میں ہوتا ہے اور سخاوت مساکین کو مال کے دینے سے ظاہر ہوتی ہے۔ تنہا کسی گوشہ میں اگر کسی وقت کوئی بیٹھا ہو تو ان اوصاف کے ظہور کی کوئی صورت نہیں۔ مگر یا ایسہ ہر وقت اس قسم کے آدمیوں کو شجاع اور خوش خلق اور سخی کہتے رہتے ہیں اور وہ اس بول چال کی فقط یہی ہے کہ وہ قوت جو منشا شجاعت اور دلاوری کی ہوتی ہے اور وہ صفت جس سے آثار خوش اخلاق کے ظاہر ہوتے ہیں اور وہ صفت جو باعث داود ہمش ہوتا ہے (مثل قوت باصرہ کے دیکھو یا نہ دیکھو اور مثل قوت سامعہ کے سنو یا نہ سنو) ہر دم اور ہر وقت ساتھ رہتے ہیں۔ سو اسی طرح وہ جمال اور کمال (جو باعث محبت ہو یا موجب مدح و ستائش ہوتا ہے) خداوند کریم میں ہر دم اور ہر وقت موجود رہتا ہے کسی کو اس ذات پاک کے ساتھ محبت ہو یا نہ ہو اور کسی کو اس کے حمد و ثنا کی توفیق ہو کہ نہ ہو۔

جب یہ تقریر و نشین ہو چکی تو اب یہ گذارش بھی قابل لحاظ ہے کہ جیسے شجاعت اور سخاوت اور خوش

اخلاقی اور سماعت اور بصارت کا وہ مرتبہ (جو موجب ظہور آثار ہوتا ہے) ایک ایسی قوت ہے جو ہر دم ملازم حال
شجاع و خوش اخلاق و سخی و شہید و بصیر رہتی ہے اور اس وجہ سے اس بات کی مستحق ہے کہ اس مرتبہ کو مرتبہ بالقوہ کہتے
اسی طرح جمال کمال خداوندی کو لازم ذات خداوندی سمجھتے اور اس اعتبار سے خدا تعالیٰ کو محبوب اور محمود بالقوہ ہر دم
اور ہر آن سمجھتے۔ اور ان اوصاف کو اس اعتبار سے مجملہ اوصاف قدیمہ سمجھتے پر وہ مرتبہ جو بعد ظہور آثار کے پیدا
ہوتا ہے جیسے شجاعان لا اور خوش اخلاقان شیریں سخن اور اسخیا دریا دل وغیرہ کے حق میں مجملہ لوازم ذات
نہیں (چنانچہ ظاہر ہے) اور ہر دم قوت باصرہ اور قوت سامعہ کا مصروف بکار نہ ہونا اس کی نظیر ہے۔

ایسے ہی وہ محبوبیت اور محمودیت (جو بعد تعلق محبت اور حمد و ثنا کے حاصل ہوتی ہے) خدا کے اوصاف
قدیمہ میں سے نہیں ہاں اوصاف ممکنہ الحصول میں سے ہے اور باینوجہ کہ اس مرتبہ میں بالفعل ظہور آثار ہوتا ہے
اور صفت شجاعت اور سخاوت و محبوبیت اور محمودیت وغیرہ اپنے اپنے اثر اس وقت دکھاتے ہیں اس مرتبہ کو بالفعل
کہتے تو زیبا ہے۔ مگر اس قسم کے اوصاف کے حدوث سے خدا کی ذات و صفات میں کچھ حدوث اور تجدد لازم نہیں آتا۔
کیونکہ درحقیقت ایسے اوصاف کے حصول سے بجز نسبت (جو ذات موصوف سے ایک امر زائد ہوتا ہے) موصوف
کو کچھ حاصل نہیں ہوتا۔ ہاں بسا اوقات نسبت مذکور کی طرف ثانی کو اس طرف سے کوئی وصف علاوہ نسبت مذکورہ
کے حاصل ہو جاتا ہے۔ مثلاً آفتاب اور زمین اگر مقابل یکدیگر ہوں اور بوجہ نور افشانی آفتاب (جو اس تقابل کے
وقت) بجانب زمین ہوتی ہے۔ آفتاب کو قائل تنویر کہیں تو اس تنویر سے آفتاب کو کچھ حاصل نہیں ہوتا۔ فقط یہی
نسبت تنویر حاصل ہو یا نہ ہو۔ ہاں اس تنویر اور نور افشانی کے باعث زمین کو علاوہ اس نسبت کے جو فیما بین آفتاب
وزمین وقت تنویر مذکور حاصل ہوتی ہے) حسب حیثیت قابلیت آفتاب کے خزانہ سے نور مل جاتا ہے۔

غرض جیسے زمین کو علاوہ نسبت مذکورہ کے دھوپ کا فیض ہے اور آفتاب کو سوائے نسبت کے زمین سے
اور کچھ فیض نہیں۔ ایسے ہی خداوند عالم کو بجز نسبت کے اور کچھ حاصل نہیں ہوتا۔ ہاں عالم کو علاوہ نسبت فیما بین کے
فیض وجود اور فیض کمالات وجود بھی ہوتا ہے۔ غرض خدائے تعالیٰ کو عالم کی طرف سے بجز نسبت اور اضافت کے
اور کچھ حاصل نہیں ہوتا اور ظاہر ہے کہ نسبت منسوب اور منسوب الیہ دونوں سے خارج ہوتی ہے اگرچہ ایک اعتبار
اس کو اور طرح سے تعبیر کریں اور دوسرے کے اعتبار سے اور طرح۔ جیسے پدر اور فرزند اور سقف و فرش میں یک نسبت
ہوتی ہے مگر وہی ایک نسبت ایک کے اعتبار سے ابوت اور دوسرے کے اعتبار سے بنوت کہلاتی ہے۔ علیٰ ہذا القیاس
نسبت فیما بین سقف و فرش ایک کے لحاظ سے فوقیت اور دوسرے کے لحاظ سے تحتیت کہلاتی ہے۔ مگر یہ بات ظاہر
ہے کہ نسبت کا وجود اور تحقق دونوں طرفوں کے وجود اور تحقق پر موقوف ہے یہ نہیں ہو سکتا کہ معدوم محض کسی نسبت
کے لئے منسوب یا منسوب الیہ بن سکے ہاں یہ ممکن ہے کہ ایک شے من و وجہ معدوم ہو اور من و وجہ موجود ہو ایک

جہت سے اس میں وجود ہو اور ایک جہت سے عدم ہو۔ باعتبار وجود وہ شے منسوب یا منسوب لہیہ ہو اور باعتبار عدم اس کو عدنی کہیں۔ مثلاً سایہ یا نابینائی کو جو منجملہ امور عدنی شمار کرتے ہیں اور پھر بائینہمہ سایہ کو دائیں بائیں کہتے ہیں اور ظاہر ہے کہ دائیں بائیں ہونا منجملہ مفہومات نسبی اور اضافی ہے۔ علیٰ ہذا القیاس نابینائی کو شدید ضعیف کہتے ہیں اور اس کے یہ معنی ہیں کہ موٹی چیزوں کو دیکھ سکتے ہیں اور باریک چیزوں کو نہیں دیکھ سکتے اور ظاہر ہے کہ یہ بات بھی اضافی ہے۔ سو باوجود عدنی ہونے کے جو نسبتیں ان کے ساتھ متعلق ہوتی ہیں تو اس کی یہی وجہ ہے کہ اس قسم کی چیزیں من وجہ عدنی ہیں اور من وجہ وجودی ہیں چونکہ ان الفاظ کی وضع میں عدم نور یا عدم بصر پر نظر ہے تو ان کو عدنی کہتے ہیں اور بائیں نظر کہ سایہ میں بھی کچھ نہ کچھ نور ہوتا ہے اگرچہ دھوپ کا سا نور نہ ہو۔ علیٰ ہذا القیاس ضعف بصارت کی حالت میں بھی کچھ نہ کچھ بصر ہوتی ہے اگرچہ نظر قوی کی برابر بصارت نہ ہو تو ان کو اس وجہ سے وجودیات میں شمار کرنا ضرور ہے اور اسی وجہ سے یہ مفہومات نسبتوں کی اطراف میں آجاتے ہیں اور منسوب یا منسوب لہیہ ہو جاتے ہیں۔ مگر جو کج معنی الوجود عدنی اور معدوم محض ہو اس کے ساتھ کسی نسبت کا تعلق ہرگز ممکن نہیں۔ اہل علم تو جانتے ہی ہوں گے پر یہ بات ایسی ہے کہ جاہل بھی اسکی تسلیم میں متامل نہ ہوں گے۔

علم و خلق و ارادہ و ایجاد و اختیار

کیا مخلوقات کے پیدا کرنے سے اس لئے تقریر گذشتہ کو شکر یہ خلیجان پیدا ہوتا ہے کہ قبل ایجاد خداوندی اشیاء عام پیشتر خدا عالم اور خالق تھا؟ کے لئے کسی طرح کا وجود نہ تھا۔ پھر نسبت عالمیت اور خالقیت کی کیا صورت ہوگی آخر نسبت کے تعلق اور تحقق کے لئے دو چیزوں کی خواہ مخواہ ضرورت ہے۔ ایک منسوب لہیہ دوسرا منسوب قبل ایجاد خداوندی عالم کو نسبت خالقیت و عالمیت کا اگر منسوب لہیہ کہیں گے تو منسوب کون تھا؟ اور منسوب کہئے تو منسوب لہیہ کون تھا؟ اور اگر یوں کہئے کہ قبل ایجاد نسبت عالمیت خالقیت ہی نہ تھی یہ دونوں نسبتیں بعد ایجاد وجود میں آئی ہیں تو یہ شوری ہے کہ ایک تو قبل ایجاد (نعوذ باللہ) خداوند عالم کا تمام کائنات بے خبر ہونا اور اہل ہونا لازم آئے گا۔ دوسرے یہ ایجاد اس کے حق میں ضروری یا اضطراری ہوگا اختیار ہی نہ ہوگا۔ کیونکہ افعال اختیار میں تو اول اس کام اور اس کے انجام کا سمجھ لینا ضرور ہے مگر ضروری تو ہو ہی نہیں سکتا ورنہ یہ حدوث کیوں ہوتا۔ خدا کی صفات ضروریہ سب ازلی ہیں۔ ذات مقدس کے سوا ان صفات کے حصول و انصاف ہیں اور کسی کی ضرورت نہیں ورنہ خدا کیا ہوگا؟ غیروں کا محتاج ہوگا۔ اور ناظران اوراق گذشتہ کو یہ معلوم ہی ہو گیا ہوگا کہ احتیاج علامات مخلوق میں سے ہے۔ خالق اور خدا کا استغناء سب سے اور سب طرح سے ملازم ہے اور جب احتیاج غیر کی طرف انصاف صفات ضروریہ میں نہ ہوئی تو یوں کہو تنہا ذات، آئیکے

اتصاف کے لئے کافی ہے۔ اس لئے جیسے وہ ازلی ہے صفاتِ ضروری بھی ازلی ہی ہوں گی۔ غرض ایجاد کو خدا کی صفاتِ ضروریہ میں سے تو کہہ نہیں سکتے اور کہتے تو کیونکر کہتے۔ ہماری غرض صفاتِ ضروریہ سے یہ ہے کہ اگر وہ نہ ہوں تو موصوف کی جانب نقصان لازم آئے اور اگر ان کے نہ ہونے سے موصوف کی جانب کچھ نقصان عائد نہ ہو تو ان صفات کو موصوف کے حق میں صفاتِ ضروریہ نہ کہیں گے گو کسی اور کا ان کے نہ ہونے سے نقصان نہ ہو۔ مگر ایجاد کو دیکھا تو اس کے ہونے سے اس کے موصوف یعنی ایجاد کرنے والے کا کچھ نقصان نہیں ہوتا ہاں جس کو ایجاد کیجئے البتہ اس کا نقصان ظاہر ہے اس لئے کہ وجود جیسی نعمت سے محروم رہ جائے گا۔

غرض ایجاد خداوندِ عالم کے حق میں ضروری تو نہیں اور جب یوں کہا کہ ”قبل ایجاد کائنات کسی طرح ان کا علم نہ تھا تو ایجاد اختیاری بھی نہ ہوا۔ اب خواہ مخواہ اضطراری کہنا پڑا۔ مگر ظاہر ہے کہ اضطراری کیلئے اول یہ ضرور ہے کہ مضطر پر کوئی جابر ہو وہ جابر داخلی ہو جیسے حرکت رعشہ میں ہوتا ہے یا خارجی جیسے کمزور آدمی کو کوئی شہزور بکبر کہیں کھینچ لے جائے اس صورت میں خدا تعالیٰ خدا نہ ہے گا وہ جابر ہی خدا ہو جائے گا۔ کیونکہ خدا کے لئے یہ لازم ہے کہ اس کا وجود سب وجودوں سے قوی ہو اس کا علم سب کے علم سے زیادہ۔ اس کی قدرت سب کی قدرتوں سے بڑھی ہوئی ہو ورنہ یہ کہنا غلط ہو جائے کہ خدا کا وجود اور اس کی صفات وجودی خانہ زاد ہیں اور سوائے اس کے اوروں کا وجود اور صفات وجود خدا کے خزانہ سے مستعار ہیں کون نہیں جانتا کہ صفتِ اصلی اور خانہ زاد صفتِ مستعار سے قوی ہوتی ہے؟ جب خدا تعالیٰ پر اوروں کا زور چل گیا تو پھر وہ حال سے خالی نہیں۔ یا اصل سے قدرت ہی نہیں یا ہے تو قوی نہیں۔ جابر کی قدرت سے ضعیف ہے۔ ضعیف کہنے تو اپنے سے قوی سے مستفاد ہوگی اور خدا کی خدائی غلط ہوگی اور اس قوی کی خدائی صحیح ہوگی اور اگر یوں کہنے کہ اصل سے قدرت ہی نہیں۔ تب اس سے بھی زیادہ دشواری ہے۔ خدائی کو یہ لازم ہے کہ وجود غیر محدود ہو اور جب یوں کہا کہ خدا تعالیٰ میں قدرت نہیں تو یہ بات لازم آتی کہ وجود خداوندی حدِ قدرت سے پرے پرے ہے اب فرمائیے کہ تحدید اور انتہا میں اس سے زیادہ اور کیا ہوتا ہے۔؟

نلا وہ بریں مخلوقات میں قدرت کا ہونا یقینی اور پھر قدرت کا وجودی ہونا ظاہر آخر ایجاد اس کے وسیلہ سے ہوتا ہے یہ بھی وجودی نہ ہو تو پھر اور کون ہو؟ اس صورت میں وہ قدرت یا مخلوقات میں خانہ زاد ہوگی یا سوا خدا کے کسی اور سے مستعار ہوگی۔ خود خدا تعالیٰ سے تو استعارہ کی اس صورت میں کوئی صورت نہیں۔ کیونکہ خدا تعالیٰ سے تو قدرت کو پہلے ہی اڑا دیا اور یہ ممکن نہیں کہ اپنے پاس تو نہ ہو اور کسی دوسرے کو دیدیجئے۔

بالجمہ صورتِ مفروضہ میں ضرور ہے کہ قدرتِ مخلوقات یا مخلوقات کی خانہ زاد ہو یا سوا خدا کے کسی اور سے مستعار ہو۔ اگر کسی اور سے مستعار ہے تو اس کو ضرور کہنے ورنہ پہلے خود مخلوقات کا خدا ہونا لازم آئے گا۔ آخر خدا تعالیٰ

وہی ہے جس کا وجود اور صفات وجودی اور خانہ زاد ہوں۔

اور یہ بھی ظاہر ہے کہ صفات وجود (جیسی قدرت) اگر خانہ زاد ہوں گی تو وجود پہلے خانہ زاد ہوگا۔
 صفات وجودی کا تعلق | کیونکہ صفات وجودی تو وجود کا پر توہ ہوتی ہیں یا یوں کہو کہ صفات وجودی اصل میں
 وجود کی صفات ہوتی ہیں اور وجود ان کا موصوف یہی وجہ ہے کہ سوائے وجود کے اور چیزوں میں صفات وجودی
 کے حصول کے لئے حصول وجود اول ضرور ہے۔ یہ نہیں ہو سکتا کہ کوئی چیز موجود نہ ہو اور موصوف بصفات وجودی
 ہو جائے۔ اگر صفات مذکورہ اصل میں صفات وجود اور وجود کے اوصاف نہ ہوتے تو بالضرور کسی اور چیز کی
 صفات اصل یہ اور اوصاف ذاتی میں سے ہوتے اور بیشک اس چیز کے حق میں ان اوصاف کے اوصاف کے لئے وجود کی
 ضرورت نہ ہوتی۔ اور سوائے اس چیز کے اوروں کی بھی اگر ضرورت ہوتی تو اسی کے حصول کی ضرورت ہوتی وجود کی ضرورت
 نہ ہوتی۔ کیونکہ اگر ثابت ہو چکا ہے کہ کسی حادث کے حدوث میں اگر ضرورت ہے تو اصل میں کل تین چیزوں کی ضرورت
 ہے۔ ایک دینے والے کی جس کو صادر کہئے۔ دوسرے لینے والے کی جس کو قابل کہئے۔ تیسرے اس شے کی جس کو دیکھے اور
 لیجئے۔ اور اس کو عطا اور صادر کہنا مناسب ہے، سو ان تین چیزوں کے اصل میں کسی چیز کی ضرورت نہیں اگر کبھی کسی
 چیز کی ضرورت ہوتی ہے تو انہیں تین چیزوں کے اتمام کے لئے ضرورت ہوتی ہے۔

مگر ظاہر ہے کہ صورت مفروضہ میں وجود اصل اور معطی صفات تو نہ ہو اور جب معطی صفات نہیں تو پھر
 وجود کی ضرورت کے تین احتمال ہیں یا قابل ہو یا عطا ہو یا مستمم ہو۔ قابل اگر کہئے تو صورت مفروضہ میں خلاف
 مفروض لازم آئے گا۔ فرض کیا تھا سوائے وجود کے اور چیزوں کو قابل نکال آیا وجود قابل۔ آخر گفتگو تو سوائے
 وجود اور سوائے موصوف اصلی کے اوروں ہی کی قدرت وغیرہ صفات میں تھی۔ اور اگر عطا کہئے تب وہی خلاف مفروض
 لازم آتا ہے فرض کیا تھا قدرت کو عطا (مثلاً) اور کہنا پڑا وجود کو عطا۔ اور اگر مستمم کہئے تو اول تو مستمم کی ضرورت
 وقت اعطاء و ایصال ہوتی ہے خود فاعل اور اصل کے حق میں متممات کی ضرورت نہیں مثلاً قلم و کاتب مہرہ کی اگر
 ضرورت ہے تو لکھنے کے لئے ضرورت ہے جس میں دوات کی طرف سے داد و ہش اور کاغذ کی طرف سے قبول ہوتا
 ہے خود دوات کی سیاہی کے سیاہ ہونے میں قلم و کاتب کی ضرورت ہے مہرہ کی اور صفائی کی حاجت ہے، اس صورت میں
 اول تو عموم ضرورت وجود کسی صفت کے لئے نہ ہے یعنی اصل فاعل صفات اوصاف صفات میں وجود کا محتاج
 نہ ہوگا اگر ہوں گے تو تو قابل صفات ہی حصول صفات میں وجود کے محتاج ہوں گے۔

علاوہ بریں تو قابل کو متممات کی اگر ضرورت ہوتی ہے تو دو وجہ سے ضرورت ہوتی ہے یا بوجہ دور ہونے
 اصل و فاعل کے جیسے فرض کیجئے کہ پڑا کہیں ہو اور مٹکا نیل کا کہیں ہو تو رنگہ بندہ کی حاجت پڑے گی تاکہ دونوں
 کو بہم کرے۔ یا بوجہ نقصان قابلیت کے مثلاً روٹی کو صاف نہ کیجئے اور پھر اچھی طرح نہ دھنیے اور باریک

نہ کاتبے اور پھر ٹھوک کر نہ بنے اور بنکر کل میں نہ دبائیے تو مثل کا صرے کے کپڑا رنگ کو خوب قبول نہیں کرتا اور
 اگر امور مذکورہ بالا عمل میں آئیں تو پھر کپڑا مثل لٹھے کے رنگ کو خوب قبول کرتا ہے۔ مگر ظاہر ہے کہ نقصان
 قابلیت بعد وجود قابل متصور ہے قبل وجود قابل کو ناقص کہہ سکیں نہ کامل۔ با اینہم اگر فقط نقصان ہے تو
 اس کا اثر تو نقصان مقبول ہوگا عدم مقبول ہوگا جس کے یہ معنی ہیں کہ قابل میں عطاء ناقص آئی ہے بالکل محروم
 نہیں۔ ہا اس صورت میں تو قابل بھی حصول صفات میں وجود کی ضرورت نہ ہوگی اگر ہوگی تو تکمیل نقصان ہی
 میں ضرورت ہوگی جس کے باعث اس کا قابل ہونا پڑے گا کہ قبل وجود بھی حصول صفات ممکن ہے مگر ناظرین
 اوراق خود جانتے ہوں گے کہ دیوانوں کے سوا اور کوئی اس بات کو قبول نہیں کر سکتا ممکن ہے کہ یہ کہا جائے کہ بالکل
 عدم قابلیت، لیکن اگر وجود بھی قابل کی ماہیت کے ساتھ لاحق ہو جاتا ہے تو اس میں قابلیت آجاتی ہے
 نہیں تو نہیں۔ اس صورت میں دل تو قابل کو قابل اور وجود کو متمم کہنا غلط ہے دوسرے اس صورت میں قابل
 اگر ہوگا تو وجود ہوگا۔ نہ قابل۔ مگر وجود کو صفات باقیہ کہئے تو یہ معنی ہوں کہ اور صفات وجود سے مقدم ہیں
 اس لئے کہ مقبول نسبت قابل کے فاعل کے قریب ہوتا ہے۔ حالانکہ وجود کا تقدم ایسا ظاہر ہے کہ سوا دیوانوں
 کے اور کوئی اس کا منکر نہیں ہو سکتا۔ مگر ہاں یوں کہئے وجود اول ذات خداوندی سے صادر ہو اور صادر ہو کر
 بنو بان حال طالب صفات باقیہ ہو اس لئے صفات باقیہ صادر ہو کر وجود میں آئیں۔ وجود ان کے حق میں قابل
 ہو اور وہ صفات مقبول ہوئیں اور سوا وجود کے اور کسی میں قابلیت صفات باقیہ کی نہ تھی اس لئے اور وہ صفات
 باقیہ کے جانے کے لئے وجود کی ضرورت پڑی۔ مگر اس کو کیا کہئے کہ وجود عام ہے اور صفات باقیہ خاص ہیں صفت
 کو موجود کہہ سکتے ہیں پر ہر موجود کے وجود کو علیم یا قدری مثلاً نہیں کہہ سکتے۔ اور ظاہر ہے کہ عام خاص سے وسیع
 اور بڑا ہوتا ہے اور خاص اس سے کم اور چھوٹا ہوتا ہے اس صورت میں کیونکر کہہ سکتے ہیں کہ مخلوقات قابلیت
 وجود تو رکھتی ہیں پر بے واسطہ وجود کے قابلیت صفات باقیہ کی ان میں نہیں آ سکتی۔ اس کے تو یہ معنی ہونے کہ
 مخلوقات میں ایک شے وسیع کی تو گنجائش اور وسعت ہے پر اس امر کی وسعت نہیں جو وسیع نہیں۔
 ہاں اگر وجود اور صفات باقیہ عام و خاص نہ ہوتی بلکہ مثل شکل صفائی و روغن باہم مبائن یکدیگر ہوتے
 تو یوں بھی کہہ سکتے کہ جیسے آئینہ قابل صفائی ہے اور چینی کے برتن قابل روغن اور بواسطہ صفائی و روغن قابل
 اشکال بھی ہو جاتے ہیں ورنہ انطباع اشکال معدوم۔ ایسے ہی مخلوقات قابل وجود ہیں اور بواسطہ وجود
 قابل صفات باقیہ ہو جاتے ہیں۔ مگر جب عموم و خصوص ہے تو یہ نہیں ہو سکتا کہ مخلوقات وجود کی نسبت تو
 قابل ہوں۔ اور تنہا صفات کے قابل نہ ہوں۔ اگر وجود کو قابل کہیں اور صفات باقیہ کو صادر اور مقبول۔ اور
 اس طرح اور صفات کو اقرب الی الذات کہیں تو پھر بھی یہ الزام نہ اٹھے گا کہ اس صورت میں قبل وجود بھی

مخلوقات کا موصوف بصفات باقیہ ہونا ممکن ہوگا۔ اور اگر ہم وجود کو قابل صفات کہیں تب بھی یہی مطلب ہو جائے گا جس کے ہم مدعی ہوئے ہیں یعنی صفات باقیہ صفات وجود ہیں صفات فاعلی نہ ہی صفات مفعولی ہی۔ اور ظاہر ہے کہ قبل تحقق مفعول تحقق صفات مفعولی بھی ایسا ہی محال ہے جیسا قبل تحقق فاعل تحقق صفات فاعلی محال ہے۔ تحقیق صفات فاعلی اور صفات مفعولی سے فارغ ہو چکا ہوں اور اس کے سمجھنے والے کو اس استحالہ کے سمجھنے میں کچھ دقت ہے نہیں ہاں اس جہال کی تفصیل چاہئے کہ مطلب ہی کیونکر ہے گا۔ سو اس کو سنئے کہ جب وجود قابل ٹھیرا تو پھر فاعل صفات بجز ذات خداوندی اور کسی کو نہیں کہہ سکتے کیونکہ اور سب تو اپنے تحقق میں خود وجود ہی کے محتاج ہیں جب تک وجود ان کو لاحق نہ ہو ان کے تحقق کی کوئی صورت نہیں۔ پھر ان کو فاعل اور اصل صفات کہئے تو کیونکر کہئے؟

قادردو الجلال کسی آلہ کا محتاج نہیں اور متممات کی بھی یہاں گنجائش نہیں فاعل کا استغناء تو ظاہر ہے یہ نہیں کہہ سکتے کہ خدا کو اپنے کسی فعل و عمل میں کسی آلہ کی یا متمم کی ضرورت ہے۔ رہا قابل (وہ اس صورت میں وجود ہے) اس کو ناقص کہئے تو یہ معنی ہوئے کہ اس میں عدم ہے۔ کیونکہ حامل نقصان کمی کا عدم اجزا ہے مگر وجود بھی متصف بعدم ہو تو پھر اجتماع وجود و عدم کا استحالہ غلط۔ بلکہ یوں کہو مفہومات میں کوئی امر محال ہی نہیں کیونکہ اوپر ثابت ہو چکا ہے کہ سوائے اجتماع کسی کے وجود اور کسی کے عدم کے اور کوئی مفہوم اپنی ذات سے محال ہی نہیں۔ اگر محال ہے تو وہ انھیں دو کے اشتمال کے باعث محال ہے۔ ہاں یہ بات باقی ہے کہ خدا تعالیٰ اگرچہ اپنے افعال میں آلات کا محتاج نہیں۔ متممات کی اس کو حاجت نہیں۔ پر ممکن ہے کہ با اینہم وہ آلات سے کام لے متممات کو اپنے کاروبار میں دخل دے آخر عالم اسباب میں جو کچھ اسباب ہیں وہ بھی خدا کے سامنے بمنزلہ آلات ہیں اتنا فرق ہے کہ مخلوقات کے جن کاموں میں آلات کو دخل ہے وہ اکثر ایسے ہیں کہ مخلوقات ان کاموں میں ان آلات کے محتاج ہیں اور خداوند کریم اپنے کسی فعل میں کسی آلہ کا محتاج نہیں اس کے حق میں تمام آلات ایسے ہیں جیسے قوی البصر کے لئے عینک کا چشمہ۔ جیسے اس کو عینک کا ہونا نہ ہونا دونوں برابر ہیں ایسے ہی خداوند کریم کو بھی اسباب کا ہونا نہ ہونا برابر ہے۔ الغرض ہو سکتا ہے کہ ذات خداوندی فاعل صفات ہو اور وجود قابل صفات ہو اور سو اس کے اور چیزیں آلات اور متممات ہوں۔ مگر اس کو کیا کیجیے کہ :-

(۱) اول تو کسی کا متمم ہونا اس کے وجود پر موقوف ہے اور یہاں وجود کا ابھی کیا ذکر ہے کیونکہ خود وجود کا تو اتمام ہی منظور ہے۔ (۲) دوسرے بعد ذات خداوندی کے صفات خداوندی ہیں ان میں سے وجود قابل ٹھیرا اور سو اس کے اور صفات عطا اور صادر ٹھیریں۔ اس وقت اگر کوئی متمم اور آلہ ہوگا تو ہونا ہو مخلوقات میں سے کوئی ہوگا اور جب ذات کے بعد صفات کا رتبہ نکلا تو بے تامل مخلوقات کو تو کہیں ان کے بعد ہی

سمجھے مگر آلہ و متمم فاعل کو سب جانتے ہی قابل سے مقدم ہوتا ہے خواہ فاعل اُس کا محتاج ہو خواہ نہ ہو۔ اور
در صورتیکہ ذات کو فاعل اور وجود کو قابل کہے تو پھر آلات کی مداخلت کیونکر متصور ہوگی۔

(۳) تیسرے متمات اور آلات اُن اوصاف کے ساتھ موصوف نہیں ہوتی (جن اوصاف کا یہ سبحانا
اُن آلات کے وسیلہ سے مقصود ہوتا ہے۔ چنانچہ رنگ ریز وغیرہ) جو وسیلہ رنگین ہو جانے پوشاک کے ہیں، انکو دیکھی
وہ کبھی موصوف رنگ نہیں کہلاتے اور کیونکر کہلائیں؟ رنگ اُن پر عارض ہو تو کہلائیں۔

اور اگر متمات موصوف باوصاف کہیں ہوتے ہیں تو اُن کا اتصاف بالاستقلال اور قابل سے اول
ہوتا ہے۔ قابل کے اتصاف پر موقوف نہیں ہوتا ورنہ آلات کا آلات ہونا اور قابل کا قابل ہونا غلط ہو جائے بلکہ
معائنہ بالعکس ہو جائے۔ قلم اگر آلہ ایصال سیاہی ہے تو وہ کاغذ سے پہلے سیاہ ہو لیتا ہے کچھ کاغذ کے سیاہ ہونے پر
اُس کا سیاہ ہونا موقوف نہیں بلکہ اُلٹا کاغذ کا سیاہ ہونا اُس کے سیاہ ہونے پر موقوف ہو تو ہو۔

پھر جب ذات خداوندی کو اصل فاعل صفات اور وجود کو قابل صفات کہا اور سوا ان کے اور اشیا کو
آلات اور متمات ٹھہرایا تو اس کی دو صورتیں ہیں یا تو اشیا مفروضہ صفات مقبولہ کے ساتھ متصف ہی ہو
یہ صورت تو خلاص مفروض ہے کیونکہ گفتگو اُن اوصاف میں ہے جو قابلات مفروضہ کی طرف منسوب ہیں اور وجود
اُن کے حق میں شرط قابلیت ہے۔ اور اگر متصف ہوں تو اُن کا اتصاف بالاستقلال اور قبل از وجود ہو۔ مگر
(قطع نظر اس بات کے کہ اس صورت کو سواد یوانوں کے اور کوئی نہ مانے گا) اس کے معنی ہوئے کہ اشیا مفروضہ کو
اتصاف صفات میں وجود کی ضرورت نہیں یہ فرض قابلیت وجود جو بغرض ضرورت وجود تھا محض بیکار گیا۔
الغرض وجود کو قابل صفات اور ذات خداوندی کو فاعل اور اصل صفات کہئے تو مخلوقات کو متمات میں
سے نہیں کہہ سکتے بلکہ وجود اگر قابل صفات ہوگا اور اصل صفات نہ ہوگا تو بے واسطہ غیر ہوگا اور غیر وجود اگر قابل
صفات ہوگا تو بواسطہ وجود ہوگا بے واسطہ نہ ہوگا (ورنہ پھر ہی اتصاف قبل از وجود لازم آئے گا) اور پھر جو بھی
واسطہ اتصاف مخلوقات اس طرح نہ ہوگا جیسے کاغذ کے حق میں قلم اور ڈھیلے کے حق میں ہاتھ اور تیر کے حق میں چلہ
کمان کا یعنی جیسے قلم کی سیاہی جدی ہے اور کاغذ کی سیاہی جدی ہے اسی لئے یہ امر ممکن ہے کہ قلم کی سیاہی زائل ہو جائے اور
اور کاغذ پر باقی رہے (علیٰ ہذا القیاس) ہاتھ کی حرکت اور چلہ کمان کی حرکت جدی جدی ہے اور ڈھیلے کی حرکت اور تیر کی
حرکت بھی جدی جدی ہے اسی لئے ہاتھ کی حرکت کے اور چلہ کمان کی حرکت کے موقوف ہو جانے کے بعد بھی ڈھیلے اور تیر
میں حرکت باقی رہتی ہے۔ اور یہی وجہ ہے کہ بعد انفصال قلم اور کاغذ اور ہاتھ اور ڈھیلے اور چلہ اور تیر ہر ایک فقط
ایک موصوف بوصف معلوم رہ سکتا ہے۔

الغرض اس طرح سے تو وجود کا تو سب نہ ہوگا ورنہ اس بات کو ضرور تسلیم کرنا پڑے گا کہ بعد از وجود

مخلوقات (یعنی بحالت عدم بھی) مخلوقات موصوفہ رہ سکیں۔ اور باینوجہ کہ وجود کو قابل صفات فرض کیا ہے (اور قابل بعد قبول بھی انفصال صفات ویسا ہی ممکن ہے کہ جیسا قبل اتصاف قبول انفصال تھا) و صورت (فرض انفصال وجود و صفات) ممکن ہو کہ اگر وجود مخلوقات مسلوب بھی ہو جائے تو صفات مذکورہ مسلوب ہوں۔

الغرض اگر توسط وجود مثل توسط دست و قلم و چلہ کمان ہو گا تو حالت عدم میں بھی امکان بقا صفات نکلے گا۔ اور آپ جان ہی چکے ہیں کہ اس بات کو کون تسلیم کرتا ہے کون نہیں ہونہ ہو یہ توسط وجود مثل توسط کشتی و صندوق ہے (جو واسطہ حرکت مردم و اسباب ہو اگر ترقی ہے) یعنی جیسے یہ ممکن نہیں کہ کشتی و صندوق کو حرکت ہو اور بیٹھنے والوں اور اسباب کو حرکت نہ ہو اور نہ یہ ممکن ہے کہ فرق تیزی رفتار و کمی رفتار نمایاں ہو یعنی مثلاً خود کشتی بیٹھنے والوں سے پہلے پہنچ جائے یا کشتی میں بیٹھنے والے کشتی سے پہلے پہنچ جائیں۔ ایسے ہی ممکن نہیں کہ کسی وجود کے ٹکڑے کو کسی موجود کے ساتھ ارتباط ہو اور بعد ارتباط کے وہ ٹکڑا وجود کا تو موصوفہ بصفات مذکورہ ہو اور وہ موجود ان صفات کے ساتھ موصوفہ نہ ہو اور نہ یہ ممکن ہے کہ اس وجود کے ٹکڑے کی صفتیں (مثلاً علم و قدرت) ایک زمانہ معین میں معلوم یا مقدور کے ساتھ متعلق ہوں اور وجود مذکور اس زمانہ میں اس مقدار سے کم و بیش معلومات و مقدرات کے ساتھ متعلق ہو۔ الغرض فرق اتصاف عدم اتصاف یا کمی و بیشی تعلقاً تو ممکن نہیں ہاں فرق اصلیت و ظہیرت ممکن بلکہ ضروری ہے۔ یعنی جیسے حرکت کشتی کی اصل ہے اور حرکت کشتی نشین کی اسی کا ظل اور پرتوہ ہے یعنی وہ ایک حرکت دونوں طرف منسوب ہے فقط فرق ہے تو اتنا فرق ہے کہ ایک طرف اتنا ہی اصلی ہے اور دوسری طرف اتنا ہی مجازی ہے۔ ایسے ہی صفات مذکورہ اصل میں صفات وجود ہیں اور موجودات میں اسی کا (یعنی وجود کا) ظل و پرتوہ ہے علم اور قدرت مثلاً واحد میں عام اور قادر متعدد ہیں ایک وجود ہے دوسرا موجود ہے۔ وجود بمنزلہ کشتی کے ہے اور وجود بمنزلہ کشتی نشین کے ہے۔ جیسے حرکت واحد کشتی اور کشتی نشین دونوں کی طرف منسوب ہے اور پھر کشتی نشین ایک ہو تب یہ اتنا ہی صحیح ہے اور متعدد ہوں تب صحیح ہے۔ ایسے ہی صفات فیما بین وجود موجود واحد ہوں گے اور موصوفہ متعدد ہوں گے ایک وجود ہو گا دوسرا موجود ہو گا اور پھر موجودات کا تعدد اس اتنا ہی قاعدہ نہیں ہو سکتا۔ مگر ہاں وجود کا اتصاف اصلی ہے اور موجودات کا ظلی اور مجازی ہے۔ جیسے مکان واحد مثلاً مالک و مستعیر یا کراہیہ (دونوں کی طرف منسوب ہوتا ہے مگر ہاں تنافرق ہوتا ہے کہ مالک کی طرف سے اتنا ہی حقیقی اور اصلی ہے اور مستعیر یا کراہیہ کی طرف مجازی اور ظلی ہے ایسے ہی یہاں بھی خیال فرمائیے۔ مگر ہر پیرا باء خدا کے فضل سے ہمارا ہی قول صحیح نکلا۔ یعنی یہ صفات موجودات اصل میں وجود کی صفات ہیں موجودات کی صفات نہیں۔ وجود ہی کے سبب موجودات کی طرف بھی منسوب ہو جاتی ہیں۔ اگر فرق نکلا تو اتنا نکلا کہ اس صورت میں وجود قابل صفات رہا۔ اصل فاعل صفات ہو اور ہمارا

قول بظاہر اس جانب مشیر تھا کہ وجود ہی اصل و فاعل ہے۔ مگر اول تو ہماری گفتگو بمقابلہ موجودات کے تھی وہ بات اب بھی جوں کی توں ہی نسبت موجودات کے وجود ہی اصل و فاعل ہے اگرچہ بمقابلہ ذات خداوندی کے قابل تھیرا دو سحر جب یہ بات سب عام و خاص کے نزدیک مسلم ہے کہ "قبل از وجود کوئی چیز موصوف بصفات باقیہ نہیں ہو سکتی تو اگر وجود کو قابل صفات کہیں تب بھی صفات باقیہ وجود ہی کی صفات رہیں۔ صفات فاعلی نہ ہی صفات مفعولی اور قابل ہی یعنی جیسے دھوپ زمین ہی کی صفت ہے، آفتاب کی صفت نہیں۔ آفتاب کے نور کو دھوپ نہیں کہتے۔

مالانکہ آفتاب ہی اس کے لئے اصل و معدن اور فاعل ہے اور زمین قابل ہے۔ یا جیسی حرکت ارادی انسانی (اپنے جسم کی ہو یا کسی اور جسم کی ہو) وہ جسم ہی کی صفت ہے ارادہ کی صفت نہیں حالانکہ ارادہ ہی اصل و فاعل حرکت مذکور ہے جسم مذکور فقط قابل ہے۔ ایسے ہی در صورت فاعلیت وجود بانیوہ (کہ قبل وجود اتصاف بصفات باقیہ محال ہے) اس بات کا اقرار کرنا ضرور ہو گا کہ صفات باقیہ بھی وجود ہی کی صفات ہیں (جو قابل ہیں) اصل و فاعل کی صفات نہیں (یعنی فقط ذات کے مرتبہ میں صفات کا نام و نشان نہیں) مگر اس کے معنی ہیں کہ علم و قدرت کا وہاں بولنا ایسا ہے جیسا مرتبہ ات آفتاب میں دھوپ کا بولنا غرض جیسے دھوپ کے مرتبہ سے بڑھکر آفتاب کی ذات میں نور موجود ہے اور اس لئے دھوپ کا اس کی ذات میں ثابت کرنا اس کی تنقیص ہے۔ ایسے ہی مرتبہ ذات میں مرتبہ صفات سے بڑھکر ایک بات ہے۔ مرتبہ صفات کا اس مرتبہ میں ثابت کرنا اس کی تنقیص و رگستاخی ہے یہ مطلب نہیں کہ جیسے مرتبہ ذات زمین میں دھوپ نہیں بالکل نہ دھیرا ہے ایسے ہی ذات خداوندی میں علم نہیں جہل ہے اور قدرت نہیں عجز ہے بات وہ لوگ سمجھتے ہیں جو بالکل سمجھ ہی نہیں کھتی

الغرض اگر وجود کو قابل بھی کہیں تب بھی ہماری بات ہمارے ہاتھ سے نہیں جاتی کیونکہ ہماری غرض ہے کہ موجودات اتصاف صفات میں وجود کی محتاج ہیں یہ ممکن نہیں کہ وجود موجودات میں لاحق نہ ہو اور اتصاف بصفات ظہور میں آجائے یا وجود موجودات جدا ہو جائے اور اتصاف باقی ہے۔ اس سے یہ معلوم ہوتا ہے کہ یہ صفات اصل میں وجود ہی کی صفات ہیں موجودات کی طرف بھی وجود ہی کے باعث منسوب ہو جاتے ہیں۔

یہ بات دیکھ لیجئے اس صورت میں بھی صحیح ہی رہی اور وجود کا نسبت موجودات کے صفات کے باب میں اصل ہونا ہنوز باقی ہے۔ سو یوں کہنوشو نما، صفات مرتبہ وجود ہی سے شروع ہوا ہے اگرچہ ذات خداوندی ہی اصل و فاعل ہو۔ غرض جیسے دھوپ کا نام و نشان وجود زمین و آسمان در و دیوار و اشجار و کہسار ہی سے شروع ہوا ہے۔ خود آفتاب میں دھوپ نہیں۔ چنانچہ جتنے اہل زبان ہیں نور آفتاب کو دھوپ نہیں کہتے۔ نور کہتے ہیں۔ اگرچہ اصل و فاعل دھوپ یعنی مذکورہ خود آفتاب ہی ہو۔ ایسے ہی باوجود اصل و فاعل ہونے ذات خداوندی کے دربارہ اتصاف وجود ہی اصل ہے گا۔ اور اس بات میں جو اور مخلوقات کے ہرنگ و ہم سنگ

نکلے گا۔ یعنی جیسے وہ صفات جو خالق کو زیبا نہیں اور مخلوقات میں پائی جاتی ہیں۔ جیسے فرض کرو قیام و قعود
ورکوع و سجود اور پھر باہر سے اصل فاعل صفات مذکورہ (یعنی خالق) وہ خالق ہی ہے مخلوق نہیں دجناچہ
شروع رسالہ ہذا میں اس کے اثبات سے فراغت پائی ہے، ایسے ہی صفات وجود کو سمجھئے۔

صفات اللاتین والاعراب | اتنا فرق ہے کہ یہاں طلاق خلق و پیدائش زیبا نہیں کیونکہ پیدا کرنے کے لئے اولیٰ
ضرور ہے کہ ایک زمانہ میں نہ ہو اور پھر ہو جائے اور یہاں کوئی صفت صفات وجودی میں سے ایسی نہیں جو
وجود خداوندی کو ازل سے لازم نہ ہو ورنہ وجود خداوندی کا محدود ہونا اور خدا کا دربارہ صفات غیروں کا
محتاج ہونا۔ اور غیروں سے کم ہونا لازم آئے گا جس رفعت شان خداوندی واستغناء خانہ زاد و سبک
میں مل جائے گا اور مثل سلطنت بادشاہ شہنشاہ خدا کی خدائی ایک برائے نام رہ جائے گی۔

ہاں خالق نہ کہو صدور کہو۔ آفتاب کی شعاعیں اگرچہ آفتاب سے نکلی ہیں پر آفتاب کی پیدا کی ہوئی نہیں
دھوپ کو اگر یوں کہیں کہ آفتاب سے پیدا ہوئی ہے تو بجائے ایسے ہی صفات خداوندی اگرچہ ذات خداوندی
سے صادر ہوئی ہیں اور اسی سے نکلی ہیں پر اس کی پیدا کی ہوئی نہیں۔ ہاں مخلوقات کو پیدائش خداوندی
کہنے تو بجائے۔ الحاصل جیسے مرتبہ آفتاب میں دھوپ نہیں اور پھر آفتاب اصل دھوپ ہے، ایسے ہی مرتبہ ذات
خداوندی میں صفات نہ ہوں اور پھر ذات خداوندی ہی اصل صفات ہو۔ اور یہ بات بدالالت عقلی بھی
صحیح معلوم ہوتی ہے۔ کس لئے؟ کہ اتصاف کے لئے تعدد ضرور ہے۔ ایک ذات ہو۔ دوسری صفت ہو ورنہ
اتصاف متصور نہیں۔ اور جب تعدد ہو تو تغاثر لازم ہے۔ ذات و صفت میں اتحاد ہو تو پھر اتصاف
نہ ہوگا۔ اس لئے ضرور ہے کہ مرتبہ ذات میں صفات نہ ہوں۔ ہاں اس کے ساتھ یہ بھی ضرور ہے کہ تحقق
صفات ایسا مستقل نہ ہو جیسا تحقق ذات مستقل ہے ورنہ وحدانیت خداوندی جو سب میں اول اس
رسالہ میں ثابت ہوئی ہے، ایک خیال باطل نظر آئے گا۔ کیونکہ اس وقت ذات و صفات بہرہنج ہم
یکدیگر ہو جائیں گے جیسے اپنے ماتحت سے دونوں کو استغناء حاصل تھا ویسے ہی باہم بھی ایک دوسرے
سے مستغنی ہو جائیں گے اور ہر ایک کا وجود خانہ زاد ہوگا مستعار نہ ہوگا۔ ادھر ظاہر ہے کہ صفات کہی کیلئے
کوئی عدد معین نہیں اگر جہاں میں غیر متناہی عددی ہے تو یہی معدود ہے۔ اس لئے خواہ مخواہ اس بات کا قائل
ہونا پڑے گا کہ غیر متناہی خدا ہیں کیونکہ خدائی اسی استقلال وجود کا نام تھا جس کا حاصل یہی ہے کہ اپنا وجود اپنا
خانہ زاد ہو کسی غیر سے مستعار نہ ہو۔ الغرض نسبت صفات خداوندی اس بات کا قائل ہونا ضرور ہے
کہ وہ اگرچہ نسبت مخلوقات کے وجود مستقل رکھتے ہوں پر نسبت ذات خداوندی شائبہ احتیاج
بھی ہو ہاں ذات خداوندی بہرہنج مستقل ہو کسی طرح کسی کی طرف اس کو احتیاج نہ ہو اور یہ بات ایسی

جیسی آفتاب و شعاع میں نظر آتی ہے۔ یعنی جیسے شعاعیں بذاتِ خود منور ہیں۔ یہ نہیں کہ مثل زمین اپنے منور ہونے میں اوروں کی محتاج ہوں۔ پر یا ایسہ مثل آفتاب اُن کا وجود کوئی مستقل چیز نہیں بلکہ آفتاب کے سہارے پر موجود ہیں اور اسی کے ساتھ قائم ہیں ایسے ہی صفاتِ خداوندی کو سمجھئے۔ علم بذاتِ خود علم ہے۔ قدرت بذاتِ خود قدرت ہے۔ ان کی حقیقت اور ان کا وجود دو چیز نہیں جیسے شعاعوں کا نور اور ان کی حقیقت ایک ہے۔ مثل زمین کے اور نور زمین کے (جدی جدی نہیں۔ ایسے ہی صفات اور ان کا وجود ایک چیز ہے دو نہیں جیسے شعاعوں کا وجود مثل وجود آفتاب کے مستقل نہیں ایسے ہی وجود صفات کا مثل وجود ذات کی مستقل نہیں۔ ہاں جیسی جب آفتاب بھی سے شعاعیں ہیں ایسے ہی جب ذات بھی سے صفات ہیں۔ بغرض یہ احتیاج صفات جو ذات کی طرف اپنے وجود و تحقق میں ثابت ہوتی ایسی نہیں جو باعثِ حدوثِ زمانی ہو۔ یعنی یوں کہہ سکیں کہ اُن کے ابتدائے وجود کے لئے کوئی زمانہ معین ہے۔ جس سے پہلے اُن کا وجود نہ تھا۔ اگر یہ ہو تو اُن کے مخلوق ہونے میں کیا تامل ہے بلکہ یوں کہئے اس صورت میں تو ہماری صفات ایک جہ سے اُن سے افضل ہیں۔ آخر ہماری صفات ہماری ذات کی طرح ہماری مخلوق نہیں۔ اور خدا کی صفات خدا کی مخلوق ٹھہریں۔ اس سے صاف ظاہر ہے کہ ہماری صفات کو اپنے موصوف سے ایک طرح کا تجانس حاصل ہے اور خدا کی صفات کو اپنے موصوف سے یہ تجانس حاصل نہیں اگر اُن کو تجانس ہے تو مخلوقات سے تجانس ہے۔ اور یہ ایسی بات ہے کہ ایک شخص کسی چھوٹے سے بادشاہ کا وزیر ہو اور دوسرا شخص وزیر تو نہ ہو پر اس کی تنخواہ سے بڑی تنخواہ کرسی اور بادشاہ عظیم الشان کے یہاں کے چھوٹے سے عہدہ پر مامور ہو۔ یہ اُس کی ترقی تنخواہ جیسے دربارہ عظمتِ شان کام نہیں آتی اگر مجلسِ وزیروں کی ہو تو اس کو جگہ نہیں ملتی اور مجمعِ بادشاہوں کا ہو تو وزیروں کے ساتھ اس کو اذن نہیں ہوتا۔ ایسے ہی اگرچہ صفاتِ خداوندی اپنے آپ کسی ہی قوت کیوں رکھتے ہوں۔ پر مرتبہ کے حساب سے ہماری صفات سے کم رہیں گے۔

حیات، علم، مشیت، کلام | الغرض صفاتِ خداوندی بحسابِ احتیاج ایسی نہیں جیسے مخلوقات ذاتی صفات
 ارادہ، قدرت، تکوین | دونوں کے محتاج ہیں۔ حیات، علم، مشیت، کلام جس کا حاصل ہے کہ اپنے جی میں کسی کام کے کرنے نہ کرنے کی ٹھان لیجئے۔ یعنی اپنے جی سے قول قرار کر لیجئے۔ اس کے بعد ارادہ، قدرت، تکوین جو اس کام کا کردینا۔ ہر مخلوق کو اپنے خالق کی طرف کم سے کم ان سات صفتوں کی احتیاج ہے اور صفات کو بجز ذات کے اور کسی کی احتیاج نہیں۔ اور صفات میں اگر باہم احتیاج ہے بھی تو یہ نہیں کہ تمام صفات کی طرف کوئی صفت محتاج ہو ورنہ کم سے کم اپنی طرف احتیاج لازم آئے گی جس کو کوئی تسلیم نہیں کر سکتا۔

خداوندی صفات کی تقسیم | البتہ یہ معلوم ہوتا ہے کہ بعض صفات بعض صفات کی محتاج ہیں مثلاً ارادہ یا نوجہ کہ بے علم و فہم کے کسی جانب متوجہ نہیں ہو سکتا۔ اس بات پر دلالت کرتا ہے کہ اصل صفت ارادہ اپنے وجود و تحقق

میں بھی وجودِ علم کا محتاج ہے ورنہ تعلقِ ارادہ بے تعلقِ علمی ممکن ہوگا۔ وجہ اس کی وہی ہے کہ ارکانِ ضروریہ حوادث کے کل تین چیزیں ہیں ایک اصل فاعل جس کو معطی (یعنی دینے والا) کہتے۔ دوسرے محل و قابل جسکو لینے والا کہتے (میسرے وصف متعری جس کو عطا کہتے) سوان تین چیزوں کے اور کسی چیز کی درحقیقت ضرورت نہیں۔ بشرط نقصانِ اتمام کی حاجت ہوتی ہے۔ چنانچہ اوراقِ گذشتہ میں میضمونِ بمد و خداوندی ثابت ہو چکا ہے پھر اگر ارادہ کو اپنے وجود میں مستقل کہئے اور محتاتِ الیٰ العلم نہ سمجھئے تو در صورتِ تعلقِ ارادہ کسی مراد کے ساتھ ارادہ کی جانب سے مراد کی جانب عطا کا تسلیم کرنا لازم ہے۔ اور علم کا بیکار ہو جانا ضرور ہے۔ بالجملہ در صورتِ استقلالِ وجود ارادہ تعلقِ ارادہ کا بے واسطہ علم ممکن ہوگا چنانچہ ظاہر ہے مگر یہ بات ایسی ہے جس کے محال ہونے میں کسی کو تامل ہوگا۔

الغرض صفات میں باہم ایک دوسرے کی طرف وجود میں احتیاج معلوم ہوتی ہے مگر یہ احتیاج باعثِ حدوثِ زمانی نہیں۔ حدوثِ زمانی جب لازم آتی جبکہ ان کے وجود میں ارادہ کو بھی دخل ہو۔ اس لئے کہ ارادہ خداوندی اگرچہ ذاتِ خداوندی کے ساتھ ہمیشہ ازل سے مثل دیگر صفاتِ خداوندی کے قائم ہے مگر تعلق کے حساب سے دیکھئے تو ایک آن سے زیادہ اس کو کسی چیز کے ساتھ تعلق نہیں رہتا۔

ارادہ | وجہ اس کی یہ ہے کہ ارادہ کا کام بجز حرکات کے اور کچھ نہیں (اپنے ارادہ کو دیکھ لیجئے نمونہ ارادہ خداوندی ہے۔ کیونکہ ہم میں جو کچھ ہے سب میں کافیت ہے۔ علم اگر ہے تو وہاں کے علم کا پر توہ ہے۔ قدرت اگر ہے تو اسی کی قدرت کافیت ہے ارادہ اگر ہے تو اسی کے ارادہ کی عطا ہے۔ ان صفات میں سے ایک بھی ہماری خانہ زاد نہیں۔ ورنہ وجود بھی خانہ زاد ہو اور خدائی لازم آئے۔ چنانچہ ابھی اس کے اثبات سے فراغت پائی ہے۔ اور جب یہ صفات ہماری خانہ زاد نہیں تو بیشک کہیں ایسی جگہ سے آئے ہوں گے جہاں یہ خانہ زاد ہوں گے؟ خدائے کون و مکان ہے۔ مگر یہ بھی ظاہر ہے کہ کسی چیز کے ایک طرف دوسری طرف جانے میں سکی حقیقت نہیں مل جاتی اس کے اوصافِ اصلی میں فرق نہیں آ جاتا آگ کو اس مکان سے اس مکان میں لیجائیے تو نہ اس کی حقیقت میں کچھ فرق پڑے گا نہ اس کی حرارت میں کچھ تفاوت آئے گا۔ اس لئے یہ ضرور ہے کہ ہمارے ارادہ میں جو بات ہو وہ وہیں کی بات ہو۔ مگر ہم دیکھتے ہیں کہ ہمارے ارادہ سے بجز حرکاتِ ظاہرہ و باطنیہ کے صادر نہیں ہوتا ہاں حرکاتِ اکثر اشیاء کے بنجانے کے یا بگڑ جانے کے سامان ہو جاتے ہیں۔ اسی طرح یوں سمجھئے کہ ارادہ خداوندی سے بھی یہی حرکاتِ ارادیہ صادر ہوتی ہیں اور وہ حرکات ہی عالم میں انقلاب کا باعث ہو جاتے ہیں۔ یعنی کبھی موت ہے، کبھی حیات ہے، کبھی صحت ہے، کبھی بیماری ہے، کبھی کسی کی دولت ہے، کبھی کسی کی نوبت ہے، کبھی ہوا میں چلتی ہیں، کبھی تھم جاتی ہے، کبھی آفتاب طلوع ہوتا ہے، کبھی غروب ہو جاتا ہے اور اس طلوع و غروب کے باعث کبھی دن آجاتا ہے، کبھی رات آجاتی ہے، کبھی گرمی ہوتی ہے، کبھی سردی ہوتی ہے یہ سب انقلاب

دبے واسطہ یا بواسطہ خداوندِ عالم کے ارادہ کے آثار میں اور کسی حرکت کی انتہا یا ابتدا یا عین حالت حرکت ظہور کا ہے
 انقلاب (تقسیم حرکت) اور اس کی یہ ہے کہ ہر انقلاب کے لئے ایک حرکت کی ضرورت ہے جس کی ابتدا سے حالت سیاق
 اور انتہا سے حالت موجودہ منقلب ہو جاتی ہے (ورنہ انقلاب احوال و تبدل حالات کی پھر کوئی صورت
 نہیں) ہاں یہ مسلم ہے کہ کبھی حرکت تبدل مکانات ہوتا ہے اور کبھی تبدل اوضاع ہوتا ہے۔ اگر ایک
 جگہ سے کوئی جائے یا کسی کو لیجائے تو حرکت مکانی ہے اور اگر چلنے کی طرح ایک ہی مکان میں چکر کھائے تو یہ
 حرکت کل کے حق میں حرکت مکانی نہیں حرکت وضعی ہے۔ کیونکہ کل کا مکان وہی ہے جو تھا۔ البتہ اوپر
 نیچے اور نیچے اوپر اور دائیں بائیں اور بائیں دائیں ہو گیا ہے جس کا حال ہی تبدل وضع۔ ہاں جزا کے
 حق میں البتہ یہ حرکت مکانی ہے۔ اور اگر گرمی کے بعد (مثلاً) سردی یا سردی کے بعد گرمی آئے تو یہ
 دو حرکت کیفی ہوتی اگر کسی کا چھوٹا سا قدر بڑا ہو جائے تو یہ حرکت کمی ہوتی کیونکہ کم مقدار کو کہتے ہیں اور یہاں ظاہر
 ہے کہ اس کا قدر بڑا ہو گیا ہے اس کی شکل و صورت ہنوز وہی ہے جو تھی ورنہ یوں نہ کہہ سکتے کہ یہ شخص ہی ہے۔ آخر اس قول سے
 کہ زید (مثلاً) بڑا ہو گیا اونچا ہو گیا۔ یا موٹا ہو گیا۔ ہر کوئی یہ سمجھتا ہے کہ باوجود اس تبدل قدر و بدن کے کوئی ایسی بات ہے
 کہ اول سے لیکر اب تک بدستور باقی ہے۔ اور حرکت میں بھی یہی ہوتا ہے کہ متحرک اول سے لیکر آخر تک جنسہ باقی رہتا ہے
 البتہ مکانات یا اوضاع یا کیفیات یا کمیات میں تغیر آجاتا ہے۔ الغرض احوال بدلتے ہیں صاحب احوال نہیں بدلتا
 اگر صاحب احوال بھی بد جائے تو پھر کوئی دیوانہ بھی اس کو حرکت نہیں کہتا اگرچہ تبدل صاحب احوال کا بھی حرکت ہی
 کے سبب ہوتا ہے۔ بالجملہ تبدل قدر و قامت وغیرہ ایک جدی حرکت ہے حرکت مکانی کی قسم میں سے نہیں۔ ہاں صحیح
 ہے کہ حرکت مقدار کے لئے عام اجسام میں کوئی سبب اگر ہے تو یہی حرکت مکانی ہے اس لئے کہ اجزائے غذا کے بڑھنے
 سے قدر بڑھتا ہے اور ظاہر ہے کہ اجزائے غذا کو اگر حرکت مکانی نہ ہو غذا منہ میں جائے یا جانے پر معدہ سے آگے
 اطراف بدن میں جائے تو پھر زیادتی قدر جسم کی کوئی صورت نہیں اور یہ اجزاء کا ادھر سے ادھر جانا حرکت مکانی
 ہے مگر یہ اس شکل کا لنبیا یا چوڑا چکلا ہو جانا البتہ اور حرکت مکانی نہیں بلحاظ تبدل مکانی اجزائے
 غذا حرکت مکانی کا اقرار ضرور ہے۔ اور اگر صورت کو مکانی کہتے ہیں بلحاظ تبدل مکان صورت حرکت مکانی
 ہوگی۔ مگر بلحاظ تبدل قدر و قامت (جو واقعی ایک جدا لحاظ ہے) بہر حال سوائے حرکت مکانی کے ایک اور حرکت کا
 اقرار ضرور ہے مگر ہرچہ بادا بادا ایک حال ہے دوسری حالت کی طرقت انتقال و انقلاب بدون حرکت کے متصور نہیں
 تقسیم انقلاب ہاں انقلاب مذکور کی قسمیں ہیں۔ ایک تو وہ انقلاب جو عین حرکت کے وقت ہوتا ہے یعنی جس
 قسم کی حرکت فرض کیجئے اس قسم کا انقلاب ابتدائے حرکت سے انتہائے حرکت تک برابر رہتا ہے مثلاً حرکت
 مکانی میں ہر آن میں جدا مکان آتا جاتا ہے۔ دوسرا وہ انقلاب جو بعد ابتدائے حرکت یا بعد انتہائے حرکت

محسوس ہوتا ہے یعنی پہلے سکون تھا تو اب حرکت عارض ہو گئی اور پہلے حرکت تھی تو اب سکون کی نوبت آگئی
 دوسرے وہ انقلاب جو کسی حرکت یا سکون کے باعث پیدا ہو جائے خود حرکت یا سکون کا انقلاب نہیں بلکہ
 ایک طرف سے دوسری طرف اور اس وجہ سے اس کی ہیئت سابقہ بدل جائے۔ دائرہ یا مربع یا مستطیل جو کچھ تھی وہ شکل بدل
 ہو جائے اور دوسری (دو شکلیں یا زیادہ) اور نئے کاغذ یا کپڑے کے ٹکڑوں کو عارض ہو جائیں قبل حرکت وقت
 سکون اجزا میں) باہم کوئی نہ کوئی نسبت قرب بعد تھی جس کے سبب اطراف کاغذ یا کپڑے کو ایک ہیئت
 عارض ہو رہی تھی پھر حرکت وہ نسبت زائل ہو گئی اس لئے وہ ہیئت بھی بدل گئی۔

مگر اس زوال شکل اول یا حدوث شکل ثانی کو حرکت نہیں کہہ سکتے حالانکہ انقلاب موجود ہے۔ اس سے زیادہ
 کیا انقلاب ہو گا کہ وجود سے عدم یا عدم سے وجود ہو جائے یہاں زوال میں یہ بات موجود ہے اور حدوث میں بھی
 یہ بات موجود ہے۔ اور وجہ نہ کہنے کی یہ ہے کہ حرکت میں ایک متحرک چاہئے۔ دوسرے وہ چیز جس کا بہر آن تبدیل
 بھی ہوتا چلا جائے اور پھر حالت سابقہ حالت لاحقہ کے مشابہ بھی رہی۔ مثلاً حرکت مکانی ہو تو بہر آن میں
 جدا مکان آتا جائے۔

مکان اور پھر بائیں نظر کہ مکان (مثلاً) اس وسعت موہوم کا نام ہے جو اجسام کے لئے ضرور ہے یا اجزائے
 مسافت کا نام ہے جو حرکت سے قطع کیے جاتے ہیں) یا اس قالب کا نام ہے جو بڑے اجسام کے احاطہ سے
 ان کے اندر کی سطح میں اندر کے جسم کے مطابق پیدا ہو جاتا ہے) اور یہ سب ایسی چیزیں ہیں کہ وقت حرکت جسم
 ایک کا ان میں سے زوال ہوتا ہے تو معادوسر او ایسا ہی آجاتا ہے۔ وسعت موہوم یا قالب مذکور یا مسافت مسطور کا
 اگر ایک ٹکڑا حرکت سے زائل ہوتا ہے تو دوسرا ٹکڑا او ایسا ہی جسم کے لئے حاصل ہو جاتا ہے۔

تجدد امثال | بالجمہ حرکت کے لئے یہ ضرور ہے کہ تجدد امثال ہو کرے اور تجدد بے زمانہ متصور نہیں کیونکہ تجدد کے
 معنی یہی ہر دم کی نئی پیدائش ہے چنانچہ لفظ جدید (جس کو ہماری زبان میں نیا کہتے ہیں) اس معنی کی صحت پر شاہد
 غرض جہاں حرکت ہوگی وہاں یہی ضرور ہے کہ ہر دم ایک حالت جائے اور پھر ایسی ہی نئی حالت آئے
 اس ہر دم کی نئی پیدائش کو تجدد کہتے ہیں اور چونکہ حالت سابقہ اور لاحقہ مماثل یکدیگر اور باہم مشابہ ہوگی
 تو اس مشابہت اور مماثلت کی وجہ سے حالات مشابہت ایسا کو امثال کہنا چاہئے۔

جب حقیقت حرکت معلوم ہو گئی اور تجدد امثال کے معنی معلوم ہو گئے تو اہل فہم کو یہ آپ معلوم ہو گیا ہو گا

طے مسدّد تجدد امثال کے متعلق دلائل حاصل بظاہر یہ ہے کہ حادث اور فنا ہونے والی چیزوں میں زوال کا ہونا ضرور ہے زوال ایک قسم کا
 انقلاب ہے پر انقلاب حرکت پر موقوف ہے اور انقلاب یہ بھی معلوم ہو جاتا ہے کہ اس بدلنے والی اور منقلب چیز پر اسی قسم کی حرکت ہوتی
 رہی جب حادث پر انقلاب زوال واقع ہوگا یعنی فنا ہوگا تو اس سے یہ بھی ظاہر ہو جائے گا کہ اس فانی پر حرکت وجود عدم ہمیشہ ہوتی
 رہی۔ یہ ہمیشہ فنا و حدوث کے ہاتھوں مقید رہا۔ یہی تجدد امثال ہے رہی شکل تو وہ بدلنے کے قابل نہیں ۱۲

کہ ہر حرکت میں تجد و امتثال ضرور ہے اور قلیل کثیر زمانہ درکار ہے اور زمانہ کے لئے (اگر وہ محدود والظرفین ہے) تو ابتدا اور انتہا کی حاجت ہے، ورنہ امکان تقسیم کی تسلیم سے چارہ نہیں۔ اس لئے حرکت کے لئے بھی ابتدا اور انتہا ضرور ہے۔ ورنہ انقسام تو ممکن ہے۔

حدوث اشکال و بطلان اشکال آتی ہیں اگر یہ بھی ظاہر ہے کہ حدوث اشکال یا بطلان اشکال (یعنی ان کے پیدا ہونے اور

معدوم ہونے کے لئے) نہ کوئی ابتدا ہے نہ انتہا ہے نہ وسط ہے بلکہ ان کا زوال اور حدوث آتی ہے یعنی ایک دفعہ

ہی ہوتا ہے ایک آن سے زیادہ اس میں صرف نہیں ہوتی جس کا نہ ابتدا ہو نہ انتہا نہ امکان تقسیم کیونکہ ہاں

تقسیم کی گنجائش نہیں۔ آن اسی کو کہتے ہیں جس کی تقسیم نہ ہو سکے اور ظاہر ہے کہ ابتدا اور انتہا اور وسط بے تقسیم

متصور نہیں۔ اور وجہ اس بات کی کہ حدوث یا زوال اشکال آتی ہوتا ہے زمانی نہیں ہوتا بلکہ یوں کہتے حدوث

اور زوال مذکور اقسام حرکت میں سے نہیں) یہ ہے کہ اگر یہاں حرکت ہوگی اور اس وجہ سے ایک زمانہ میں ابتدا سے

انتہا تک نوبت آئے گی۔ تو بالضرور اشکال کو متحرک کہنا پڑے گا اور یہ بات ظاہر ہے کہ حرکت میں اگر تجد ہوتا ہے

تو احوال کا ہوتا ہے خود متحرک کا تجد نہیں ہوتا بلکہ متحرک کا قبل حرکت موجود ہونا اور پھر اول سے آخر تک بعینہ

موجود رہنا ضرور ہے۔ (چنانچہ ظاہر ہے) یہاں سے وہاں تک جانے میں جانے والا قبل شروع حرکت موجود ہوتا

ہے۔ اور پھر اول سے آخر تک ہی کا وہی رہتا ہے۔ ہاں مکانات بدل جاتے ہیں اس لئے در صورتیکہ حدوث

اشکال یا زوال اشکال کو حرکت کہیں خود اشکال کو متحرک کہنا پڑے گا۔ اور قبل حدوث ان کو موجود ماننا پڑے گا

اور عین حالت زوال میں ان کے وجود کا اقرار کرنا پڑے گا۔ مگر ہرچہ با داباد یہ انقلاب اقسام حرکت میں سے

کو نہ ہسی پر بدون حرکت اس انقلاب کے لئے کوئی صورت نہیں۔ خود حرکت نہ ہو پر اس سے پہلے حرکت ضرور ہوگی

چنانچہ مثال قطع و برید کا غرض ظاہر ہے۔ بغرض جو انقلاب ہو گا وہ بوجہ حرکت ہی ہو گا۔ مگر ان تین قسم کے

انقلابوں میں سے دو انقلابوں کا انقلاب ہونا تو ظاہر ہے۔ پر انقلاب اول (جو عین حالت حرکت میں ہوتا ہے)

خود محسوس نہیں ہوتا کسی اور فرق کی وجہ سے محسوس ہوتا ہے چنانچہ آہستہ حرکت میں تو خود یہ بات واضح ہے

دھوپ کی حرکت یا گھنٹوں اور گھڑیوں کی سوئیوں کی حرکت یا آفتاب کی حرکت (جو باوجود سریع

ہونے کے اور کسی وجہ سے آہستہ معلوم ہوتی ہے) بذات خود محسوس نہیں ہوتی۔ ہاں بائیں لحاظ کہ کبھی (اپنے

سے یا کسی اور سے) اشیائے مذکورہ قریب ہو جاتی ہیں کبھی بعید ہو جاتی ہیں۔ انجام کار خواہ مخواہ حرکت کا اقرار

کرنا پڑتا ہے وجہ اس ضرورت اقرار کی وہی ہے کہ انقلاب کسی حالت کا بے حرکت ممکن نہیں۔

رہی حرکات سریعہ ان میں بھی غور سے دیکھئے تو احساس نہیں ہوتا کسی سطح مسطح پر جو بالکل مستوی

ہو (یعنی صاف مصفا ہو) کسی کامل درجہ کے مدور لٹوکو اگر حرکت دیکھئے تو در صورتیکہ حالت حرکت میں

وہ لٹو ایک نقطہ پر قائم ہے اور ادھر ادھر کونہ ہے تو جس قدر وہ حرکت سریع ہوگی اتنی ہی کم محسوس ہوگی۔ بلکہ اس حرکت کے آہستہ ہو جانے کے وقت بھی اگر احساس ہوتا ہے تو ادھر ادھر کو ہلنے کے باعث احساس ہوتا ہے۔ مگر اس کا حاصل تو یہ ہوا کہ دو قسم کی حرکتیں ایک جسم کو ایک وقت میں عارض ہیں جن میں سے ادھر ادھر کی حرکت جلد جلد ختم ہوتی ہے۔ سو اسی جلد جلد کے اختتام کے باعث حرکت کا احساس ہوتا ہے مگر غور سے دیکھئے تو یہ اس انقلاب کا احساس جو ابتداء یا انتہا حرکت پر ہوتا ہے۔ عین حالت حرکت کا احساس نہیں (چنانچہ بعد گذار شاہقہ کے خود ظاہر ہو گیا) علی ہذا القیاس کشتی اور جہاز کی حرکت کا بھی یہی حال ہے کہ خود بیٹھنے والوں کو محسوس نہیں ہوتی خاص کر جس وقت ہو موافق ہو اور پانی میں تھوڑا نہ ہو بلکہ یہاں یہ اور تماشا ہے کہ اٹھاپانی یا کنارہ متحرک معلوم ہوتا ہے۔ وجہ اس کی بجز اس کے اور کیا ہے۔ کہ وہ انقلاب جو عین حالت حرکت میں رہتا ہے خود محسوس نہیں ہوتا اس کے آثار البتہ محسوس ہوتے ہیں۔ یعنی کسی کا قریب ہو جانا کسی کا بعید ہو جانا کسی سے جدائی کسی سے ملاقات ہو جانی اور اسی قسم کے امور محسوس ہوتے ہیں مگر چونکہ یہ سب امور آثار حرکت ہیں سو حرکت کے اور کسی طرح ان امور کو وقوع اور ظہور متصور نہیں تو سب کو اقرار حرکت کا کرنا پڑتا ہے۔ غرض یہ تمام انقلاب کہ جو قریب تھا وہ بعید ہو گیا اور جو بعید تھا وہ قریب ہو گیا جو سامنے تھا وہ غائب ہو گیا جو غائب تھا وہ سامنے آ گیا (علی ہذا القیاس) اور انقلاب تمام عقلا کو نزدیک بالیقین حرکت کے وجود پر دلالت کرتے ہیں۔ مگر چونکہ ہر انقلاب ایک نئی طرح کا ہوتا ہے اور انقلاب حاصل حرکت ٹھہرا تو بیشک انقلابات ہی سے یہ بات بھی معلوم ہو سکتی ہے کہ حرکت موجب انقلاب کو ہے کس قسم کی ہے مثلاً سرد پانی کی سردی اگر منتقل گرمی ہو جائے یا گرم پانی کی گرمی منتقل سردی ہو جائے (تو باقی نظر کہ گرمی یا سردی اقسام کیفیات میں سے ہے) ہم کو یہ اقرار کرنا لازم ہے کہ حرکت موجب انقلاب مذکور حرکت کیفی ہر علی ہذا القیاس) دور کے رہنے والوں کی ملاقات حاصل قرب مکانی اہل ملاقات ہے یعنی بالفعل دونوں کی جائے قرار پاس پاس ہے اس لئے جب بعد فراق وصال ہو گا تو بوجہ حرکت مکانی ہی کے ہو گا ایسے ہی کسی کاغذ کو اگر مدور یا مربع تراشیں یا کسی کپڑے کو کسی طرح سے قطع کریں تو باقی خیال دکھ گول شکل ہو یا مربع ہو، وہ سب اسی لئے حاصل ہوئی ہیں کہ کاغذ یا کپڑے کے اجزاء یہاں تک ہیں کہ زیادہ نہیں۔ اگر مواضع معلومہ سے متجاوز ہوتے یا وہاں تک نہ ہوتے تو شکل بھی نہ ہوتی ہم کو یہ بات معلوم ہوتی ہے کہ اس انقلاب کا باعث حرکت مکانی ہے کیونکہ یہاں وہاں مکانات ہی کی نسبت کہہ سکتے ہیں۔ الغرض ہر انقلاب حاصل حرکت ہوتا ہے اگر قسم انقلاب ہم کو معلوم ہو جائے تو جو حرکت باعث انقلاب ہو وہ بھی معلوم ہو جائے کہ کس قسم کی ہے۔ اس صورت میں ہم اگر دیکھیں کہ کوئی شے ایک زمانہ تک ایک شکل پر ہے اور پھر بعد ایک

زمانہ کے اُس کی اور شکل ہوگی جیسے پانی ہوا ہو جاتا ہے یا ہوا پانی بن جاتی ہے تو ہم بالضرور یہ بات تسلیم کرنی پڑے گی کہ اُس شے کو حرکت فی شکل حاصل تھی (علیٰ ہذا القیاس) اگر ہم کسی موجود کو دیکھیں کہ ایک زمانہ تک موجود رہ کر معدوم ہو گیا تو ہم کو خواہ مخواہ اس بات کا اقرار کرنا پڑے گا کہ "موت" اُس موجود کو حاصل تھی یعنی ہر دم و ہر لحظہ ایک عدم زائل ہوتا تھا دوسرا نیا عدم اُس کو لاحق ہوتا تھا مگر زوال عدم کا بے حصول وجود کے ممکن نہیں اس لئے یوں بھی اقرار کرنا لازم ہے کہ حالت وجود میں ہر دم ایک وجود زائل ہوتا تھا اور ایک نیا وجود لاحق ہوتا تھا۔ غرض تجد و امثال وجود کا اقرار کرنا پڑے گا۔

تجد و امثال کی ضرورت | مگر ہاں شاید کسی کو یہ خلیجان پیش آئے کہ یہ اقرار اس وقت لازم ہے جبکہ اور کسی حرکت سے اس انقلاب کی تصحیح نہ ہو سکے۔ یہ بھی تو احتمال ہے کہ جیسے اشکال کا غزو و کپڑے کا تبدیل بوجہ حرکت مکانی ہے اور خود اشکال از قسم مکان و مکانیات نہیں ورنہ مکان و مکانیات پر عارض نہ ہو سکتیں (جہاں تقریر جواب سے یہ بات معلوم ہو جائے گی) ایسے ہی تبدیل وجود و عدم کا سوائے حرکت وجودی یا عدمی کے کسی اور حرکت کے باعث ہو۔ اس کا جواب اول تو یہ ہے کہ جب تبدیل وجود و عدم تجویز کر لیا جاوے تو پھر دو امر کا تسلیم کرنا لازم ہے۔ ایک تو خود وجود و عدم جو پہلے نہ تھا اور اب حاصل ہو گیا۔ دوسرے کیفیت وجود و عدم جسکو شکل وجود و عدم کہئے۔ اول کا حاصل تو اس تجویز سے ہی ظاہر ہے۔ اور دوسری بات کی یہ وجہ ہے کہ جیسے جسم غیر متنہائی یا بعد غیر متنہائی میں سے اگر فرض کرو کہ وہ دونوں موجود ہوں جسم متنہائی یا بعد متنہائی میں تو یہ ضرور ہے کہ متنہائی کی انتہا کسی احاطہ میں ظہور کرے وہ احاطہ بشکل کرہ ہو یا مخروط و مکعب ہو یا بشکل اسطوانہ ہو یا بشکل یوار ہو غرض کوئی نہ کوئی شکل بالضرور عارض ہوگی۔ ایسے ہی وجود غیر متنہائی میں جسکا غیر متنہائی ہونا چند بار آشکارا ہو چکا ہے اگر کوئی وجود کا ٹکڑا متنہائی اور محدود جدا کر لیا جاوے تو مشکوک اس کی تحدید اور اس کی انتہا کسی نہ کسی پیرا میں ظہور کرے گی۔

کیفیت وجود و عدم شکل وجود عدم | یہ احاطہ ہمارے نزدیک کیفیت وجود ہے اور جو احاطہ عدم متنہائی ہو تو کیفیت عدم ہے اور اسی کو ہم شکل وجود و عدم کہیں گے۔ جب یہ بات مسلم ہو چکی تو آگے سننے جیسے احاطہ مکانی بے حرکت مکانی ممکن نہیں خواہ یوں ہو کہ پہلے کوئی احاطہ نہ ہو یعنی غیر متنہائی ہو اور پھر بوجہ تقطیع و تفریق ایک ٹکڑا دوسرے ٹکڑے سے جدا ہو کر کسی احاطہ میں داخل ہو جائے خواہ یوں ہو کہ پہلے اور احاطہ تھا اور پھر بوجہ سیلان اجزاء ایک احاطہ میں سے نکل کر دوسرے احاطہ میں داخل ہو جائے۔ جیسے موم کو کبھی گول کر لیں کبھی چپٹا یا مشک کا پانی مٹکے یا ٹھلیا میں لے لیں ایسے ہی احاطہ وجودی بھی بے حرکت وجودی متصوّر نہیں خواہ احاطہ اول ہو یا دوسرا۔ بہر حال جیسے صورت مفروض میں احاطہ مکانی بے حرکت مکانی

زمین و آسمان اور ستارے وغیرہ کی طرف سے، اور وجہ اس ہم غلطی کی یہ ہے کہ جب سے ہم نے (بلکہ تمام بنی آدم نے) آنکھیں کھولیں یہ اشیائے مذکورہ برابر موجود ہیں۔ نہ ان کے وجود کی ابتدا دیکھی نہ انتہا دیکھی مگر اہل فہم خود سمجھتے ہوں گے کہ ہمارا نہ دیکھنا اس بات کو مستلزم نہیں کہ واقع میں بھی ان کے وجود کے لئے کوئی ابتدا اور انتہا نہ ہو۔ ہاں ان اشیاء کے وجود کا مستعار ہونا اور خانہ زاد نہ ہونا البتہ اس بات پر شاہد ہے کہ انکی وجود کی کوئی نہ کوئی ابتدا ہے۔ تفصیل اس جمال کی یہ ہے کہ ان تمام اشیاء کو موجود بھی کہتے ہیں اور پھر باہم ہر ایک دوسرے سے تمیز ہے سب کے موجود ہونے سے تو اتنی بات ثابت ہوئی کہ شے واحد (جس کو وجود کہئے) سب میں ایسی طرح مشترک ہے جیسے زید و عمر وغیرہ میں مثلاً انسانیت مشترک ہے اور انسان اور گھوڑے گدھے وغیرہ میں حیوانیت مشترک ہے۔ اور انکو راجحہ وغیرہ درختوں میں نشوونما مشترک ہے اور نشوونما کی اشیاء یعنی نباتات اور جمادات میں جسمیت اور اجسام اور ارواح میں استقلال وجود جس کو موصوفیت کہئے تو بجا ہے اور اس کے مقابلہ میں عدم استقلال وجود جو سوائے اوصاف کے اور کہیں نہیں ہوتا، اگر بوصفیت تعبیر کیجئے تو زیبا ہے۔ باقی موصوفات اور اوصاف اوپر چلے تو پھر سوائے وجود کے اور کوئی امر مشترک نظر نہیں آتا مگر اس کا اشتراک بھی مثل اشتراکات مذکورہ کے ہے۔ اس لئے زمین و آسمان کو دیکھئے یا انسان حیوان کو دیکھئے وجود کا ہونا سب میں مسلم ہے ہاں باوجود اس اشتراک کے ایک دوسرے سے تمیز بھی ہے اور ظاہر ہے کہ تمیز بے خصوصیت کے متصور نہیں ہو سکتی اس لئے ضرور ہے کہ ہر چیز میں ایک جدی جدی بات بھی ہو۔

ہم ان خصوصیات ہی کو شروع رسالہ میں حقیقت اشیاء کہہ آئے ہیں اب ہم اپنے اس قول کو یاد دلا کر مگر یہ عرض کرتے ہیں کہ ناموں کی بنا، انھیں خصوصیات پر ہوتی ہے اس لئے بعض تمیز و تخصیص ناموں کو بولتے ہیں اگر یہ کہیں کہ "زید آیا" تو آنا چونکہ ایک امر عام اور کثیر الوقوع ہے۔ اس لئے آنے والے کی تمیز اور تخصیص کیلئے زید کہا تاکہ اور کسی کا اشتباہ نہ ہو اس سے ہر کوئی سمجھ گیا ہوگا کہ نام سوائے امر خاص کے اور کسی چیز پر ہرگز دلالت نہیں کرتا کیونکہ بعد خاص کے عام ہے اس پر بھی اگر وہ دلالت کرے تو تخصیص و تعمیم دونوں لازم آئیں ہاں یہ صحیح ہے کہ خصوصیات کا وجود مستقل نہیں ہوتا کسی امر عام ہی کے ساتھ قائم ہوتا ہے مثلاً انگر کہہ کر کہتے باہم تمیز ہیں وجہ تمیز کی یہ تفاوتِ شکل ہے وہ شکل ہی ہسی بانگر کھا کرتے ہے۔ کپڑے وغیرہ کی کچھ تخصیص نہیں یہی وجہ ہے کہ جس کسی کپڑے کو اس شکل پر لے آتے ہیں وہ انگر کھا اور کرتے ہی کہلاتا ہے۔ مگر یہ شکل جو ہسی بانگر کھا کرتے ہے اپنے وجود میں دوسروں سے مستغنی اور مستقل نہیں۔ یہ نہیں ہو سکتا کہ کپڑا وغیرہ کوئی چیز نہ ہو اور یہ شکل موجود ہو جائے اس لئے تصور میں بھی ہماری رہتی ہے جب شکل مذکور خیال میں آئے گی تو کپڑے وغیرہ کا تصور بھی ضرور ہی آئے گا۔ ایسے ہی جب زید و عمر کا تصور آئے گا بدن اور گوشت پوست کا تصور بھی ضرور ہی

آئے گا۔ مگر چونکہ زید و عمر وغیرہ بنی آدم کے ناموں کو موقع تخصیص و تمیز میں بولتے ہیں تو اس کا مسمی وہ شکل جسمانی ہوگی یا شکل روحانی یعنی وہ خصوصیت جس سے ایک روح دوسری روح سے متمیز ہے۔ اور مشترک کو مسمی اسمائے مذکورہ نہ کہیں گے۔

اس کے بعد یہ گزارش ہے کہ آسمان زمین اور ستارے وغیرہ (اشیاء قدیم الوجود) میں (جن کا وجود ایک انداز واحد پر نظر آتا ہے اور کسی آج تک ان کے وجود کی ابتدا نہیں دکھی اور ان اشیاء میں جن کا وجود بے شہادت حواس خود یا بے شہادت مخبران صادق کے ایک زمانہ سے شروع ہوا ہے۔ بالیقین جو مشترک ہے اور سوائے وجود کے وہ خصوصیتیں (جن کو مسمی اسمائے مذکورہ کہئے) ان خصوصیتوں کے اوپر (جن کو مسمی اسماء معلومہ کہئے) اور وجود کے نیچے بہت سی خصوصیتیں ہیں (جن کو مراتب مختلفہ کا مسمی سمجھنا ضرور ہے) مثلاً جسمیت یا نورانیت رنگ وغیرہ بہت سے ایسے امور ہیں جو آسمان و زمین اور ستارے وغیرہ میں مشترک ہیں اور پھر وہ لفظ آسمان زمین وغیرہ اسماء سے عام اور وجود سے خاص ہیں۔ مگر چونکہ ہر خاص کے اوپر ایک عام (یعنی امر مشترک) ہوتا ہے اور ہر امر میں اور شریک تو ذکر لفظ خاص سے ایک کے شریک امر مشترک سے تخصیص منظور ہوگی اور وہ لفظ خاص بیشک ایک اسم ہوگا جس کا مسمی وہ خصوصیت ہے مگر خصوصیت (کسی درجہ کی کیوں نہ ہو) نسبت امر مشترک کے ایک اجنبی چیز ہوگی جس کا لاحق ہو جانا اور جدا ہو جانا دونوں مقصور ہوں گے۔ یہ نہیں ہو سکتا کہ خصوصیت نسبت امر مشترک میں ہو (چنانچہ ظاہر ہے) اور نہ یہ ہو سکے کہ جزر امر مشترک ہو ورنہ اور خصوصیت عام خاص رہیں مساوی ہو جائیں (یعنی جہاں ایک ہو وہاں دوسرا بھی ہو) آخر کون نہیں جانتا کہ کسی چیز کا جزر اس سے علیحدہ نہیں ہو سکتا اور اگر علیحدگی کی ٹھہری تو نہ وہ کل ہے نہ جز ہے۔ مثلث یا مربع کا ایک ضلع بھی علیحدہ ہو جائے تو نہ مثلث مذکور مثلث رہے نہ مربع مذکور مربع ہے۔ اور نہ وہ ضلع جو علیحدہ کیا گیا جزر مثلث مربع ہے ایسی ہی اگر کسی سرے یا پانچ پرے کا ایک در علیحدہ کر لیا جائے تو نہ وہ سر دری مشار الیہ سر دری کہلائی نہ وہ پانچ پرے مذکور پانچ پرے کہلائے اور نہ وہ در جو علیحدہ کیا گیا ہے سر دری یا پانچ پرے کا جزر کہا جائے۔ دو سے لیکر الی غیر النہایتہ جتنے اعداد ہیں ان سب میں ان کے ماتحت کے اعداد داخل ہیں۔ اگر ان ماتحت کے اعداد کو ان سے علیحدہ کر لیں تو پھر اعداد مشار الیہ باقی نہیں رہتے مثلاً دس سے ایک دو کو یا زیادہ کو اگر کم کر لیں تو پھر اس کو دس کہنا غلط ہے۔ پانچامہ میں سے اگر ایک پانچا قطع کر لیں تو پھر اس کو پانچامہ نہیں کہہ سکتے۔ اور اگر کہیں باوجود کسی اجزاء مقررہ کے اس لفظ کا بولنا جو کل کے لئے تجویز کیا گیا ہے شائع ہے تو اس کی یہ وجہ ہے کہ کمی کے بعد جو کچھ باقی رہتا ہے باقی رہتا ہے کہ وہ اہل اعتبار کے نزدیک بنانے کے قابل نہیں ہوتا اس کے لئے عرف میں کوئی لفظ جدا تجویز نہیں کیا گیا اور جو کچھ باقی ہے اس کو کل کی ساتھ (باوجود اتنی نسبت کے کہ اس کا جزر ہو کرتا ہے) کسی طرح کی مشابہت بھی ضرور ہو کرتی ہے اس لئے وہی لفظ بول دیتے ہیں جو کل کے لئے مقرر ہے ورنہ اہل فہم کے نزدیک جز پر کل کا بولنا اصلی اور حقیقی نہیں ایک مجازی بات ہے مثلاً پیسے دو پیسے

بٹے کے روپیہ کو اگر روپیہ کہہ دیتے ہیں (حالانکہ روپیہ سولہ آنہ کا ہوتا ہے اور یہ روپیہ سولہ آنہ کا نہیں ہے) تو اس کی یہی وجہ ہے کہ جیسے روپیہ سے نیچے اٹھتی اور چوٹی ہوتی ہے اور ان کے لئے جدے جدے نام مقرر ہیں جیسے دو پیسے کم روپیہ کے لئے کوئی نام مقرر نہیں پھر بائینہ کل کے ساتھ صورت میں توافق اور تشابہ بھی ہے اسی لئے کھوٹے روپیہ کو سوائے صرفوں کے جو کوئی دیکھتا ہے پورا روپیہ سمجھتا ہے (علیٰ ہذا القیاس) انگریزوں میں اگر استیہ یا بغل وغیرہ ایسے اجزاء نہ ہوں (جن کے نہ ہونے پر بھی انگریز کھا ہی کچھ جانتے ہیں) تو اس کی بھی یہی وجہ ہے کہ ایسے ناقص اور ادھورے انگریزوں کے لئے کوئی جدا نام تجویز نہیں کیا گیا۔ ادھر باوجود نقصان مذکور کے صورت میں مشابہت بھی ہے۔ باقی یہ بات کہ اس قسم کے لئے کوئی جدا نام کیوں نہیں ہوتا اس کی یہ وجہ ہے کہ اس قسم کی اشیاء اختیار و قدرت کی حالت میں اہل اعتبار میں سے کوئی نہیں بناتا چنانچہ ظاہر ہے۔

الحاصل کل اور جز میں ایسا ارتباط نہیں جو ایک دوسرے سے جدا ہو جائے۔

وصف خانہ زاد علیحدہ نہیں ہو سکتے | انگریز جیسے اجزاء اور کل میں یہ ارتباط ہے ایسے ہی اشیاء اور ان کے اوصاف خانہ زاد میں بھی ارتباط اور اتحاد ہوتا ہے۔ مثلاً چارہ کا زوج ہونا اور تین کا طاق ہونا شعاعوں کا منور ہونا، جسم کا مکانی ہونا، حرکات کا زمانی ہونا، رنگ کا قابل دید ہونا اور آواز کا قابل استماع ہونا۔ ایسا نہیں کہ کسی زمانہ میں کسی موقع اور محل میں ان سے جدا ہو جائے۔ ہاں اوصاف مستعار (جیسے زمین کی دھوپ اور پانی کی گرمی اور برف کی قفلیوں کی سردی اور ان کا جماؤ) البتہ قابل زوال ہوتی ہیں اور وجہ اس بے وفائی کی یہی ہے کہ اوصاف اصل میں اشیاء مذکورہ کے اوصاف نہیں ہوتے مستعار ہوتے ہیں اوصاف اصلیہ ہی ہوتے ہیں جو اوروں سے مستعار نہ ہوں خانہ زاد ہوں۔ دھوپ کا زمین میں آفتاب سے مستعار ہونا اور گرمی کا پانی میں آگ یا آفتاب سے مستعار ہونا اور سردی اور انجماد (یعنی جاؤ کا) برف کی قفلیوں میں برف سے مستعار ہونا سب کو معلوم ہے۔

اور اگر کہیں اوصاف اصلیہ کا زوال معلوم ہوتا ہے تو اول تو بسا اوقات اس میں غلطی ہوتی ہے کہ اوصاف مستعار کو اوصاف اصلیہ اور اوصاف خانہ زاد سمجھ لیتے ہیں۔ دوسرے اوصاف اصلیہ کبھی بوجہ غلبہ اوصاف مستعار کے ان کے (یعنی اوصاف مستعار کے) نیچے مستور ہو جاتے ہیں اور دیکھنے والے بوجہ غلطی ان کو زائل سمجھ لیتے ہیں اگر بایں نظر کہ پانی کی سردی اور سیلاب عالم اسباب میں کسی غیر سے مستعار نظر نہیں آتی اس لئے دونوں وصف اس کے حق میں خانہ زاد سمجھے جائیں اور پھر اس کو آگ کے سبب گرم یا برف کے سبب جما ہوا دیکھ کر لوں سمجھیں کہ وہ دونوں وصف خانہ زاد زائل ہو گئے تو یہ اپنی نظر کا قصور ہے وہ دونوں زائل نہیں ہوئے بلکہ گرمی مستعار اور انجماد دست گرداں کے نیچے چھپ گئے ہیں یہی وجہ ہے کہ بجز زوال گرمی اور انجماد مذکور کے دونوں وصف مذکور ایسی طرح ظاہر ہو جاتے ہیں جیسے چاند یا سورج پر سے ابر کے ہٹ جانے کے وقت انکا نور

ظاہر ہو جاتا ہے یعنی پانی کو کسی غیر سے سردی اور روانی کے حامل کرنے کی حاجت نہیں ہوتی گرمی اور انجماد کے زائل ہوتے ہی یہ دونوں ظاہر ہو جاتے ہیں۔

حامل تقریر یہ ہے کہ اوصافِ اصلیہ اور خانہ زاد ممکن لزوال نہیں (چنانچہ انکا اصلی اور خانہ زاد ہونا ہی اس کیلئے شاہد ہے) ہاں ان اوصافِ عرضیہ کے نیچے (جو انکے مخالف اور ضد ہوتے ہیں) چھپ جاتی ہیں۔ (جیسے سردی کے حق میں گرمی) جب یہ بات معلوم ہو گئی کہ اوصافِ اصلیہ بھی اپنے موصوفات کا بچھا نہیں چھوڑتے تو جیسے خصوصیاتِ مذکورہ کو نسبت امر مشترک کے عین یا جہز نہیں کہہ سکتے تھے ایسے ہی منجملہ اوصافِ اصلیہ کے بھی نہیں کہہ سکتے اس لئے اب بجز اس کے چارہ نہیں کہ خصوصیاتِ مذکورہ نسبت امر مشترک کے منجملہ اوصافِ مستعار کے سمجھیں اور اسوجہ سے ان کے زوال کے ممکن ہونے کے معتقد ہوں کیونکہ ان میں آپس میں کوئی رابطہ ذاتی نہیں کوئی قرابت اصلی نہیں جو ایک کو دوسرے سے جدائی مشکل ہو فقط اتفاقی اجتماع ہے یعنی دو اجنبی چیزیں باہم مجتمع ہو گئی ہیں جیسے اس جنبیت کے باعث زمین سے نور اور پانی سے گرمی دور ہو جاتی ہے ایسے ہی خصوصیاتِ معلومہ بھی امر مشترک سے جدا ہو سکتی ہیں اس صورت میں خصوصیاتِ زمین و آسمان اور ستاروں وغیرہ یعنی ان ناموں کی مسسٹی جن کو ان اشیاء کی حقیقت ہماری اصطلاح کے موافق کہنا چاہئے) اور وجود زمین و آسمان اور وجود ستاروں وغیرہ میں باہم اجتماع اتفاقی ہو گا۔ اور حقیقت میں ایک دوسرے کے حق میں محض اجنبی ہونگی۔ یہ خصوصیتیں وجود کے حق میں اوصافِ مستعار ہوں گی۔ یا یوں کہو کہ وجود ان خصوصیات کے حق میں صفتِ مستعار ہو گا۔

مگر طلبِ استعارہ کے لئے یہ ضرور ہے کہ مستعیر و مستعار و مستعار منہ استعارہ سے پہلے موجود ہوں یہ نہیں ہو سکتا کہ مثل جزا یا اوصافِ اصلیہ کے شروع وجود ہی سے ساتھ ہوں۔ کون نہیں جانتا کہ کل جزا سے پہلے موجود نہیں ہو سکتا۔ علیٰ ہذا القیاس موصوفاتِ اصلیہ سے پہلے ظہور نہیں کر سکتا اور نہ چار اور تین کیلئے زوجیت اور فردیت پہلے وجود کی کوئی صورت نکلائی مگر ہاں یہ مسلم ہے کہ آفتاب اور اس کا نور اور زمین زمین کی روشنی سے پہلے (جو آفتاب سے مستعار ہوتی ہے) موجود ہونی چاہئیں۔ اسی طرح آگ اور اس کی حرارت اور پانی (پہلے اس کے کہ پانی کو آگ سے گرم کریں) موجود ہونی ضرور ہیں۔ اس لئے ضرور ہے کہ یہ خصوصیتیں جدی پہلے سے کسی کے ساتھ قائم ہوں اور وجود جد کسی کے ساتھ قائم ہو۔ اس کے بعد نوبت استعارہ اور عاریت دینے کی آئے مگر جب یہ بات ٹھہری تو پھر ہم کو بروئے انصاف اس بات کا اقرار کرنا ضرور ہے کہ خصوصیاتِ مذکورہ کا وجود کے ساتھ لاحق ہو جانا اور وجود کا خصوصیاتِ معلومہ کے ساتھ مجتمع ہو جانا ایک انقلابِ عظیم ہے جس کے برابر عالم میں سو اس کے کہ وجود سے عدم میں جانا ہو اور کوئی انقلاب ہی نہیں کیونکہ عدم سے وجود میں آنا یا وجود سے عدم میں جانا اصلی انقلاب ہے اور سو اس کے سبب انقلابِ اسی انقلاب کی وجہ سے ظہور میں آتے ہیں

زمین اگر منور ہوتی ہے اور بوجہ زوالِ ظلمت و ظہور نور انقلاب نظر آتا ہے تو اس کے یہی معنی ہیں کہ نور زمین وجود میں آیا پانی اگر آگ سے گرم ہو جاتا ہے اور بوجہ زوالِ سردی و حصول گرمی انقلاب نظر آتا ہے تو اس کا یہی حال ہے کہ پانی کی گرمی وجود میں آتی۔ کوئی شخص اگر ایک مکان سے دوسرے مکان میں چلا جاتا ہے اور قصہ منقلب ہو جاتا ہے تو اس کی حقیقت بھی یہی ہے کہ اس شخص کا اس جگہ ہونا موجود ہو گیا غرض اصل انقلاب یہی ہے کہ عدم کے بعد وجود آئے یا وجود کے بعد عدم آدبائے۔ مگر حجب انقلاب معلوم کو انقلاب عظیم مانا تو بالضرور سب میں بڑی حرکت اس انقلاب کا باعث ہوتی ہوگی کیونکہ انقلاب بے حرکت متصور نہیں (چنانچہ اوپر معروض ہو چکا ہے) مگر وہ حرکت عظیم سب حرکتوں میں پہلی حرکت ہوگی۔ کیونکہ یہ انقلاب بھی سب انقلابوں میں اول ہے سو وہ حرکت کیا ہے؟ موجودات کی طرف سے حرکت وجودی اور موجود کی طرف سے حرکت ایجادی ہے۔ موجودات کی جانب سے تحریک ہوگا اور موجود کی جانب سے تحریک ہوگی۔ اس تحریک کا نام تعلق ارادہ خداوندی ہے اور اس تحریک کا نام زمانہ وجود عمر ہے۔

حدوث، عدم، وجود عدم کا مدار اشیا کی درازی اور کوتاہی حقیقت میں اس حرکت کے درازی اور کوتاہی ہے اور اس حرکت ہی کے سبب زمانہ کا احساس، ورنہ اپنے وجود میں اگر حرکت نہ ہوتی تو پھر زمانہ کے احساس کی کوئی صورت نہ تھی اور نہ حدوث اور عدم کی کوئی وجہ نہ تھی مثل ذات و صفات خداوندی کے کائنات کا وجود بھی ازلی اورابدی ہوتا کیونکہ ابتدا اور انتہائے زمانی بے تجدید وجود متصور نہیں خدا کے وجود کے لئے جو یہ ابتدا اور انتہا نہیں تو یہی وجہ ہے کہ وہاں یہ حرکت اور تجدید نہیں اس کے وجود کو قرار ہے سو اگر ہمارے وجود کو بھی قرار ہوتا تو ہم بھی ازلی اورابدی ہوتے۔ اس صورت میں جس جس کے وجود کو قرار ہوگا اسکے معدوم ہو جانے کی کوئی صورت نہیں اور جس جس کا وجود تجدید اور تحریک ہوگا یا یوں کہو کہ اس کے وجود میں حرکت ہوگی تو اس کا معدوم ہو جانا بھی ممکن ہوگا۔ اور معدوم ہو کر اس کا موجود ہونا بھی ممکن ہوگا کیونکہ حرکت میں یہی تعاقب اور تجدید و امثال ہو کر رہتا ہے۔ حرکت مکانی میں تعاقب مکنتہ متماثلہ ہوتا ہے جیسا ایک گیا و سیا دوسرا آگیا۔ اس صورت میں اگر کسی حد پر حرکت تبدیل بسکون ہو جائے تو پھر دوبارہ ابتدائے حرکت متصور ہے اور اگر زمین پر حرکت کرتے کرتے پانی میں گھس جائیں تو پھر پانی سے نکل کر زمین پر آسکتے ہیں اور اگر کوئی آدمی وغیرہ کسی آئینہ کے مقابل ہوتا ہو گا گذر جائے تو پھر اس کے مقابل ہو کر گذر سکتا ہے۔

اب جائے غور ہے کہ در صورت معدوم ہو جانے اشیا موجودہ کے (بوجہ انقلاب معلوم) اقرار حرکت وجودی تو ضرور ہی ٹھہرا۔ اب اس عدم کو اگر بوجہ بسکون کہیں تو یعنی ہوں کہ شے معدوم کو حرکت فی العدم حاصل تھی۔ مگر جیسے حرکت مکانی میں ہر دم ایک نیا مکان آتا ہے اور پہلا مکان جاتا ہے ایسے حرکت عدمی میں ہر دم نیا عدم آئے گا اور پہلا عدم جائے گا۔ اور اس وجہ سے ہر دم ایک نیا وجود آئے گا اور اس وجہ سے تا دم حرکت وہ شے موجود معلوم ہوگی۔ مگر چونکہ

حرکت اصل میں عدلی تھی جس کے معنی ہوئے کہ "مثل حرکت فی المكان حرکت فی العدم تھی" تو وقت سکون کی علمی پر وہ تھے ٹھیکہ جائے گی اور اس لئے احساس وجود موقوف ہو جائے گا اگرچہ اس احتمال کا بطلان خدانے چاہا تو آگے معلوم ہو جائے گا۔ اور اگر اس عدم کو بوجہ تبدیل مسافت کہیں تو یہ معنی ہوں کہ جیسے زمین پر سے پانی میں گھس جاتے ہیں اور پانی میں سے زمین پر نکل آتے ہیں۔ ایسے ہی کبھی پانی ہو اور پانی جاتا ہے کبھی ہو پانی ہو جاتی ہے۔ غرض ہوائیت سے مائیت میں آئی تو ہوائیت معدوم ہو گئی اور مائیت سے ہوائیت میں آئی تو مائیت معدوم ہو گئی۔ مگر یہ صورت اس عدم میں جاری نہیں ہو سکتی جس کے بعد کسی قسم کا وجود باقی نہ رہے (اور ظاہر ہے کہ یہ بحث اسی عدم میں جس کے بعد کائنات کو فنا رکھی ہو جائے اور مثل عدم سابق کے عدم لاحق آدبائے) یہ بات اگر متصور ہے تو یوں متصور ہے کہ جیسے ایک طرف کو آئینہ رکھا ہوا ہو اور ایک طرف کوئی ذی شکل ہو۔ پھر بوجہ حرکت ذی شکل یا حرکت آئینہ کے ایک کو دوسرے سے تقابل حاصل ہو اور اس وجہ سے ذی شکل کا عکس اس آئینہ میں موجود ہو جائے اور آخر کار بوجہ حرکت منتشر الیہا وہ ذی شکل یا وہ آئینہ ادھر سے ادھر نکلتا اور وہ تقابل اٹل ہو جائے اور اس وجہ سے وہ عکس پھر معدوم ہو جائے ایسے ہی صفات جناب باری کو (جو اس کی ذات کے ساتھ ایک طرف قائم ہیں) بوجہ تحریکات ارادہ ذاتی کے آئینہ وجود سے تقابل حاصل ہوتا ہوا اور وہی حرکت یا اور حرکت باعث زوال تقابل ہو جاتا ہوا اور اس وجہ سے مثل عدم سابق عدم لاحق پیش آتا ہو۔

القصد فنا کی کلی اگر متصور ہے تو یوں متصور ہے۔ اور اس صورت میں یہ بات بھی بنی رہتی ہے کہ حرکت سے پہلے متحرک اور مسافت دونوں کا وجود ضرور ہے اور اس صورت میں ذات و صفات خداوندی کا دوام و ثبات اور ذات و صفات کائنات کا حدوث و تجدید بھی وجہ ہو جاتے ہیں۔ رہی یہ بات کہ انطباع و انعکاس اشکال صفات خداوندی کا ہوتا ہے اس کی تحقیق خدانے چاہا تو آئینہ کی جائے گی منتظر باید بود۔

کائنات ابدی ہو سکتی ہے ازلی نہیں مگر ہرچہ باوجود جس خالق کی تحریک سے وہ وجود اور یہ عدم آگے پیچھے ایک بار آئے لہی طرح ہزار بار لاکھ بار بلکہ غیر متناہی دفعہ ان دونوں کا آگے پیچھے آنا متصور ہے۔ اور یہ بھی متصور ہے کہ ہمیشہ ہمیشہ ایک شے بحالت عدم باقی رہے (کیونکہ مسافت وجود غیر محدود ہے۔ اس لئے حرکت غیر محدود متصور ہے جس کے معنی ہوں گے کہ ایک شے ہمیشہ سے ہمیشہ تک موجود ہے اور اس شے کے اضداد ہمیشہ سے ہمیشہ تک معدوم رہیں۔

علیٰ ہذا القیاس ان اشیا کو جن کو انعکاس فی الوجود یا حرکت فی الوجود مینہ آئے۔ بلحاظ دوام اشیا ابدی الوجود یوں کہہ سکتے ہیں کہ وہ ہمیشہ ہمیشہ معدوم رہیں ورنہ خود عدم کو دیکھئے تو بنظر تحقیق وہ مسافت حرکت نہیں ہو سکتا کیونکہ حرکت کے لئے متحرک اور مسافت دونوں ضروری ہیں اور ظاہر ہے کہ عدم خود کوئی چیز نہیں بلکہ نہ ہونے ہی کو عدم کہتے ہیں اور جب حرکت فی العدم متصور نہ ہونی تو عدم کے لئے بذات خود بے لحاظ موجودات کے متحرک فی الوجود دائم یا غیر دائم نہیں کہہ سکتے۔ علیٰ ہذا القیاس خدا کی ذات و صفات بھی اگر ابدی کہلاتی ہیں تو

بلحاظ دوام موجودات متجددہ باقیہ الی الابد کے ابدی کہلاتے ہیں ورنہ وہاں بھی یہ حرکت وجودی اور تجدد وجودی جو صحیح ابدیت دوام ہو سکے متصور نہیں۔ الغرض ایک بار تمام عالم کا معدوم ہو جانا اور پھر موجود ہو جانا اور بنی آدم کا جنت و دوزخ میں بدلنا باوند تک ہوتا جیسا اہل اسلام اور اہل کتاب وغیرہ کہتے ہیں سب ممکن معلوم ہوتے ہیں۔ ہاں کسی شے کا ازلی ہونا (جیسے حکمائے یونان کو نسبت افلاک وغیرہ کے خیال ہے) البتہ خلاف عقل سلیم ہے اور جسکی یہ ہے کہ ہر حرکت کے لئے ابتدا ضرور ہے البتہ انتہا ضرور نہیں کیونکہ حدوث اور پیدائش کی بنا جب حرکت پر ٹھہری اور حدوث اور پیدائش کے لئے ابتدا ضرور ہوتی تو حرکت کے لئے ابتدا پہلے ہوگی اس لئے وہ پہلی حرکت (جس کو زمانہ کہئے) بیشک ماضی کی جانب متناہی اور محدود ہوگی البتہ انتہا کی جانب اس کا غیر متناہی ہونا متصور ہے۔

اور کیوں نہ ہو وجہ ضرورت ابتدا کی وہ حدوث تھا جو سب میں پہلے حرکت میں ہوتا ہے اور حوادث باقیہ کا حدوث اسی کا ثمرہ ہے (چنانچہ کسی قدر معلوم ہو چکا ہے) اور باقی اور باقی باقیہ میں خدانے چاہا تو معلوم ہو جائے گا) اور جب حدوث مذکور موجب ابتدا ہوا تو باین نظر کہ حرکت میں من اول الی آخرہ یہی حدوث ہوتا ہے "اگر الی غیر النہایت چلی چلیں تو الی غیر النہایت حدوث کا اقرار ہے گا کوئی ایسا امر تسلیم نہ کرنا پڑے گا جس کو مخالف حدوث مذکور کہہ سکیں جو اصل حقیقت حرکت کی ہے ہاں اگر ابتدا نہ مانی جائے تو پھر حدوث کی کوئی صورت نہیں کیونکہ حدوث کے لئے اول عدم ضرور ہے اس کے بعد وجود لاحق ہوتا ہے سو در صورت ازلیت (یعنی لاتناہی فی الماضی) کے عدم اول کی کوئی صورت نہ ہوگی۔ القصہ حدوث کے لئے عدم وجود دونوں کی ضرورت ہے پھر باین طور کہ اول عدم ہو پھر وجود ہو مگر ازلیت میں نفی عدم اول کی ہوتی ہے اور یہ نفی شرط اول یعنی عدم سابق کے مخالف ہے اور ابدیت میں اثبات وجود لاحق ہوتا ہے اور یہ اثبات مثبت شرط ثانی (یعنی وجود لاحق) ہے۔ نہ اس کے مخالف۔

زمانہ | اس تقریر سے صاف ظاہر ہے کہ کائنات کی ابدیت ممکن ہے اور ازلیت ممکن نہیں اور ازلیت وجودی کائنات کو میسر نہ آئی تو زمانہ کی ازلیت کی کوئی صورت نہیں کیونکہ زمانہ تو حرکت اولی کا نام ہے جو سوائے حرکت فی الوجود اور کسی حرکت کو نہیں کہہ سکتے کیونکہ وجود سے پہلے کائنات کو کوئی حرکت میسر نہیں آ سکتی اور وہی حرکت (بانیو جبہ کہ ہر کسی کی ذات کے اندر موجود ہے) ہر کسی کو یکساں محسوس ہوتی ہے اور اسی کی کمی بیشی کو دیر اور سویر کہہ سکتے ہیں اور اسی حرکت کو میزان سقیاس اور پیمانہ دیگر حرکات کا بنا رکھا ہے۔ وہ حرکات خواہ از قسم اعمال بنی آدم وغیرہ ہوں یا حرکات اجسام دیگر (کیونکہ ہم جنس سے) اپنے ہم جنسوں کی مقدار ہو سکتا ہے۔ مالا اور بیج بانیو جبہ کہ خود از قسم عدویات سے ہے۔ عدویات ہی کے لئے مقدار ہو سکتی ہے۔ گز اور جریب چونکہ خود ایسی چیز ہے جو مساحت کے قابل ہو تو ذریعہ مساحت اور اشیا قابل مساحت کا ہو جاتی ہیں سیر آدھ سیر چونکہ وزنیا میں سے ہیں تو وزنیا کو ان کے وسیلہ سے تول سکتے ہیں۔ القصہ ان حرکات کا زمانہ سے پیدائش کرنا اس بات کے لئے دلیل کامل ہے کہ زمانہ

یعنی ہم جنس ہی اپنے ہم جنسوں کے لئے مقدار ہو سکتا ہے غیر کہ لئے نہیں چنانچہ گز جو ناپنے اور پیمائش کی چیز ہے وہ کچھ ہی کے لئے مقدار ہے غلہ وغیرہ ان چیزوں کے لئے نہیں جن کا حساب پیمائش سے نہیں ہوتا بلکہ شمار یا تول ہوتا ہے

بھی از قسم حرکات ہے اور یہ احساس زمانہ جو ہر کسی کو حاصل ہے اس بات پر نشانہ دہ ہے کہ اپنے وجود میں حرکت موجود ہے اور یہ حرکت وجودی اور صحر ہر ہے کہ ایک متحرک اور ایک متحرک فیہ ایسے ہیں جن کی ذات میں مشابہت حرکت وجودی نہیں یعنی ہماری طرح ان کا وجود متحد اور حادث نہیں۔ ورنہ حرکات کا تسلسل لازم آئے۔

علاوہ بریں یہ بات یوں بھی ظاہر ہے کہ حرکت وجودی میں "متحرک فیہ" تو خود وجود ہی ہوگا اگر اس کی ذات میں حرکت ہو تو یوں کہو وجود کے لئے اور وجود ہے سو اس کو وہی احمق تسلیم کر سکتا ہے جو گرمی کے لئے اور گرمی اور سردی کے لئے اور سردی۔ اور نور کے لئے اور نور تسلیم کر سکتا ہے۔ غرض متحرک فیہ کی جانب تو احتمال حرکت وجودی ممکن ہی نہیں رہا متحرک اس کی جانب بھی اگر مثل حرکت مذکور کے حرکت وجودی کو تسلیم کیجئے تو قطع نظر تسلسل مذکور کے وجود سے پہلے وجود ماننا پڑے گا سو اس کو وہی احمق تسلیم کر سکتا ہے جو گرمی سے پہلے کسی چیز کو گرم کہہ سکی اور سردی سے پہلے کسی چیز کو سرد۔ میٹھانی سے پہلے کسی چیز کو میٹھا کہہ سکے۔ اور تلخی سے پہلے کسی چیز کو تلخ کہہ سکے۔

حاصل یہ ہے کہ اس عالم کے موجودات میں حرکت وجودی موجود ہے بلکہ اسی حرکت پر اس عالم کے وجود کی بنیاد ہے۔ چنانچہ ناظر فہیم کو مضامین سابقہ اس بات کے سمجھنے کے لئے کافی ہیں۔ اور سو اس کے اور توضیح انشاء اللہ ہوتی جاتی ہے۔ مگر چونکہ ہر حرکت کے لئے حرکت پہلے ایک متحرک اور ایک متحرک فیہ ہوتا ہے۔ یہاں بھی حرکت کے مرتبہ سے

پہلے ایک متحرک اور ایک متحرک فیہ ایسے چاہئیں جن کے اندر حرکت وجودی نہ ہو ورنہ اشیاء کے وجود سے پہلے ان اشیاء

کا وجود اور حرکت وجودی سے پہلے وہی حرکت وجودی مانتی لازم ہوگی جس کو کوئی عاقل تسلیم نہیں کر سکتا مگر جب

متحرک اور متحرک فیہ مذکور میں حرکت وجودی نہ ہوگی تو پھر خواہ مخواہ ان کی ذات میں قرار وثبات ماننا پڑے گا۔ اور

ان کے حق میں دوام کا قائل ہونا پڑے گا۔ اس لئے کہ ان کی ذات میں بھی اگر یہی تجدید (یعنی حرکت وجودی) ہو اور

وہ بھی مثل مخلوقات ہمیشہ سے نہ ہوں تو ان کا وجود بھی خانہ زاد نہ ہو مستعار ہو۔ (یعنی ان کا وجود کسی عطا ہو

جس کے ایجاد سے موجود ہوگی ایجاد نہ کرتا تو موجود نہ ہوتی) سو اس میں اول تو یہ دشواری ہے کہ ایجاد سے پہلے ایجاد

لازم آئے گا۔ دو سمرے وجود سے پہلے وجود تسلیم کرنا ضرور ہوا۔ تیسرے اس صورت میں حرکت وجودی سے پہلے حرکت

وجودی نکالے گی۔ چوتھے یہ بات ہر ایک عاقل کیا جاہلوں کے نزدیک بھی واجب تسلیم ہے کہ مستعار چیز کے لئے کوئی نہ کوئی

دینے والا ہوتا ہے اس صورت میں وہ بھی غلط ہو جائے گی۔ کیونکہ جب اس صورت میں ایجاد سے پہلے ایجاد اور وجود سے پہلے

وجود اور تجدید سے پہلے تجدید لازم آیا تو اول کے ایجاد اور وجود اور تجدید میں بھی یہی بات ہوگی کہ ان سے پہلے اور ایجاد

اور وجود اور تجدید ہو اور اسی طرح یہ سلسلہ چلا چلے۔ سوجب سلسلہ الی غیر النہایہ پہنچا (یعنی تسلسل مذکور لازم آیا) تو

عطاؤں کا ایسا سلسلہ نکلا جن کے لئے کوئی اصل دینے والا نہیں اگر ہیں تو مستعار ہی چیز کے اوروں کو مستعار

دینے والے ہیں یعنی جیسے رات کو زمین میں نور عطا ہے اور قمر میں نور عطا ہے آفتاب سے۔ ایسے ہی در صورت

مرقومہ ایسے تسلسلہ کا الی غیر النہایت ماننا پڑے گا جس میں مستعار چیز کا مستعار ہونا چلا جائے گا۔ اس لئے کہ عطاء
 اسی چیز کو کیا کرتے ہیں جو اول اپنے پاس ہوتی ہے۔ پھر جب اپنے پاس ہی وجود مستعار ہو خانہ زاد نہ ہو تو اگر اول
 کی داد و ہمش کی نوبت آئے گی تو اسی میں سے دینے کی نوبت آئے گی۔ بالکل یہ بات ممکن نہیں کہ مستعار شے کے لئے
 کوئی معطی نہ ہو اس لئے تسلسل یعنی مراتب عاریت کا غیر محدود ہونا بھی باطل ہو گا کوئی حد ذات غیر محدود اور غیر
 متناہی ہونا باطل نہ ہو ممکن ہو بلکہ غور سے دیکھئے تو ہر محدود کے لئے اول ایک غیر محدود ضروری ہے ورنہ تحدید
 کس کی ہوگی۔ اور ہر مقید کے لئے ایک مطلق واجب ہے ورنہ تقید کس کی ہوگی۔

عرض تسلسل کے بطلان سے کسی کو پیشہ پیش نہ آئے کہ بظاہر تسلسل کے بطلان کی یہ وجہ ہے کہ غیر متناہی
 اور غیر محدود کا وجود محال ہے ممکن نہیں اگر باعث بطلان تسلسل بطلان لا متناہی ہوتا تو وجود کا غیر محدود ہونا جسکو
 خدا کی مدد سے ہم بدلائل قطعیہ ثابت کر آئے ہیں ہرگز ممکن ہوتا۔ چہ جائیکہ ضروری ہوتا۔

علی ہذا القیاس معلومات خداوندی کی لا متناہی جس کو تمام عقلا نے تسلیم کر لیا ہے ہرگز قابل تسلیم نہ ہوتی
 اور ہر زمانہ کی ازلیت اور ابدیت کا کوئی عاقل نام نہ لیتا حالانکہ حکمائے یونان سب کے سب اس کی ازلیت اور ابدیت
 دونوں کے قائل ہیں۔ گو بی غور کے اور وجہ سے زمانہ کی ازلیت باطل ہو چنانچہ ناظران اوراق گذشتہ کو علوم ہرچہ
 باجملہ اگر لا متناہی اور غیر محدود ہونا بذات خود محال ہوتا تو کوئی عاقل اس کو ہرگز ہرگز تجویز نہ کرتا چہ جائیکہ

اس قدر مواقع کثیرہ میں ایک جماعت کثیرہ بالاتفاق مان لیتی۔ اس لئے کہ جو وصف خانہ زاد ہوتا ہے جیسا وہ ذہن
 سے خارج اپنے موصوف سے جدا نہیں ہوتا ایسا ہی ذہن میں بھی اُس سے جدا نہیں ہوتا اس لئے کہ جب وصف
 مذکور عطاءئے غیر نہ ہوا تو یا تو خود موصوف ہی کی تاثیر سے ہو گا یا بذات خود موجود ہو گا یہ تو ممکن نہیں کہ وصف
 ہو کہ بذات خود موجود ہو کیونکہ وصف کو خواہ مخواہ موصوف کی ضرورت ہے ورنہ وصف کہنا ہی غلط ہے اور ہر
 کہ جو چیز بذات خود موجود ہوگی اُس کو ہر طرح استقنا حاصل ہو گا۔ کسی قسم کی احتیاج کسی کی طرف اُس کو نہ ہوگی
 ورنہ اُس کا بذات خود موجود ہونا غلط ہو گا۔ آخر بذات خود موجود ہونے کے تو یہی معنی ہیں کہ موجود کو اپنی ذات کے
 سوا کسی کی کسی بات میں حاجت نہ ہو اس لئے ہونہ ہو یہی کہنا پڑے گا کہ ”وصف مذکور اپنے موصوف کا اثر اور
 اپنے موصوف کا معلول ہے“ اور ظاہر ہے کہ اثر اپنے مؤثر سے اور معلول اپنی علت سے کسی طرح جدا نہیں ہو سکتا اور
 در صورتیکہ اوصاف مذکورہ اور ان کے موصوفات میں یہ ارتباط ہو کہ ایک دوسرے سے جدا نہیں ہو سکتا۔ تو
 یہ کیونکر ہو سکتا ہے کہ ایک ذہن میں جائے اور دوسرا باہر رہ جائے؟

ذہن میں کیا چیز جاتی؟ اور اگر یہ خیال ہے کہ ذہن میں کوئی شے بذات خود نہیں جاتی اُس کے شبیہ اور اس کا عکس
 ذہن میں جلوہ گر ہوتا ہے۔ سو کیا عجب ہے کہ دونوں کے اصل میں ارتباط ہو اور عکس میں ارتباط نہ ہو۔

مگر اس کا جواب یہ ہے کہ یہ تو مسلم ہے کہ ذہن سے جیسے موصوفات معلوم ہوتے ہیں ایسے ہی اوصاف بھی ذہن سے معلوم ہوتے ہیں یہ نہیں کہ جیسی اشکال تو آئینہ میں منعکس ہوتے ہیں آوازیں اور خوشبو میں آئینہ میں منعکس نہیں ہوتیں ذہن میں بھی فقط موصوفات ہی کا انعکاس ہوتا ہے اوصاف کا انعکاس نہیں ہوتا۔ بلکہ تمام معلومات کے لئے خالق کن فیکون نے ایک ہی ذہن بنایا ہے جس کو کوئی عقل کہتا ہے کوئی قوت علمی کہتا ہے۔ یہ نہیں کہ جیسی اشکال کے لئے آنکھیں ہیں تو آوازوں کے لئے کان ہیں موصوفات کے لئے مثلاً ذہن ہے تو اوصاف کے لئے کچھ اور ہے مگر جب اوصاف و موصوفات سب کے سب ایک ہی ذہن سے معلوم ہوتے ہیں اور معلوم ہونے کے یہ معنی ٹھہرے کہ معلوم کا عکس ذہن میں آجائے تو بالضرور مثل انعکاس آئینہ تقابل کی ضرورت ہوگی یعنی جیسے آئینہ اور ذی عکس میں انعکاس کے لئے تقابل (یعنی آئینا سا ماننا) ضرور ہے ایسے ہی وقت انعکاس ذہن اور معلومات میں تقابل ضرور ہوگا۔ مگر یہ بھی ظاہر ہے کہ جب موصوفات اور وصف خانہ زاد میں ایسا ارتباط ہے کہ جدائی ہوتی ہی نہیں تو وقت تقابل بھی اوصاف مذکورہ اپنے موصوفات کے ساتھ ہوں گے اور بوجہ عموم قابلیت ذہن ان کا انعکاس بھی لازم آئے گا جس کا یہ حال ہوگا کہ موصوفات کے علم سے انکا علم اور موصوفات کے تصور انکا تصور جدا نہیں ہو سکتا غیر محدود۔ ممکن ہے اس صورت میں اگر لاتناہی اور اطلاق اور عدم تحدید کا وصف ذاتی ہے اور ظاہر ہے کہ اس صورت میں حکم تقریر مذکور لاتناہی کی تصور کے ساتھ اس کے استیصال کا تصور ہوگا۔ "بوسیلہ دلائل استحضار کی حاجت نہ ہوگی جو اتنی عقل کی جماعت کثیر کو دھوکا پڑا۔ ہمیشہ لاتناہی کے تصور کا اتفاق رہا یہ اس کے استیصال کا کبھی تصور نہ آیا اور اس کے بطلان کی اصلا راطلاع نہ ہوئی۔ علاوہ بریں یہ بات تو خود واجب التسلیم ہے کہ ہر محدود کے لئے اول ایک غیر محدود ہونا چاہئے چنانچہ اس بنا کہ ہر مقید کے لئے ایک مطلق کی ضرورت پڑی اس لئے کہ وجہ اس ضرورت کی وہی ہے کہ تحدید کے لئے خارج از احاطہ تحدید از قسم داخل احاطہ تحدید وجود ضرور ہے ورنہ یہ معنی ہوں کہ فعل تحدید کے لئے باوجود وقوع کوئی محل نہیں جس پر تحدید کو واقع کہئے اور مفعول تحدید قرار دیجئے اور ظاہر ہے کہ مقید میں بھی تحدید ہوتی ہے مگر جس وقت مقید کے لئے مطلق کی ضرورت باقتضای تحدید ہوتی تو ہر متناہی کے لئے قبل از تناسل ایک غیر متناہی چاہئے جس میں تحدید کے جاری کرنے کی وجہ سے ایک تناسل ہی در محدود حاصل ہوگی غیر محدود بعد مجرد اور خلا اس صورت میں اگر کوئی بعد غیر متناہی تسلیم کر لیا جائے (جیسے مثلاً یہ خلا جو زمین آسمان کے بیچ میں معلوم ہوتا ہے اور حکمائے یونان میں سے اکثر اقبین اس کو بعد مفسور یا مجرد اور حکماء اہل اسلام میں سے متکلمین اس کو بعد موہوم کہتے ہیں اور مکان اجسام ان دونوں کے نزدیک اس کا نام ہے تو در صورت تسلیم قول حکماء مذکورین اگر بعد مذکور کو غیر متناہی کہئے تو (گو حکمائے مذکورین) اس کی لاتناہی کو تسلیم بھی کرتے ہوں) مگر بمقتضائے قاعدہ مذکورہ یہ بات مطابق عقل ہی ہے گی۔ اور اجسام محدود کے محدود ہونے کے

یہ معنی ہوں گے کہ اجسام بعد غیر متناہی ہیں سے اس قدر بعد میں سمائے ہوئے ہیں اور یہی وجہ معلوم ہوتی ہے کہ بعد مذکور کو کتنی ہی دور تک تصور کرو مگر پھر بھی عقل حقیقت میں کو اور بھی آگے تصور کرنے کی گنجائش باقی رہتی ہے ورنہ ہر شکل کا جس قدر چاہو بڑھا کر تصور کرنا ممکن ہوتا۔

عقل کا کام اور شکل کی حقیقت | کیونکہ عقل کا کام ایجاد معلومات نہیں اخبار معلومات ہے اگر بعد غیر متناہی نہیں متناہی ہے تو عقل کی مجال نہ تھی کہ اس کی حقیقت کو بدل دیتی اور متناہی کو مفت غیر متناہی کر دکھاتی۔

باقی رہا اشکال کا چھوٹا بڑا کر لینا اگر عقل ذہن کا کام سمجھئے اور اس وجہ سے عقل کی طرف تہمت ایجاد معلومات رکھئے تو اس وہم کی مدافعت کے لئے یہ گزارش ہے کہ شکل کیفیت کا نام ہے کمیت کا نام نہیں جو بڑائی چھوٹائی کا وہم قابل لحاظ ہو۔ شرح اس معما کی سنئے "شکل حقیقت میں ایک حاصل تحدید ہوتی ہے" اگر شکل سطح ہے تو یہ معنی ہیں کہ ایک خط یا دو خط یا تین یا چار یا پانچ خطوں کے احاطہ میں مثلاً سطح محدودی ہوئی ہے۔ دائرہ میں مثلاً ایک خط اور ایلی شکل میں دو خط اور مثلث میں تین خط اور مربع میں چار خط خمس میں پانچ خط محیط ہیں (علیٰ ہذا القیاس) مسدس مسبع وغیرہ کو خیال کیجئے اسی طرح اقسام کی تحدیدات کو خیال فرمائیے اور سو اجسام وسطوں کے اور اقسام وجود کی تحدیدات کو لحاظ فرمائیے۔

جب یہ بات معروض ہو چکی تو اور سنئے۔ جیسے ذی شکل میں تحدید واقع ہوئی اسی طرح خود اشکال میں تحدید متصور نہیں۔ وجہ اس کی یہ ہے کہ بعد تحدید بھی شے محدود پر اس نام کا بولنا روا ہے جو قبل تحدید روا تھا۔ بعد تحدید دائرہ و مثلث سطح محدود کو ویسے ہی سطح کہے جاتے ہیں جیسے قبل تحدید مذکور یہ نام اس پر بولا جاتا تھا اور اس تحدید اور تقطیع اور تقسیم سے نام سابق کا بولنا ممنوع نہیں ہو گیا بلکہ اسی نام کا بولا جانا ضرور ہے ورنہ محدود کو غیر محدود کی قسم نہ کہہ سکیں گے۔ مگر ظاہر ہے کہ خط مستدیر کو اگر قطع کر لیں اور دو یا تین قوسیں بنالیں تو پھر حاصل قطع یعنی قوسوں کو دائرہ نہیں کہہ سکتے (علیٰ ہذا القیاس) مثلث وغیرہ کے خطوط کو اگر علیحدہ علیحدہ کر لیں تو پھر مثلث و مربع نہیں کہہ سکتے اگر اشکال مذکورہ مجملہ کمیات ہوتے تو بیشک قابل تقسیم ہوتے (یعنی بعد تقطیع نام سابق بدستور سابق بولا جاتا) مگر جب اشکال مذکورہ قابل تقسیم نہ ہوئے تو پھر بڑا ہونا چھوٹا ہونا بھی متصور نہ ہو اور نہ تقسیم مذکور بالضرور لازم آئے گی اور بڑی چیز کی تقطیع کے بعد چھوٹی چھوٹی اس قسم کی چیزیں بنالیں گے۔

الحاصل شکل بذات خود موصوف بکوتاہی و کلانی نہیں۔ ذو شکل کی کوتاہی و کلانی اس کے ساتھ ملحوظ رہتی ہے۔ وہی بڑا ہوتا ہے وہی چھوٹا ہے۔ چنانچہ تحدید شکل سے اس کا محدود ہونا ہی اس کی کوتاہی پر نسبت محدود کلان یا غیر محدود کے شاہد ہے اور ظاہر ہے کہ یہ کوتاہی اور کلانی ہی خواص کمیات میں سے ہے ہاں شکل

بذات خود ان باتوں سے بے خبر ہے۔ الفرض ذو شکل بڑا ہو یا چھوٹا، شکل واحد لاحق ہو سکتی ہے چنانچہ روپیہ کی سطح پر (جو آدمی کے قد سے نہایت ہی چھوٹی مقدار ہے) ملکہ و کٹور یا کی شکل کا منقش ہونا اور اس کا اس کی تصویر ہونا اس بات پر شاہد ہے کہ شکل اور ملکہ کی شکل بہر پنج واحد ہے ورنہ ہم ہرگز یہ نہ سمجھ سکتے کہ یہ ملکہ کی شکل ہے اور نہ یہ کہہ سکتے کہ یہ ملکہ کی شکل ہے اور نہ یہ شکل کی تخصیص کے سمجھ لینے کا باعث ہو کرتی۔ یعنی کوتاہی اور کلائی اگر اشکال کے حق میں اوصاف ذاتی یعنی خانہ زاد ہوتے تو بیشک بڑی شکل اور ہوتی اور چھوٹی شکل اور ہوتی۔ اور یہ تصویر ہونا ایک کا دوسرے کی نسبت ہرگز ممکن نہ ہوتا۔ اس صورت میں یہ کہنا ہی غلط ہے کہ عقل نے کسی شکل کو بڑا کر دیا کسی کو چھوٹا۔ بلکہ ان کی بڑائی اور چھوٹائی کے یہ معنی ہیں کہ کبھی عقل شکل واحد کو بڑی ذی شکل کے ساتھ تصور کرتی ہے اور کبھی چھوٹی ذی شکل کے ساتھ تصور کرتی ہے اگر خود اشکال بذات خود کوتاہ و کلاں ہوتے تو ہرگز یہ تصور ممکن نہ تھا۔ اس صورت میں جو چیز بذات خود چھوٹی یا بڑی ہوگی اس کو عقل بطور خود تصور کر کے بڑے کو چھوٹا اور چھوٹے کو بڑا نہ کر سکے گی ہاں غلط فہمی البتہ ممکن ہے۔

مگر محسوسات وغیرہ معلومات میں (جن میں لائل کو دخل نہ ہو) غلطی ہونی اور وہ بھی ایک جہان کے جہان کو ممکن نہیں۔ اس صورت میں اگر خیال غلط فہمی ہے بھی تو ادھر ہی ہے کہ بعد نہ ہو اور ہو تو منہا ہی ہو غیر منہا ہی نہ ہو بلکہ دیدہ بصیرت اور عقل حقیقت شناس کو اسباب غلطی کے میل کجیل سے پاک صاف کر کے دیکھئے تو بشہادت مضامین بابقہ یوں ہی معلوم ہوتا ہے کہ بعد مذکور بیشک ایک امر واقعی ہے اور وہ بھی غیر منہا ہی ہے منہا ہی نہیں۔ کیونکہ جو چیز آنکھوں سے نظر آئے اور اس کے بطلان پر کوئی دلیل قائم نہ ہو ہرگز قابل کار نہیں ہوتی۔ بعد مذکور کا محسوس ہونا تو ظاہر ہے اس پر اس کو مثل "مدركات احوال" ایک امر غیر واقعی سمجھنا اگر تھا تو باس نظر تھا کہ در صورت وجود منہا ہی تو یوں نہیں ہو سکتا کہ اجسام بھی ابعاد سے خالی نہیں۔ ابعاد اجسام کو بھی ابعاد ہی کہتے ہیں۔ پھر اس پر ہر جسم میں ایک نئی تحدید موجود ہے۔ اس صورت میں اگر بعد متنازع فیہ محدود اور منہا ہی ہو تو وہ تحدید خاص جو اس کو حاصل ہوگی اگر مقتضائے ذات بعد ہوگی تو جیسے ہر قطرہ میں پانی پن یعنی پانی کی حقیقت موجود ہے ایسے ہی چھوٹا بعد ہو یا بڑا جسم کے ساتھ ہو یا جدا بعد پن یعنی حقیقت بعد اور ذات بعد ہر جگہ موجود ہوگی اور اس سبب وہ تحدید بطرز خاص جو اس کی ذات کا مقتضا تھا ہر جگہ موجود ہوگی اور اس لئے اجسام مختلف تحدیدات میں وہ تحدید موجود ہوگی۔ اور اجتماع المتناہین اور اجتماع متباہین لازم آئے گا کیونکہ تحدیدات مختلفہ بیشک باہم مختلف ہیں اور غیر متناہی یوں نہیں ہو سکتا کہ بعد غیر متناہی خود متنازع الوجود اور محال ہے۔ مگر حجب غیر متناہی کا استعمال ہی غلط ہو گیا تو پھر بعد مجرد مذکور کی غیر متناہی تسلیم کر لینے میں کیا دقت ہے؟ بلکہ بمقتضائے تقریر تحدیدات اجسام محدودہ کے لئے ایک غیر متناہی ضرور تھا۔ اگر بعد مجرد کو تسلیم نہ کیجئے تو پھر اس تحدید کی درستی کی کیا صورت ہوگی۔

القصد بعد اجسام محدودہ بعد متنازع فیہ کا ایک ٹکڑا ہوتا ہے اجسام کے ساتھ وہ بعد ایسی طرح لاحق معلوم

ہوتا ہے جیسے حرکت کشتی جالسین (یعنی بیٹھنے والوں کے ساتھ لاجی معلوم ہوتی ہے۔ بعد اجسام غیر بعد مجرد نہیں جو دو بعد ویکے حلول کا احتمال ہی مانع تسلیم بعد مجرد ہو سکے بلکہ وہ ایک بعد کبھی جداگانہ مشہور ہوتا ہے کبھی اجسام کیساتھ ملحوظ ہوتا ہے

حقیقت جسم و صفات اتصال جزو لایجزی

ورنہ خود اجسام کی حقیقت کو ٹٹولنے تو بعد کا نام و نشان نہیں۔ اجزائے غیر منقسمہ کسی قدر بعد میں اکٹھے ہو کر جسم کہلاتے ہیں۔ اتصال مشہور بعد مجرد کی عطا ہے اور افتراق اجزا جو وقت تقسیم نظر آتا ہے وہ اجزائے غیر منقسمہ کی بدولت ہے ورنہ اتصال مذکور اصلی اور خانہ زاد ہوتا جیسے بعد مجرد متناسق فیہ میں اس کا زوال محال نظر آتا ہے ایسے ہی اجسام میں بھی اس کا زوال (یعنی انقسام کے وقت انفراج اور انقطاع) محال ہوتا کیونکہ اوصاف خانہ زاد قابل زوال نہیں ہوتے۔ (چنانچہ یہ امر مکرر سکریٹا ہر ہو چکا ہے) احکام ہندسی (مثل حکام کرات و مکعبات و مخروطات وغیرہ مجسمات اور احکام داوائر و مثلثات و مربعات وغیرہ مسطحات) سب اسی اتصال بعدی تک رہتے ہیں خود اجزا غیر منقسمہ تک نہیں پہنچتے اور اس لئے دلائل ہندسی کے وسیلہ سے اجزائے غیر منقسمہ کو باطل سمجھنا ایسا ہے جیسا بوسیلہ حرارت خارجی پانی کی برودت ذاتی کو باطل سمجھنا۔

خلاصہ تقریر یہ ہے کہ پانی کی حرارت جو آگ کا فیض ہوتا ہے مرتبہ ذات تک نہیں پہنچتی اوپر ہی اوپر رہتی ہے ہی وجہ ہے کہ آب گرم بھی آگ کے بجھانے میں ٹھنڈے پانی سے کچھ کم نہیں۔ اگر حرارت آب گرم مرتبہ ذات تک پہنچ جاتی تو پھر آگ کے بجھ جانے کے معنی تھے کہ حرارت سے حرارت زائل ہو گئی اس لئے کہ بجھنے میں حرارت بھی جاتی رہتی ہے ان جسمیت نہیں جاتی اور ظاہر ہے کہ حرارت سے حرارت کا زوال متصور نہیں اگر متصور ہے تو اور ترقی متصور ہے۔ رہا پانی کا سیلان (یعنی بہنا اور بہنا) اس کو منزل حرارت کہئے تو یہ لازم تھا کہ آگ اور ہوا میں سیلان نہ ہو اگر تا آگ میں باوجود سیلان حرارت کا ہونا اور ہوا سے باوجود سیلان آگ کا بھڑکا دینا خود اس بات کے سمجھنے کے لئے کافی ہے کہ سیلان منزل حرارت نہیں ہو سکتا۔ اب منزل حرارت ہونہ ہو پانی کے مرتبہ ذات کی برودت ہوگی جو بیشک بوجہ مخالفت ذاتی حرارت کے حرارت کا ازالہ بقدر مقدار کر سکتی ہے علاوہ بریں برودت آب کی ذاتی ہے چنانچہ چوٹھے سے اتارنے کے بعد جو پانی خود بخود بے استعانت غیر کے ٹھنڈا ہو جاتا ہے اس بات کے سمجھنے کے لئے کافی ہے۔ ورنہ جیسی حرارت کے لئے آگ سے التجا کی جاتی ہے برودت کے لئے کسی اور سے التجا کی نوبت آتی۔ بالجمہ اوصاف خانہ زاد نہ کسی اور سے مستعار ہوتے ہیں نہ ان کے زوال کا احتمال ہوتا ہے انکے حصول میں فقط ذات موصوف ہی کافی ہوتی ہے اور ان سے استعانت کی ضرورت نہیں پڑتی اس لئے یہ نہیں ہو سکتا

۱۸۲ جزو لایجزی سے مراد ایسے اجزا ہوتے ہیں جنکی تقسیم ناممکن ہو اور وہ تقسیم نہ ہو سکیں۔ مثلاً کھانے کی اجزا ایسے اجزا سے مرکب مانا گیا ہے۔ اور

کہ آب کی برودت طبعاً اوزائل ہو جائے اور نہ یہ ہو سکے کہ حرارتِ آتش آب کے مرتبہ ذات تک پہنچ جائے۔
 ورنہ قطع نظر اجتماع الضدین کے اوصاف مرتبہ ذات (یعنی صفات ذاتیہ کے حصول میں) اور دوسرے
 استعانت کی ضرورت ہو مگر یہ ہے تو پھر بطلانِ برودت مذکور کی کوئی صورت نہیں مگر جیسے یہاں حرارت
 عارضہ مرتبہ ذات تک نہیں پہنچ سکتی اور اس وجہ سے برودت طبعاً اذکو عین حالت حرارت میں موجود کہنا
 پڑتا ہے باطل نہیں کہہ سکتے ایسے ہی اتصال خارجی جو بوجہ بعد کے اجزاء غیر منقسمہ پر عارض ہو جاتا ہے
 مرتبہ ذات تک نہ پہنچے گا اور اس وجہ سے اس انفصال طبعاً اذخدا اذکو جو اجزائے مذکورہ کو حاصل ہے
 عین حالت اتصال میں ماننا پڑے گا۔ باطل نہ کہہ سکیں گے اور جب اتصال مذکور مرتبہ ذات تک پہنچا
 تو احکام و لوازم اتصال مذکور بدرجہ اولیٰ مرتبہ ذات اجزا تک نہ پہنچیں گے۔

اسرارِ حکمت کی پروردہ درسی فلسفی دلائل کا چچا چٹھا جزو لائیتزری کے متعلق

اس صورت میں یہ کہنا بیشک ایک مغالطہ ہو گا کہ زاویہ قائمہ کے احکام میں سے یہ ہے کہ وتر کا مربع دونوں
 ساقوں کے مربع کے برابر ہوتا ہے۔ پھر در صورتیکہ دونوں ساقیں دس دس جزری کی ہوں تو لازم یوں ہے کہ وتر
 کے اجزاء کی تعداد اس قدر ہو کہ دو سو کا جزر ہو تاکہ اس کا مربع (دو سو) دونوں ساقوں کے مربع کی دو سو ایک
 سو سو ہے) برابر ہو۔ حالانکہ دو سو کے لئے کوئی جزر صحیح نہیں۔ اور صحیح کے ساتھ کسر کو ملائیے تو اول تو یہ شواہد
 ہے کہ اجزاء غیر منقسمہ کا انقسام لازم آئے گا اور کسی جزر غیر منقسمہ کا منقسم ہونا لازم آجائے گا۔

دوسرے یہ شواہد ہیں کہ صحیح مع الکسر کا مجذور عدد صحیح نہیں ہو سکتا جو دو سو کو کسی عدد صحیح مع الکسر کا مجذور
 الغرض دو سو کے لئے کوئی جزر ہو گا۔ علیٰ ہذا القیاس اور استدلال کو خیال فرمائیے۔ وجہ مغالطہ
 یہ ہوتی کہ زاویہ ایک شکل بعد متصل ہے مرتبہ ذات اجزاء میں اس شکل کا ہونا ایسا ہی ہے جیسا مرتبہ ذات آب
 میں حرارت کا ہونا۔ وہاں اگر حرارت کو مرتبہ ذات تک رسائی نہیں یہاں بھی شکل اور یہ مرتبہ ذات تک رسائی نہیں
 چنانچہ یوں بھی ظاہر ہے کہ شکل مذکور اجزاء کے مرتبہ ذات میں نہیں فقط بعد ہی تک ہوتی ہے۔ بلکہ بعد متصل
 میں بھی مرتبہ خارجی ہی میں سمجھنی چاہئے۔ ورنہ ذات بعد سے شکل جدی نہ ہو سکتی۔ ساری بعد کی بھی شکل
 ہوتی اور قطعات بعد کی بھی یہی شکل ہوتی۔ اس صورت میں احکام شکل مذکور مرتبہ ذات اجزاء سے کہیں دو
 جا پڑے کیونکہ شکل مذکور مرتبہ ذات بعد سے خارج ٹھیری اور بعد مذکور مرتبہ ذات اجزاء سے خارج ٹھیرا تو پھر
 احکام شکل اگر مرتبہ ذات تک جا پہنچیں تو حرارت خارجی کو پانی کے مرتبہ ذات تک جانے سے کون مانع ہے؟
 وہاں تو اس قدر پایا بھی نہیں جاتا بلکہ یوں کہے جیسے پانی اور ہوا قابل حرارت آتش ہیں اور آتش

چراغ مثلاً گل ہو جانے اور بجھ جانے کے قابل ہے مگر یوں نہیں کہہ سکتے کہ پانی اور ہوا بھی گل ہو جانے اور بجھ جانے کے قابل ہیں ایسے ہی اجزاء اتصالِ بعد کے قابل ہیں (جو وصفِ بعد ہے) اور بعد اشکالِ مذکورہ کے قابل ہے مگر یوں نہیں کہہ سکتے کہ اجزاء مذکورہ بھی اشکالِ مذکورہ کے لئے قابل ہیں (چنانچہ ظاہر ہے) اگر اجزاء میں قابلیت ہو تو ہر جز میں اور ہر طرح سے ہو جدے جدے ہوں جب ہو اور اکٹھے ہوں جب ہو۔

علیٰ ہذا القیاس محل سکون اور مسافتِ حرکات کا بھی یہی بعد مجرد ہوتا ہے۔ سکون مکانی ایک مکان میں قرار کو کہتے ہیں اور حرکت مکانی ایک مکان سے دوسرے مکان کی طرف انتقال کو کہتے ہیں۔ سو جن دلائل میں حرکات کے ذریعے اجزاء غیر منقسمہ کو باطل کیا جاتا ہے ان کو بھی مغالطہ ہی سمجھئے اس لئے حرکت کے ایک جانب متحرک اور دوسری جانب مسافت ہے اس صورت میں احکامِ مسافت اور احکامِ متحرک جدے جدے ہوں گے۔ ورنہ یہ بات لازم آتی کہ دونوں ہی ایک حرکت کے اعتبار سے متحرک ہوں اور دونوں ہی مسافت ہوں اور یہ بات ایسی ہے جیسے فرض کیجئے ضرب واحد ہو اور پھر زید اور عمرو دونوں ہی ضارب ہوں اور دونوں ہی مضروب ہوں یا زید اور وقت زود کو ب دونوں ہی ضارب ہوں اور دونوں ہی طرف زود کو ب ہوں۔

القصد مسافتِ طرف حرکت ہوتی ہے اس کو متحرک نہیں کہہ سکتے۔ اس لئے ضرور ہے کہ ہر قسم کی حرکت کا سلسلہ ایسی مسافت پر ٹوٹے کہ اس کے لئے کوئی مسافت نہ ہو یعنی وہ مسافت بذاتِ خود مسافت ہو ایسی نہ ہو جیسے زمین کو مسافت کہہ دیتے ہوں ورنہ تسلسلِ مذکور لازم آئے گا۔ کیونکہ اس وقت ہر مسافت کا مسافت ہونا ایک امر مستعار ہو اذنا زاوہ ہو مگر اس صورت میں یہ بھی ضرور ہے کہ وہ بذاتِ خود ساکن ہو حرکت اس کو اس طرح لاحق نہ ہو سکے کہ اس کو متحرک کہہ سکیں۔ ہاں بطورِ ظرفیت تعلق حرکت کا مضائقہ نہیں بلکہ اس کا امکان ضرور ہے ورنہ مسافت ہی کیوں کہتے۔؟ سو یہ بات بعد مذکور میں بالیقین موجود ہے اس کی طرف تصور حرکت بھی نہیں ہو سکتا چنانچہ حرکت ہو۔ اور متحرک کی جانب حرکت کا لاحق ہو سکتا واجب التسلیم ہے۔ ورنہ پھر حرکت کے وجود کی کوئی صورت نہ ہوگی جب یہ بات مقرر ہو چکی تو اس کو بھی مغالطہ سمجھو کہ چکی کی حرکت میں مثلاً کناروں کے جانب حرکت سرع ہوتی ہوتی ہے اور کیلی کی جانب بطی یعنی کم اس صورت میں کناروں کی طرف سے اگر بمقدار ایک جز غیر منقسم کی حرکت ہوگی تو بیچ کی طرف سے اس سے کم ہونی چاہئے اور ظاہر ہے کہ کسی بے القسام اجزاء کے تصور نہیں جس سے اس کا غیر منقسم ہونا خود باطل ہو جاتا ہے۔ اور وجہ مغالطہ ہونے کی یہ ہے کہ اجزاء غیر منقسمہ مسافتِ حرکت نہیں وہ تو خود متحرک ہیں ہاں مسافتِ حرکت بعد ہے اگر اجزاء غیر منقسمہ خود مسافتِ حرکت ہوتی تو یوں کہہ سکتے کہ اس وقت بمقدار ایک جز کے حرکت ہوتی اور اس وقت بمقدار دو جز کے حرکت ہوتی۔

الغرض حرکات کا بڑا ہونا اور چھوٹا ہونا اصل میں مسافت کی بڑائی چھوٹائی پر موقوف ہے اس لئے کہ

حرکت میں ہر دم حرکت کی مسافت کا ایک ٹکڑا متحرک کو عارض رہتا ہے سو جس قدر کپڑے آگے پیچھے عارض ہونگے اسی قدر مقدار حرکت کی بڑھے گی اور یہ ایسی بات ہے کہ جیسے یوں کہئے جس قدر تار زیادہ ہوتے جائیں گے اسی قدر کپڑا بڑھتا جائے گا۔ باقی رہا زمانہ وہ حرکت کے لئے ایسا ہے جیسا گز وغیرہ کپڑے وغیرہ کے لئے یعنی اُس کے بڑھنے پر کپڑے کا بڑھنا موقوف نہیں وہ ایک خارجی چیز ہے۔ بلکہ یوں کہئے جس قدر حرکت بڑھتی جائے گی یعنی اجزائے مسافت زیادہ ہوتے جائیں گے اسی قدر زمانہ بڑھتا جائے گا اور یہ ایسی بات ہے جیسے یوں کہئے جس قدر کپڑا بڑھتا جائے گا اسی قدر اُس کی گزگت بڑھتی جائے گی۔ ہاں جیسے کپڑے کو ٹھوک کر بٹنتے ہیں تو بہت سے تار تھوڑی سی گزگت میں سما جاتے ہیں۔ ایسے ہی سریع حرکت میں بہت سے افراد مسافت کے تھوڑے زمانہ میں آ جاتے ہیں۔

الحاصل ہاں جو کہ خود متحرک کو مسافت حرکت کی بنا لیتے ہیں یہ دھوکا پڑ جاتا ہے۔ ورنہ اصل میں اجزائے متحرک اور ساکن ہوتے ہیں اور مسافت حرکت کی وہ بعد مجرد ہوتا ہے مگر اُس میں تقسام ہی نہیں جو یوں کہیں کہ اب بقدر ایک جز کے حرکت ہوئی اور اب بقدر دو جز کے حرکت ہوئی۔ اور اگر اجزاء کو مسافت مقدار کی بنا لیجے تو متحرک مسافت اور مسافت متحرک ہو جائے کیونکہ مقدار ہونا مسافت کا کام تھا جو بذات خود ایک مقدار ہے اور اصل مقدار ساکن ہے جس کو کم متصل قارا لذات کہتے ہیں۔

معہذا اگر یہی انقلاب، تو اعداد کے لئے معدودات مقدار ہو جائیں اور زمانہ کے لئے حرکات مقدار بن جائیں مگر چونکہ انقلاب ذاتی متصور نہیں تو یہ بھی متصور نہیں کہ خود اجزاء مقدار مسافت کی نہیں جیسے معدودات مقدار اعداد کے اور حرکات مقدار زمانہ کی نہیں ہو سکتیں۔ باجمہ اجزائے غیر منقسمہ مسافت حرکت کے نہیں جو فرق سمت و بطور و تیزی و سستی موجب تقسام اجزاء سمجھا جائے۔ ہاں ملاقات باہمی البتہ بے واسطہ بعد کے اجزائے غیر منقسمہ کو پیش آئے گی اور بظاہر اس وجہ سے یہ شبہ موجب خلش ہو گا کہ اگر تین جز برابر بالفعل یا ہم متصل نہ ہوں گے تو بیچ کا جز اگر مانع ملاقات طرفین ہو گا تو باہیں وجہ کہ وہ جز دونوں سے ملا ہوا ہے اس سے جدا اور اُس سے جدا، اُس کا تقسام لازم آئے گا ورنہ تداخل کا اقرار کرنا پڑے گا (بیچ کے جز کو کسی ایک میں طرفین میں سے کسی کو بیچ کے جز میں) یا دونوں کو اُس میں داخل مانو۔ تو فقط تداخل ہے ورنہ بیچ کے جز کو دونوں میں متداخل سمجھو تداخل کے ساتھ تقسام بھی ماننا پڑے گا۔ مگر جب یہ لحاظ کیا جائے کہ حاصل ملاقات فقط ایک نسبت کا حصول ہے اور ایک شے واحد بتمامہ ہزاروں نسبتوں کے لئے منسوب الیہ اور منسوب ہو سکتی ہے تو یہ شبہ بھی مغالطہ ہی نظر آتا ہے۔

توضیح کے لئے عرض پرداز ہوں جتنے مضامین ایسے ہوتے ہیں کہ ان کا ہونا اور سمجھنا اور دو کے ہونے اور سمجھنے پر موقوف ہوتا ہے۔ وہ مضامین از قسم نسبت ہوتے ہیں۔ مثلاً فوقیت، تحتیت، ابوت، بنوت، ملاقات، اتصال، محبت، عداوت، زوجیت، اخوت وغیرہ اس قسم کے مضامین ہیں کہ جب تک اور دو چیزوں کا وجود مانا جا

تو ان کا وجود نہیں ہو سکتا اور جب تک اور چیزوں کا تصور نہ کیا جائے تب تک ان کا تصور نہیں ہو سکتا۔
 فوقیت کے ہونے اور سمجھنے کے لئے ایک وہ چیز چاہئے جس کو اوپر کہیں دوسرے وہ چیز چاہئے جس کی نسبت
 اس کو اوپر کہہ سکیں۔ علیٰ ہذا القیاس تحتیت کو سمجھنے اور ابوت کے ہونے اور سمجھنے کے لئے اول وہ شخص چاہئے
 جس کو اب یعنی باپ کہیں دوسرا وہ شخص چاہئے جس کی نسبت اس کو باپ کہیں یعنی اس کا بیٹا۔ علیٰ ہذا القیاس
 بنوت کو سمجھئے۔ ایسے ہی ملاقات کے لئے بھی دو چیزوں کی ضرورت ہے ایک تو ملاقات کرنے والا دوسرا وہ جس سے
 ملاقات کیجئے اور اس قسم کے مضامین کو نسبی اور اضافی کہنے کی یہ وجہ ہے کہ سوا نسبت کے اور کسی میں یہ بات پائی
 نہیں جاتی کہ اس کا وجود اور اس کا سمجھنا اور کے وجود اور ان کے سمجھنے پر موقوف ہو اس لئے کہ جتنے مفہومات اور
 معلومات ہیں ان کی یہی دو قسمیں ہیں۔ ایک تو نسبت دوسرے اطراف نسبت۔ یا فرض کرو وہ مفہومات جنکی
 ساتھ کوئی نسبت ہی لاحق نہ ہو۔ وہ مضامین جن کی طرف کسی نسبت کو رسائی ہی نہیں ہے علیٰ ہذا القیاس وہ
 مضامین جن کی طرف کسی نسبت کی توجہ ہے وہ بھی بذات خود قطع نظر حیثیت حقوق نسبت سے اپنی سمجھ میں آنے
 میں آوروں سے بے نیاز ہوتے ہیں ورنہ یا تو تسلسل لازم آئے یا دور کا اقرار کرنا پڑے۔

یعنی ایک شے ہو اور دوسرے پاس مستعار ہو اس کے پاس اس سے اور اس کے پاس اس سے سو یہ بات بھی
 اسی وجہ سے محال ہے کہ شے مستعار کے لئے اس صورت میں کوئی معطی اور فیہ والا نہیں نکلتا۔ اور جب سمجھ میں
 آنے میں بے نیازی ہے تو وجود میں پہلے بے نیازی ہوگی کیونکہ پہلے معلوم ہو چکا ہے کہ ذہن موجود نہیں مجرہ ذہن
 میں حصول امر خارجی یا انعکاس امر خارجی ہوتا ہے کوئی نیا ساکنہ وہاں پیش نہیں آتا اس سے معلوم ہوتا ہے کہ تمام
 کائنات (سوائے خالق عالم کے) حقیقت میں حقائق نسبی ہیں چنانچہ اس مضمون سے کہ حقائق عالم وہ درود فاصلہ
 ہیں اس بات کا بخوبی پتہ لگ سکتا ہے ہاں تنافرق ہے کہ کہیں متساہ شدید ہے اور ظاہر کہیں کم ہے اور خفی
 موقع کی کو بوجہ کمی احساس نسبت اپنے ہم کے موافق ہم بے نیاز سمجھ کر جو سر کہہ دیتے ہیں۔

بہر حال نسبت ہی کا خاصہ ہے کہ اس کا وجود اور اس کا اعتقل (یعنی سمجھنا) اور دوسرے سمجھنے پر موقوف ہوتا
 جس صورت میں ملاقات از قسم نسبت ہوتی تو اگر یوں کہے کہ جز متوسط طریق سے ملا ہوا ہے تو یہ
 معنی ہوں گے کہ ایک چیز کی ساتھ دوسرے نسبتیں لاحق ہیں مگر ایک شے کے ساتھ دوسرے نسبتیں لاحق ہوتی
 ہیں ایک مفہوم ہزاروں مختلف نسبتیں قاضیوں کا منسوب یا منسوب الیہ ہو سکتا ہے ایک شے پوری پوری
 ہزاروں نسبتوں کو اٹھا سکتی ہے۔ دیکھئے کہ ایک میں یا تم پورے زمین سے فوق اور آسمان سے تحت ہیں اور
 کسی کے واہنے اور کسی کے بائیں کسی کے آگے کسی کے پیچھے ہیں بلکہ جس قدر فلک الافلاک کے (مثلاً) نقطے ہیں
 اسی قدر ہماری جہتیں ہیں اور اسی قدر ہمارے ساتھ نسبتیں لاحق ہیں۔ پھر ان نسبتوں میں غور کیا جائے تو

یہ بات عیاں ہے کہ یہ نسبتیں رجب انقسام نہیں۔ کون نہیں جانتا کہ ہم پورے ہی پورے فوق ہیں اور پورے ہی پورے تحت ہیں (علیٰ ہذا القیاس) اور نسبتوں کو خیال فرما لیجئے یہ نہیں کہ ہمارا آدھا بدن تو زمین سے فوق اور آدھا بدن آسمان سے تحت ہے ایسی بات سوائے احمق کے اور کون کہہ سکتا ہے مگر جب یہ بات ہے کہ تعدد اضافات اور کثرت نسبتوں کے موجب انقسام نہیں ہوتی تو پھر ملاقات ہی نے کیا تقصیر کی ہے کہ اضافت ہو کہ تقاضا انقسام کا کرے۔ اگر یوں ہو تو کیا خرابی ہے کہ مثل قصد فوفیت و تختیت ایک جز پورا کا پورا اس طرح سے بھی ملا ہوا ہو اور پورا کا پورا اس طرف سے بھی ملا ہوا ہو۔ اور مثل مراتب اعداد باوجود عدم انقسام کے مانع ملاقات طرفین ہو ہر مرتبہ عدد کا مراتب سابقہ و لاحقہ کو ملنے بھی نہیں دیتا اور پھر خود منقسم بھی نہیں ہوتا۔ اگر انقسام ہو تو ہر مرتبہ میں کم سے کم دو ٹکڑے ہوں اور باہمی وجہ کہ جیسے پانی کے کتنے ہی چھوٹے ٹکڑے کیجئے پانی ہی کہلاتا ہے۔ اجزاء مراتب پر انھیں مراتب کا نام اطلاق کیا جائے۔ چار اگر تین اور پانچ کے اتصال کے مانع ہونیسے منقسم ہو جائے تو یہ معنی ہوں کہ سلسلہ عدد میں دو چار ہیں اور یہ بات بالبداہتہ غلط ہے۔ رہے سوران میں انقسام اعداد نہیں ہوتا انقسام معدودات ہوتا ہے۔ چنانچہ ظاہر ہے۔

الحاصل شبہ ملاقات اجزاء کو بھی مغالطہ ہی سمجھئے۔ اب اس صورت میں خواہ مخواہ اس بات کا قائل ہونا پڑے گا کہ اجسام مشہودہ اجزاء غیر منقسمہ سے مرکب ہیں پر وہ اجزاء تعداد میں متناسی ہیں بقدر تعداد انکا انقسام متصور کیا جا سکتا ہے سو اگر کوئی ایسا صدمہ عظیم اجسام پر واقع ہو جس سے علاقہ ملاقات باہمی فیما بین اجزاء ٹوٹ جائے جیسا قیامت کو بعض مذہب والے کہتے ہیں ہوگا تو بیشک اجزائے غیر منقسمہ تک نوبت پہنچ جائے۔

اگرچہ قیامت کا آنا کچھ اسی پر موقوف نہیں اگر قیامت فنا رکلی کو کہتے ہیں تو وہ یوں بھی تصور ہے کہ اجسام کو بیزہ ریزہ نہ کیا جائے بلکہ جس طرح چراغ گل ہو کر صفحہ ہستی سے مٹ جاتا ہے اسی طرح نقوش کائنات لوح ہستی سے مٹ جائیں۔ اور یہ بات بعد یاد کرنے اس بات کے کہ حقائق ممکنہ وہ اشکال وجودی ہیں عین وجود یا وصف خانہ زاد وجود نہیں بلکہ اقتران عدم خاص سے پارہ وجود ہر ایک شکل عارض ہو جاتی ہے جو بین الوجود والعدم المذكورین فاصل نظر آتی ہے) کچھ مجال نظر نہیں آتی۔ اس لئے کہ اشیا اجنبیہ کا اقتران اور افتراق دونوں ممکن ہوتے ہیں چنانچہ بارہا معروض ہو چکا ہے۔ اس صورت میں اگر اجزاء غیر منقسمہ کا ہونا باطل بھی ہو اور اجسام بذات خود متصل واحد ہی ہوں تب بھی یہ بات تو واجب التسلیم ہے کہ ان کی حقیقت ایک شکل وجودی ہے عین وجود یا وصف خانہ زاد وجود نہیں جو وجود سے جدائی محال ہو اور کیا عجیب ہے کہ در صورت وجود اجزاء بھی اور افتراق ہو اور پھر انعدم ہو جائے۔ باوجود اجزائے غیر منقسمہ کے ماننے میں کوئی دقت نہیں احکام حرکت و احکام اشکال ہندسی سب کے بعد ہی کیا جاتے ہیں حقیقت یہ معروض احکام مذکورہ بعد ہی

ہے اور وہی بذاتِ خود متصل ہے اور یہی وجہ ہے کہ اُس میں انفراج اور خرق متصور نہیں اجزا میں اُسی کے فیض سے اتصال مستعار آجاتا ہے اور اسی وجہ سے زوال کے قابل ہے وہ بعد بذاتِ خود ساکن ہے اجزا میں اُسی کے فیض سے سکون آجاتا ہے اور یہی وجہ ہے کہ زوال کے قابل ہے پھر اس پر وہ بعد ہر طرف سے غیر متناہی ہے۔ اور کیوں نہ ہو اگر وہ بھی غیر متناہی نہ ہو تو پھر متناہی اجسام کی کوئی صورت نہیں۔

غیر متناہی اور لامحدود کثوت چنانچہ ہم بعدِ خداوندی واضح کر چکے ہیں کہ جیسے ہر مقید کے لئے ایک مطلق کی حاجت اُس کے برخلاف دلائل کی بیچ کئی ہے ایسے ہی ہر متناہی کے لئے ایک غیر متناہی کی ضرورت ہے مگر جب اتصال و ابعاد اجسام کو فیض بعد مجرد کہئے تو پھر وہ غیر متناہی جس کی ضرورت اجسام متناہیہ کو لاحق ہوگی یہی بعد مجرد ہوگا جس کے بطلان لاتناہی پر کوئی دلیل صحیح قائم نہیں۔ اور جو دلائل مشہور ہیں نئے مغالطے ہیں۔

سراپا تطبیق | منجملہ ان کے یہ بھی مغالطہ ہے کہ اگر کوئی بعد یا ذو بعد کسی ایک جانب سے غیر متناہی اور دوسری جانب سے

متناہی مانا جائے تو اُس کے پہلو میں ایک بعد اُسی طرف سے غیر متناہی اور جانب متناہی میں اُس کے برابر مان کر ایک کو کسی قدر جانب متناہی کی طرف سے کھینچ کر دو حصوں کے کہ جانب غیر متناہی سے اب بھی دونوں برابر ہی رہے؟ تو مساوی جز کل کے برابر ہو گیا کیونکہ بعد متحرک پر قبل متحرک اگر اس قدر اور بڑھا دیتے (جس قدر اُسکو کھینچ لیا ہی تو بیشک بعد متحرک اُس قدر بعد کا جز رہتا جس میں زیادتی بھی ہوتی اور وہ بعد خالی از زیادتی پہلے سے دوسرے

بعد کے دونوں طرف سے برابر تھا ایک طرف دونوں غیر متناہی ایک طرف سے برابر اور اب بعد مذکور مع زیادتی بھی اُس کے برابر ہی رہتا تو یہی خرابی لازم آتی کہ مساوی جز کل کے برابر ہو گیا اور اگر جانب غیر متناہی میں اتنی ہی کمی تھی تو متناہی لازم آتی جواب | اور وجہ اس کے مغالطہ ہونے کی اول تو یہ ہے کہ بعد مجرد میں گفتگو ہے اور اُسکو حرکت عارض ہی نہیں ہو سکتی۔ نہ

وہ قابلِ تحریک ہے اس لئے کہ وہ از قسم مسافت سے از قسم متحرک نہیں (چنانچہ اسکی تحقیق سے ہم فارغ ہو چکے ہیں) اور نہ اُس میں کوئی شخص حرکت کا تصور کر سکتا ہے (چنانچہ ظاہر ہے) دوسرے غیر متناہی کوئی کیوں نہ ہو بعد ہو یا ذو بعد ہو اُس کو حرکت عارض ہی نہیں ہو سکتی۔ کیونکہ حرکت کے لئے جیسے اول عدم بعد میں وجود چاہئے اور اس لئے اُس کو حدوث لازم ہے جانب ماضی میں لاتناہی متصور نہیں (چنانچہ اوپر معروض ہو چکا ہے)۔

ایسے ہی ہر حرکت کے لئے اول مبداء و منتهی یعنی وہ جانب جس طرف کو حرکت ہو ضروری ہے جس سے متحرک کا دونوں جانب میں متناہی ہونا ضروری ہے جیسے حادث کے لئے وجود کا مقید ہونا اور مطلق کا نہ ہونا لازم ہے ورنہ حادث حادث نہ ہے قدیم ہو جائے۔ غرض جیسی حرکت کو جانب ماضی میں متناہی اور ابتدا چاہئے ایسے ہی متحرک کو مبداء کی جانب نہ ہونا ضروری ہے اور کیوں نہ ہو حرکت میں ایک جگہ کو ترک کیا جاتا ہے اور دوسری جانب کر طلب کیا جاتا ہے اور وہ متروک اور مطلوب مسافت کے اجزا ہوتے ہیں اس لئے اُن کا

محدود اور متعین اور قابل اشارہ ہونا ضرور ہوا۔ ورنہ محدود متعین ہوں گے تو پھر کیونکر کہیں گے کہ اس کو ترک کیا اور اس کو طلب کیا۔ ادھر یہ بھی ظاہر ہے کہ حرکت اپنی میں (جیسے حرکات مستقیمہ) کل کو اپنی جگہ سے حرکت ہوتی ہے (اور ذیل مذکور میں انھیں حرکات ایضاً مستقیمہ کی ضرورت ہے) مثل حرکت وضعی (جیسے چکی کی حرکت مثلاً) یہ نہیں کہ کل اپنے مقام میں قائم ہے اور اجزا کو اپنے مقام سے حرکت ہو (چنانچہ ظاہر ہے) اس لئے ایسی حرکات میں جن کو اپنی کہنے کل کے لئے ایک متروک متعین چاہئے اور ظاہر ہے کہ یہ بات بے تنہائی اور انتہائی متصوّر نہیں۔ بالکلہ تجویز حرکت خود اس بات پر شاہد ہے کہ سلسلہ متحرک تنہائی ہے غیر تنہائی نہیں اس صورت میں خود دعوے کو دلیل بنا لیا کسی چیز کو متحرک کہنا گویا یوں ہی کہنا ہے کہ یہ تنہائی ہے اور اگر حرکت نہ دیکھے بلکہ دو سلسلوں کے مبادوں میں تفاوت فرض کر کے دونوں کو غیر تنہائی مانئے اور پھر ذہن میں تطبیق دینی شروع کیجئے۔ تو اس سے لاتنہائی کو کچھ مضرت نہیں۔ کیونکہ تطبیق ایک ذہنی حرکت ہے اور حرکت کے لئے زمانہ درکار ہے اور زمانہ تنہائی میں غیر تنہائی مسافت پر تمام حرکت متصوّر نہیں۔ جو تمام غیر تنہائی کے تطبیق کر جائیں اور جانب غیر تنہائی میں کمی بیشی نکالیں اس لئے کمی بیشی ادھر ہی رہے گی اور اس طرف بوجہ لاتنہائی گویا مساوات ہی رہے گی۔ اور ادھر سے ایک سلسلہ کم ایک زیادہ ہو جائے گا۔

برہان سہمی | دوسرا مغالطہ ابطال لاتنہائی کا سنئے اگر کسی زاویہ کی ساقین متحرک کی جانب غیر تنہائی ہوں تو وتر بھی غیر تنہائی ہو گا وجہ اس کی یہ ہے کہ جوں جوں ساقین بڑھتی ہیں اتنہائی وتر بھی بڑھتا جاتا ہے سو اگر ساقین غیر متنہائی ہوں گی تو وتر بھی غیر متنہائی ہو گا مگر اس کے ساتھ ہی وتر دونوں ساقوں کے بیچ میں محصور بھی ہو گا۔ اور یہ بات ظاہر ہے کہ غیر متنہائی محصور نہیں ہو سکتا اور جو محصور ہوتا ہے وہ غیر متنہائی نہیں ہوتا۔ متنہائی ہوتا ہے۔ اس سے معلوم ہوتا ہے کہ بعد غیر متنہائی کوئی چیز ہی نہیں ورنہ یہ خرابی تسلیم کرنی پڑے گی۔

جواب | اور وجہ اس دلیل کے مغالطہ ہونے کی اول تو یہ ہے کہ غیر متنہائی ساقوں میں محصور نہیں ہو سکتا ورنہ اس کا متنہائی ہونا بیشک لازم آئے گا اور اگر حاضر بھی غیر متنہائی ہی ہو تو اس کے بطلان کی کیا دلیل ہے؟ اور یہی بات ہے کہ بعد متنہائی میں اجزا غیر منقسمہ غیر متنہائی نہیں آسکتے پر بعد غیر متنہائی میں اجزائے غیر متنہائی کا آجانا ہرگز ممنوع نہیں یا یوں کہو کہ طرف غیر متنہائی میں منظر بھی غیر متنہائی آسکتا ہے۔ پر متنہائی طرف میں منظر غیر متنہائی نہیں آسکتا مگر جب اس کی یہ وجہ ہوتی کہ بڑی چیز اپنے سے چھوٹی چیز میں نہیں آسکتی اور مقدار کیبر مسافت صغیر میں نہیں آسکتی تو حاضر میں بھی یہی سمجھے کہ متنہائی حاضر غیر متنہائی نہیں ہو سکتا۔ پر غیر متنہائی اگر حاضر غیر متنہائی ہو جائے تو کیا گناہ ہے؟ اس کا حاصل بھی یہی ہے کہ غیر متنہائی بعد غیر متنہائی میں آگیا۔ اور وتر غیر متنہائی مساحت غیر متنہائی میں آگیا۔

دوسرے جیسے محصور ہونا خواص متنہائی میں سے سمجھا جاتا ہے حاصر ہونا بھی متنہائی کے خواص میں سے سمجھے بلکہ محصور ہونا اگر غیر متنہائی کے خواص میں سے ہوگا تو حاصر ہونا پہلے اُس کے خواص میں سے ہوگا جو اس کی یہ ہے کہ جیسے زمین آفتاب سے منور ہوتی ہے اور اُس کے یہ معنی ہوتے ہیں کہ آفتاب سے نور صادر ہوا اور زمین پر واقع ہوا۔ آفتاب اس باب میں فاعل ہوا زمین اس باب میں اُس کی مفعول ہوئی ایسے ہی حصر میں بھی سمجھے حاصر فاعل محصور مفعول ہے۔ سو جیسے نور کی تاثیرات اگر زمین میں ہوں گی تو آفتاب میں پہلے ہوں گی۔ ایسے ہی اگر کوئی بات بوجہ حصر محصور میں ہوگی تو حاصر میں پہلے ہوگی۔ اگر محصوریت صفات خواص متنہائی میں ہے تو حاصریت پہلے اُس کے خواص میں سے ہوگی بغرض یہاں بھی مثل دلیل اول در پردہ بذریعہ فرض خواص متنہائی ایک شے کو متنہائی مان لیتے ہیں اور کہنے کو غیر متنہائی کہے جاتے ہیں اُس کے بعد دلیل پیش کرتے ہیں اگر کوئی دلیل خواص متنہائی سے منترہ کر کے لائیں تو جائیں۔

برہان مسامتہ | تیسرا مغالطہ ابطال لاتنہائی کا سننے اگر کوئی بعد از دو بعد غیر متنہائی ہو تو اُس میں یک خط یا سطح غیر متنہائی فرض کر کے اُس کے برابر ایک اور خط محدود متنہائی اطرفین خط و سطح غیر متنہائی کی نسبت متوازی فرض کیجئے پھر خط محدود کے ایک جانب کو مرکز بنا کر دوسری طرف سے بعد غیر متنہائی کی طرف کو چکر دیں تو ذرا سے جھکنے میں اُس کی توازی جاتی رہے گی اور ادھر کو جھکنے ہی بیشک خط متحرک کے چکر کی طرف کا نقطہ متنہائی کی کسی نقطہ کی سیدھ میں آجائے گا اور اسی نقطہ پر دونوں خط تقاطع کر سکیں گے۔ مگر جس نقطہ پر خط محدود کا آنا سامنا ہوگا اُس سے پہلے جس قدر نقطے ہوں گے اُس سے پہلے اُن سب سے آنا سامنا ہونا ضرور ہے مگر چونکہ اُس طرف لاتنہائی ہے تو یوں کہو غیر متنہائی نقاط سے زمانہ قلیل میں آگے پیچھے تقابل حاصل ہوا جس کا حاصل نہ نکلا کہ اس قدر زمانہ قلیل میں جو خط مذکور کے ادنیٰ سے میلان میں صرف ہو نقطہ تقاطع نے مسافت غیر متنہائی کو قطع کر لیا اور ظاہر ہے کہ زمانہ متنہائی میں کتنا ہی دراز زمانہ کیوں نہ ہو۔ مسافت غیر متنہائی منقطع نہیں ہو سکتی چہ جائیکہ اس قدر قلیل المقدار زمانہ میں کہ گویا کہنے کو ایک آن ہی تھی اس قدر مسافت طے کی جائے۔

جواب | اور وجہ اس دلیل کی از قسم مغالطہ ہونے کی یہ ہے کہ حرکت اور مسافت اور زمانہ باہم منطبق ہوتے ہیں جہاں جہاں حرکت ہوگی وہاں وہاں مسافت بھی ہوگی۔ اور زمانہ بھی ہوگا۔ مگر صورت انطباق حرکت و مسافت تو یہ ہے کہ اگر کوئی جسم کبیر و صغیر حرکت کرتا ہے تو اُس کا ہر جز متحرک ہوتا ہے اس لئے ہر جز کے لئے ایک جدی مسافت یعنی اُس کے مطابق ایک جدا ہی بعد بھی ہوتا ہے سو ایسے ہی ہر جز کی حرکت کے لئے ایک جدا ہی زمانہ درکار ہوگا جس سے سوائے جانب ماضی و جانب مستقبل جو بمنزل مشرق و مغرب کے دیا پوں کہو طول کی دو طرفیں ہیں اور طرف بھی زمانہ میں انقسام نکلیے گا۔ یہی نہیں کہ مثل خط زمانہ ایک طول ہی

غیر متنہا ہی ہی کام آیا ہے۔ مگر چونکہ ہم جانب تنہا ہی میں واقع ہیں اور یہ جانب تنہا ہی اور وہ جانب غیر متنہا ہی مثل و تر آخر
زاویہ غیر متنہا ہی لسا قین اور اوتار باقیہ باہم منطبق اور ایک ساتھ آتے جاتے ہیں اسلئے اس متنہا ہی کا ہم احساس نہیں ہو
تلیع بر سئلہ معراج النبی صلی اللہ علیہ وسلم اس صورت میں ہو سکتا ہے کہ ایک شخص کو یا اکثر اشخاص کو زمانہ قلیل محسوس ہو اور کوئی شخص
خاص اس زمانہ محدود میں وہ وہ کام کر لے جو اوروں کے وہ کام برسوں اور مہینوں میں ہو سکتے

اور یہ عقیدہ اہل اسلام کا کہ ہمارے پیغمبر جناب محمد عربی صلی اللہ علیہ وسلم شب معراج میں تمام افلاک کی
سیر کر آئے اور پھر وہ اتنا لمبا چوڑا قصہ ہے کہ چند روز و شب بلکہ ہفتوں بلکہ مہینوں بلکہ برسوں پر پھیلائیے تو نہ
پھیلے۔ بایں خیال کہ اتنی دیر میں اتنے کاموں کا کر لینا محال ہے غلطانہ ہو۔ علی ہذا القیاس اور ایسے ایسے افسانے
ہر قوم کے بزرگوں کے بشرط صحت روایت بوجہ قلت زمانہ و کثرت وقائع غلط نہیں ہو سکتے۔

القصة بطلان لاتناہی بعد مجرد کوئی دلیل قاطع قائم نہیں۔ فقط مغالطات ہیں جو باوی النظرین مبطل
لاتناہی معلوم ہوتے ہیں۔ اور ہر تنہا ہی کے لئے ضرورت لاتناہی کی ثابت ہو جانی (جیسا کہ تقریر گذشتہ اس پر
شاہد ہے) لاتناہی بعد مجرد کے لئے مؤید ہے کیونکہ اس صورت میں تنہا ہی ابعاد اجسام متنہا ہیہ کی بھی یہی لاتناہی مخرج
اور مقسم ہوگی۔ پھر اس سے ہم کو کیا ضرورت ہے کہ لاتناہی بعد کو باطل سمجھیں اور اس کے بطلان کے باعث بایں خیال کہ
تنہا ہی کی صورت میں اور دشواریاں بزرگ خود پیش آتی ہیں وجود بعد ہی سے انکار کر بیٹھیں اگر ہم خداداد ہو تو ظاہر ہے
کہ نہ لاتناہی میں کوئی خرابی ہے (چنانچہ بتفصیل معلوم ہو گیا) اور نہ تنہا ہی میں کوئی دشواری ہے اور نہ قطع نظر تنہا ہی اور
لاتناہی سے خود وجود بعد میں کوئی دقت ہے۔ تنہا ہی کی صورت میں دشواری تھی تو یہ تھی کہ بعد مجرد ہو یا بعد مادی ہو
بعد کا دونوں پر اطلاق ہونا اس بات پر گواہ ہے کہ حقیقت بعد دونوں جگہ مشترک اور واحد ہے۔ ادھر تنہا ہی کو
کوئی نہ کوئی شکل لازم ہے۔ اس صورت میں چون شکل بعد مجرد کی ہوگی لازم یوں تھا کہ ابعاد مادی بھی سب کے سب
اسی شکل پر ہوتے اور یہ اختلاف شکلوں کا اور تعدد صورتوں کا ہرگز ظہور میں نہ آتا۔

مگر یہ دقت جھبی تک ہے جب تک یہ بات مان رکھی ہے کہ اشکال سب کی سب طبعی ہوتی ہیں۔ اور اگر یوں کہنے کہ
اجسام کی اشکال طبعی اول تو طبعی نہیں اور اگر طبعی ہیں بھی تو نسبت مادہ اجسام طبعی ہیں۔ نسبت ابعاد اجسام
طبعی نہیں غیر طبعی ہیں یا شکل بعد مجرد ہے جو کچھ ہو غیر طبعی ہو تو پھر یہ دشواری تنہا ہی بعد مجرد سے کوسوں دور تشریف لے جائیگی
رسی وہ دقت جو قطع نظر تنہا ہی اور لاتناہی کے وجود بعد ہی سے متعلق ہے وہی لزوم تداخل ابعاد تھا جو
بخیال اثینیت بعد مجرد بعد اجسام نظر آتا ہے۔ مگر حسب معروض احقر جب اس بات کا لحاظ کیا جائے کہ جیسا
باوجود تعدد و اثینیت کشتی و جالسان کشتی، حرکت کشتی و جالسان کشتی ایک ہی ہے ایسے ہی دبا و وجود تعدد
و اثینیت اجسام و بعد مجرد ایک ہی ہے تو پھر یہ خرابی موجب تردد نہیں رہتی۔

مکان پھر کیا ضرورت ہے کہ مکان بعد مجرود کو تو نہ کہیں کہیں تو اور اجسام کی سطح محیط کو کہیں جس میں کثرت سے دشواریاں پیش آئیں اور ایک سے بھی نجات نہ ہو۔ اگر حسب قرار داد بعض حکمائے یونان اپنا مکان مثلاً ہوا کے اس سطح کو کہیں جو ہم کو محیط اور ہم سے متصل ہے۔ تو اول تو اس صورت میں سب میں اوپر کے آسمان کے لئے کوئی مکان نہ ہو گا لامکان ہو گا جس سے یہ لازم آتا ہے کہ کسی جسم کو بلحاظ جسمیت مکان کی نجات نہیں اور جب بلحاظ جسمیت مستعدی مکانیت نہیں تو اور کوئی بلحاظ کا ہے کہ مستعدی اور مقتضی جسمیت ہو گا کیونکہ اجسام کا ذوب بعد ہونا ہی اس بات کو مقتضی تھا۔ وہ نہ ہو تو اجسام بھی مثل عقول و نفوس لا سکا جانی ہو جائیں اور ظاہر ہے کہ اجساد اجسام کو جسمیت سے تعلق ہے اور کسی چیز سے تعلق نہیں۔ کیونکہ جسم نام ہی اس چیز کا ہے جو قابلِ بقاء ہو خاص کر حکمائے مذکورین کے نزدیک۔ اور یہ بات ایسی ہے کہ کوئی صاحب وجدان (میں جانتا ہوں) تسلیم نہیں کر سکتا۔ دوسرے یہ وقت ہے کہ اجسام متحرک بالبداہت جمیع اجزائے متحرک ہوتے ہیں اور حرکت مکانی میں بھی ایک مکان سے دوسرے مکان کی طرف انتقال ہو ا کرتا ہے۔ مگر مکان سطح مذکور کو کہئے تو لازم آتا ہے کہ اجزائے اجسام متحرک نہ ہو اگر میں اور یہ بات بھی ایسی ہے کہ اس کو کوئی صاحب عقل تسلیم نہیں کر سکتا۔ تیسرے جسم بلحاظ جسمیت ہر طرح کی حرکت کو قبول کر سکتا ہے موجب خاص کسی خاص حرکت کی تخصیص کر دے۔ یا مانع خاص کسی خاص حرکت سے مانع ہو تو ہو مگر مکان اجسام سطح مذکور کو کہئے تو سب میں اوپر کا آسمان حرکات مستقیمہ وغیرہ کے قابل نہیں ہو سکتا۔ یعنی حرکت مکانی اس کو عارض نہیں ہو سکتی۔ بلکہ غور سے دیکھئے تو حرکت وضعی یعنی ایک مکان میں چکر کھائے جانا بھی اس کی نسبت متصور نہیں۔ کیونکہ اس صورت میں نہ گل کے لئے کوئی مکان ہے نہ اس کے اجزاء کے لئے کوئی مکان ہے اور یہ بات بھی ایسی ہے کہ اس کو کوئی صاحب قلب تسلیم نہیں کر سکتا۔ چوتھے اگر ہم کسی زمین پر قائم ہوں اور ہوا چلتی ہو تو ہم متحرک ہو اگر میں کیونکہ سطح محیط بدلتی جاتی ہے اور اگر ہم چلیں اور اتفاق سے ہوا بھی ہمارے ساتھ ہی ساتھ چلے تو ہم ساکن ہو اگر میں کیونکہ مکان اول سے انتقال کی نوبت نہیں آتی اور یہ بات بھی ایسی ہے کہ کوئی صاحب انصاف تسلیم نہیں کر سکتا۔ بجز اس کے کہ حرکت کے معنی بدل دیجئے اور کوئی صورت ایسے خیالات بیہودہ کی تسلیم کی نہیں مگر اہل فہم کو معلوم ہو گا کہ حرکت کو سب جانتے ہیں گو اس کی تعریف جامع مانع نہ بتلا سکیں ایسا کوئی شخص نہیں جو حرکت و سکون کو نہ پہچانتا ہو اور یہ نہ جانتا ہو کہ حرکت کے لئے جیسے ایک متحرک کی ضرورت ہے ایسے ہی اس کے لئے متحرک فیہ یعنی مسافت کی ضرورت ہے۔ بغرض کہ حرکت ایک امر اضافی ہے فقط اکیلے متحرک سے حرکت متحقق نہیں ہو سکتی۔ سو یہ غدر کرنا کسی قدر بیہودہ ہے کہ مبداء حرکت ہے تو متحرک بھی ہے اور حرکت بھی ہے اور مبداء حرکت نہیں تو کوئی بھی نہیں آدمی اگر قائم ہے اور ہوا چلتی ہے تو مبداء

حرکت آدمی کی طرف نہیں اس لئے وہ ساکن ہی سمجھا جائے گا۔ اور اگر چلتا ہے اور اس کے ساتھ ساتھ ہوا بھی ویسی ہی چلتی ہے تو مبدائے حرکت موجود ہے اس لئے وہ متحرک سمجھا جائے گا۔ بالکل سبب حرکت اور ہے اور خود حرکت اور ہے۔ اگر انتقال مکانی نہیں تو حرکت مکانی ہرگز متصور نہیں۔

پانچویں یہ بات ظاہر ہے کہ (ضرب وغیرہ افعال) ایک طرف صادر ہوتے ہیں اور ایک طرف واقع ہوتے ہیں۔ پھر جس طرف واقع ہوتے ہیں دو حال سے خالی نہیں۔ یا خود اسی پر واقع ہوتے ہیں یا اس میں واقع ہوتے ہیں یعنی وہ طرف مفعول بہ ہو یا طرف ہو یہ نہیں ہو سکتا کہ ایک شے واحد مصدر فعل بھی ہو اور محل فعل بھی ہو مفعول بھی ہو اور طرف بھی ہو یا سب کو فاعل و طرف و مفعول کہہ سکیں اس سے صاف ظاہر ہے کہ یہ مضامین بذات خود ایک دوسرے کی ضد ہیں۔ بے اس کے کہ دوسرا فعل کوئی اور نہ تجویز کیا جائے ممکن نہیں کہ ترتیب مذکور کو بدل سکیں اور نہ یہ کہ ایک شے فاعلی بھی ہو جائے اور مفعول بھی ہو جائے۔

مگر دوسرے فعل کا ہونا جب موجب تغیر القاب اوصاف ہوا تو یوں معلوم ہوا کہ ان فاعل و مفعول وغیرہ میں متعدد چیزیں مجتمع ہیں ایک چیز مصدر افعال ہوتی ہے تو ایک چیز محل افعال ہوتی ہے یہ نہیں کہ ایک شے ہر طرح کی ایک اسمیں تعدد کی بابت تک بھی نہیں اور پھر مختلف قسم کے القاب اس پر آجاتے ہیں ورنہ ایک ہی فعل کی صورت میں کون مانع تھا۔

فعل فاعل مفعول ظرف نسبت وغیرہ | فعل کو تو بذات خود اس سے انکار ہی نہیں کہ واحد ہو کر متعدد چیزوں کو مختلف طور سے متعلق ہو اگر اس کی وحدت مانع کثرت تعلقات ہوتی تو سو ایک فاعل یا مفعول وغیرہ کے ہرگز کسی دوسری چیز سے متعلق نہ ہو سکتا اگر فاعل سے رابطہ صدور ہوتا تو مفعول سے رابطہ وقوع نہ ہوا کرتا اور اگر مفعول سے علائق ہوتا تو فاعل سے ہرگز علاقہ صدور نہ ہوا کرتا بغرض خود فعل کو تو بذات خود کثرت تعلقات رابطہ و تعدد علائق سے انکار نہیں۔ پھر یہ کثرت روابط ایک فعل کو جو ایک شے سے نہیں ہو سکتا تو بجز اس کے اور کوئی بات نہیں کہ اطراف فعل یعنی فاعل و مفعول وغیرہ اس قابل نہیں ہوتے کہ واحد ہوں اور پھر روابط کثیر رکھتے ہوں۔

اس لئے یہ بات ضروری تسلیم ہے کہ فاعلیت کیلئے اور چیزیں ہیں اور مفعولیت کیلئے اور چیزیں ہیں جو چیز مفعولیت کیلئے بنائی گئی ہے وہ چیز فاعل نہیں ہو سکتی۔ اور جو چیز فاعلیت کی شان رکھتی ہے وہ مفعول نہیں ہو سکتی۔ آں یہ ہو سکتا ہے کہ ایک چیز باوجود وحدت بہت سے مفعولوں پر واحد واقع کر سکے اور مفعول واحد پر بہت سے فاعلوں کی طرف سے فعل واحد واقع ہو سکے۔ ایک آفتاب کہاں کہاں تک روشن کرتا ہے اور ایک مکان میں کس قدر چیراغوں سے روشنی حاصل کر سکتے ہیں۔ اضافات کثیرہ جو ایک شے کے ساتھ لاحق ہو سکتے ہیں تو ان میں بھی یہی اتحاد فعل ملحوظ رہتا ہے۔ مثلاً ایک چیز اگر دو چیزوں کے بیچ میں ہو اور اس وجہ سے یوں کہیں کہ اس چیز کو دونوں سے رابطہ ملاقات وغیرہ حاصل ہے تو یہاں بھی اتحاد فعل ملاقات

وغیرہ ملحوظ ہے۔ ہمیں ایسا کہنے سے حقیقت اضافت و فعل متبدل نہیں ہو جاتے۔ ملاقات باہمی یا ایک کا ایک کے برابر ہونا۔ دونوں صورتوں میں برابر موجود ہے۔ یہ فرق شخصی "اتحاد نوعی" اضافت میں قاض نہیں۔ زید عمر کا باہم امور زائدہ میں ممتاز ہونا، وحدت انسانیت میں جیسی مزاحم نہیں ہو سکتا۔ ایسے ہی فرق ہمیں ایسا جو ایک فرق شخصی و جزئی ہے وحدت نوعی (ملاقات وغیرہ افعال اضافات) میں قاض نہیں ہو سکتا اگر اندیشہ طول نہ ہوتا تو ان خیالی مضامین کو بہت شرح و بسط کے ساتھ بیان کرتا۔ اب اتنے ہی پر قناعت کرنی پڑی اور اسی قدر سمجھ کر اشی کے بعد یہ عرض کرنا پڑا کہ شے واحد محال اضافات مختلف الانواع اور علائق مختلف الحقائق نہیں ہو سکتی اور وجہ اس کی یہ ہے کہ اضافت کے لئے اطراف اضافت میں وحدت کی ضرورت ہے امور کثیرہ کی طرف (بے لحاظ ہمیت اجتماعی) اضافت واحد متعلق نہیں ہو سکتی جس درجہ کی اضافت میں وحدت ہوگی اسی درجہ کی وحدت اطراف میں مانتی پڑے گی اگر وحدت نوعی ہوگی تو وحدت نوعی کی ضرورت ہوگی اور وحدت شخصی ہوگی تو وحدت شخصی کی ضرورت ہوگی۔ مگر وحدت اطراف باعتبار تقطیعات وجود یا ہیئات اجتماعیہ ہوتی ہے یعنی تقطیع اور ہیئت کی وحدت پر نظر ہوتی ہے۔ ذو ہیئت اور داخل تقطیع پر نظر نہیں ہوتی۔ وجہ اس کی یہ ہے کہ اضافت کو بجز ہیئات و تقطیعات اور کسی سے تعلق نہیں ہوتا دلیل شرح اس کی خدانے چاہا تو عنقریب آتی ہے۔ یہاں اس سے زیادہ کی گنجائش نہیں۔

بالفعل قابل گذارش یہ بات ہے کہ جب شے واحد مختلف الانواع اضافتوں کی متحمل نہیں ہو سکتی تو صدور حرکت اور اس کی ظرفیت بھی (جو اول متحرک کا کام ہے اور دوسرا مسافت و مکان کا کام ہے) ایک شے واحد میں مجتمع نہ ہو سکیں گے۔ کیونکہ جس قدر فاعلیت اور مفعولیت اور فعل اور انفعال میں فرق ہے اسی قدر فاعلیت اور ظرفیت میں فرق ہے ظرفیت بھی ایک قسم کے انفعال اور مفعولیت کا نام ہے۔ یہی وجہ ہے کہ ظرف کو مفعول فیہ کہا کرتے ہیں۔ اگر فاعلیت اور مفعولیت کسی امور وحدانی بسیط میں مجتمع نہ ہو سکیں گی۔

تطیفہ | چنانچہ اسی وجہ سے خداوند عالم درجہ بالیقین اور ہر طرح سے بسیط ہے) باینوجہ کہ فاعل اور خالق ہے منفعل اور مخلوق نہیں ہو سکتا۔ خداوند عالم کو بوجہ وحدت ذاتی محل افعال اور کسی فاعل سے منفعل اور کسی فاعل کا مفعول فقط اسی وجہ سے نہیں کہہ سکتے کہ اس کو فاعل مان رکھا ہے۔ خدا کا کام یہی بنانا اور پیدا کرنا ہے جو سب فاعلیتوں کی اصل ہے۔ اس لئے منفعلیت اور مفعولیت کو وہاں تک رسائی نہیں۔ اگر کسی طرح کی مفعولیت وہاں تک پہنچی تو معلومیت بالضرور پہنچتی یعنی اوروں کو معلوم ہونا اس لئے کہ علم سے زیادہ بعد وجود کے اور کوئی مفہوم ایسا عام نہیں کہ ہر جگہ اسکی گنجائش ہو۔ ہر چیز قابل درک ہے مگر ذات و صفات خداوندی تک علم غیر کو بھی رسائی نہیں چہ جائیکہ اور افعال کو۔ وہاں اس کی ذات و صفات کو انکے آثار

سے ایسی طرح پہچان رکھا ہے جیسے دیوار کے پیچھے سے دھواں اٹھتا ہوا دکھ کر آگ ہونے کا یقین ہو جاتا ہے۔ مگر جیسے اس علم کو واقع میں آگ کا علم نہیں کہہ سکتے بلکہ آگ کے آثار کا علم ہے ایسے ہی خدا کے اس علم کو جو ہم کو تم کو حاصل ہے خیال فرمائیے۔ بالکل مکانت اور حرکت دونوں قابل اجتماع نہیں۔ اس لئے ضرور ہے کہ جو مکان حرکت بنے اس کو حرکت عارض نہ ہو سکے مگر ظاہر ہے کہ سطح مذکور کو بوجہ حرکات اجسام ایک جگہ قرار نہیں علاوہ بریں ہر جسم ہر وقت بالبداہت قابل حرکت ہے۔ اس صورت میں اگر مکان اور مکین دونوں کو ایک جہت میں ایک قسم کی مساوی حرکت دیں تو لازم آئے کہ باوجود حرکت دونوں متحرک نہ ہوں۔ کیونکہ حرکت میں ترک اخذ معلوم ہوتا ہے اور یہاں دونوں نہ ہونگے چنانچہ ظاہر ہے۔

چھٹے فوقیت و تحتیت وغیرہ اگرچہ اوصاف اضافیہ ہیں مگر پھر بھی ان اوصاف کیلئے ایسا موصوف چاہئے جو اپنے مقابل اور مضامین کی نسبت ہمیشہ اسی وصف کے ساتھ موصوف ہے ورنہ خالقیت وغیرہ اوصاف خداوندی کا بھی انقلاب ممکن ہو آخر یہ اوصاف بھی تو اضافی ہیں۔ باقی وجہ ضرورت وہی بات ہے کہ اگر ان کیلئے کوئی ایسا موصوف نہ ہوگا بلکہ یہ اوصاف ہر جگہ اور ہر موصوف میں قابل انتقال اور ممکن الزوال ہونگے تو امر مستعار کے لئے کوئی دینے والا نہ ہوگا اور یہ امر محال ہے (چنانچہ سابق میں کئی جگہ واضح ہو چکا ہے)۔

باقی رہا فرق اضافت وغیرہ اضافت اس باب میں کچھ موجب تفرقہ نہیں ہو سکتا۔ اول تو عقل سلیم بے تفریق اس بات پر شاہد ہے کہ ہر عطل کے لئے معطلی ضرور ہے۔ دوسرے افعال میں ضافت اور اضافت میں صدور و وقوع ہوتا ہے جب خواص اضافت افعال میں ہوتی اور خواص افعال اضافت میں نکلتے تو یہ فرق اسماں ایسا ہو جیسے کسی وجہ خارجی کے باعث دو متحد الحقیقت اصناف کے نام جُدے جُدے رکھ لیا کرتے ہیں۔ رومی اور حبشی نام کا فرق اتحاد و حقیقت انسانی اور تساوی لوازم انسانی میں فارق نہیں ہو سکتا۔

ہاں اس کو پوچھئے کہ افعال میں ضافت اور اضافت میں صدور و وقوع بھی ہوتا ہے یا نہیں سو ہم خود عرض کرتے ہیں کہ اضافی ایسے مضمون کو کہتے ہیں جس کا ہونا اور دو کے ہونے پر اور اس کا تصور اور دو کے تصور پر موقوف ہو۔ اگر یوں کہئے کلو مثلاً بدھو کا بھائی ہے تو ظاہر ہے کہ کلو کا وجود اور تصور بدھو کے وجود اور تصور پر موقوف نہیں اور بدھو کا وجود اور تصور کلو کے وجود اور تصور پر موقوف نہیں پر بھائی ہونے کا وجود اور تصور بیشک اور دو کے وجود اور تصور پر موقوف ہے، وہ اور دو کلو بدھو ہوں یا کوئی اور ہوں سو اسی کو اضافت کہتے ہیں مگر یہ بات دیکھ لیجئے تمام افعال میں پائی جاتی ہے۔ دینا لینا بڑا کہنا بھلا کہنا مارنا سنوارنا جاننا پہچاننا سب افعال کو دیکھ لو سب میں یہ بات ہے کہ ایک فاعل چاہئے ایک مفعول۔

وجود کو دیکھئے تو وہ دونوں پر موقوف تصور کو دیکھئے تو وہ دونوں پر موقوف نہ ہے تحقق فاعل و

مفعول تحقق افعال ہو سکے نہ بے تصور فاعلی و مفعول تصور افعال ہو سکے۔ آدھ کوئی اضافت ایسی نہیں جس میں اطراف اضافت ایک دوسرے کے حق میں ہو اثر و متاثر نہیں آسمان نے زمین کو تخت بنا رکھا ہے اور زمین نے آسمان کو فوق بنا رکھا ہے اگر زمین نہ ہو تو پھر آسمان کی فوقیت معلوم اور آسمان نہ ہو تو زمین کی تختیت معلوم اس صاف ظاہر ہے کہ ایک آن میں دوسرے کا اثر موجود ہے۔ یعنی زمین و آسمان دونوں میں بعد ثلاثہ موجود ہیں جس بعد کو خارج تو ہم کہیں جہاں تک اس کا خروج تو ہم کیا جائے گا وہاں تک جو اس کی راہ میں آجائے گا اس پر واقع ہوتا چلا جائے گا۔ زمین کی سطح فوقانی سے اگر خط خارج کر کے اوپر کو لے جائیں تو آسمان پر واقع ہو گا اور اپنی فوقیت اس کو عطا کرے گا اور آسمان کی سطح تحتانی سے اگر خط خارج کیا جائے تو زمین پر اترے گا اور اس کو اپنی تختیت عطا فرما کر تخت بنا دے گا۔ بہر حال بعد متعدد سے آثار متعددہ ان کے صدور کے بعد صادر ہو سکتی ہیں۔

مگر ظاہر ہے کہ تاثر و تاثر ہی کو فاعلیت و مفعولیت کہتے ہیں۔ فاعلیت و مفعولیت اور کسی چیز کا نام نہیں اس لئے اضافات میں بھی مثل افعال یہ بات ضرور ہوگی کہ ہر مستعار کے لئے ایک معطی چاہئے کیونکہ افعال اضافات میں اس باب میں اتحاد ہے جو اس بات کو مقتضی ہے کہ شئی مستعار کے لئے معطی چاہئے۔

الحاصل افعال و اضافات اس باب میں ایک دوسرے کا معنیان ہے کہ ان میں سے جو کوئی مستعار ہوگا اس کے لئے کوئی نہ کوئی معطی ہوگا اور وہ معطی اس عطا کے باب میں کسی اور کا دست نگر نہ ہوگا بلکہ وہ شئی جس کو وہ اوروں کو عطا کرتا ہے اس کے حق میں خانہ زاد ہوگی۔ اس لئے یہ ضرور ہے کہ فوقیت و تختیت وغیرہ اوصاف اضافیہ جو اجسام میں بالیقین معرض زوال میں ہیں مکان کے حق میں خانہ زاد ہوں گے۔ ورنہ پھر سوار مکان اور کیا چیز ہے جس کے سر پر ان اوصاف کا بار کہئے۔ مگر مکان سطح مذکور ہو تو پھر فوقیت و تختیت وغیرہ اوصاف اضافیہ جو اجسام پر عارض ہوتی رہتی ہیں۔ مکان میں بھی خانہ زاد نہ ہوں۔ کیونکہ سطح اجسام حرکت و سکون میں اجسام کے تابع ہے اور اجسام کا حال ظاہر ہے کہ ہر دم حرکت ممکن ہے۔

اگر کسی قالب کی سطح داخل مکان قلوب ہو (اور وقت دخول مقلوب ہوتی ہی ہے) تو اگر اس مقلوب کو اس قالب سے نکال کر اوپر نیچے کر دیں تو بیشک فوقیت و تختیت سطوح بھی مثل اجسام متبدل ہو جائے گی۔ ہاں اگر سطح داخل بعد محیط کو مکان کہئے تو البتہ فوقیت و تختیت باہمی جو قطعاً بعد مجرور میں پس میں ہونگی ہرگز زوال پذیر نہ ہوں گی۔ کیونکہ جیسے خود بعد کو حرکت نہیں ایسے ہی سطوح بعد کو بھی حرکت متصور نہیں۔

تفصیل اسکی اس طور پر ہے کہ در صورت تسلیم بعد مجرور ہر جسم محدود بعد کی ایک قطعہ محدود میں جائیگا۔ مگر چونکہ بعد غیر تنہا ہی ہے اور وہ بھی ہر طرف سے تو ہر قطعہ محدود بعد کے گرد اگر وہ بعد ہی بعد ہوگا۔ مگر در صورتیکہ کسی قطعہ بعد میں کوئی جسم محدود تجویز کیا جائے (جیسا تمام اجسام کی نسبت مشہور ہے) تو اس بعد کے گرد اگر وہ بعد

اُس جسم کو بھی محیط ہوگا اور اس لئے جسم کی سطح خارجی پر اُس بعد محیط کے احاطہ سے ایک سطح داخلی اُس بعد کے اندر متوہم ہوگی اور وہ سطح مثل بعد مذکور ہرگز قابل حرکت نہ ہوگی۔ مگر اس طور پر سطح کو مکان کہنا بعد مجرود کے وجود کے منافی نہیں۔ بلکہ اُس کے ثبوت پر موقوف ہے۔ اور اس وقت سطح بعد کو مکان کہنا اور خود بعد کو مکان نہ کہنا اس غرض سے ہوگا کہ فوقیت و تحتیت اجسام کے لئے ماخذ تو یہی سطوح بعد ہو سکتے ہیں خود بعد نہیں ہو سکتا۔ وجہ اس کی یہ ہے کہ فوقیت و تحتیت وغیرہ اوصاف اضافیہ اس قسم کی اضافیات ہیں کہ کسی طرح قابل تقسیم نہیں اس لئے ایسی ہی چیز پر عارض ہو سکتی ہیں جو قابل تقسیم نہ ہوں مگر ایسی چیز سوائے حدود و اشکال اور کچھ نہیں ہو سکتی۔ اور ظاہر ہے کہ بعد میں (قطع نظر سطحی اور سطحی سے) یہ بات ہرگز متصور نہیں بعد مجرود کا (قطع نظر سطح مذکور سے) قابل تقسیم ہونا ایسا نہیں کہ محتاج بیان ہو۔ بلکہ جیسے اجسام قطع نظر حدود مذکورہ سے قسمت پذیر ہیں ایسا ہی بعد بھی قسمت پذیر ہے اتنا فرق ہے کہ اجزائے اجسام میں انفصال انفرج بھی متصور ہے اور اجزائے بعد میں انفصال انفرج متصور نہیں مگر انفصال اور چیز ہے اور تقسیم اور چیز۔

اشکال و حدود قابل تقسیم نہیں البتہ اشکال و حدود کا عدم تقسیم قابل استماع ہے۔ سُننے تقسیم کے لئے ایک مقسم حاصل ہے دوسرے اقسام پھر اقسام پر مقسم کا صادق آنا چاہئے اور ان کا اُس کے نیچے دخول۔ ورنہ نہ یہ مقسم ہوگا نہ یہ تقسیم اور یہ دونوں نہ ہونگے تو پھر تقسیم کہاں؟ مگر یہ بات اشکال میں یک نخت مفقود ہے وہ اشکال خطی ہوں یا اشکال سطحی۔ دائرہ مثلث وغیرہ کو اگر قطع کیجئے تو پھر اُس کے قطعوں پر دائرہ مثلث وغیرہ کا اطلاق درست نہیں۔ اعلیٰ ہذا القیاس سطحی اشکال کو خیالی کیجئے۔ مگر اشکال خطی سے مراد یہ دوائر و مثلثات و مربعات وغیرہ ہیں اور اشکال سطحی سے یہ کرات و مکعبات و مخروطات وغیرہ ان کو بھی اگر توڑ ڈالئے اور قطع کر دیجئے تو پھر ان کے ٹکڑوں پر کراہ و مخروط کا اطلاق ہرگز درست نہ ہوگا۔ غرض دوائر و مثلثات وغیرہ میں سطوح کو خطوط سے محدود کرتے ہیں اور بذریعہ خطوط ان پر اشکال عارض ہوتی ہیں ایسے ہی اجسام کو سطوح سے محدود کرتے ہیں اور بذریعہ سطوح ان پر اشکال عارض ہوتی ہیں (چنانچہ ظاہر ہے) اور اشکال خطی اور سطحی کے بھی یہی معنی ہیں۔ باقی رہا سطح و خط کا تقسیم ایک کا دو جہت میں دوسرے کا ایک جہت میں وہ اُس طرف میں جس طرف میں کو محدود نہیں کہہ سکتے خط اگر سطح ہے تو جہت عرض میں ہے جہت طول میں نہیں اور سطح اگر جسم ہے تو جہت عمق میں ہے جہت طول و عرض میں نہیں اور ظاہر ہے کہ اشکال انھیں تحدیدات سے پیدا ہوتے ہیں غرض یا تقسیم اُس عدم تقسیم کے مخالف نہیں۔

اضافت محض قابل تقسیم نہیں اب رہی یہ بات کہ اضافت بحیثیت اضافت کسی طرح قابل تقسیم نہیں اس کی یہ وجہ ہے کہ سب حملے بحیثیت نسبت برابر ہوتے ہیں بڑائی چھوٹائی کا فرق نہیں ہوتا (علیٰ ہذا القیاس) تمام مرکبات اضافی باعتبار اضافت برابر ہوتے ہیں کبھی بیشی کا باہم فرق نہیں ہوتا ورنہ کم و بیش کر لینے کا اختیار ہوتا۔ ورنہ احتمال تو ضرور

ہی ہوتا۔ مگر جب اضافات و نسبت قابل تقسیم و انقسام نہ ہوں تو یہ بھی ضرور ہو کہ اضافات و نسبت جس چیز سے متعلق ہوں وہ بھی کم سے کم ایک وجہ سے (یعنی جس حیثیت سے اس سے تعلق اضافات و نسبت ہو) قابل انقسام نہ ہو ورنہ خود اضافات و نسبت کا انقسام لازم آئے گا۔ مگر بعد اضافات دیکھا تو اشکال کو دیکھا کہ وہ کبھی نسبت شکل قابل انقسام نہیں گو اور طرح سے قابل انقسام ہوں۔ اس لئے یہ بات واجب التسلیم ٹھہری کہ اضافات و نسبتیں اگر متعلق ہوں تو اشکال ہی سے متعلق ہوں۔

تکثر انطباعی تکثر انعکاسی اور مظاہر اشکال | بلکہ اشکال کی جزئیات اگر متصور ہے تو بوسیله اضافات و نسبت ہی تصور ہے یعنی اشکال میں تکثر انقسامی کے بدلے ایک اور تکثر ہوتا ہے جس کو تکثر انطباعی یا تکثر انعکاسی کہتے تو زیبا ہے جیسے ذوق میں تکثر انطباعی کے بدلے تکثر انقسامی ہی ہوتا ہے تکثر انطباعی نہیں ہوتا۔ یعنی ایک شکل باوجود وحدت مظاہر کثیرہ میں ظہور کر سکتی ہے پر ذوق مظاہر کثیرہ میں ظہور نہیں کر سکتا اور ایک ذوق اشکال انقسام کثیرہ کی طرف منقسم ہو سکتا ہے۔ پر ایک شکل انقسام کثیرہ کی طرف منقسم نہیں ہو سکتی۔ دیکھئے ایک شکل کی آئینوں میں منعکس ہو سکتی ہے اور کسی چیز پر کندہ ہو سکتی ہے پر منقسم نہیں ہو سکتی۔ اور ذوق مثلاً گادہ کی قسموں کی طرف منقسم ہو سکتا ہے پر آئینوں وغیرہ مظاہر میں منطبع نہیں ہو سکتا چہ جائیکہ تکثر انطباع۔ الحاصل آئینے مثلاً گئی ہوتے ہیں پر اشکال وہی کی وہی ہوتی ہے۔ روئے مثلاً متعدد ہوتے ہیں اور سگ وہی کا وہی ہوتا ہے۔ آئینوں کی شکلوں اور روپیوں کے سگوں میں آئینوں اور روپیوں کے تعدد کے سوا اور تعدد بھی ہوتا ہے چھ شکلوں اور سگوں کی دلالت یک لخت موقوف ہو جائے اور یہ نہ پہچان جائے کہ یہ کس کی شکل ہے اور یہ کونسا سگ ہے۔ الحاصل خود اشکال میں وحدت ذاتی ہوتی ہے پر مظاہر کثیرہ میں نکا ظہور ہو سکتا ہے۔ اور تکثر انطباعی اور انعکاسی سے بھی یہی بات مراد ہے۔

کلیت اشکال اور کلی انقسامی | اور اس کثرت ظہور ہی کا نام کلیت اشکال ہے جس کے مقابلہ میں خصوصیت ظہور ہے درجہ اس کے کہ کسی مظہر خاص کی طرف اضافت حاصل ہو حاصل نہیں ہو سکتی۔ اس لئے بمقابلہ کلیت اشکال اس خصوصیت ظہور کو جزئیات اشکال کہنا لازم ہے۔ ہاں ذوق کی کلیت اور جزئیات انقسامی ہوتی ہے یعنی اگر ذوق قابل انقسام ہے تو کلی سمجھو اور اسی کو تکثر انقسامی خیال فرماؤ اور قابل انقسام نہیں تو جزئی جانو۔

کلی انقسامی کو محسوسات میں بمنزلہ سطح دائرہ و مثلث وغیرہ اشکال ہندسی سمجھو اور جزئی انقسامی کو بمنزلہ مرکز و دیگر نقاط خیال فرماؤ۔ یعنی جیسے دائرہ کے اندر کی سطح مثلاً قابل انقسام ہے اور خود مرکز قابل انقسام نہیں۔ حالانکہ شکل مرکز بھی وہی دائرہ ہے۔ کیونکہ دائرہ مذکور کے اندر مرکز مذکور پر اگر اور چھوٹے دائرے بنائے چلے جائیں تو سب میں چھوٹا دائرہ وہ ہوگا جس کے جوں میں فقط مرکز ہی ہو اور کچھ نہ ہو۔ اس لئے مرکز کو شکل دائرہ ماننا پڑے گا مگر باوجود اتحاد شکل دائرہ مذکور کے اندر کی سطح (جو ذوق شکل) قابل انقسام ہے اور اس دائرہ کا جوں جو مرکز کے متصل بنا ہوا

ہوگا قابل تقسام نہیں ایسے ہی کلی انقسامی اور جزئی انقسامی کو جو اشکال میں متصور نہیں ذوات الاشکال میں متصور ہیں خیال فرمائیے۔ کلی کا اطلاق جو جزئیات پر بالیقین ہوتا ہے اور کلی انقسامی کا۔ یہ اطلاق حقیقت میں مقسم کرنے پر صادق آنا ہوتا ہے۔ وہ اتحاد شکل کا ثمرہ ہے۔ کلی انعکاسی میں وہ خود شکل ہی کلی ہوتی ہے اور جزئیات میں فقط اضافت کی افزائش اور اس کا اضافہ ہوتا ہے۔ یعنی آئینہ میں مثلاً انطباع ہو تو اس شکل کلی پر یہ خصوصیت بڑھ گئی کہ اس آئینہ میں جو منطبع اور منعکس ہو اور ظاہر ہے کہ یہ اختصاص بجز اضافت اور کیا ہے۔ غرض چونکہ اس قسم میں فیما بین جزئی و کلی فقط فرق اضافت و عدم اضافت ہوتا ہے تو بیشک ہر جزئی میں وہ شکل مشترک ہوگی اور اس لئے اتحاد شکل مشار الیہ لازم آئیگا۔ اور جزئیات انقسامی میں وجہ اشتراک شکل یہ ہے کہ مقدار اجزاء بیشک کل سے کم ہوتی ہے اسلئے یہ تو ممکن ہی نہیں کہ بعد تقسیم اقسام عین مقسم رہیں اور اطلاق مقسم اس وجہ سے روا ہو ورنہ پھر تقسیم ہی کیوں کہئے۔ اور نہ یہ ممکن ہے کہ اقسام متبائنہ باہم متحد ہوں اور اس لئے دونوں پر ایک نام بولا جائے۔ اور اطلاق مذکور موجب ہو ورنہ پھر تبائن اور افتراق اور مخالفت ہی جس کل جزئیات میں ہونا ظاہر ہے ہوتا۔

اب ایک احتمال باقی رہا کہ جیسے پانی کا ہر قطرہ مثل کرۂ آب کر دی شکل ہوتا ہے اور کل کی ہریت طبعی یعنی کرۂ آب اس کے ہر جزئی میں ہوتی ہے ایسے شکل اقسام وہی شکل مقسم ہو ورنہ اس کو بھی تسلیم نہ کیجئے تو پھر جزئیات پر اطلاق کلیات کی کوئی صورت نہیں۔ غرض بوجہ اتحاد شکل کل جزئیہ بات ہوتی ہے کہ کلی انقسامی کو اس کی جزئیات پر یعنی مقسم کو اس کے اقسام پر بول دیتے ہیں۔ اور غرض یہ ہوتی ہے کہ مقسم اور کلی وہ کل ہے جسکی شکل اصلی شکل ہے جو ان جزئیات اور اقسام میں بوجہ ظہورات کثیرہ مشترک ہے یعنی جزئیات مظاہر شکل مذکور ہیں اور چونکہ (حسب تقریر گذشتہ) اشکال میں بذات خود کلانی و کوتاہی نہیں مظاہر میں ہوتی ہے اسلئے باوجود کوتاہی اجزاء و کلانی کل شکل وہی کی وہی رہتی ہے۔

کلی و جزئی انقسامی اور کل اجزاء کل | اس قسم کی کلیات و جزئیات میں وہ فرق ہوتا ہے جو اصل میں کل اور اس کے اجزاء میں ہو کرتا ہے مگر بوجہ اتحاد شکل اطلاق و صدق مجازاً مستعار آجاتا ہے ورنہ شکل سے قطع نظر کیجئے تو پھر نہ صدق ہوتا ہے نہ اطلاق اس لئے کہ کل اور اجزاء میں یہ رابطہ اگر ہو کہ کل کو جزر کہیں اور جزر کو کل تو پھر کل و جزر ہونا ہی باطل ہو جائے۔ یہی وجہ ہے کہ اگر یوں کہئے زید انسان ہے اور انسان ایک نوع ہے تو یہ نتیجہ نہیں نکل سکتا کہ زید نوع ہے، کیونکہ دوسرے جملہ میں انسان سے یا تو مقسم اور کل مراد ہے یا وہ شکل جو خاص کل اور مقسم کے ساتھ اضافت اور اختصاص رکھتی ہو۔

بہر حال چونکہ جملہ ثانیہ میں مرتبہ کل ملحوظ خاطر ہے اور زید اگر ہے تو اس کا ایک جزر ہے یا شکل مذکورہ

کو اس شرط سے زید کہتے ہیں کہ اُس کو جزر کے ساتھ اختصاص اور اضافت حاصل ہو اس لئے نتیجہ مذکور حاصل نہیں ہو سکتا کیونکہ اس صورت میں انسان جو بظاہر یعنی لفظوں کے اعتبار سے مشترک ہے واقع میں مشترک نہیں اگر واقعی اشتراک ہوتا تو یہ معنی ہوتے کہ زید انسان ہے اور وہی انسان ایک نوع ہے اور ظاہر ہے کہ اس صورت میں خواہ مخواہ یہ کہنا پڑتا کہ زید ایک نوع ہے۔

کلی طبعی اور کلی انعکاسی | خیر یہ تو ہو چکا پر ناظران معقولات اِن کی خاطر اتنا اور عرض کئے دیتا ہوں کہ کلی طبعی کلی منطقی اور کلی انعکاسی جس کو کہتے ہیں وہ کلی انعکاسی ہے اور کلی منطقی جس کو کہا کرتے ہیں وہ کلی انعکاسی ہے اور اسی کو وہ جنس سمجھے جس کا اطلاق قلیل و کثیر پر برابر ہوتا ہے۔ پہلی کی کلی طبعی ہونے کی اور دوسری کی کلی منطقی ہونے کی تو یہ وجہ ہے کہ کلی طبعی معروض کلی منطقی ہوتی ہے اور یہ اُس کے لئے عارض ہوتی ہے۔ اور ظاہر ہے کہ کلی انعکاسی معروض شکل مخصوص ہوتی ہے اور وہ شکل عارضی ہی کلی انعکاسی ہے۔

اور جنس معنی مذکور ہونے کی وجہ کلی انعکاسی میں یہ ہے کہ کلیات انعکاسیہ وہ اشکال ہیں۔ اور میں عرض کر چکا ہوں کہ وہ بذات خود نہ کلاں ہوتے ہیں نہ کوتاہ اور اسلئے مظہر کلاں ہو یا کوتاہ سب میں ظاہر ہو جاتے ہیں بالجملہ اشکال کی جو نسبت جب اضافت اور نسبت پر مبنی ہوتی اور اُن کی جو نسبت اضافات کا فیض ٹھیری تولاریب اضافات میں کسی قسم کا تکثر اور تعدد متصور نہ ہو انہ انعکاسی نہ انطباعی۔ وجہ اس کی یہ ہے کہ تکثر انطباعی اور تکثر انعکاسی دونوں اسی اضافت اور نسبت پر موقوف ہیں۔

تکثر انطباعی کی تو یہ صورت ہے کہ ایک شکل کو مظاہر کثیرہ کے ساتھ اضافت اور نسبت پیدا ہو جائے اور ظاہر ہے کہ نسبت منسوب اور منسوب الیہ کے درمیان ہوتی ہے خود منسوب یا منسوب الیہ میں نہیں۔ پھر جب شکل منسوب اور مظاہر منسوب الیہ ٹھیرے تولاریب نسبت مظاہر سے ورے ہوگی خود مظاہر میں نہ ہوگی۔ جو اُن کو نسبت کے حق میں ظرف ظہور کہیں اور تکثر ظہور یعنی تکثر انطباعی کا احتمال ہو۔ ہاں اگر ظاہر اور مظہر اور نسبت فیما بین تینوں کے لئے اکٹھا ایک کوئی اور مظہر تجویز کیا جائے تو البتہ نسبت اور اضافت میں بھی تکثر انطباعی ممکن ہو سکتا جس مظہر پر قصہ ظہور ختم ہو جائے اور سلسلہ مظہریت ختم جائے تو اُس کے ساتھ جو اُس کے اشکال کو نسبت اور اضافت ہوگی وہ کسی طرح قابل تکثر انطباعی و انعکاسی نہ ہوگی۔

ہاں اور مظاہر اور ظواہر کے فیما بین کی نسبتوں میں نسبت دوسرے مظاہر کے احتمال تکثر انعکاسی ہوگا پر خاص اُن مظاہر میں (جو کسی نسبت کے منسوب الیہ ہوں) اُس نسبت کا تکثر ظہور ہرگز ممکن نہیں البتہ اِس نسبت

لئے دلیل دعوے کی یہ ہے کہ تکثر انطباعی و انعکاسی دونوں اسی اضافت اور نسبت پر موقوف ہیں تکثر انطباعی کی تو یہ صورت ہے کہ ایک شکل کو مظاہر کثیرہ کے ساتھ اضافت اور نسبت پیدا ہو جائے۔ اور تکثر انعکاسی کے توقف کی نسبت مذکورہ پر یہ صورت ہے کہ مقسم اول وجود ہے اُس کے بعد اُس کے نیچے کے اقسام اور اقسام کے لئے مقسم ہو جاتے ہیں، ۱۲ +

کا منسوب یعنی ظاہر ان مظاہر کثیرہ میں ظہور کر سکتا ہے پر بوجہ اتصال نسبت فیما بین منسوب مذکور یعنی وہ ظاہر بھی جو حقیقت میں ایک شکل قابل تکثر انطباعی ہے اس کثرت ظہور سے عاجز آجاتا ہے اس لئے نسبت مذکورہ میں اتساع تکثر بدرجہ اولیٰ واقع ہوگا اور یہی ہماری غرض تھی۔ رہا تکثر انقاسی اسی کے توقف کی نسبت مذکورہ پر یہ صورت ہے کہ مقسم اول وجود ہے اُس کے بعد اُس کے نیچے کے اقسام اور اقسام کے لئے مقسم ہو جاتے ہیں۔

علت کی نسبت معلولوں اور وجود کو خدا کی نسبت ایسا سمجھو جیسے نور واسع روزانہ نسبت آفتاب۔ جیسے اس کیلئے کے باہمی فرق کی وجہ ایک مخرج اور مصدر ہے ایسے ہی وجود کیلئے بھی ایک ہی اصل و مخزن ہے جیسے یہاں ایک

آفتاب کا نور تمام زمین و آسمان کو منور کرتا ہے ایسے ہی ایک خدا نے وحدۃ لا شریک لہ کا وجود تمام کائنات کو موجود بناتا ہے۔ جیسے بوجہ اتحاد اصل مخزن یہاں انفصال افتراق اجزاء مثل انفصال و افتراق اجزاء جسمان متصور نہیں ایسے ہی وہاں بھی اس قسم کا افتراق و انفصال متصور نہیں۔ نور آفتاب کا حال ظاہر ہے۔ اُسکے نور کا کوئی ٹکڑا مثل اجزاء اجسام اس طرح جدا نہیں ہو جاتا کہ اصل سے کچھ لگاؤ ہی نہ رہے۔ ابر و غیرہ اشیاء اگر بیچ میں آجاتے ہیں تو کورہ شعاع کی کریت اور گولائی تو البتہ جاتی رہتی ہے۔ اور مثل گوشہ ہائے تالاب دریائی شور کہیں کہیں کوٹنے تلکجاتے ہیں پر جیسے تالاب کے گوشے اور دریائے شور کی خلیجیں باوجودیکہ کہیں کہیں کوٹلی ہوئی ہوتی ہیں پر بالکل جدائی نہیں ہو جاتی اتصال جوں کا توں رہتا ہے۔ اگر افتراق ہوتا ہے تو باہم بعض اجزاء کو بعض اجزاء سے ہوتا ہے کل اور اجزاء کا اتصال اسی طرح باقی رہتا ہے۔ اسی طرح اتصال و افتراق قطعاً نور میں ہوتا ہے۔ اتساق ہے کہ تالاب اور دریا کے کونوں اور خلیجوں کی جدائی اصل سے ممکن ہے پر قطعاً نور کی جدائی ممکن وقوع نہیں۔

وجہ اس کی خود ظاہر ہے کون نہیں جانتا کہ ذات آفتاب مؤثر و علت شعاع و دھوپ ہے اور دھوپ اور شعاع اُس کے اثر اور معلول ہیں اور اثر اور معلول اپنے مؤثر اور علت سے جدا نہیں ہو سکتے۔ یہی وجہ ہے کہ کسی کے خیال میں یہ بات نہیں آتی کہ آفتاب مثلاً غروب ہو جائے یا اُس پر ابر آجائے اور دھوپ اور شعاعوں کو کوئی کسی ترکیب سے رکھ لے آفتاب کے ساتھ نہ جانے دے یا آفتاب کی طرح نہ چھینے دے اور جب یہ ارتباط ہوا تو شعاعوں کے مجموعہ سے اجزاء کا افتراق ممکن نہ ہو اور نہ اصل آفتاب سے جدائی اور علیحدگی ممکن ہوگی۔ اور چونکہ آفتاب کروی شکل اور مرکز سے لیکر محیط تک مخزن نور اور اصل نور اور علت نور ہے تو یہ بات بھی ممکن نہیں ہو سکتی کہ آفتاب کے کسی ٹکڑے کے مقابل نور نہ ہو۔ یا سطح آفتاب سے لیکر انتہائے

لے وجود کے لئے ایک ہی اصل اور ایک ہی مخزن ہے وہ کون ہے خدا جامع الکمال ہے وجود کے کسی ٹکڑے کو خدا سے جدائی ممکن نہیں۔ جیسے نور آفتاب کے کسی ٹکڑے نور کو آفتاب سے جدائی ممکن نہیں یہ حال معلول و اثر کو اپنی علت اور مؤثر سے جدائی ممکن نہیں۔

شعاع تک کوئی ایسا زاویہ ظلمانی ہو جس کا اس محیط آفتاب پر ہو اور اس میں اوپر سے لیکر نیچے تک شعاعوں اور نور کا نام نہ ہو۔ یہی وجہ ہے کہ سوائے کسوں آفتاب یہ اتفاق کبھی کسی کو نہ ہوا ہو گا کہ آفتاب کو اس کیفیت دیکھے۔ غرض آفتاب کا کبھی اجزاء علت و منشأ و مصدر نور ہونا بوجہ کرویت، اس بات کو مقتضی ہے کہ ہر طرف برابر فاضلہ نور ہو اور وہ تساوی جہات جو اصل کرویت ہے یہاں بھی ملحوظ ہے ہر طرف خطوط شعاعیہ مرکز کی سیدھ میں علی الاستقامت آخر تک چلے جائیں گے مگر ہاتھ سے پہلے کوئی روکنے والا سامنے آجائے تو جیسے خلجی مشک کا پانی اگر ایک طرف دباتے ہیں تو دوسری طرف کو ہو جاتا ہے۔ اسی طرح نور مذکور دوسری طرف کو اور بڑھ جائے۔ مگر جو رابطہ آفتاب نور مذکور میں ہے اس سے زیادہ ارتباط ذات باری اور وجود میں ہے کیونکہ آفتاب کی علیت تو مجازی ہی ہے آخر علت اصلی تمام حوادث کی وہی ایک خداوند عالم ہے اور علتیں اس کے سامنے ایسی ہیں جیسے آفتاب کے آگے قمر و کوکب آئینہ قلعی دار و آتشیں شیشہ ہے (چنانچہ ابتدائے رسالہ ہذا میں مضامین بخوبی آشکارا ہو چکے ہیں) اور خدا تعالیٰ کی علیت ہر طرح حقیقی اور تحقیقی ہے ورنہ خدا تعالیٰ سے اوپر اور کوئی مفیض اور علت اور مصدر اور اصل ہو مگر یہ ہو تو پھر خدا کی خدائی برائے نام رہ جائے۔ اصلی خدائی اسی کا حصہ ہو جو اس سے بھرا و پر ہو۔ پھر چونکہ ذات خداوی تمام علت نور ہے یعنی بوجہ بکتیائی یہ کہہ ہی نہیں سکتے کہ کچھ ہو کچھ نہ ہو کیونکہ یہ بات بجز تعدد و ترکیب ممکن ہی نہیں اور جس طرف دیکھے خدا تعالیٰ کے کمالات میں لائنا ہی اول تو کمالات کی کوئی حد نہیں۔ پھر ہر کمال میں یہ بات کہ غیر متنہا ہی چیزوں سے متعلق ہو سکتا ہے نہ اسکی معلومات کا کچھ انتہا نہ ہوگی مقدمات کا کچھ اختتام۔ تو بانی وجہ کہ وہی شان تساوی جمع جہات (جو اصل کرویت ہے) یہاں بھی پائی گئی تو اس کا وہ تمامہ علت ہونا اس بات کو مقتضی ہے کہ ہر طرف میں برابر اضافہ وجود ہو۔

اگر فرق ہو تو یہ ہو کہ جیسے نور آفتاب ہر طرف سے یکساں ہے پر آئینہ بوجہ مزید قابلیت پھر سے زیادہ نور کو لے لیتا ہے ایسے ہی یہاں بھی بوجہ حسن قابلیت بعض کائنات زیادہ وجود کو اپنے آغوش احاطہ حقیقت میں لے لیں۔

باجملہ علیت خداوندی نسبت وجود اس بات کو مقتضی ہے کہ حصص وجود میں بھی مثل قطعات نور آفتاب تفرق و انفصال مثل تفرق و انفصال اجزاء اجسام نہ ہو۔ ہاں جیسے نور کے گوشے نیچے سے جدے جدے معلوم ہوتے ہیں مگر اوپر سے سب میں اتصال ہوتا ہے ایسے ہی مہیات کی طرف سے وجود کے ٹکڑے جدے جدے معلوم ہوتے ہیں پر اوپر کی طرف سب میں اتصال ہے۔ غرض اتصال حصص وجود اصلی ہے جیسے اجزاء نور میں افتراق مثل افتراق اجزاء اجسام متصور نہیں ایسے ہی وجود کے حصوں میں بھی افتراق متصور نہیں۔ ہاں جیسے دیوار و اشجار و کوہسار کے بیچ میں آجانے سے زیادہ صورت وجود بعد اجسام کے انفصال سے) انوار اور قطعات بعد میں تفرق اور انفصال آجاتا ہے ایسے ہی یہاں بھی مہیات متبائنہ کے مستفیض اور مستفید ہونے سے وجود کے حصے جدے جدے معلوم ہوتے

لگتے ہیں۔ غرض جیسے اجزاء اجسام بعد میں بغیر لحاظ تفرق خارجی تفرق متصور ہے ایسی طرح بے لحاظ تفرق خارجی وجود کے حصوں میں تفرق متصور نہیں۔ ہاں جیسے قطعات بعد اور تقطیعات نور کا تفرق بے لحاظ تفرق خارجی تصور میں نہیں آتا اور اس لئے تفرق کے لئے بعد و انوار میں اور اشیاء متفرقہ کی ضرورت پڑتی ہے ایسے ہی بے لحاظ تفرق خارجی حصوں وجود کا تفرق تصور میں نہیں آتا اور اس لئے تفرق کے لئے وجود میں ماہیات متفرقہ یعنی متبائنہ کی ضرورت پڑتی ہے۔ مگر جیسے بعد و انوار کے تفرق میں اشیاء متفرقہ کی مداخلت باہر طور ہوتی ہے کہ اجسام متفرقہ و انوار یا بعد مجرد سے مستفید ہو کر (یعنی منور اور ذو بعد ہو کر) باعث احساس تفرق انوار و بعد ہو جاتے ہیں ایسے ہی ماہیات متبائنہ وجود سے مستفاد ہو کر (یعنی موجود ہو کر) باعث احساس تفرق وجودات ہو جاتے ہیں۔ غرض طرفین سے افادہ اور استفادہ ہوتا ہے۔ اُدھر سے افادہ نورانیت و امتداد بعد و وجود ہوتا ہے اور اُدھر سے ان امور کا استفادہ اور اُدھر سے تفرق کا افادہ ہوتا ہے اور اُدھر سے استفادہ۔ غرض صورت تفرق حصص وجود ماہیات متبائنہ کا متصف بالوجود ہو جانا ہے۔

انقسام وجود اور انصاف اور ظاہر ہے کہ اوصاف کی ساتھ انصاف بے نسبت متصور نہیں کیونکہ جب کوئی چیز کسی وصف بے نسبت کے متصور نہیں کے ساتھ موصوف ہوتی ہے تو یوں کہہ سکتے ہیں کہ یہ شے یہ وصف رکھتی ہے یا اس وصف کے ساتھ موصوف ہے۔ مثلاً زید موصوف بالوجود ہے تو یوں کہہ سکتے ہیں کہ زید موجود ہے اور موصوف بالقیام ہے تو یوں کہہ سکتے ہیں کہ زید قائم ہے۔ اور ظاہر ہے کہ یہ سب اقوال جملے ہیں اور جملہ بے نسبت نہیں ہوتا اس لئے انقسام وجود جو سب میں پہلا تقسیم ہے بے نسبت متصور نہیں اور سوا اس کے اور جتنے تقسیم ہیں وہ سب وجود کے انقسام ہیں ان کی تقسیم بھی اسی طرح ہوگی۔ کیونکہ اتصال (مشار الیہ بوجہ صلیت و ذاتیت) انقسام وجود میں بھی بجنسہ باقی رہے گا۔ اور اس وجہ سے تفرق کے لئے وجود تقسیم کو لازم ہے امور زائدہ متفرقہ کی ضرورت یہی القصد مدار تقسیم وجود و وجودیات انصاف ہے جو بے نسبت متصور نہیں اس لئے مثل انطباع و انعکاس انقسام میں بھی نسبت ہی کی ضرورت ہوگی۔ اس لئے مثل انوکاس انقسام میں بھی نسبت بین اقسام و تقسیم ہوگی خود تقسیم کی طرف نہ ہوگی جو قابل تقسیم ہو غرض نسبت آگے تقسیم ہے اور ظاہر ہے کہ آگے تقسیم اور ہوتا ہے اور مقسم اور ہوتا ہے اور تکرار انقسامی مقسم پر آتا ہے آگے نہیں آتا، ہاں نسبت سوائے حیثیت (انتساب کے) اگر مقسم بن جائے تو ممکن ہے کیونکہ اس صورت میں آگے ہونے کی حیثیت ہی اس میں نہ رہے گی یہ حیثیت تو حیثیت انتساب کے ساتھ ساتھ ہے۔ چنانچہ خوب روشن ہو گیا اور خطوط کا انقسام اس بات پر شاہد ہے۔ وجہ شہادت یہ ہے کہ خط و سطح دونوں موجودات اضافیہ اور مفہومات اضافیہ ہیں سے ہیں اضافت و نسبت کی حقیقت میں

لئے وجود کے حصوں میں بے لحاظ تفرق خارجی کے تفرق متصور نہیں اور صورت اس کی یہ ہے کہ ماہیات متبائنہ متصف بالوجود ہو جاتے ہیں۔ اور اس وجہ سے حصے وجود کے مجملے معلوم ہونے لگتے ہیں ۱۲۔

اس سے زیادہ اور کیا ہوتا ہے کہ اُس کا وجود اور دو کے وجود پر موقوف ہو اور اُس کا تصور اور دو کے تصور پر موقوف ہو سو دیکھ لیجئے سطح میں بھی یہ بات موجود ہے اور خط میں بھی یہ بات موجود ہے۔ سطح اگر انتہائے جسم کا نام ہے تو انتہائے جسم بے اس کے سمجھ میں نہیں آتا کہ یہاں تک ہے اس سے آگے نہیں۔ غرض جسم اور اُس کے آگے کی ملتی کا نام سطح ہے اور ظاہر ہے کہ ملتی کا وجود اور تصور دونوں ملاقاتیوں کے وجود اور تصور پر موقوف ہے (علیٰ ہذا القیاس) خط کو خیال فرمائیے مگر اس کے ساتھ یہ بات بھی ظاہر ہے کہ جس طرف سے سطح و خط ملتقار باہمی ہیں اُس طرف سے ملتی مذکور کی تقسیم بھی محال ہے اور جس طرف سے سطح و خط قابل تقسیم ہیں اُس طرف سے کسی کی ملتی نہیں۔

اشکال کے غیر قابل اور اس تقریر سے یہ بھی معلوم ہو گیا کہ اشکال قابل تقسیم کیوں نہیں ہوتے تفصیل اس تقسیم ہونے کی وجہ اجمال کی یہ ہے کہ اشکال خود از قسم اضافات و نسب ہوتی ہیں چنانچہ مجسمات کے اشکال (مثلاً) وہ سطوح ہیں اور سطوح کی اشکال وہ خطوط ہیں جن کا از قسم اضافت و نسبت ہونا ابھی واضح ہوا اور یہی وجہ ہے کہ اضافات و اشکال میں باہم ارتباط ہے یعنی اضافتیں اور نسبتیں اشکال ہی کے ساتھ متعلق ہوتی ہیں ذو شکل کے ساتھ متعلق نہیں ہوتیں۔

الغرض جیسا سنا ہو گا کسی کا قول ہے

کند ہجنس با ہجنس پرواز
کبوتر یا کتوبرہ باز با باز

ایسا ہی یہاں بھی تجانس ضرور ہے۔ مگر جیسا آدمی سے آدمی پیدا ہوتا ہے ایسے ہی نسبتوں سے نسبتیں پیدا ہوتی ہیں۔ اگر کسی کے بیٹے کے بیٹا پیدا ہوں تو پھر وہ بیٹا باپ کہلاتا ہے اور اس حیثیت سے اُس کو بیٹا نہیں کہہ سکتے جیسا کہ اس حیثیت سے کہ وہ کسی اور سے پیدا ہوا ہے بیٹا تھا اور اس حیثیت سے اُس کو باپ نہیں کہہ سکتے تھے۔ ایسا ہی اگر کسی نسبت سے اور کوئی نسبت پیدا ہو تو پھر نسبت اول طرف نسبت یعنی منسوب الیہ یا منسوب ہو جائے گی نسبت نہ کہلائیگی اور باپ اور باپ کا اعتبار کہ طرف نسبت ہے قابلیت انقسام اُس میں آجائے گی اور باپ اعتبار کہ وہ نسبت تھی ہرگز مورد انقسام نہ ہو سکے گی۔

اُس لئے مثل سطح و خط (کہ قطع نظر اعتبار انتہا (مشار الیہ) سے جو اصل سطح و خط ہے) اور طرح سے دیکھئے تو لاریب سطح و خط قابل انقسام ہیں وجہ یہی ہے کہ اس وقت سطح و خط خود نسبت نہیں رہتی منسوب الیہ یا منسوب بنجاتے ہیں۔ مگر ہماری غرض اس تطویل سے یہ ہے کہ نسبت باعتبار اصل قابل انقسام نہیں اس لئے نسبت میں اُس کی نسبت ہونے کے وقت ہرگز

انقسام نہ ہوگا۔ علیٰ ہذا القیاس نسبت باعتبار اصل ہرگز قابلِ انطباع و انعکاس نہیں کیونکہ اس اعتبار سے وہ آلہ ظہور ہے خود ظاہر نہیں آلہ انعکاس ہے خود منعکس نہیں آلہ انطباع ہے خود منطبع نہیں۔ چنانچہ ظاہر ہے اور جب نسبت باعتبار انتساب قابلِ انقسام و انطباع نہ ہوئی تو پھر نسبت میں دونوں قسم کا تکثر باعتبار انتساب متصور نہ ہوگا۔ نہ تکثر انقسائی نہ تکثر انطباعی۔ جسے تکثر انعکاسی اور تکثر ظہوری بھی کہیں تو بجا ہے بلکہ خود جزئیت انعکاسی اور انقسائی کا مدار اسی نسبت پر ہے جزئی انعکاسی کسی مظہر معین اور خاص کے ساتھ کلی انعکاسی (یعنی کسی قسم کی حد اور شکل کو) اختصاص حاصل ہوتا ہے۔ اور اسی کو جزئیت انعکاسی کہتے ہیں۔ اور جزئی انقسائی میں کلی انقسائی (یعنی مقسم اور کل کو) کسی خاص ماہیت یعنی خاص شکل کے ساتھ اختصاص حاصل ہو جاتا ہے اور اسی کو جزئیت انقسائی کہتے ہیں اور ظاہر ہے کہ اس اختصاص میں بجز نسبت اور کیا ہوتا ہے؟

اور اس تقریر سے یہ بھی ظاہر ہو گیا کہ جزئیت انقسائی اور جزئیت انطباعی دونوں ساتھ ساتھ رہتے ہیں کلی انقسائی یعنی مقسم اور کلی انطباعی یعنی شکل (جو ہماری اصطلاح میں ماہیت کہلاتی ہے) جب دونوں ملتے ہیں تو دونوں اپنی اپنی طرح کی جزئی ہو جاتی ہیں۔ کلی انقسائی اس ملاقات کے باعث جزئی انقسائی بن جاتی ہے اور کلی انطباعی اس اتصال کے سبب جزئی انطباعی بن جاتی ہے مگر اصل منشاء اس کا وہی نسبت فیما بین ہے۔

جزئی حقیقی نسبت، اس لئے نسبت میں دونوں طرح کا تکثر اور تعدد نہ ہوگا بلکہ جزئی اصلی وہی نسبت سمجھی جائیگی اور باقی جزئیات بوجہ فیض نسبت جزئی کہلائیں گی۔ جب یہ بات ثابت ہوگی کہ نسبت میں دونوں قسم کا تکثر ممکن نہیں تو لاجرم نسبت اولیٰ یعنی اس نسبت کیلئے جو سب میں پہلے وجود میں آئی ہوگی۔ ایک طرف یہی چیز ہوگی جو قابلِ تکثر انقسائی ہو۔ اور قابلِ تکثر انطباعی نہ ہو اور ایک طرف ایسی چیز ہوگی جو قابلِ تکثر انطباعی ہو اور قابلِ تکثر انقسائی نہ ہو۔ مگر باہم بوجہ کہ طرفین یعنی منسوب و منسوب الیہ میں سے ایک میں ایک نہیں تو نسبت میں دونوں نہ ہوں گے۔ نسبت میں دونوں تکثروں کے ہونے نہ ہونے کی وجہ تو مفصل معلوم ہوگئی ہے یہ بات قابلِ استفسار ہے کہ دونوں باتیں کیوں ہوں گی اور کیوں نہ ہوں گی۔ اس لئے یہ گزارش ہے کہ نسبت کا وجود ان دونوں کے وجود پر موقوف ہے نسبت کے وجود کی اصل وہی دونوں ہوتے ہیں۔ انھیں کے وجود سے نسبت کا وجود ہوتا ہے۔ اس لئے جو بات وہاں ہوگی یہاں ضرور ہی ہوگی۔

اور یہ ایسی بات ہے جیسے خط فاصل بین النور و الظلمت میں باوجود عدم انقسام ایک طرف نور ہے تو ایک طرف ظلمت ہے اور یہ کیوں ہے؟ اس لئے ہے کہ اس کا وجود نور اور ظلمت کے وجود سے نکلا ہے مگر چونکہ بلحاظ نسبت نہ تکثر انطباعی کی گنجائش ہوتی ہے نہ تکثر انقسائی کی وسعت۔ تو اخیر نسبت میں دونوں۔

اسلام

سیرت

یوں تو اردو میں سیرت کے موضوع پر بہت کتابیں موجود ہیں۔ لیکن حضرت مولانا عاشق الہی صاحب رحمہم کی مشہور و معروف کتاب اسلام جن خصوصیات کی حامل ہے وہ اردو کی دوسری کتب سیرت میں نہیں ملتیں۔ چارہ زمزم کی نمود اور مکہ کی ابتدا سے شہ نبوی تک کے حالات ایسی دلکشی اور حسن ترتیب کے ساتھ بیان کئے گئے ہیں کہ واقعات کا ربط اور طرز بیان کی سلاست پڑھنے والے کی دلچسپی کو پوری طرح اپنے اندر جذب کر لیتے ہیں۔ نہ تو غیر ضروری تفصیلات سے کام لیا گیا ہے نہ بیجا اختصار سے عبادت کو تشنہ رکھا گیا ہے۔ ایک معتدل پسندیدہ اور عام فہم انداز میں رسول اکرم صلی اللہ علیہ وسلم کی سیرت مبارکہ اس کی متعلقہ تفصیلات اور عمرانی اور معاشرتی حالات پر عالمانہ روشنی ڈالی گئی ہے۔ واقعات مستند ہیں۔ تاریخی راست بیانی کو پوری طرح ملحوظ رکھا گیا ہے۔ قبائلی سیاست، کفر و اسلام کی آویزشیں، جہاد و قتال کے اسباب و اثرات، فتوحات اور ہزیمتیں، معراج و ہجرت، بیعت و تبلیغ، غزوات و سرایا۔ اس طرح کی تمام چیزیں ایسی خوبصورتی سے بیان کی گئی ہیں کہ صدیوں پہلے کا زمانہ نگاہ تصور کو زندہ و تابندہ محسوس ہونے لگتا ہے۔ بلا خوف تردید کہا جاسکتا ہے کہ تین حصوں پر مشتمل یہ کتاب فدایان رسول صلی اللہ علیہ وسلم کے لئے تحفہ خاص ہے۔ جس کا مطالعہ بہت سی ضخیم کتابوں سے بے نیاز کر دے گا۔ تازہ ایڈیشن روشن طباعت و کتابت اور سفید کاغذ پر چھاپا گیا ہے۔ تینوں حصے یکجا جلد ہیں جن پر خوبصورت گرد و پوش (ڈسٹ کور) نے حسن صورت میں چار چاند لگا دیئے ہیں۔ ہد یہ سات روپے طلب کرنے میں عجلت سے کام لیجئے ورنہ دوسرے ایڈیشن کا انتظار تکلیف دہ ہوگا۔

ہزار سال پہلے

ہندو چین اور اسلامی ممالک کے تہذیبی و تمدنی مشاہدات کا مجموعہ اب ہزار سال پہلے ایشیا کی تہذیب طرز زندگی، تخیلات اور اجتماعی احوال کیا تھے؟ اس سوال کے دلپذیر جواب کیلئے ملک کے نامور مصنف حضرت مناظر احسن گیلانی کی معرکہ الآراء کتاب "ہزار سال پہلے" ملاحظہ فرمائیے۔ صدیوں کا انبار میں دبی کہانیاں زندہ کرداروں کیسی آپ کو چلتی پھرتی نظر آئیں گی۔

یہ کتاب دینیز ہر قسم کی دینی مذہبی درسی غیر درسی کتب پتہ
دینیز قرآن مجید ہر قسم اور پارے پنجسور کفایت ملنے کا (دوبی) مسیاد احمد مالک کنجناہ اعزاز دیوبند (دوبی)

پیارے نبی صلی اللہ علیہ وسلم کی پیاری زندگی اور رقت آمیز مواعظ اور پاکیزہ عادتیں

یعنی

تاریخ الاسلام

سیرت خاتم النبیین ﷺ اردو

اس سلسلہ کے پہلے حصہ میں حضور اقدس صلی اللہ علیہ وسلم کی مکی زندگی اور دوسرے حصے میں مدنی زندگی، غزوات اور جہاد ان کے درد انگیز سانچے، رقت آمیز مواعظ، اصول سیاست اور معاشیات کے معلم عملی، دینی اور دنیوی ترقیات کے ذمہ دار اقوال، کمال آموز اخلاق عالیہ اور تیسرے حصہ میں آداب مجلس، نظام الاوقات یعنی حضور اقدس صلی اللہ علیہ وسلم کا یومیہ پروگرام، علیہ مبارک، اثاث البیت، خانگی تعلقات ازواج مطہرات وغیرہ وغیرہ کا ذکر بہت ہی خوبصورتی کے ساتھ کیا گیا ہے۔ خصوصیت سے بچوں کے لئے بہت مفید ہے۔ اسی وجہ سے دارالعلوم دیوبند اور جامعہ قاسمیہ شاہی مراد آباد اور دیگر بہت سے مدارس میں اور اسکولوں اور انجمنوں میں سلسلہ داخل کورس ہے اور حضرت مولانا سید حسین احمد صاحب مدنی مدظلہ نے مراد آباد میں قیدیوں کو پڑھایا ہے۔

قیمت حصہ اول ۱۰ روپے، دوم ۸ روپے، سوم ۸ روپے، چہرے حصہ ۶ روپے

سیرت خلفائے راشدین

یہ وہی کتاب ہے جسکے صلہ میں مصنف نے بارگاہ خداوندی سے حج بیت اکرام و زیارت نبی کریم علیہ الصلوٰۃ والسلام کی دعائیں لکھی اور مجیباً لسانیں پوری کی۔ کتاب اپنی نوعیت میں بے نظیر ہے، سبھی چاروں خلفاء کے فضائل ان کے کارنامے، غیرہ وغیرہ

آداب النبی ﷺ

یہ تاریخ اسلام کا چوتھا حصہ ہے جس میں آنحضرت صلی اللہ علیہ وسلم کے شمائل اخلاق و عادات اور معجزات کو بحوالہ احادیث معتبرہ لکھے گئے ہیں اس کے مصنف حجتہ الاسلام حضرت امام غزالی ہیں اصل یہ عربی تھا جس کو سلیمس اردو ترجمہ کر کے چھاپا گیا ہے۔ قیمت دس روپے

مذکورہ بالا کتابیں و نیز دیگر قسم کی دینی مذہبی درسی غیر درسی کتب اور اٹلانے دیوبند کی جملہ تصانیف اور قرآن مجید قسم عمدہ و ارزانی صلنے کا پتہ

پیدا احمد مالک کتب خانہ اعزازیہ دیوبند

marfat.com